



يۈسۈپ خاس ھاجىپ

قۇتادغۇبىلىك

مۇقەددىمە

ئۇيغۇرلار - ئۇزاق تارىخقا، مول مەدەنىيەتكە ۋە قىممەتلىك مەدەنىي مىراسلارغا ئىگە قەدىمىي بىر مىللەت . ئۇيغۇر خەلقىمۇ، باشقا مىللەتلەرگە ئوخشاشلا، تۈرلۈك تارىخى دەۋرلەردە سىياسىي، ئىقتىسادى ۋە مەدەنىي جەھەتلەردە مۇھىم رول ئوينىغان، دۇنيا مەدەنىيەت خەزىنىسىنى بېيىتىشقا چوڭ تۆھپىلەرنى قوشقان ئىدى . ئەنە شۇنداق تۆھپىلەرنىڭ بىرى ئۇيغۇر خەلقىنىڭ 11 - ئەسىردە ياشىغان بۈيۈك مۇتەپەككۈرى ۋە دانىشمەن شائىرى يۈسۈپ خاس ھاجىپنىڭ ئۆلمەس ئەسىرى «قۇتادغۇبىلىك» داستانىدۇر.

بۇ داستان ئۇيغۇرلارنىڭ ئىسلامىيەت قوبۇل قىلغاندىن كېيىنكى يازما ئەدەبىياتىدىن ھازىرغىچە زامانىمىزغا يېتىپ كەلگەن تۇنجى بەدىئىي ئەسەر؛ 11 - ئەسىر ئۇيغۇر ئەدەبىي تىلىنىڭ ئەڭ ياخشى نەمۇنىسى ھەم قاراخانىيلار دەۋرى كۈلتۈرىنىڭ روشەن ئىنكاسى ۋە ئىپادىسىدۇر. بۇ داستان پۈتۈن ئۇيغۇر مەدەنىيىتى تارىخىدىكى پارلاق نامايەندە بولۇش سۈپىتى بىلەن ئوتتۇرا ئاسىيا مەدەنىيىتى تارىخىدىمۇ زور قىممەتكە ئىگە.

1

10 - 11 ئەسىرلەردە، ھازىرقى جۇڭگو تەۋەسىدە بىر قانچە ھاكىمىيەت تەڭ مەۋجۇت بولۇپ تۇرغان ئىدى. شىمالدا قىتانلار، جەنۇبتا سۇڭ سۇلالىسى، غەربى شىمال ئېگىزلىكىنىڭ بىر قىسمىدا تاڭغۇتلار ھاكىمىيىتى، خېشى كارىدورىدا گەنجۇ ئۇيغۇر ھاكىمىيىتى، تۇرپان ئويمانلىقى ۋە ئۇنىڭ ئەتراپىدىكى بىر قىسىم جايلاردا قۇجۇ (ئىدىقۇت) ئۇيغۇر ھاكىمىيىتى، كۇچارنىڭ غەربىدىن تارتىپ بۇخاراغىچە ۋە شىمالدا ئىسسىق كۆل دىن تارتىپ جەنۇبتا خوتەنگىچە بولغان كەڭ زېمىندا قاراخانىيلار ھاكىمىيىتى مەۋجۇت ئىدى. دەسلەپ بالاساغۇن شەھىرىنى، ئاندىن قەشقەر (ئورداكەنت) نى پايتەخت قىلغان قاراخانىيلار ھاكىمىيىتىمۇ ئۇيغۇر خەلقىنىڭ ئەجدادلىرى تەرىپىدىن قۇرۇلغان بىر سۇلالە بولۇپ، بۇ سۇلالە مىلادى 9 - ئەسىردىن 13 - ئەسىرنىڭ باشلىرىغىچە دەۋر سۈرگەن ۋە پۈتۈن ئوتتۇرا ئاسىيا رايونىنىڭ ئىقتىساد ۋە مەدەنىيەت تەرەققىياتىدا مۇھىم رول ئوينىغان ئىدى. قاراخانىيلار سۇلالىسى 11 - ئەسىردە زور گۈللىنىش دەۋرىگە كىرگەن ئىدى. بۇ دەۋردە، بىر تەرەپتىن، ئاللىقاچان باشلىنىپ كەتكەن يېزا ئىگىلىك ۋە قول ھۈنەر سەنئىتى ئىجتىمائىي ئىشلەپچىقىرىش

كۈچىنىڭ ئاساسى قىسمى بولۇپ قېلىش نەتىجىسىدە، ئولتۇراقلىشىش ۋە شەھەرلىشىش ئومۇملىشىپ كەتتى. قەشقەر، بارچۇق (مارالبېشى) بالاساغۇن، ئوتتار، فاراب، سەمەرقەنت ۋە شۇنىڭغا ئوخشاش يىرىك ئىقتىساد، سودا ۋە مەدەنىيەت مەركەزلىرى مەيدانغا كەلدى؛ يەنە بىر تەرەپتىن، ئۇزاق تارىخقا ئىگە مىللىي ئەنئەنىۋى مەدەنىيەت ئاساسىدا، ئىسلام مەدەنىيىتىنى قوبۇل قىلىش بىلەن ئۇيغۇر خەلقىنىڭ مەدەنىيەت تارىخىدا يېڭى بىر دەۋر باشلاندى. بۇ دەۋر مەدەنىيىتى غەرب مەدەنىيىتىدىن ئېشىپ كەتكەن ئىدى. ئەنە شۇ چاغلاردا قاراخانىيلار سۇلالىسى تەۋەسىدە ئەبۇ ئابباس پەرغانى، ئەبۇ نەسىر فارابى، ئەبۇ رەيھان بىرۇنى، يۈسۈپ خاس ھاجىپ، مەھمۇت قەشقىرى قاتارلىق ئۇلۇغ ئالىم، مۇتەپەككۇر ۋە شائىرلار مەيدانغا كەلدى. شەرقتىكى بۇددىست "ئىدىقۇت" ئۇيغۇرلىرى ئىچىدە ساڭقۇسالى تۇتۇڭ قاتارلىق بۈيۈك ئالىم ۋە تەرجىمانلار يېتىشىپ چىقتى. دىنىي ئايرىملىقلاردىن قەتئىي نەزەر، ئۆز دەۋرىگە نىسبەتەن يۈكسەك سەۋىيىگە ئىگە بىر پۈتۈن ئۇيغۇر مەدەنىيىتى ۋۇجۇدقا كەلدى.

«قۇتادغۇ بىلىك» داستانى ئەنە شۇنداق بىر تارىخى شارائىتتا مەيدانغا كەلدى.

2

بۇ داستان قەشقەردە يېزىلغان بولۇپ، مۇئەللىپنىڭ ئېيتىشىچە، ھىجرىيىنىڭ 462 – يىلى 18 ئايدا تاماملانغان. شۇنىڭغا قارىغاندا، داستاننىڭ يېزىلغان ۋاقتى مىلادى 1070 – 1069 – يىللىرىغا توغرا كېلىدۇ. مۇئەللىپنىڭ ئۆزى بالاساغۇندا تۇغۇلۇپ، ئىجتىمائىي ھاياتىنى قەشقەردە ئۆتكۈزگەن.

تەگۈردى ماڭا ئەلگىن ئەلىگ ياشىم،

قوغۇ قىلدى قۇزغۇن تۈسى تەگ ياشىم.

(تەگكۈزدى ماڭا قولىن ئەللىك يېشىم،

قوغۇ ① قىلدى قۇزغۇن تۈسىدەك يېشىم.)

① قوغۇ – ئاققۇ.

بۇ مىسرالاردىن مۇئەللىپنىڭ بۇ داستاننى يېزىۋاتقان چاغلىرىدا ئەللىك ياشلاردىن ئاشقانلىقىنى، داستاننى يېزىپ بولغان ۋاقتى بىلەن سېلىشتۇرۇپ قارىغاندا، تەخمىنەن مىلادى 1018 - ياكى 1019 - يىلى تۇغۇلغانلىقى مەلۇم بولىدۇ.

داستان يېزىلىپ بولغاچ، مۇئەللىپ ئۇنى قاراخانىيلار ھۆكۈمدارى تاۋغاچ بۇغرا قاراخان ئەبۇ ئېلى ھەسەنگە تەقدىم قىلغان، ھەسەن بۇغراخان مۇئەللىپكە خاس ھاجىيلىق ① ئۇنۋانىنى بەرگەن.

① ھاجىپ - ئارىچى، ۋاكالىتكار، خاننىڭ ئەڭ يېقىن مەسلىھەتچىسى دېگەن مەنىلەردىكى سۆز بولۇپ، مەھمۇت قەشقىرىنىڭ ئېيتىشىچە، بۇ سۆزنىڭ قەدىمكى تۈركچىسى "تايانغۇ" يەنى تايانچ، سەلتەنەت تايانچى، دۆلەت تۇۋرۇكى دېمەكتۇر. («دىۋانۇ لۇغاتىت تۈرك»، فوتو نۇسخا 230 - بەت.)

داستاننىڭ ئەسلى قوليازىسى تېخى تېپىلغىنى يوق. ھازىر ئىلىم دۇنياسىغا مەلۇم بولغىنى ئۆز زامانىسىدىن خېلى كېيىن كۆچۈرۈلگەن ۋېنا، قاھىرە، پەرغانە (ياكى نەمەنگان) نۇسخىلىرىدىن ئىبارەت.

ۋېنا نۇسخىسى مىلادى 1439 - يىلى ھىرات شەھىرىدە ھەسەن قارا سايىل شەمس دېگەن كىشى تەرىپىدىن قەدىمكى ئۇيغۇر يېزىقىدا كۆچۈرۈلۈپ، مىلادى 1474 - يىلى ئىستانبۇلغا كەلتۈرۈلگەن ۋە كېيىن ئاۋستىرىيىلىك شەرقشۇناس ھاممىر پورگىشتال بۇ نۇسخىنى ۋېنا ئوردا كۇتۇپخانىسىغا كەلتۈرگەن، بۇ ھازىرمۇ شۇ كۇتۇپخانىدا ساقلانماقتا. 1823 - يىلى فرانسۇز شەرقشۇناسى ژانۇبېرت ئامبېدى تۇنجى بولۇپ مەتبۇئاتتا «قۇتادغۇ بىلىك» ھەققىدە خەۋەر ئېلان قىلىش بىلەن تەڭ ئۇنىڭدىن بەزى نەمۇنىلەرنى نەشر قىلدۇرغان. 1870 - يىلى ۋېنگرىيە ئالىمى ۋامبېرى شۇ نۇسخا بويىچە «قۇتادغۇ بىلىك» نىڭ ئەڭ مۇھىم قىسىملىرىنى نېمىسچىغا تەرجىمە قىلىپ نەشر قىلدۇرغان.

قاھىرە نۇسخىسى ئەرەب ھەرپى ئاساس قىلىنغان ئۇيغۇر يېزىقىدا كۆچۈرۈلگەن بولۇپ، قاھىرەدىكى "ھىدىۋ" (ھازىرقى قىرال) كۇتۇپخانىسىدا ساقلانماقتا، بۇ نۇسخىنى 1896 - يىلى نېمىس ئالىمى مورىتس تۇنجى قېتىم ئاشكارىلىغان ھەم 1897 - يىلى مەشھۇر رۇس

ئالىمى رادىلوفقا شۇ نۇسخىنىڭ كۆچۈرمىسىنى ئەۋەتكەن، رادىلوف ۋېنا نۇسخىسى بىلەن بۇ نۇسخىنى سېلىشتۇرۇپ، نۇرغۇن ئەمگەك سىڭدۈرگەندىن كېيىن، 1910 - يىلى «قۇتادغۇ بىلىك» نىڭ ترانسكرىپسىيىسى بىلەن نېمىس تىلىغا تەرجىمىسىنى نەشر قىلدۇرغان. 1943 - يىلى قاھىرە نۇسخىسىنىڭ فوتو نۇسخىسى تۈركىيىگە كەلتۈرۈلۈپ، قايتا بېسىلىپ چىققان.

پەرغانە نۇسخىسى ئەرەب ھەرپى ئاساس قىلىنغان ئۇيغۇر يېزىقىدا كۆچۈرۈلگەن ۋە ھەممىدىن تولۇق نۇسخا بولۇپ، بۇ نۇسخىنى تۇنجى قېتىم تاتار ئالىمى زېكى ۋەلىدى 1914 - يىلى پەرغانىنىڭ نەمەنگان شەھىرىدىكى مۇھەممەت ھاجى ئىشان لالەرىش دېگەن كىشىنىڭ شەخسى كۈتۈپخانىسىدا كۆرگەن ۋە بۇ ھەقتە خەۋەر ئېلان قىلغان . 1924 - يىلى ئۆزبېك ئالىمى پىترەت بۇ نۇسخىنى قولغا چۈشۈرۈشكە مۇۋەپپەق بولغان ۋە بىر يىلدىن كېيىن بۇ نۇسخا ھەققىدە ماقالە ئېلان قىلغان، ئاندىن 1928 - يىلى بۇ نۇسخىنىڭ ئايرىم پارچىلىرىنى زۆرۈر ئىزاھلار بىلەن ئۆزبېك تىلىدا نەشر قىلدۇرغان. يۇقىرىدىكى 3 خىل كۆچۈرمە نۇسخىدا بېيىتلار سانى ھەرخىل ئىدى . مەسىلەن: قاھىرە نۇسخىسى 5400 بېيىتتىن، پەرغانە نۇسخىسى 6095 بېيىتتىن تەركىب تاپقان . ۋېنا نۇسخىسى تېخىمۇ تولۇقسىز ئىدى . ئۇنىڭ ئۈستىگە، 3 نۇسخىدا دېگۈدەك كۆچۈرگۈچىلەردىن كەتكەن ئايرىم خاتالىقلارمۇ بار ئىدى . كېيىن تۈركىيە ئالىمى رىشىت رەھمەتتى ئارات يۇقىرىدا بايان قىلىنغان 3 نۇسخىنى تەپسىلىي سېلىشتۇرۇپ تولۇقلاش بىلەن 1947 - يىلى «قۇتادغۇ بىلىك» نىڭ A. نەسىرى مۇقەددىمە؛ B. نەزمى مۇقەددىمە؛ C. باپلار مۇندەرجىسى؛ D. «قۇتادغۇ بىلىك» تېكىستى؛ E. مۇئەللىپ تەرىپىدىن ئىلاۋە قىلىنغان ئۈچ پارچە لىرىكىدىن ئىبارەت ترانسكرىپسىيىلىك تولۇق مېتىن (تېكىست) نى تۇرغۇزۇپ چىقتى. شۇ مېتىن بويىچە ئېيتقاندا، «قۇتادغۇ بىلىك» داستانى 85 بايقا بۆلۈنگەن بولۇپ، 6645 بېيىت، 13290 مىسرادىن تەركىب تاپقان (كېيىن قوشۇلغانلىرى بۇنىڭ سىرتىدا).

داستان ئايرىم تۆتلىكلەرنى ھېسابقا ئالمىغاندا، مەسنەۋى (ئىككىلىك) شەكلىدە ئارۇز ۋەزنىنىڭ مۇتاقارىپ بەھرىدە يېزىلغان بولۇپ، 3800 - ۋە 3801 - بېيىت بىلەن ئاخىرىدا ئىلاۋە قىلىنغان 3 لىرىكىنىڭ ئىككىسى مۇتاقارىپ مۇسەممەنى سالىم ۋەزنىدە، قالغان بېيىتلارنىڭ ھەممىسى مۇتاقارىپ مۇسەممەنى مەھزۇپ ياكى مەقسۇر ۋەزنىدە يېزىلغان.

«قۇتادغۇ بىلىك» ئۇيغۇر تىلىدا يېزىلغان ھەجىم جەھەتتىن چوڭ، ژانىر ۋە ئۇسلۇب جەھەتتىن ئۆز دەۋرى ئۈچۈن تامامەن يېڭى بىر بەدىئىي ئەسەر بولۇش بىلەن بىللە، شۇ زامان ئۇيغۇر ئەدەبىي تىلىنىڭمۇ مۇجەسسەم قامۇسىدۇر. مەشھۇر سوۋېت ئالىمى س. ي. مالوفمۇ «قۇتادغۇ بىلىك» - ئۇيغۇرلارنىڭ يېزىلغان يىلى مەلۇم بولغان ئەڭ قەدىمكى ئىسلام دىداكتىك مەزمۇنىدىكى يادىكارلىقىدۇر... ئۇنىڭ "ئەرەب ئېلىپبەسى بىلەن يېزىلغان نۇسخىلىرى 11 - ئەسىردىكى ئۇيغۇر تىلىنىڭ تاۋۇشلىرىنى بىر قەدەر روشەن ئەكس ئەتتۈرىدۇ" دەيدۇ.

3

«قۇتادغۇ بىلىك» ئۆزىنىڭ قۇرۇلمىسى ۋە مەزمۇنى بىلەن ھەممىدىن بۇرۇن بىر ئەدەبىي ئەسەر ۋە ئۇيغۇر داستانچىلىقىنىڭ تىپىك نەمۇنىسىدۇر. ئۇنىڭدا لىرىكا ئامىللىرى بىلەن ئېپىك بايان، دراممىلىق ئېپىزوتلار بىلەن تەبىئەت تەسۋىرى، ئوبرازلىق تەسەۋۋۇر بىلەن شەخس خاراكتېرى، پەلسەپەلىك تەپەككۇر بىلەن مەجاز ناھايىتى ئۈستىلىق بىلەن جىپسىلاشتۇرۇلغان. لېكىن ئۇ مۇھەببەت داستانى ياكى قەھرىمانلىق داستانى ئەمەس، شۇنداقلا، بەزىلەرنىڭ ئېيتقىنىدەك، نوقۇل پەند - نەسىھەت (دىداكتىكا) كىتابىمۇ ئەمەس. بۇ ئەينى زامان ئىجتىمائىي ھاياتى بىلەن زىچ باغلانغان، ئۆز دەۋرىگە نىسبەتەن رېئاللىقى ئىنتايىن كۈچلۈك بولغان ئەدەبىي ئەسەردۇر. «قۇتادغۇ بىلىك» تىكى نۇرغۇن تەسۋىرلەردە رېئاللىق نۇرى چاقناپ تۇرىدۇ، مۇئەللىپ ئۆز دەۋرىدىكى ئىجتىمائىي تۇرمۇشنى قۇرۇق پەند - نەسىھەتكە تايىنىپ ئەمەس، بەلكى بەدىئىي ئۇسۇل بىلەن پېرسوناژلار ئوبرازىنى يارىتىپ، كۈنكەرت ۋەقە ئېپىزوتلىرى ئارقىلىق ئەكس ئەتتۈرىدۇ. ئەسەردىكى تۆت پېرسوناژ ئۆز ئارا بىر - بىرىنى يورۇتۇپ بېرىدۇ. ئۇلارنىڭ خاراكتېرىدىكى پەرقلەر پېرسوناژلارنىڭ بىر بىرىگە تامامەن ئوخشىمايدىغان ھايات پەلسەپىسى ۋە پائالىيەتلىرى ئارقىلىق گەۋدىلەندۈرىدۇ. مانا بۇ نۇقتا «قۇتادغۇ بىلىك» داستانى باشقا ھەرقانداق پەند - نەسىھەت ئەسەرلىرىدىن پەرقلەندۈرۈپ تۇرىدۇ.

ئەسەردىكى ھۆكۈمدار كۈنتۇغدى مۇئەللىپ تەرىپىدىن يۈكسەك دەرىجىدە غايىۋىلەشتۈرۈلۈپ، "ئادىل قانۇننىڭ سىمۋولى" قىلىنغان. ئۇ مۇنداق دەپ جاكارلايدۇ:

كونىلىك ئۈزەلە كېسەرەن ئىشىگ،
ئادىرمازمەن بەكسىگ يا قۇلىسىغ كىشىگ.
(قىلۇرمەن ئادالەت بىلەن ھەل ئىشەن،
ئايىرىماسمەن بەگ ۋە قۇل دەپ ھېچ كىشىن.)

كېرەك ئوغلۇم ئەرسە ياقىن يا ياغۇق،
كېرەك بارقىن ئەرسە كەچىگلى قونۇق.
(كېرەك ئوغلۇم ئۆلسۇن، يېقىن تۇغقانم،
يولۇچى، ئۆتكۈنچى، بىرەر قونىغىم.)

تورۇدە ئىكىگۇ ماڭا بىر سانى،
كەسەردە ئادىن بولمىغاي ئۆل مېنى.
(ماڭا تەڭ ئىككىسى قانۇن ئالدىدا،
بۆلەكچە بولماسمەن ھۆكۈم ۋاقتىدا.)

ئەسەردىكى ۋەزىر ئايتولدى ئۆزىنىڭ بەخت - سائادەت سىمۋولى ئىكەنلىكىنى، ئەمما
بەخت - سائادەتنىڭ قارارسىزلىقىنى، تۇتۇشنى بىلمىسە، ئۇنىڭ تېز قېچىپ كېتىدىغانلىقىنى
ئېيتىدۇ ۋە بەخت - سائادەتنى تۇتۇپ تۇرۇشنىڭ ئەڭ مۇھىم ئامىلى گۈزەل ئەخلاىق بىر
كىشى بولۇش ئىكەنلىكىنى تەكىتلەيدۇ.

ۋەزىرنىڭ ئوغلى ئۆگدۈلمىش ئەقىل - پاراسەت سىمۋولى بولۇپ، ئۇنىڭ ئوبرازى
ئاتىسىنىڭ ئوبرازىدىنمۇ يارقىنراق، ئۇ بىر مۇنچە ئالىيجاناب پەزىلەتلەرنى ئىگىلىگەندىن
تاشقىرى، يەنە يۈكسەك ئەقىل - پاراسەت ۋە بىلىمگە ئىگە ھەم ئاشۇ ئەقىل - پاراسەت ۋە
بىلىم ئارقىلىق دۆلەت ۋە پۇقرالار ئۈچۈن خىزمەت قىلىشقا ئىنتىلىدىغان بىر ئوبرازدۇر.

ئەسەردىكى قانائەت سىمۋولى ئودغۇرمىش ھەممىدىن مۇرەككەپ شەخس. ئۇ زور ئالىم، دانىشمەن، پەيلاسوپ، لېكىن، رىيال دۇنيادىن قول ئۈزگەن زاھىت. ئۇ، بۇ دۇنيانى بىر قونالغۇ، كىشى ئۈچۈن ئازغىنا يېمەكلىك بىلەن بەدەننى ياپقۇدەك بىر پارچە لاتا كۇپايە، باشقا ئىشلارنىڭ ھەممىسى بىھۇدە ئاۋارىگەرچىلىك دەپ قارايدۇ. لېكىن، ئاخىرىدا ئۆگدۈلمىش بىلەن، كۈنتۇغدى ئېلىكىنىڭ: خەلققە پايدىلىق بولۇش كېرەك، خەلققە خىزمەت قىلغان كىشىلەرلا ھەقىقىي بەختكە ئېرىشىدۇ، خەلققە خىزمەت قىلىشنىڭ ئۆزىمۇ بىر ئىبادەت دېگەن مەزمۇندىكى گەپلىرىگە قايىل بولىدۇ ۋە ئۆگدۈلمىشكە: سېنىڭ ماڭغان يولۇڭ توغرا، سەن شۇ يولدا مېڭىشنى داۋام ئەت، دەپ ئىپادە بىلدۈرىدۇ.

دېمەك، مۇكەللىپ ئۆزىنىڭ بىر پۈتۈن ئىدىيە سىستېمىسىنى ئەنە شۇ تۆت پېرسوناژ، يەنى ئادالەت سىمۋولى كۈنتۇغدى ئېلىك (ھۆكۈمدار)، بەخت - سائادەت سىمۋولى ئايىتولدى (ۋەزىر)، ئەقىل - پاراسەت سىمۋولى ئۆگدۈلمىش (ۋەزىرنىڭ ئوغلى)، قانائەت سىمۋولى ئودغۇرمىش (زاھىت) ئارىسىدىكى دىراممىلىق سۆھبەتكە سىڭدۈرۈپ، ئۆزىنىڭ دۆلەت ۋە جەمئىيەتنى قانۇن، بىلىم، ئەخلاق - پەزىلەت بىلەن ئىدارە قىلىش ھەققىدىكى بىر قاتار غايىۋى قاراشلىرىنى نامايان قىلىدۇ. ئۆز دەۋرىدىكى رېئاللىقنى ئىسلاھ قىلىشقا قارىتىلغان بىر قاتار ئىجتىمائىي تەشەببۇسلارنى ئوتتۇرىغا قويىدۇ، ئۇ، قاراخانىيلار دەۋرىدىكى يۇقىرى تەبىئىيەت مەنسۇپ شەخس بولسىمۇ، ئىجتىمائىي زىددىيەتلەردىن ئۆزىنى قاچۇرماستىن ۋە رېئاللىقنى پەردازلىماستىن، بەلكى، ئۇنىڭدىكى مەۋجۇت ئىللەتلەرنى دادىللىق ۋە رەھىمسىزلىك بىلەن ئېچىپ تاشلايدۇ ھەم سۆكىدۇ. مەسىلەن:

ئەي ئېلىك، ئوتتۇرى سانى سەن بۇ كۈن،

بۇدۇن بارچە ئىلىك ساڭا مۇڭلۇغۇن.

(ئېلىك سەن تېۋىپقا ئوخشارسەن بۇ كۈن،

ساڭا موھتاج ئېرۇر ئاغرىق - خەلق پۈتۈن.)

قايۇسى كوتۇرمىش بولۇر كۈچ ئىرىنچ،

قايۇسى چىغايلىق بىلەن يېر ساقىنچ.

(بىرى چەككەچ زۇلۇم، بەختى قارادۇر،

بىرى يوقلۇق غېمىدە بىناۋادۇر.)

قايۇ ئاچ، قايۇسى يالنىمىش بولۇر،

قايۇ قادغۇ بىرلە ئۇنىمىش بولۇر.

(بىرى ئاچ، ئۇ بىرسى يالاڭغىداق يۈرۈر،

بىرى قايغۇ - غەمدە پىغانلار چېكۇر.)

سېنىڭدە تۇرۇر، كۆر، بۇلارنىڭ ئېمى،

ئوتاغىل دارۇ بىرلە، بولغىل قامى.

(سېنىڭدە تۇرۇر، كۆر، بۇنىڭ دورىسى،

داۋالا بولۇپ سەن ھېكم - ئۇستىسى.)

قالى قىلماسا سەن ئېمى يا ئوتى،

بودۇنقا بولۇرسەن تىرگىلىك يۈكى.

(بېرىپ دورا - داۋاسىن قىلمىساڭ گەر،

سېنىڭدىن بۇ خەلققە پالاكەت كېلەر.)

مۇئەللىپ يەنە بىرقانچە بېيتتا شۇ ۋاقىتتىكى رىيال جەمئىيەتكە بولغان كۆزقارىشىنى

تۆۋەندىكى مەزمۇنلار بىلەن ئىپادىلەپ بېرىدۇ:

"ئەي بىلىملىك كىشى، ئەتراپىڭغا بىر باق . نېمىلەرنى كۆرەرسەن، بىلىملىكلەر خارلانغان، ئېتىباردىن چۈشكەن، چەتكە قېقىلغان ... ئەقىللىقلار تىلسىز، ئۇلار ئېغىزنى ئاچماس... ھاللىنىڭ پەقەت ئېتىلا قالدى، ھەممە ياقنى ھارام قاپلىدى، بۇنى سەزگەن كىشى يوق... ۋاپا ئورنىنى جاپا ئىگىلىدى، توغرا يولدا ماڭغان كىشى نەدە؟!"

ئۆز دەۋرىدىكى رېئاللىققا قارىتا، يۈسۈپ خاس ھاجىپ ئۆزى ياراتقان غايىۋى پېرسوناژلار ئېغىزىدىن ئادىل قانۇن يۈرگۈزۈش، بىلىم، ئەقىل - پاراسەت ۋە ئەخلاقنى ئىززەتلەش ئاساسى مەزمۇن قىلىنغان غايىنى ئوتتۇرىغا قويىدۇ. بۇنداق بىر ئىجتىمائىي غايىنىڭ ئوتتۇرىغا قويۇلۇشى ئەينى دەۋرگە نىسبەتەن ئېيتقاندا، بىر "ئوتوپىيە" (خىيال) بولسىمۇ، شۈبھىسىزكى، ئۇ مەلۇم دەرىجىدە ئەينى دەۋردىكى خەلق ئارزۇ - ئارمانلىرىنى ۋە مەنپەئەتتىن ئەكس ئەتتۈرگەن، تارىخى تەرەققىيات تەلپىنى ئىپادىلىگەن، شۇڭا بۇ مۇئەييەن ئىلغارلىققا ئىگە . ئەنە شۇ نۇقتىلار بويىچە ئېيتقاندا، «قۇتادغۇبىلىك» باشقا بارلىق مۇنەۋۋەر كلاسسىك ئەدەبىيات مىراسلىرىغا ئوخشاشلا، روشەن خەلقچىللىق خۇسۇسىيىتىگە ئىگە ئەسەردۇر.

شۇنى ئالاھىدە تەكىتلەپ كۆرسىتىش كېرەككى، «قۇتادغۇبىلىك» تىل ۋە شېئىرىي ئۇسلۇب جەھەتتىكى ئالاھىدىلىكى بىلەن ئۇيغۇر شېئىرىيىتىنىڭ 11 - ئەسىردىلا خېلى يۇقىرى سەۋىيىگە ئېرىشكەنلىكىدىن دالالەت بېرىدۇ. مەسىلەن: ئەسكەر باشلىقى يۈرەكلىك ۋە جەسۇر بولۇشى لازىم، شۇ چاغدىلا ئۇنىڭ جەڭچىلىرىمۇ جاسارەتلىك بولالايدۇ، دېگەن پىكىر مۇنداق گەۋدىلەندۈرۈلگەن:

كۆر، ئارسلان بولۇ بەرسە ئىتقا باشى،

بۇ ئىت بارچا ئاسلان بولۇر ئۆز تۇشى.

قالى بولسا ئارسلانغا ئىت باشچىسى،

ئول ئارسلان بولۇر بارچە ئىت ساقىشى.

(كۆر، بولۇۋەرسە ئىتقا، ئارسلان باش،

بولۇر بارچە ئىتلار ئارسلانسىمان.

ئەگەر بولسا ئىت ئارسلانغا باش،

بولۇر ئارسلانلار ھەم ئىتتەك ھامان.)

مۇئەللىپ ئادەمنىڭ مەنىۋى كامالەتكە ئېرىشىش ۋاقتى ياشلىق چېغى ئىكەنلىكى توغرىسىدا مۇنداق دەيدۇ:

بودۇم ئوقتەگ ئەردى، كۆڭۈل ئەردى يا،

كۆڭۈل قىلغۇ ئوقتەگ بودۇم بولدى يا،

(بويۇم ئىدى ئوقتەك، كۆڭۈل ئىدى يا،

كۆڭۈل بولدى ئوقتەك، بويۇم بولدى يا.)

تەبىئەت تەسۋىرىگە بىر مىسال:

قالىق يىرتتى كەدمش قارا كۆڭلەكن،

ئاچىلدى يارۇق يۈز كۆتۈردى ئېگىن.

كۈلە باقتى ئۆرلەپ تانۇ قىز يۈزى،

يارىدۇر بۇ دۇنيا ئىرى ھەم قوزى.

(پەلەك يىرتتى كىيگەن قارا كۆڭلەگىن،

كۆتەرپ پەرەنجە، ئۇ ئاچتى يۈزىن.

كۈلۈپ باقتى ئۆرلەپ گۈزەل قىز يۈزى،

يورۇدى جاھاننىڭ ھەر ئىككى يۈزى.)

«قۇتادغۇبىلىك» نىڭ ئۇيغۇر ئەدەبىياتى بولۇپمۇ ئۇيغۇر شېئىرىيىتىدىكى يەنە بىر مۇھىم تۆھپىسى شۇكى، ئۇن بىڭدا ھازىرقى زامان ئۇيغۇر شېئىرىيىتىدىكى بەزى نادىر ژانىرلارنىڭ شۇ دەۋرلەردىن تارتىپ ئۇيغۇر شېئىرىيىتىدە مەۋجۇت ئىكەنلىكى، يەنى ئۇيغۇر ئەدەبىياتى تارىخى ۋە ئەدەبىيات نەزەرىيىسىدىكى بەزى چېگىش مەسىلىلەرنى ھەل قىلىشتا بەك مۇھىم ئەھمىيەتكە ئىگە.

رۇبائىيلارغا مىسال:

بەگۇ ئەر بولۇر، كۆر، مىڭەر دۇشمانى،
 مىڭەر سۆزلەمەسە كۈنىگە ئانى.
 بورىمۇ بولۇر كورگىل ئىتتە قايار،
 ئۇدۇللا ئىشتىسە مىڭ ئىتلەر ئۇنى.
 (نېچۈك ئەر سانالۇر مىڭلەر دۇشمىنى،
 مىڭ غەيۋەت قىلمىسا ئۇنى ھەر كۈنى.
 كۆر، ئىتتىن قاچقان ئۇ بورى بولۇرمۇ،
 ئاڭلانسا كەيىدىن مىڭ ئىتنىڭ ئۇنى.)

قۇت ئۆل بەگ، بودۇنقا قۇتادغۇ كېرەك،
 قۇتادسا بودۇن قارنى تودغۇ كېرەك.
 بۇ بەگلەر تەڭىز ئۆل تۈپى يىنچۇلۇڭ،
 تەڭىز ياغۇغلى بايۇغۇ كېرەك.
 (بەخت بەگدۇر، ئەلگە بەخت بەخش قىلماق كېرەك،
 بەخت بەرسە، ئەل قارىنن تويدۇرماق كېرەك.
 بۇ بەگلەردېڭىزدۇر، تۈۋى ئۇنچىلىك،
 دېڭىزغا يېقىنلار بېيىتماق كېرەك.)

مانا بۇ كۆپلىتىلاردا رۇبائىينىڭ ھەممە ئالاھىدىلىكلىرى، يەنى چوڭقۇر پەلسەپەلىك
 پىكىر، مەنە جەھەتتىن مۇستەقىللىق ۋە تولغۇنلۇق، تىل ۋە ئۇسلۇب جەھەتتىن پىششىق ھەم
 ئىنچىملىق، شەكىل جەھەتتىن تۆتلۈك بولۇش خۇسۇسىيەتلىرى تولۇق ئىپادىلەنگەن.

تەجنس ۋە تۇيۇق ئۇمونىم سۆزلەردىن پايدىلىنىپ يېزىلغان بىر خىل شېئىر شەكلى بولۇپ، ئوتتۇرا ئاسىيا خەلقلىرى بولۇپمۇ ئۇيغۇر شېئىرىيىتىدە كەڭ تارقالغان بىر خىل نادىر سۆز سەنئىتىدۇر. بۇ خىل شېئىر شەكلى قەدىمدىن تارتىپ ھازىرغىچە مەۋجۇت بولۇپ كەلمەكتە، بەلكى تەرەققىي قىلماقتا. «قۇتادغۇبىلىك» تە مانا شۇ سۆز سەنئىتىگىمۇ ئاللىقاچان ئاساس سېلىنغانلىقىنىمۇ كۆرىمىز.

مەسىلەن: "قىز" دېگەن سۆز قەدىمكى ئۇيغۇرچىدا ھازىرقى مەنىسىدىن باشقا، "قىس"، "كەم"، "نادىر" دېگەن مەنىلەرنى بېرەتتى. شائىر بۇنىڭدىن پايدىلىنىپ مۇنداق يازىدۇ:

بۇ مۇنداق كىشىلەر بولۇر ئىزى ① قىز،

بۇ قىز قىزلىقى قىلدى قىز ئاتى قىز.

(مۇشۇنداق كىشىلەر بولۇر بەكمۇ قىز،

بۇ قىز قىزلىقى قىلدى قىز ئاتى قىز.)

① ئىزى - بەك، بەكمۇ (قەدىمكى ئۇيغۇرچە).

"ھېساب" دېگەن سۆز قەدىمكى ئۇيغۇرچىدا "ساقىش" دېيىلەتتى. "ساقىش" سۆزىنىڭ ئېتىمولوگىيىسى "ساق ئىش" بولغاچقا، شائىر بۇنىڭدىن پايدىلىنىپ مۇنداق يازغان:

ساقىش ساقلىغىن بولدى ئاتى ساقىش،

كۆرۈ بارسا ساقىش ئىزى ئوك ساق ئىش.

(ھېساب ساقلىغىن ئاتالدى ساقىش،

كۆرۈرسەن ھېساب ئۆزى بەك ساق ئىش.)

"قەسر"، "ساراي"، "ئوردا" سۆزلىرى قەدىمكى ئۇيغۇرچىدا "قارشى" دېيىلەتتى. "قارشى" سۆزى يەنە ھازىرقى مەنىسىدىمۇ ئىشلىتىلەتتى. شائىر بۇنىڭدىن پايدىلىنىپ مۇنداق يازغان:

بۇ بەگلەر ئەۋى ئاتى قارشى تۇرۇر،

بۇ قارشى ئىچىندەكى قارشى تۇرۇر.

(بۇ بەگلەر ئۆيىنىڭ ئېتى قارشىدۇر،

بۇ قارشى ئەھلى ئۆز - ئارا قارشىدۇر.)

"ئوگ" دېگەن سۆز قەدىمكى زاماندا ئەقىل - ئىدراك، ماخىتىماق، چوڭ ياكى بۈيۈك دېگەن مەنىلەردە قوللىنىلاتتى، شائىر بۇنىڭدىن پايدىلىنىپ ناھايىتى ئوبدان تۇيۇق يازغان:

قايۇ ئەردە بولسا ئوقۇش بىرلە ئوگ،

ئانى ئەر ئاتاغىل، نەچە ئوگسە ئوگ.

ئوقۇش ئوگ بىلىك كىمدە بولسا تۈگەل.

ياۋۇز ئەرسە كەدەتى، كىچىك بولسا ئوگ.

(ئەگەر كىمدە بولسا ئاڭ - ئىدراك ۋە ئوگ،

ئۇنى ئەر ساناپ سەن قانچە ئوگسە ئوگ.

ئەقىل - ئاڭ، بىلىم كىمدە بولسا تولۇق،

يامان بولسا خوپ دە، كىچىك بولسا ئوگ.)

بۇ يەردە "ئوگ" سۆزى بىرىنچى مىسرادا ئەقىل، ئىككىنچى مىسرادا ماخىتىماق، تۆتىنچى مىسرادا چوڭ دېگەن مەنىلەردە كەلگەن.

«قۇتادغۇبىلىك» تەمىن ۋە كىشىنى چوڭقۇر ئويلىنىدۇرىدىغان پەلسەپەلىك پىكىرلەر شەرھلەنگەنلىكى، يۈكسەك بەدىئىيلىك ئىپادىلەنگەنلىكى ئۈچۈن، ئۇ دۇنياغا كېلىشى بىلەنلا قاراخانىيلار تېررىتورىيىسىنىڭ ئىچى ۋە سىرتىدىكى كەڭ رايونلاردا چوڭ تەسىر قوزغىغان. كىتابقا شۇ دەۋردىلا باشقىلار تەرىپىدىن ئىككى مۇقەددىمە يېزىلغانلىقى ۋە 14 - ئەسىرنىڭ كېيىنكى يېرىمىغىچە ياشىغان "ئالتۇن ئوردا" دۆلىتىنىڭ مەركەزلىرىدىن بولغان سارايجىلىق شەھىرى خارابىسىدىن 1909 - يىلى تېپىلغان بىر كوزىدا «قۇتادغۇبىلىك» كە تەقدىمدەن يېزىلغان، مىسرالارنىڭ ئۇچرايدىغانلىقى بۇنىڭ جانلىق دەلىلىدۇر.

12 - ئەسىرنىڭ ئاخىرى بىلەن 13 - ئەسىرنىڭ باشلىرىدا ياشىغان ئەدىب ئەھمەت يۈكەننىڭ «ئەتەبەتۇل ھەقايىق» (ھەقىقەت بوسۇغىسى) ناملىق دىداكتىك داستانىنىڭ

مەزمۇن، ئۇسلۇب ۋە تىل جەھەتتىن «قۇتادغۇ بىلىك» كە ئوخشايدىغانلىقى، «قۇتادغۇ بىلىك» تىن 250 يىل كېيىن نەسىردىن رابغۇزى تەرىپىدىن يېزىلغان «قىسسەسۇل ئەنبىيا» ناملىق ئەسەرنىڭ بېشىدىكى «باھار ھەققىدە مەدھىيە» دىمۇ «قۇتادغۇ بىلىك» ئەدەبىي ماھارەت تەسىرىنىڭ كۈچلۈكلۈكى «قۇتادغۇ بىلىك» نىڭ دۆلەت، سىياسەت ۋە ئىجتىمائىي ئىدىيىلەر جەھەتتىلا ئەمەس، بەلكى ئەدەبىيات جەھەتتىمۇ كېيىنكىلەرگە قانچىلىك كۈچلۈك تەسىر كۆرسەتكەنلىكىنى ئىسپاتلايدۇ.

4

يۇقىرىدا بايان قىلىنغانلاردىن مەلۇم بولىدۇكى، «قۇتادغۇ بىلىك» يېڭىدىن ئايىغى چىقىپ، تاپتاڭلاپ مېڭىۋاتقان بىر مەدەنىيەتنىڭ ئەمەس، بەلكى قەدىمى ۋە يۈكسەك بىر مىللىي كۈلتۈرىنىڭ بىۋاسىتە مەھسۇلى. ئۇ، ئەدەبىي ئەسەر بولۇش بىلەن بىللە ھەم تارىخ، ھەم پەلسەپە، ھەم "سىياسەتنامە" ياكى دۆلەتشۇناسلىق، ھەم ئىجتىمائىي تەلىم - تەربىيە ۋە ئۇزاق ئۆت مۇش ھايات بىلەن قاراخانىيلار دەۋرىدىكى رىيال ھاياتنى ئۆزىدە مۇجەسسەملەشتۈرگەن سىستېمىلىق بىر ئىلمى ئەسەر. شۇنى ئۈچۈن، ئۇ، شەرق مەدەنىيىتىنى، ئۇيغۇر ۋە باشقا تۈركى تىلىدا سۆزلىشىدىغان خەلقلەر تارىخىنى، بولۇپمۇ قاراخانىيلار سەلتەنىتى تارىخى بىلەن ئۇيغۇر تىلى ۋە ئەدەبىياتى تارىخىنى، قەدىمكى ئەجدادلارنىڭ پەلسەپە، ھوقۇق، ئېتىكا، تەلىم - تەربىيە، دىنىي ئېتىقاد، دۇنيا قاراش، ئۆرۈپ ئادەتلىرىنى تەتقىق قىلىشتا ئىنتايىن زور ئىلمى ئەھمىيەتكە ئىگە.

شۇنداق بولغاچقا، ئۆتكەن ئەسىرنىڭ ئاخىرىدىن باشلاپلا، بۇ ئەسەر خەلقئارادا ئىلىم ساھەسىدىكىلەرنىڭ زور دەرىجىدە دىققەت - ئېتىبارىنى قوزغىدى، ھەرقايسى مەملىكەت ئالىملىرى ۋە تەتقىقات خادىملىرى «قۇتادغۇ بىلىك» تەتقىقاتىدا كۆزگە كۆرۈنەرلىك نەتىجىلەرنى ياراتتى. ھەقىقەتەنمۇ «قۇتادغۇ بىلىك» ئۇيغۇر مەدەنىيىتى يازما يادىكارلىقلىرى ئىچىدە ھەممىدىن كۆپ تەتقىق قىلىنغان ئەسەر، بۇ ئەسەر خەلقئارا ئىلىم ساھەسىدىكىلەرنىڭ مۇھىم تەتقىقات تېمىلىرىنىڭ بىرى بولۇپ كەلمەكتە. جۇڭگومۇ ئومۇمىي يۈزلۈك ۋە سىستېمىلىق تەتقىقات ئېلىپ بارماقتا. ئوچۇقراق قىلىپ ئېيتقاندا،

«قۇتادغۇ بىلىك» 11 - ئەسرگە تەئەللۇق بىر ئەدەبىي ئەسەر بولغاچقا، بارلىق كلاسسىك مەدەنىي مىراسلارغا ئوخشاشلا، ئۇنىڭ شاكىلىنى چىقىرىۋېتىپ، مېغىزىنى ئېلىشىمىز لازىم.

«قۇتادغۇ بىلىك» داستانى ھازىرقى زامان ئۇيغۇر تىلىدا ئۆز ۋەزىنى بىلەن نەزمى شەكىلدە ئىشلەش تۇنجى قېتىم بولۇۋاتقان ئىش . سەۋىيىمىزنىڭ چەكلىك بولۇشى تۈپەيلىدىن بۇ نۇسخىدا بەزى يېتىشىزلىكلەرنىڭ كۆرۈلۈشى تەبىئىي. كىتابخانلارنىڭ قىممەتلىك پىكىرلىرىنى ئايماسلىقىنى ئۈمىد قىلىمىز.

«قۇتادغۇ بىلىك» نى نەشرگە تەييارلاش گۇرۇپپىسى

1983 - يىلى ماي.

مۇندەرىجە

A. نەسرى مۇقەددىمە

B. نەزمى مۇقەددىمە

C. باپلار مۇندەرىجىسى

D. ئەسلى مېتىن (تېكىست)

بىرىنچى باب ھەممىدىن ئەزىز ۋە ئۇلۇغ بولغان تەڭرىنىڭ مەدھىيىسى بايانىدا

ئىككىنچى باب پەيغەمبەر ئەلەيھىسسالامنىڭ مەدھىيىسى بايانىدا

ئۈچىنچى باب تۆت ساھابىنىڭ مەدھىيىسى بايانىدا

تۆتىنچى باب پارلاق باھار پەسلى ۋە ئۇلۇغ بۇغراخان مەدھىيىسى بايانىدا

بەشىنچى باب يەتتە يۇلتۇز ۋە ئون ئىككى بۇرۇچ بايانىدا

ئالتىنچى باب ئادەم بالىسىنىڭ قىممىتى بىلىم ۋە ئەقىلدىن ئىكەنلىكى بايانىدا

يەتتىنچى باب تىلىنىڭ پەزىلىتى بىلەن قۇسۇرى ۋە پايدىسى بىلەن زىيىنى بايانىدا

سەككىزىنچى باب مۇئەللىپنىڭ ئۆز - ئۆزىنى ئېيتقانلىقى بايانىدا

توققۇزىنچى باب ياخشىلىق قىلماقنىڭ مەدھىيىسى ۋە پايدىسى بايانىدا

ئونىنچى باب بىلىم بىلەن ئەقىلنىڭ پەزىلەت ۋە پايدىلىرى بايانىدا

ئون بىرىنچى باب كىتابنىڭ نامى، مەنىسى ۋە مۇئەللىپنىڭ ئۆز قېرىلىقىنى ئېيتقانلىقى بايانىدا

ئون ئىككىنچى باب سۆز بېشى كۈنتۇغدى ئېلىك ھەققىدە

ئون ئۈچىنچى باب ئايىتولدىنىڭ كۈنتۇغدى ئېلىك خىزمىتىگە كىرگەنلىكى بايانىدا

ئون تۆتىنچى باب ئايىتولدىنىڭ كۈنتۇغدى ئېلىك ھۇزۇرىغا كىرگەنلىكى بايانىدا

ئون بەشىنچى باب ئايىتولدى ئۆزىنىڭ بەخت - سائادەت ئىكەنلىكىنى ئېيتقانلىقى بايانىدا

ئون ئالتىنچى باب ئايىتولدىنىڭ ئېلىككە بەخت - دۆلەتنىڭ سۈپىتى توغرىسىدا ئېيتقانلىرى

ئون يەتتىنچى باب كۈنتۇغدى ئېلىكنىڭ ئايىتولدىغا ئادالەت سۈپەتلىرى ھەققىدە ئېيتقانلىرى

ئون سەككىزىنچى باب كۈنتۇغدى ئېلىكنىڭ ئايىتولدىغا ئادالەت سۈپىتىنىڭ قانداقلىقىنى ئېيتقانلىقى بايانىدا

ئون توققۇزىنچى باب ئايىتولدىنىڭ ئېلىككە تىلىنىڭ پەزىلىتى ۋە سۆزنىڭ پايدىلىرىنى ئېيتقانلىقى بايانىدا

يىگىرىمىنچى باب بەختنىڭ داۋامسىزلىقى ۋە دۆلەتنىڭ تۇراقسىزلىقى بايانىدا

يىگىرمە بىرىنچى باب ئايىتولدىنىڭ ئوغلى ئۆگدۈلمىشكە نەسىھەت قىلغانلىقى بايانىدا

يىگىرمە ئىككىنچى باب ئايىتولدىنىڭ ئوغلى ئۆگدۈلمىشكە نەسىھىتى

يىگىرمە ئۈچىنچى باب ئايتىلدىنىڭ ئىلىكىگە ۋەسىيەنامە يازغانلىقى بايانىدا

يىگىرمە تۆتىنچى باب كۈنتۇغدى ئېلىكىنىڭ ئۆگدۈلمىشىنى قىچقىرتقانلىقى بايانىدا

يىگىرمە بەشىنچى باب ئۆگدۈلمىشنىڭ كۈنتۇغدى ئېلىكى ھۇزۇرىغا كىرگەنلىكى بايانىدا

يىگىرمە ئالتىنچى باب ئۆگدۈلمىشنىڭ كۈنتۇغدى ئېلىكى خىزمىتىگە كىرگەنلىكى بايانىدا

يىگىرمە يەتتىنچى باب ئۆگدۈلمىشنىڭ ئىلىكىگە ئەقلىنى سۈرەتلەپ بەرگەنلىكى بايانىدا

يىگىرمە سەككىزىنچى باب بەگلىكىگە لايىق بەگنىڭ قانداق بولۇشى كېرەكلىكى بايانىدا

يىگىرمە توققۇزىنچى باب بەگلەرگە ۋەزىر بولىدىغان كىشىنىڭ قانداق بولۇشى لازىملىقى توغرىسىدا
ئۆگدۈلمىشنىڭ ئېيتقانلىرى

ئوتتۇرىنچى باب ئۆگدۈلمىشنىڭ ئېلىكىگە ئەسكەر باشلىغۇچى كىشىنىڭ قانداق بولۇشى كېرەكلىكى
توغرىسىدا ئېيتقانلىرى

ئوتتۇز بىرىنچى باب ئۆگدۈلمىشنىڭ ئۇلۇغ ھاجىپلىققا قانداق كىشى لازىملىقى توغرىسىدا ئېلىكىگە
ئېيتقانلىرى

ئوتتۇز ئىككىنچى باب ئىشك ئاغىسىنىڭ قانداق بولۇشى لازىملىقى ھەققىدە ئۆگدۈلمىشنىڭ ئېلىكىگە
ئېيتقانلىرى

ئوتتۇز ئۈچىنچى باب ئەلچىلىكىگە ئەۋەتىشكە قانداق كىشى يارايدىغانلىقى توغرىسىدا ئۆگدۈلمىشنىڭ
ئىلىكىگە ئېيتقانلىرى

ئوتتۇز تۆتىنچى باب پۈتۈكچى قانداق بولۇشى لازىملىقى توغرىسىدا ئۆگدۈلمىشنىڭ ئېلىكىگە ئېيتقانلىرى

ئوتتۇز بەشىنچى باب ئۆگدۈلمىشنىڭ غەزىندارلىققا قانداق كىشى لازىملىقى توغرىسىدا ئېلىكىگە ئېيتقانلىرى

ئوتتۇز ئالتىنچى باب باش ئاشپەزنىڭ قانداق بولۇشى لازىملىقى توغرىسىدا ئۆگدۈلمىشنىڭ ئىلىكىگە
ئېيتقانلىرى

ئوتتۇز يەتتىنچى باب ئىچىملىك بېشىنىڭ قانداق بولۇشى لازىملىقى توغرىسىدا ئۆگدۈلمىشنىڭ ئېلىكىگە
ئېيتقانلىرى

ئوتتۇز سەككىزىنچى باب خىزمەتچىلەرنىڭ بەگلەر ئۈستىدە قانداق ھەقلىرى بارلىقى ھەققىدە
ئۆگدۈلمىشنىڭ ئىلىكىگە ئېيتقانلىرى

ئوتتۇز توققۇزىنچى باب كۈنتۇغدى ئىلىكىنىڭ ئودغۇرمىشقا خەت يېزىپ ئەۋەتكەنلىكى بايانىدا

قىرىقنچى باب ئۆگدۈلمىشنىڭ ئودغۇرمىش قېشىغا بارغانلىقى باياندا

قىرىق بىرىنچى باب ئودغۇرمىشنىڭ ئۆگدۈلمىش بىلەن مۇنازىرە قىلغانلىقى باياندا

قىرىق ئىككىنچى باب ئودغۇرمىشنىڭ ئۆگدۈلمىشكە دۇنيانىڭ ئەيىبلىرىنى ئېيتقانلىقى باياندا

قىرىق ئۈچىنچى باب ئۆگدۈلمىشنىڭ ئودغۇرمىشقا دۇنيا ۋاسىتىسى بىلەن ئاخىرەتنى تېپىش مۇمكىنلىكىنى ئېيتقانلىقى باياندا

قىرىق تۆتىنچى باب ئودغۇرمىشنىڭ ئېلىككە خەت يېزىپ ئەۋەتكەنلىكى باياندا

قىرىق بەشىنچى باب كۈنتۈغدى ئېلىكنىڭ ئودغۇرمىشقا ئىككىنچى قېتىم خەت يازغانلىقى باياندا

قىرىق ئالتىنچى باب ئۆگدۈلمىشنىڭ ئودغۇرمىش بىلەن ئىككىنچى قېتىم مۇنازىرە قىلغانلىقى باياندا

قىرىق يەتتىنچى باب ئۆگدۈلمىشنىڭ ئودغۇرمىشقا بەگلەرگە خىزمەت قىلىشنىڭ قائىدە - يوسۇنلىرىنى ئېيتقانلىقى باياندا

قىرىق سەككىزىنچى باب ئۆگدۈلمىشنىڭ ساراي ئەھلى بىلەن قانداق مۇئامىلىدە بولۇش توغرىسىدا ئېيتقانلىرى

قىرىق توققۇزىنچى باب ئۆگدۈلمىشنىڭ ئودغۇرمىشقا ئاۋام بىلەن قانداق مۇناسىۋەتتە بولۇش توغرىسىدا ئېيتقانلىرى

ئەللىكىنچى باب پەيغەمبەر ئەۋلادلىرى بىلەن مۇناسىۋەتتە بولۇش باياندا

ئەللىك بىرىنچى باب ئالىملار بىلەن مۇناسىۋەتتە بولۇش باياندا

ئەللىك ئىككىنچى باب تېۋىپلار بىلەن مۇناسىۋەتتە بولۇش باياندا

ئەللىك ئۈچىنچى باب ئەپسۇنچىلار بىلەن مۇناسىۋەتتە بولۇش باياندا

ئەللىك تۆتىنچى باب چۈش ئۆرۈگۈچىلەر بىلەن مۇناسىۋەتتە بولۇش باياندا

ئەللىك بەشىنچى باب مۇنەججىملەر بىلەن مۇناسىۋەتتە بولۇش باياندا

ئەللىك ئالتىنچى باب شائىرلار بىلەن مۇناسىۋەتتە بولۇش باياندا

ئەللىك يەتتىنچى باب دېھقانلار بىلەن مۇناسىۋەتتە بولۇش باياندا

ئەللىك سەككىزىنچى باب سودىگەرلەر بىلەن مۇناسىۋەتتە بولۇش باياندا

ئەللىك توققۇزىنچى باب چارۋىچىلار بىلەن مۇناسىۋەتتە بولۇش باياندا

ئاتمىشنىچى باب قول ھۈنەرۋەنلەر بىلەن مۇناسىۋەتتە بولۇش بايانىدا

ئاتمىش بىرىنچى باب پېقىرلار بىلەن مۇناسىۋەتتە بولۇش بايانىدا

ئاتمىش ئىككىنچى باب ئويلىنىشنىڭ قانداق بولۇشى بايانىدا

ئاتمىش ئۈچىنچى باب پەرزەنتلەرنى قانداق تەربىيەلەش بايانىدا

ئاتمىش تۆتىنچى باب خىزمەتچىلەر بىلەن قانداق مۇئامىلە قىلىش بايانىدا

ئاتمىش بەشىنچى باب ئۆگدۈلمىشنىڭ ئودغۇرمىشقا زىياپەتكە بېرىش قائىدە - يوسۇنلىرىنى ئېيتقانلىقى
بايانىدا

ئاتمىش ئالتىنچى باب ئۆگدۈلمىشنىڭ ئودغۇرمىشقا زىياپەتكە چاقىرىش قائىدىلىرى توغرىسىدا ئېيتقانلىرى

ئاتمىش يەتتىنچى باب ئودغۇرمىشنىڭ ئۆگدۈلمىشكە دۇنيادىن يۈز ئۆرۈپ، بارغا قانائەت قىلىش ھەققىدە
ئېيتقانلىرى

ئاتمىش سەككىزىنچى باب كۈنتۇغدى ئېلىكىنىڭ ئودغۇرمىشنى ئۈچىنچى قېتىم دەۋەت قىلغانلىقى بايانىدا

ئاتمىش توققۇزىنچى باب ئودغۇرمىشنىڭ ئۆگدۈلمىش يېنىغا كەلگەنلىكى بايانىدا

يەتمىشنىچى باب كۈنتۇغدى ئېلىكىنىڭ ئودغۇرمىش بىلەن كۆرۈشكەنلىكى بايانىدا

يەتمىش بىرىنچى باب ئودغۇرمىشنىڭ ئېلىكىگە نەسىھەت قىلغانلىقى بايانىدا

يەتمىش ئىككىنچى باب ئۆگدۈلمىشنىڭ ئېلىكىگە مەلىكەتنى ئىدارە قىلىش ئۇسۇللىرى توغرىسىدا
ئېيتقانلىرى

يەتمىش ئۈچىنچى باب ئۆگدۈلمىشنىڭ ئۆتكەن ھاياتىغا ئېچىنىپ تەۋبە قىلغانلىقى بايانىدا

يەتمىش تۆتىنچى باب ئودغۇرمىشنىڭ ئۆگدۈلمىشكە كېڭەش بەرگەنلىكى بايانىدا

يەتمىش بەشىنچى باب توغرىلىققا توغرىلىق، ئادەمگەرچىلىككە ئادەمگەرچىلىك قىلىش بايانىدا

يەتمىش ئالتىنچى باب ئودغۇرمىشنىڭ ئاغرىپ قېلىپ، ئۆگدۈلمىشنى چاقىرغانلىقى بايانىدا

يەتمىش يەتتىنچى باب ئۆگدۈلمىشنىڭ ئودغۇرمىشقا چۈش تەبىرىنى ئېيتقانلىقى بايانىدا

يەتمىش سەككىزىنچى باب ئودغۇرمىشنىڭ ئۆگدۈلمىشكە چۈش كۆرگەنلىكىنى ئېيتقانلىقى بايانىدا

يەتمىش توققۇزىنچى باب ئۆگدۈلمىشنىڭ ئودغۇرمىش چۈشىگە تەبىر بەرگەنلىكى بايانىدا

سەكسەنچى باب ئودغۇرمىشنىڭ بۇ چۈشكە باشقا تەبىر بەرگەنلىكى باياندا

سەكسەن بىرىنچى باب ئودغۇرمىشنىڭ ئۆگدۈلمىشكە نەسىھەت قىلغانلىقى باياندا

سەكسەن ئىككىنچى باب قۇمارۇنىڭ ئۆگدۈلمىشكە ئودغۇرمىشنىڭ ئۆلگەنلىكىنى ئېيتقانلىقى باياندا

سەكسەن ئۈچىنچى باب قۇمارۇنىڭ ئۆگدۈلمىشكە تەزىيە بىلدۈرگەنلىكى باياندا

سەكسەن تۆتىنچى باب ئۆگدۈلمىشنىڭ ئودغۇرمىشقا ماتەم تۇتقانلىقى باياندا

سەكسەن بەشىنچى باب ئېلىكىنىڭ ئۆگدۈلمىشكە تەزىيە بىلدۈرگەنلىكى باياندا

E. ئىلاۋىلەر

I يىگىتلىككە ئېچىنىپ، قېرىلىق ھەققىدە ئېيتقانلىرى

II زاماننىڭ بۇزۇقلۇقى ۋە دوستلارنىڭ جاپاسى توغرىسىدا

III كىتاب ئىگىسى يۈسۈپ ئۇلۇغ خاس ھاجىپنىڭ ئۆزىگە نەسىھىتى

قۇتادغۇبىلىك

A

(ئايىغۇچى ۋە كۆيۈنگۈچى تەڭرىنىڭ ئېتى بىلەن باشلايمەن)

1. ھەمدۇ - سانا، مىننەت ۋە سانسىز مەدھىيىلەر
2. ئەزىز ۋە ئۇلۇغ تەڭرىگە كىم، (ئۇ) ئۇلۇغلۇق ئىگىسى ۋە كامال
3. قۇدرەتلىك پادىشاھتۇر. (ئۇ) يەرنى، كۆكنى ياراتقان،
4. بارلىق جانلىقلارغا رىزىق بەرگەن. ئۇ، نېمىنىكى
5. خالىدى، شۇنى قىلدى؛ ھەمدە نېمىنىكى خالىسا، شۇنى قىلۇر.
6. يەنئەلۇللاھۇ مايەشا ۋە يەھكۇمۇ مايۇرىد (خۇدا خالىغىنىنى قىلىدۇ ۋە ئىرادىسى بويىچە ھۆكۈم قىلىدۇ).
7. يەنە سانسىز سالام ۋە دۇرۇتلار ئىنسانلارنىڭ
8. ياخشىسى، پەيغەمبەرلەرنىڭ سەر - خىلى (ۋە تەڭرىنىڭ) ئۇلۇغ ئەلچىسى
9. مۇھەممەت مۇستاپاغا بولسۇن، يەنە
10. ئۇنىڭ يارەنلىرى بولغان ئەزىز ۋە مۆھتەرەم ساھابىلەردىن
11. ئاللاھ رازى ئولغاى.
12. بۇ بەك ئەزىز بىر كىتابتۇر، (ئۇ) چىن ھېكمىلىرىنىڭ

13. ھېكمەتلىرى بىلەن بېزەلگەن، ماچىن ئالىملىرىنىڭ

14. شېئىرلىرى بىلەن ياسانغاندۇركى،

15. بۇ كىتابنى ئوقۇغان ۋە بېيىتلارنى (باشقىلارغا) بىلدۈرگەن

(كىشى بۇ)

16. كىتابتىنمۇ ئەزىزراق تۇر. چىن - ماچىن

17. ئالىملىرى ۋە ھېكمىلىرىنىڭ ھەممىسى بىر قارارغا

18. كەلدەلەركى، مەشرىق ۋىلايىتىدە،

19. پۈتۈن تۈركى خەلقلەر ياشايدىغان يەرلەردە، بۇغراخان تىلىدا

20. تۈركى سۆز بىلەن (ھېچكىم) بۇنىڭدىن ياخشىراق كىتابنى

ھەرگىز

21. يازغىنى يوق. بۇ كىتاب قايسى پادىشاھلىققا

22. ياكى قايسى ئىقلىمغا يەتسە، غايەت

23. ئۇزۇقى ۋە پەۋقۇلئادە گۈزەللىكىدىن،

24. ئۇ ئەللەرنىڭ ھېكمىلىرى بىلەن ئالىملىرى قوبۇل قىلىپ

25. ئۇنىڭغا ھەربىرى بىر تۈرلۈك ئات ۋە لەقەم بەردى.

26. چىنىقلار «ئەدەبۇلمۈلۈك» (شاھلارنىڭ ئەدەپ -

قائىدىلىرى) دەپ ئاتىدى؛ ماچىن

27. مۈلكىنىڭ ھېكمىلىرى «ئايىنۇل مەلىكە» (مەملىكەتنىڭ

دەستۇرى)

28. دېسە، مەشرىقلىقلار «زىننەتۇلئۇمرا» (ئەمىرلەر زىننىتى)

دېدى؛

29. ئىرانلىقلار «شاھنامەئى تۈركى» دەپ ئات قويدى؛

30. بەزىلىرى «پەندىنامەئى مۈلۈك» (پادىشاھلارغا نەسىھەت) دەپ

ئاتىدى؛

31. تۇرانلىقلار «قۇتادغۇبىلىك» دەپ ئات قويدى.

32. بۇ كىتابنى يازغۇچى بالاساغۇندا

33. تۇغۇلغان بىر تەقۋادار زاتتۇر؛ ئەمما،

34. بۇ كىتابنى قەشقەر ئېلىدە تاماملاپ، مەشرىق

35. شاھى تاۋغاچ بۇغراخان ھۇزۇرىغا سۇنغاندۇر.

36. شاھ بۇغراخانمۇ ئۇنى قەدىرلەپ

37. (ۋە) ئۇلۇغلاپ، ئۇنىڭغا خاس ھاجىپلىقنى

38. ئىلتىپات قىلغان (ۋە) شۇنىڭ بىلەن يۈسۈپ ئۇلۇغ خاس

39. ھاجىپ دەپ نام – شۆھرىتى دۇنياغا يېيىلغاندۇر.

40. بۇ ئەزىز كىتاب تۆت ئۇلۇغ (ۋە) مۇھىم ئۇل ئۈستىگە بىنا

41. قىلىنغان؛ بىرى، ئەدىل (ئادالەت)؛ ئىككىنچىسى، دۆلەت (بەخت)؛

42. ئۈچىنچىسى، ئەقىل؛ تۆتىنچىسى، قانائەت بولۇپ، يەنە (ئۇلارنىڭ)

43. ھەر بىرىگە تۈركچە بىر نام قويۇلغان. ئەدىلگە

44. "كۈنتۇغدى ئېلىك" (1) نامى بېرىلىپ، پادىشاھ ئورنىغا

45. قويۇلغان؛ دۆلەتكە "ئائىتولدى" دەپ ئات قويۇلۇپ،

46. ۋەزىر ئورنىغا قويۇلغان؛ ئەقىلگە

47. "ئۆگدۈلمىش" دەپ ئات قويۇلۇپ، ۋەزىرنىڭ ئوغلى ئورنىغا

قويۇلغان؛

48. قانائەتكە "ئودغۇرمىش" ئېتى بېرىلىپ، ۋەزىرنىڭ

49. قېرىندىشى دەپ ئېيتىلغان. شۇنىڭدەك، (مۇئەللىپ ئۆز

پىكىرلىرىنى)

50. ئۇلارنىڭ ئارىسىدىكى مۇنازىرە ۋە سوئال - جاۋابلىق سۆزلەر

ئارقىلىق

51. ئىپادىلىگەن، تاكى (بۇنى) ئوقۇغانلارنىڭ كۆڭلى ئېچىلىپ،

52. مۇئەللىپنى ياخشى دۇئا بىلەن ياد قىلسۇن دەپ.

B

1قادر بىر خۇدا ئۇ، جىمىدىن ئۇزا،

تولا كۆپ شۈكۈر، مەدھ ئاڭالا سازا (2) .

2ئۇلۇغلۇق ئىگەسى، قادر زۇلجەلال (3) ،

ياراتقان، تۆرەتكەن ۋە قادر كامال.

3يەر، ئاسمان ۋە مەخلۇق ئىگەسى يەنە،

تەييار قىلدى رىزىقىڭ، يېگىن سەن كۈلە.

4بېرۇر ئۇ جىمىگە ساناقسىز روزى (4) ،

جىمىگە يىگۈزۈر، يېمەس ئۇ ئۆزى.

5ئۇ قويماس ئاچ ھەرگىز جىمى تىنغۇچىن،

يېدۇرۇر، ئىچۇرۇر ئۇ زات ھەممىسىن.

6 نېچۈك خالىدى، بولدى شۇنداق قامۇغ (5) ،

تەلسە ئۇ كىمنى قىلۇر ئۇ ئۇلۇغ.

7 تاللانغان رەسۇلغا دۇرۇت ھەم سالام،

يەنە يارلىرىغا سالام – ئېھتىرام.

8 مۇھەممەت رەسۇلدۇر خالايق بېشى،

ئېرۇر ھەممىنىڭ ئۇ كۆزى ۋە قېشى.

9 يەنە بۇ كىتابتۇر ناھايەت ئەزىز،

ئالىملارغا بولغاي بىلىمدىن دېڭىز.

10 بېزەلگەن ئۇ قىممەت بىلىملەر بىلە،

ئەي كىمىسە، شۈكرى قىل، قانائەت تىلە.

11 ھېكمىلار سۆزىنى جىمىگە يېزىپ،

گۆھەر - ئۈنچىلەردەك قويۇپتۇ تىزىپ.

12 ماچىنلار بېگى (6) ، شەرق سۇلتانلىرى،
بىلىملىك، ئاقىل، دۇنيا ياخشىلىرى،

13 جىمىسى كىتابنى ئۆزىنىڭ قىلىپ،
يوشۇرغان خەزىنە ئىچىگە قويۇپ.

14 بىرىدىن - بىرىگە مىراس قالدۇرۇپ،
بۆلەكلەرگە بەرمەس ئۆزىگە قويۇپ.

15 ئېرۇر پايدىلىق، ھېچ زىيان ئۇندا يوق،
تولا تۈركلەر ئۇقماس مەنىسىن تولۇق.

16 كىتابنى چۈشەنگەن بىلۈرلەر ئۇنى،
ئوقۇپ، يازسلا ئۇ بىلەلمەس بۇنى.

17 بېرۇر يوليورۇق بۇ كىتاب سۆزلىرى،

ھەر ئىككى جاھاندا تۈزەر ئىشلىرى.

18 ماچىن، چىن ھېكمى ئۇلار بارچىسى،

گۈزەل دەپ ماختىدى ئۇنى ھەممىسى.

19 پۈتۈن تۈرك، چىن، شەرق ئېلىدە دېمەك،

مۇنىڭدەك كىتاب يوق جاھاندا بۆلەك.

20 كىتاب قەدرىنى ھەم بىلىملىك بىلۇر،

ئەقىلسىز كىشىدىن بۆلەك نە كېلۇر؟

21 كىتابنى ھەر ئادەمگە بەرمەس كېرەك،

ئەگەر بولسىمۇ دوست، ئىشەنمەس كېرەك.

22 نىچۈكىم، بىلىمىز بىلىمەس قەدرىنى،

ئەقىللىق ئوقۇغان كۈزەتۈر ئۇنى.

23 بۇ بۇغراخان ۋاقتى مۇئەللىپ ئۇنى،

يەنە خان تىلى بىرلە ئېيتىمىش بۇنى.

24 مۇنىڭدەك كىتابنى كىم ئېيتقان ئەۋەل،

كېيىن كىممۇ ئېيتار بۇنىڭدەكى دەل؟

25 كىم ئولسا مۇنىڭدەك يازارمۇ، قېنى؟

يازۇچى بار ئولسا، مەن ماختاي ئۇنى.

26 كى ھەربىر ساراي - ئوردا، كەنت ھەم شەھەر

كىتابقا ئالاھىدە نام بەردىلەر.

27 ھەر ئەلنىڭ بىلىملىك ھېكمى تۇرۇپ،

ئۆتۈپتۇ شۇ ئەل رەسمىچە ئات قويۇپ.

28 بۇ چىنلىق «ئادابۇلمۈلۈك» ئاتىدى،

ماچىنلىق «ئەنسۇل مەمالىك» (7) دېدى.

29 بۇ شەرق ئەللىرىدە ئۇلۇغلاپ ئۇنى،

«زىننەتۇلئۇمرا» دىدىلەر كۈنى (8) .

30 ئىرانلىقلار «شاھنامە» دەپ ئاتىشار،

تۇرانلىق «قۇتادغۇبىلىك» دەپ ئاتار.

31 نە تۈرلۈك ئەللەردە، تۈرلۈك تىل ئارا،

ئاڭا تۈرلۈك ئاتلار قويۇلمىش، قارا.

32 يەنە بۇ كىتابقا قويۇچى بۇ ئات

ئۇلۇغ قۇللىرىنى كەچۈرسۇن بايات (9) .

33 ئايا، بۇ كىتابنى قوبۇل قىلغۇچى،

بۇ تۈركچە ئەسەرگە ئەجەبلەنگۈچى.

34قارا بۇ كىتابتىكى جىمىگە يارار،
بولۇپمۇ شاھلارغا، كى ئەل - يۇرت تۇتار.

35ئەل - يۇرتنى ئىدارە قىلۇچىلار كىم،
ئۇڭا نە كېرەككى دىمىشتۇر ھېكىم.

36نىمىكى ئۇ قوغدار ھۆكۈمدارنى،
كېرەكلىك نىزام ۋە شەرتلەر بارىنى.

37بۇ شاھلىق خارابى، باقاسى نەدىن،
ئۇنىڭ تۇرۇشى، كېتىشى نىمەدىن.

38يەنە چېرىك - لەشكەرلەر، خادىملار بارى،
نېچۈك توپلىنۇر، قونۇر، سەپەر يوللىرى.

39بۇلارنىڭ تەرتىۋىن كىتابتا ئېچىلىپ،
سەرەلەپ ئايرىغان بارچىسىن يېشىپ.

40 يەنە ئەلنى مەھكەم ئۆتۈچى كىشى،

ياراملىق كىشىگە بۇيرۇسۇن ئىشى.

41 ئەقىللىق ۋە لايىق كىشىلەر كېرەك،

گويا ئاي چىراغىدەك ئېھسان ئولغانىدەك.

42 خان ئۈستىدە باردۇر خەلقلەر ھەققى،

خەلق ئۆزرە خانىڭمۇ ھەققى بار تېخى.

43 يەنە پۇقرالار ھەم كۆزەتسۇن ئۇنى،

شاھلارمۇ كۆزەتسۇن ئۇنىڭ جان-تېنى.

44 بۇ شاھلار نېچۈك ئەيلەسۇنلەر ئۇرۇش،

ئۇرۇشقاندا لەشكەرنى قانداق قۇرۇش.

45 يەنە ئېيتۇر نېچۈك قىلماقنى ھىيلە،

يېڭەي دېسە ياۋنى بىر ھىيلە بىلە.

46 بۇ شاھ ھەرىكىتىدە نە ئەتمەك كېرەك،
كى خەلق قىلسا ھەرىكەت ئۇنىڭ كۆڭلىدەك.

47 شۇ ياڭلىغ بولسا شاھ ئۇنى خەلق سۆيەر،
يۈزىنى كۆرەي دەپ كىشى تەلمۈرەر.

48 دىبان كىمنى قۇتلۇق ئاڭا بەرسۇن ئىش،
ئۆزىدىن يەنە كىمنى نېرى قىلىش؛

49 ئۇ كىمنى ئۆزىگە يېقىن تۇتقۇلۇق،
ئۇ كىمنى يامان دەپ يىراق قىلغۇلۇق؛

50 سىياسەتلە كىمنىڭ بېشىدىن چاپقۇلۇق،
پاراسەتلە قانداق كۆڭۈل ئالغۇلۇق.

51ئەقىللىق، بىلىملىك، باتۇر شر يۈرەك،
نېچۈك غەزىنە توپلاپ، تاراتماق كېرەك.

52خەلق ئۆزرە كۆپ بولسا بەگ قۇۋۋىتى،
پۈتۈن ئىش ئىچىدە بولۇر راھىتى.

53بۇ بىرنەچچە سۆزنى ۋەسىيەت ساڭا-
قىلىپ قويدۇم، ئۇنتۇما، دۇئا قىل ماڭا.

54كۆرەرسەن كىتابىنى بۇ يازغان كىشى،
ھۈنەرلىك ئەرەنكەن، كىشىلەر بېشى.

55بۇ تۈرلۈك پەزىلەت، ئەقىل-ئەڭ بىلە،
ئۇ ئەرمىش بېزەنگەن، يۈرەرمىش كۈلە.

56ئۇ توغرا، باھۆرمەت بىر زاھىت ئېرۇر،
بىلىملىك ۋە تەقۋا، ئېرىغ-پاك يۈرۈر.

57 تۇرۇقلۇق ماكانى "قۇز ئوردۇ" (10) ئىلى،

تۈپ ئەسلى نەسەبتىن خەۋەرچى تىلى.

58 ئۇ تۇغقان ئىلىدىن كېتىپتۇ چىقىپ،

كىتابنى نەزمگە قوشۇپ تۈگىتىپ.

59 پۈتۈن ھەممىسىگە بېكىتكەچ نىزام،

ئۇنى قەشقەر ئىچىدە قىلغان تامام.

60 ھۇزۇرىدا خاننىڭ ئوقۇغان بۇنى،

ئۇ تاۋغاچ قارا بۇغراخانلار خېنى.

61 قەدىرلەپ ئۇنى كۆپ بېرىپ خىلىتى (11) ،

قەلەم ھەققى دەپ كۆپ قىلىپ ھۆرمىتى.

62 ئۇنىڭغا بېرىپ خاس ھاجىلىق ئېتىن،

ئۇنى ئەيلەشتۇر ئۆزىگە يېقىن.

63 بۇ مەنە ئۈچۈن، كۆر، قەدىرلە ئۇنى،
يۈسۈپ خاس ھاجىپ دەپ ئاتارلەر كۈنى.

64 يەنە بۇ كىتابنىڭ بايانىنى دەر،
بۇنى تۆت ئۇلۇغ ئۇل ئۆزىگە ئۇ تۈزەر؛

65 بىرى، توغرۇلۇق ئۆزىگە ئادالەت ئېرۇر،
ئىككىنچىسى، دۆلەت ۋە ئىقبال تۇرۇر.

66 ئۈچىنچى، ئەقىلدۇر ئۇلۇغلۇق بىلە،
تۆتىنچى، قانائەت، ئاپىيەت ئىلە.

67 بۇنىڭ ھەربىرىگە بېرىپ باشقا نام،
ئاتاپ باشقا ئات بىرلە قىلىش تامام.

68ئادالەتنى كۈنتۇغدى ئېلىك ئاتار،

ئۇنى كۆر، بۇ شاھلىق ئورۇندا قويبار.

69بۇ ئايتۇلدى دۆلەت ئاتالدى كۈنى،

ۋەزىرلىك ئورۇندا تۇتار ئۇ مۇنى.

70ئەقلىنى ئاتاپ ئۇ دېدى ئۆگدۈلمىش،

بۇنى ئۇ ۋەزىرنىڭكى ئوغلى دىمىش.

71قانائەتكە ئودغۇرمىش ئاتىن بېرىپ،

بۇنى ھەم ۋەزىرنىڭ يېقىنى قىلىپ،

72بۇنىڭ ھېكمەتىن، كۆر، مۇشۇ تۆت ئۆزە،

كىتابىنى تۈگەتكەن بۇلارنى تۈزە.

73ئەرەبچە، تاجىكچە كىتابلار تولا،

بىزنىڭ تىلىمىزدا بۇ يالغۇز، شۇلا.

74 ئىلىملىك بىلۇرلەر بۇنىڭ ھۆرمىتىن،

ئەقىللىق ئۇقارلەر بىلىم قىممىتىن.

75 بۇ تۈركچە قوشاقلارنى تۈزدۈم ساڭا،

ئوقۇردا ئۇنتۇما، دۇئا قىل ماڭا.

76 كېتۈرمەن جاھاندىن، ئىشت سەن ئۆزۈڭ،

تولا ئىبرەت ئالغىن ۋە ئاچقىن كۆزۈڭ.

77 ئىلاھىم سەنلا سەن، بىزنى يارلىقا (12) ،

نېسىپ قىلغىن پۈتۈن مۆمىنگە لىقا (13) .

C

باپلار مۇندەرىجىسى

1. باب ھەممىدىن ئەزىز ۋە ئۇلۇغ بولغان تەڭرىنىڭ مەدھىيىسى بايانىدا

2. باب پەيغەمبەر ئەلەيھىسسالامنىڭ مەدھىيىسى بايانىدا

3. باب تۆت ساھابىنىڭ مەدھىيىسى بايانىدا
4. باب پارلاق باھار پەسلى ۋە ئۇلۇغ بۇغراخان مەدھىيىسى بايانىدا
5. باب يەتتە يۇلتۇز ۋە ئون ئىككى بۇرۇچ بايانىدا
6. باب ئادەم بالىسىنىڭ قىممىتى بىلىم ۋە ئەقىلدىن ئىكەنلىكى بايانىدا
7. باب تىلىنىڭ پەزىلىتى بىلەن قۇسۇرى ۋە پايدىسى بىلەن زىيىنى بايانىدا
8. باب مۇئەللىپنىڭ ئۆز - ئۆزىنى ئېيتقانلىقى بايانىدا
9. باب ياخشىلىق قىلماقنىڭ مەدھىيىسى ۋە پايدىسى بايانىدا
10. باب بىلىم بىلەن ئەقىلنىڭ پەزىلەت ۋە پايدىلىرى بايانىدا
11. باب كىتابنىڭ نامى، مەنىسى ۋە مۇئەللىپنىڭ ئۆز قېرىلىقىنى ئېيتقانلىقى بايانىدا
12. باب سۆز بېشى كۈنتۇغدى ئېلىك ھەققىدە
13. باب ئايتولدىنىڭ كۈنتۇغدى ئېلىك خىزمىتىگە كىرگەنلىكى بايانىدا
14. باب ئايتولدىنىڭ كۈنتۇغدى ئېلىك ھۇزۇرىغا كىرگەنلىكى بايانىدا
15. باب ئايتولدى ئۆزىنىڭ بەخت - سائادەت ئىكەنلىكىنى ئېيتقانلىقى بايانىدا
16. باب ئايتولدىنىڭ ئېلىككە بەخت - دۆلەتنىڭ سۈپىتى توغرىسىدا ئېيتقانلىرى
17. باب كۈنتۇغدى ئېلىكنىڭ ئايتولدىغا ئادالەت سۈپەتلىرى ھەققىدە ئېيتقانلىرى
18. باب كۈنتۇغدى ئېلىكنىڭ ئايتولدىغا ئادالەت سۈپىتىنىڭ قانداقلىقىنى ئېيتقانلىقى بايانىدا
19. باب ئايتولدىنىڭ ئېلىككە تىلىنىڭ پەزىلىتى ۋە سۆزىنىڭ پايدىلىرىنى ئېيتقانلىقى بايانىدا
20. باب بەختنىڭ داۋامسىزلىقى ۋە دۆلەتنىڭ تۇراقسىزلىقى بايانىدا
21. باب ئايتولدىنىڭ ئوغلى ئۆگدۈلمىشكە نەسىھەت قىلغانلىقى بايانىدا
22. باب ئايتولدىنىڭ ئوغلى ئۆگدۈلمىشكە نەسىھىتى
23. باب ئايتولدىنىڭ ئىلىككە ۋەسىيەنامە يازغانلىقى بايانىدا
24. باب كۈنتۇغدى ئېلىكنىڭ ئۆگدۈلمىشنى قىچقىرتقانلىقى بايانىدا

25. باب ئۆگدۈلمىشنىڭ كۈنتۇغدى ئېلىك ھۇزۇرىغا كىرگەنلىكى باياندا
26. باب ئۆگدۈلمىشنىڭ كۈنتۇغدى ئېلىك خىزمىتىگە كىرگەنلىكى باياندا
27. باب ئۆگدۈلمىشنىڭ ئىلىككە ئەقىلىنى سۈرەتلەپ بەرگەنلىكى باياندا
28. باب بەگلىككە لايىق بەگنىڭ قانداق بولۇشى كېرەكلىكى باياندا
29. باب بەگلەرگە ۋەزىر بولىدىغان كىشىنىڭ قانداق بولۇشى لازىملىقى توغرىسىدا ئۆگدۈلمىشنىڭ ئېيتقانلىرى
30. ئۆگدۈلمىشنىڭ ئېلىككە ئەسكەر باشلىغۇچى كىشىنىڭ قانداق بولۇشى كېرەكلىكى توغرىسىدا ئېيتقانلىرى
31. باب ئۆگدۈلمىشنىڭ ئۇلۇغ ھاجىپلىققا قانداق كىشى لازىملىقى توغرىسىدا ئېلىككە ئېيتقانلىرى
32. باب ئىشك ئاغىسىنىڭ قانداق بولۇشى لازىملىقى ھەققىدە ئۆگدۈلمىشنىڭ ئېلىككە ئېيتقانلىرى
33. باب ئەلچىلىككە ئەۋەتىشكە قانداق كىشى يارايدىغانلىقى توغرىسىدا ئۆگدۈلمىشنىڭ ئىلىككە ئېيتقانلىرى
34. باب پۈتۈكچى قانداق بولۇشى لازىملىقى توغرىسىدا ئۆگدۈلمىشنىڭ ئېلىككە ئېيتقانلىرى
35. باب ئۆگدۈلمىشنىڭ غەزىندارلىققا قانداق كىشى لازىملىقى توغرىسىدا ئېلىككە ئېيتقانلىرى
36. باب باش ئاشپەزنىڭ قانداق بولۇشى لازىملىقى توغرىسىدا ئۆگدۈلمىشنىڭ ئىلىككە ئېيتقانلىرى
37. باب ئىچىملىك بېشىنىڭ قانداق بولۇشى لازىملىقى توغرىسىدا ئۆگدۈلمىشنىڭ ئېلىككە ئېيتقانلىرى
38. باب خىزمەتچىلەرنىڭ بەگلەر ئۈستىدە قانداق ھەقلىرى بارلىقى ھەققىدە ئۆگدۈلمىشنىڭ ئىلىككە ئېيتقانلىرى
39. باب كۈنتۇغدى ئىلىكنىڭ ئودغۇرمىشقا خەت يېزىپ ئەۋەتكەنلىكى باياندا
40. باب ئۆگدۈلمىشنىڭ ئودغۇرمىش قېشىغا بارغانلىقى باياندا
41. باب ئودغۇرمىشنىڭ ئۆگدۈلمىش بىلەن مۇنازىرە قىلغانلىقى باياندا
42. باب ئودغۇرمىشنىڭ ئۆگدۈلمىشكە دۇنيانىڭ ئەيىبلىرىنى ئېيتقانلىقى باياندا
43. باب ئۆگدۈلمىشنىڭ ئودغۇرمىشقا دۇنيا ۋاستىسى بىلەن ئاخىرەتنى تېپىش مۇمكىنلىكىنى ئېيتقانلىقى باياندا

44. باب ئودغۇرمىشىنىڭ ئېلىكىگە خەت يېزىپ ئەۋەتكەنلىكى بايانىدا
45. باب كۈنتۇغدى ئېلىكىنىڭ ئودغۇرمىشىغا ئىككىنچى قېتىم خەت يازغانلىقى بايانىدا
46. باب ئۆگدۈلمىشىنىڭ ئودغۇرمىش بىلەن ئىككىنچى قېتىم مۇنازىرە قىلغانلىقى بايانىدا
47. باب ئۆگدۈلمىشىنىڭ ئودغۇرمىشىغا بەگلەرگە خىزمەت قىلىشنىڭ قائىدە - يوسۇنلىرىنى ئېيتقانلىقى بايانىدا
48. باب ئۆگدۈلمىشىنىڭ ساراي ئەھلى بىلەن قانداق مۇئامىلىدە بولۇش توغرىسىدا ئېيتقانلىرى
49. باب ئۆگدۈلمىشىنىڭ ئودغۇرمىشىغا ئاۋام بىلەن قانداق مۇناسىۋەتتە بولۇش توغرىسىدا ئېيتقانلىرى
50. باب پەيغەمبەر ئەۋلادلىرى بىلەن مۇناسىۋەتتە بولۇش بايانىدا
51. باب ئالىملار بىلەن مۇناسىۋەتتە بولۇش بايانىدا
52. باب تېۋىپلار بىلەن مۇناسىۋەتتە بولۇش بايانىدا
53. باب ئەپسۇنچىلار بىلەن مۇناسىۋەتتە بولۇش بايانىدا
54. باب چۈش ئۆرۈگۈچىلەر بىلەن مۇناسىۋەتتە بولۇش بايانىدا
55. باب مۇنەججىملەر بىلەن مۇناسىۋەتتە بولۇش بايانىدا
56. باب شائىرلار بىلەن مۇناسىۋەتتە بولۇش بايانىدا
57. باب دېھقانلار بىلەن مۇناسىۋەتتە بولۇش بايانىدا
58. باب سودىگەرلەر بىلەن مۇناسىۋەتتە بولۇش بايانىدا
59. باب چارۋىچىلار بىلەن مۇناسىۋەتتە بولۇش بايانىدا
60. باب قول ھۈنەرۋەنلەر بىلەن مۇناسىۋەتتە بولۇش بايانىدا
61. باب پېقىرلار بىلەن مۇناسىۋەتتە بولۇش بايانىدا
62. باب ئويلىنىشنىڭ قانداق بۆلىشى بايانىدا
63. باب پەرزەنتلەرنى قانداق تەربىيەلەش بايانىدا
64. باب خىزمەتچىلەر بىلەن قانداق مۇئامىلە قىلىش بايانىدا
65. باب ئۆگدۈلمىشىنىڭ ئودغۇرمىشىغا زىياپەتكە بېرىش قائىدە - يوسۇنلىرىنى ئېيتقانلىقى بايانىدا

66. باب ئۆگدۈلمىشنىڭ ئودغۇرمىشقا زىياپەتكە چاقىرىش قائىدىلىرى توغرىسىدا ئېيتقانلىرى
67. باب ئودغۇرمىشنىڭ ئۆگدۈلمىشكە دۇنيادىن يۈز ئۆرۈپ، بارغا قانائەت قىلىش ھەققىدە ئېيتقانلىرى
68. باب كۈنتۇغدى ئېلىكىنىڭ ئودغۇرمىشنى ئۈچىنچى قېتىم دەۋەت قىلغانلىقى باياندا
69. باب ئودغۇرمىشنىڭ ئۆگدۈلمىش يېنىغا كەلگەنلىكى باياندا
70. باب كۈنتۇغدى ئېلىكىنىڭ ئودغۇرمىش بىلەن كۆرۈشكەنلىكى باياندا
71. باب ئودغۇرمىشنىڭ ئېلىكىگە نەسەت قىلغانلىقى باياندا
72. باب ئۆگدۈلمىشنىڭ ئېلىكىگە مەلىكەتنى ئىدارە قىلىش ئۇسۇللىرى توغرىسىدا ئېيتقانلىرى
73. باب ئۆگدۈلمىشنىڭ ئۆتكەن ھاياتىغا ئېچىنىپ تەۋبە قىلغانلىقى باياندا
74. باب ئودغۇرمىشنىڭ ئۆگدۈلمىشكە كېڭەش بەرگەنلىكى باياندا
75. باب توغرىلىققا توغرىلىق، ئادەمگەرچىلىككە ئادەمگەرچىلىك قىلىش باياندا
76. باب ئودغۇرمىشنىڭ ئاغرىپ قېلىپ، ئۆگدۈلمىشنى چاقىرغانلىقى باياندا
77. باب ئۆگدۈلمىشنىڭ ئودغۇرمىشقا چۈش تەبىرىنى ئېيتقانلىقى باياندا
78. باب ئودغۇرمىشنىڭ ئۆگدۈلمىشكە چۈش كۆرگەنلىكىنى ئېيتقانلىقى باياندا
79. باب ئۆگدۈلمىشنىڭ ئودغۇرمىش چۈشكە تەبىر بەرگەنلىكى باياندا
80. باب ئودغۇرمىشنىڭ بۇ چۈشكە باشقا تەبىر بەرگەنلىكى باياندا
81. باب ئودغۇرمىشنىڭ ئۆگدۈلمىشكە نەسەت قىلغانلىقى باياندا
82. باب قۇمارۇنىڭ ئۆگدۈلمىشكە ئودغۇرمىشنىڭ ئۆلگەنلىكىنى ئېيتقانلىقى باياندا
83. باب قۇمارۇنىڭ ئۆگدۈلمىشكە تەزىيە بىلدۈرگەنلىكى باياندا
84. باب ئۆگدۈلمىشنىڭ ئودغۇرمىشقا ماتەم تۇتقانلىقى باياندا
85. باب ئېلىكىنىڭ ئۆگدۈلمىشكە تەزىيە بىلدۈرگەنلىكى باياندا

(ئايغۇچى ۋە كۆيۈنگۈچى تەڭرىنىڭ ئېتى بىلەن باشلايمەن)

بىرىنچى باب

ھەممىدىن ئەزىز ۋە ئۇلۇغ بولغان تەڭرىنىڭ
مەدھىيىسى بايانىدا

1 خۇدا ئاتى بىرلە سۆزىم باشلىدىم،

تۈرەلتكەن، ئۆستۈرگەن، كەچۈرگەن ئىزىم (14) .

2 تولا مەدھى بىرلە تۈمەن ماڭ سەنا

قادىر بىر خۇداغا، ئاڭا يوق پەنا (15) .

3 قوڭۇر يەر، يېشىل كۆك، كۈن، ئاي بىرلە تۈن -

ياراتتى زامان، ۋاقىت، مەخلۇق ۋە كۈن.

4ئۇ خالاپ ياراتتى، يارالدى پۈتۈن،
ئۇ بىرلا دېدى "بول"، بار ئۆلدى پۈتۈن.

5بۇ بلرچە يارالغان موھتاجدۇر ئاڭا،
ئىگەم سەن بىھاجەت، يوق ھەمراھ ساڭا.

6ئەي قادىر ۋە مەڭگۈ بىھاجەت بايات،
سېنىڭدىن بۆلەككە ياراشماس بۇ ئات.

7ئۇلۇغلۇق ساڭا ھەم بۈيۈكلۈك ساڭا،
سېنىڭدىن بۆلەك يوق ساڭا تۇر-تەڭا.

8ئەي بىر سەن، بىرىكمەس ساڭا باشقا بىر،
بۇرۇن سەن جىمىدىن، جىمىدىن ئاخىر.

9ساناققا قېتىلماس سېنىڭ بىرلىكىڭ،
پۈتۈن نەرسىگە يەتتى قۇدرەتلىگىڭ.

10 گۇمان يوقكى، بىر سەن، ئەي مەڭگۈ خۇدا،
ئۆزۈڭ ھەر نېچكۈك سان-ساناق سىرتىدا.

11 ئىچۇ-تاش بىلۈچى ئەي ھەققۇلىيەقن (16) ،
كۆزۈمدىن يىراقسەن، كۆڭۈلگە يېقىن.

12 ئېرۇر بارلىقنىڭ كۈن ۋە ئايدەك يورۇق،
تېڭىڭگە يېتۈچى كۆڭۈل-ئەقىل يوق.

13 نىمەلىكتىن ئەمەس سېنىڭ بىرلىكىڭ،
ياراتتىڭ جىمىنى، جىمىسى سېنىڭ.

14 پۈتۈن بار نىمەنى ياراتتىڭ ئۆزۈڭ،
يوقىلۇر جىمىسى، تىرىك سەن ئۆزۈڭ.

15 ياراتقان بارلىقىغا يارالغان تانۇق (17) ،
يارالغان ئىككى بىر تانۇقى ئېنىق.

16 ئۇنىڭ ئوخشىشى يوق ۋە ياكى تېڭى،
نېچۈكلۈكىگە يەتمەس خالايق ئېڭى.

17 ئۇ يۈرمەس، ئۇ ياتماس، ئويغاق، ئۇخلىماس،
ئۇنىڭدىن يىراقتۇر تەسەۋۋۇر-قىياس.

18 نە ئالدا، نە كېيىن، نە ئوڭ-سولدا ئۇ،
نە پەستە، ئېگىزدە، نە ئۇدۇلدا ئۇ.

19 ئورۇن ئۆل ياراتتى، ئورۇن يوق ئاڭا، (18) ،
ئۇنىڭسىز ئورۇن يوق، ئىشەنگىن بۇڭا.

20 ئەي سىرغا يېقىن، ئەي كۆڭۈلگە ئەزىز،
گۇۋاھتۇر ساڭا بارچە سۈرەت ۋە ئىز.

21 ياراتتىڭ تۈمەن ماڭ تىرىك، ساناقسىز،
قۇرۇقلۇق، چوقۇر، تاغ، دالا، دۆڭ، دېڭىز.

22 بېزەتتىڭ يېشىل كۆكنى يۇلتۇزنى بىلە،
يورۇتتۇڭ قارا تۈننى كۈندۈز بىلە.

23 ئۇچارلىق، ماڭارلىق، تىنارلىقى بار،
سېنىڭدىن ئىچىپ، يەپ تىرىكلىك قىلار.

24 ئېڭىز ئەرەش ئۈستىدىن يەر ئاستىغا تا،
پۈتۈن بارچە موھتاج ئەي ئىگەم ساڭا.

25 ئايا ھەققە پۈتكەن، ئاچ ھەمدىگە تىل،
دىلىڭ پۈتسە شەكسىز، يۈرۈتمە ئەقىل (19) .

26ئۇ قانداق دېمەكتىن كۆڭۈلنى كۆزەت،
پۈتۈپ بارلىقىغا ئاسايىشقا يەت.

27نېچۈك، قانچە دەپ يۈرمە، تۇتقىن ئۆزۈڭ،
نېچۈك، قانچىسىز بىل، ئۇزارتما سۆزۈڭ.

28بۇ مۇڭلۇق قۇلۇڭنى، ئەي مۇڭسىز ئىگەم،
كەچۈرگەن گۇناھىنى ئەيلەپ كەرەم.

29ساڭالا سېغىندىم، ئۈمىدىم ساڭا،
قىيىنلىق يېرىمدە مەدەت قىل ماڭا.

30سۆيۈملۈك رەسۇل بىرلە تۇرغۇز مېنى،
قولۇم تۇتقۇچى قىل قىيامەت كۈنى.

31ئۇنىڭ تۆت يارىغا تۈمەن مىڭ سالام،
يېتىشتۈر مېنىڭدىن داۋام ۋە داۋام.

32 ئۇلۇغ كۈندە كۆرسەت ئۇلارنىڭ يۈزىن،

قولۇم تۇتقۇچى ئەيلە ياخشى سۆزىن.

33 سېنى ماختىيالىمايمەن لايىق ئۆزۈم،

سېنى سەنلا ماختا، كېسىلدى سۆزۈم.

ئىككىنچى باب

پەيغەمبەر ئەلەيھىسسالامنىڭ مەدھىيىسى بايانىدا

34 ئەۋەتتى رەسۇلنى رەھىملىك ئىگەم،

كشى ياخشىسى، تاللانغىنى ھەم.

35 چىراغ ئىدى خەلققە قاراڭغۇ تۈنى،

يورۇقلۇق چاچتى، يورۇتتى سېنى.

36 خۇدادىن دەۋەتچى ئىدى ئۇ ساڭا،

يىگىت توغرا بىر يولنى تاپتىڭ شۇڭا.

37 ئاتاسىن، ئاناسىن پىدا قىلدى ئۆل،

تىلەك ئۈممەت ئەردى، بايان قىلدى يول.

38 كېچە ئۇخلىماستىن ۋە كۈندۈز يېمەي،

سېنى سورىدى ھەقتىن، بۆلەكنى دېمەي.

39 تىلەدى سېنى كۈن – تۈن ئەمگەك بىلە،

ئۇنى ماختا ئەمدى، رىزاسىن تىلە.

40 پۈتۈن قايغۇسى ئەردى ئۈممەت ئۈچۈن،

قۇتقۇزماق تىلەر ئەردى راھەت ئۈچۈن.

41 ئاتادىن، ئانادىن بولۇپ مېھرىبان،

تەلەپتە خۇدادىن شۇنى ھەر زامان.

42 خەلققە ئىدى ئۇ خۇدا رەھمىتى،
قىلىقى سىلىقتۇر، تۈزلۈك خىسلىتى.

43 ئىدى ئۇ مۇلايىم، قىلىقى سىلىق،
ھايالىق، قولى كەڭ، سېخى رەھىملىك.

44 قوڭۇر يەر، يېشىل كۆكتە ئەردى ئەزىز،
ئاڭا بەردى تەڭرى قىممەت ئېيتقۇسىز.

45 بۇرۇندىن ئىدى باش پۈتۈن باشچىغا،
كېيىن بولدى تامغا پۈتۈن ساۋچىغا (20).

46 ئۇنىڭ مەن يولىغا كۆڭۈل باغلىدىم،
ئىشەندىم، سۆيۈپ ھەم سۆزىن ئاڭلىدىم.

47ئىلاھا، كۆزەتكىن بۇ كۆڭلۈمنى سەن،
قوپاردا رەسۇللە قوپار مېنى تەڭ.

48قىيامەتتە كۆرسەت تولۇندەك يۈزىن،
قولۇم تۇتقۇچى قىل ئىلاھا ئۆزىن.

ئۈچىنچى باب

تۆت ساھابىنىڭ مەدھىيىسى بايانىدا

49ئۇنىڭ تۆت ھەمراھى سۆيۈنچى ئىدى،
ھەر ئىشتا بىللە ھەم كېڭەشچى ئىدى.

50قېيناتا ئىككىسى، كىياۋ ئىككىسى،
تاللانغان كىشىلەر ئىدى تۆتىسى.

51 جىمىدىن ئابابەكرى ئىدى ئەۋۋىلى،

خۇداغا ئىشەنگەن تىلى ۋە دىلى.

52 پىدا قىلدى مالى، تېنى - جاننى،

رەسۇلنىڭ رىزاسى ئىدى كۈتكۈنى.

53 كېيىن پارۇق (21) ئەردى كىشىلەر خىلى،

تىلى ۋە دىلى بىر، خەلق ئېسىلى.

54 ئىدى ئۇ ياردەمچى ۋە ھەق دىنغا ئۇل،

كۆتۈردى توسۇقنى شەرىئەتتىن ئۇل (22) .

55 ئوسماندۇر مۇلايىم، ئۇياتچان تېخى،

كىشىلەر خىلى ھەم قولى كەڭ سېخى.

56 پىدا قىلدى بارچە مال ھەم ئۆزىنى،

رەسۇل بەردى ئاڭا ئىككى قىزىنى.

57 سوڭ ئاندىن، سەرە- خىل مەردان ئېلىدۇر،

ئەقىللىق يىگىت ئەر، يۈرەكلىك جەسۇر.

58 ئوچۇق قول ئىدى ئۇ، يۈرەگى سۈزۈك،

بىلىملىك ۋە تەقۋا، ئېتىدۇر بۈيۈك.

59 ئۇلار ئىدى دىن ھەم شەرىئەت كۆكى (23) ،

كۆتۈردى مۇناپىق ۋە دىنسىز يۈكى.

60 بۇ تۆت يار ماڭا تۆت تادۇدەك (24) ئېرۇر،

تۈزۈلسە تادۇ چىن ھاياتلىق بولۇر.

61 مېنىڭدىن ئۇلارغا تۈمەن مىڭ سالام،

يەتكۈزگىن ئىگەم سەن ئۈزلۈكسىز داۋام.

62 سۆيۈندۈر مېنىڭدىن ھامان كۆڭلىنى،

قولۇم تۇتقۇچى قىل قىيامەت كۈنى.

تۆتىنچى باب

پارلاق باھار پەسلى ۋە ئۇلۇغ بۇغراخان مەدھىيىسى
بايانىدا

63 ئېسىلىپ كەلدى شەرقتىن باھارنىڭ يېلى،

بېزەشكە جاھان ئاچتى جەننەت يولى.

64 قوڭۇر يەر ئىپار تولدى، كافۇر (25) كېتىپ،

بېزەنمەك تىلەر دۇنيا كۆركەم ئېتىپ.

65 جاپا قىشنى قوغلاپ يازغى ئېسىن (26) ،

پارلاق ياز يەنە قۇردى دۆلەت ياسىن.

66قۇياش ياندى بولغاي يەنە ئورنىغا،

بېلىق قۇيرۇقىدىن قوزى بۇرنىغا (27) .

67قۇرۇغان ياغاچلار كىيىندى يېشىل،

بېزەندى يىپۇن (28) ، ھال، سېرىق، كۆك، قىزىل.

68قوڭۇر يەر يىپىندى يېشىل تورقنى،

تاۋغاچ رەختى يايىدى قىتان كارۋىنى.

69دالا، تاغ، قىر، ئويمان توشەندى يېيىپ،

بېزەندى ۋادىلار يېشىل، ھال كىيىپ.

70تۈمەن رەڭ چېچەكلەر ئېچىلدى كۈلۈپ،

ئىپار، كافۇر ھىدىغا دۇنيا تولۇپ.

71ئېسىپ تاڭ شامالى قەلەمپۇر پۇراق،

ئىپار بۇيىغا تولدى دۇنيا بىراق.

72 غاز، ئۆردەك، قىل (29) ، ئاققۇ خۇشاللىق بىلەن،

قاقىلداپ ئۇيۇشۇر يۇقىرى-تۆۋەن.

73 ئەنە كۆر، بىرى قونسا، ئۇچار ئۇ بىرى،

بىرى ئۈزسە ئويىناپ، ئىچەر شۇ بىرى.

74 تىزىلغان تۆگىدەك كۆكش (30) تۇرنىلار،

ئۇچار، يەلپۈنەر ھەم ئۇنىن ياڭرىتار.

75 ئۇلاي قۇش سايىرىدى ئۈندەپ يولدىشىن،

گۈزەل قىز قىچىرغان كەبى سۆيىمىشىن.

76 قاقىلدادى كەكلىك، كۈلۈپ قاتقارا (31) ،

قىزىل ئېغىزى قاندەك، قېشى قاپقارا.

77 قارا قۇچقاچ ئۆتتى سىنا تۇمشىغىن (32) ،

ئۇنى نازىنى قىزنىڭ ئۈنىگە يېقىن.

78 چېچەكلىكتە مەڭ خىلدا بۇلبۇل ئۇنى،

ئوقۇر سورى ئەبرىنى (33) كۈن ھەم تۇنى.

79 ئىلىك ۋە جەرەن گۈل ئارا ئوينىشۇر،

ئارقار، تاغ ئۆچكىسى جۈپ- جۈپ سەكرىشۇر.

80 قاشىن تۈردى ئاسمان، كۆزى ياش چاچار،

چېچەكلەر يۈز ئاچتى، كۈلۈپ قاتقارار.

81 بۇ ۋاقىتتا جاھان ئۆز- ئۆزىگە قاراپ،

سۆيۈنۈپ، قۇۋانىپ مېلىغا قاراپ.

82 ماڭا كۆز يۈگۈرتكەچ ئۇ ئاچتى سۆزىن،

دېدى: كۆرمىدىڭمۇ، بۇ خاقان يۈزىن؟

83 ئەگەر ئۇيقۇلۇقسەن، تۇر، ئاچ ئەمدى كۆز،

ئىشتىمىگەن ئولساڭ، ئىشت مەندىن سۆز:

84 تۈمەن يىل تۇل ئەردىم، سولغۇن يۈز ئىدىم،

سېلىپ تۇل كىيىم، كىيىدىم ئاق ئاس (34) كىيىم.

85 ئۇلۇغ خان بېگىمدۇر ياساندىم شۇڭا،

قوبۇل قىلسا، جانىم پىدادۇر ئاڭا.

86 بۇلۇت گۈركرەپ چالدى خان دۇمبىغىن،

چېقىن چاقىندى، تارتتى خاقان تۇغىن.

87 بىرى چىقسا قىنىدىن، ئەل بوي سۇنار،

بىرى شان-شۆھرىتىن جاھانغا يايار.

88 جاھان تۇتتى تاۋغاچ ئۇلۇغ بۇغراخان،

قۇتاتسۇن ئېتى، تاپسۇن ئىككى جاھان.

89 ئەي دىن ئىززىتى، دۆلەتكە يار-مۇئىن (35) ،

ئەي مىللەتكە تاج، ئەي شەرىئەتكە دىن.

90 خۇدا بەردى بارچە تىلىگەن تىلەك،

ساڭا بولسۇن ھەق مەڭگۈ يارۇ-يۆلەك.

91 ئەي دۇنيا جامالى، ئۇلۇغلىققا كۆرك،

ئەي مۈلۈك نۇرى، ئەي بىۋاپا بەختكە ئۆرك (36) ،

92 زامان بەردى ساڭا دۆلەت ۋە تەخت،

بېرىۋەرسۇن تەڭرى بۇ تەخت بىرلە بەخت.

93 جاھان تىندى چىققاچ خاقان تەختىگە،

جاھان سۇندى سوۋغات خاقان بەختىگە.

94پازادىن كېلۇچى ساما قۇشلىرى،

بىرى رايبى ھىندى (37) ، بىرى قەيسەرى (38) .

95ئېتىن ئاتىشىپ، بەسلىشىپ سايىرىشۇر،

سۆيۈنۈش، خۇشاللىق ئارا يايىرىشۇر.

96گۈزەل مەنزىرە، يەردە گۈل خىلمۇ - خىل،

دالا، تاغ، ئېدىر، قىر يۈزى كۆك، يېشىل.

97بىرى خۇش ھىدى بىرلە قۇللۇق قىلار،

بىرى كۆرۈك يۈزلە ئىشكىنى ئاچار.

98بىرى قول سۇنۇپ ئاڭا ئىسرىق تۇتار،

ئىپار بىرلە بىرى جاھان تولغۇزار.

99بىرى شەرقتىن تۇتار ماڭ ئارمىغان (39) ،

بىرى غەربتىن تىكەر خىزمىتىگە جان.

100تۇرار بەخت ئىشكىتە خىزمەتكە كېلىپ،

قىلاي دەپ بىر خىزمەت ئۈمىدلىرى قىلىپ.

101شۇ ياڭلىغ خىزمەتكە تەيياردۇر جاھان،

بويۇن ئەگدى دۈشمەن، يوقالدى شۇئان.

102يېيىلدى جاھانغا خاقان داڭقىسى،

قېچىپ كۆرمىگەن كۆزلەرنىڭ ئۇيقۇسى.

103تۈزەلدى قانۇن ۋە تىنچلاندى جاھان،

قازاندى نام ئۈستۈن قانۇن بىرلە خان.

104دېسە كىم، كۈرەيمەن سېخىنىڭ ئۆزىن،

كېلىپ كۆرسە ئۇ ئۇشبۇ خاقان يۈزىن.

105 جاپاسىز، ۋاپا، بەخت تىلىسە كىشى،

يۈزىن كۆرسۇن ئۇنىڭ، ۋاپادۇر ئىشى.

106 زەرەرسىز مەنپەئەت كۆرەي دېسەڭ گەر،

يېقىن كەل، ئىشىن قىل، ئىسىن، كۆڭلۈل بەر.

107 ئېسىل، خۇلقى كەمتەر، دىلى مېھرىبان—

كىشى كىم؟ دېسەڭ، كەل، ئۇنى كۆر بۇئان.

108 ئەي خۇيى گۈزەل، پاك نەسەب، پاك ئۇرۇق،

جاھان قالمىسۇن سەندىن ھەرگىز قۇرۇق.

109 ساڭا ھەق بەردى بەخت، ئەي ساھىبقىران،

ئوقۇپ مىڭ ئېتىنى ئاڭا قىل شۈكران.

110 تولا كونا بىر سۆز مەسەلدە كېلۇر،

ئاتا ئورنى، ئاتا ئوغلىغا قالۇر.

111 ئاتانىڭ ئېتى، ئورنى قالدى ساڭا،

قوشۇلسۇن يەنە باشقا مىڭ - مىڭ ئاڭا.

112 قىممەتلىك سوۋغات تۇتتى مىڭ - مىڭچە قول،

قۇتادغۇ بىلىكتۇر مېنىڭ سوۋغام ئۇل.

113 ئۇلارنىڭ سوۋغاتى كېلەر ھەم كېتۇر،

مېنىڭ بۇ سوۋغاتىم تا مەڭگۈ قالۇر.

114 نىچە يىغسا دۇنيا تۈگەيدۇ يوقاپ،

قالۇر سۆز پۈتۈلسە، جاھانغا تاراپ.

115 كىتابقا يېزىلدى بۇ خاقان ئېتى،

بۇ ئات، ئەي ھۆكۈمدار، قالار شۇ پېتى.

116 خۇدايا، ئاشۇر دەۋلەتنى، بەر تىلەك،

پۈتۈن ئىشتا بولغىن سەن ئارقا يۆلەك.

117 ئېسەن ئەيلە دوستىنى، يېغىسىن يوقات،

خۇشال قىل دائىما، قايغۇدىن ئازاد.

118 يېغىپ تۇرسۇن يامغۇر، چېچەك گۈللىسۇن،

قۇرۇغان دەرەختە بىخلار كۆكلىسۇن.

119 پەلەك چاقى تۇرسۇن دائىم ئايلىنىپ،

تۆۋەن بولسۇن دۈشمەن بېشى ئېگىلىپ.

120 قوڭۇر يەر بولمۇغىنىچە مىستەك (40) قىزىل،

يا ئوتتا چېچەك ئۈنمىگىنچە يېشىل.

121 بۇ ساھىبقران كۆپ ياشىسۇن ئۇزۇن،

ھەسەتخور كۆزى ئوتتا كۆيسۇن پۈتۈن.

122 تېخى بولسا نېمە ئۇنىڭدا تىلەك،

ئاڭا بولسۇن داۋام ھەق ئارقا يۆلەك.

123 ھۇزۇر ۋە ھالاۋەت، ئىشەنچتە ئىلى،

ئىچىپ، يەپ ياشىسۇن ئۇ لوقمان يىلى (41) .

بەشىنچى باب

يەتتە يۇلتۇز ۋە ئون ئىككى بۇرچ بايانىدا

124 خۇدا ئاتى بىرلە سۆزۈم باشلىدىم،

تۆرەلتكەن، ئۆستۈرگەن، كەچۈرگەن ئىزىم.

125 ياراتتى ئالەمنى ئۇ خالاپ ئۆزى،

يورۇتتى كۈن، ئاي بىرلە دۇنيا يۈزى.

126 ياراتتى پەلەك، كۆر، دائىم ئايلىنىۋر،

ھايات ھەم ئۇ بىرلە تىنماي چۆرگىلۈر.

127 ياراتتى يېشىل كۆكتە يۇلتۇزنى ئۇ،

ياراتتى قارا تۈن ۋە كۈندۈزنى ئۇ.

128 كۆكتىكى يۇلتۇزلار بەزىسى بېزەك،

يول باشلار بەزىسى، بەزىسى يەزەك (42).

129 كىشىگە يورۇقلۇق بېرۇر بەزىسى،

يول يۈتسە كۆرسىتۈر يەنە قانچىسى

130 بەزىسى ئېگىزدە، بەزىسى تۆۋەن،

غۇۋادۇر بەزىسى، بەزىسى روشەن.

131 بۇلاردىن ئەڭ ئۈستۈن سەكەنتىر (43) تۇرۇر،

ئىككى يىل سەككىز ئاي بىر بۇرجدا قالدۇر.

132 ئىككىنچى ئورۇندا تۇرىدۇ ئوڭاي (44) ،

قالۇر بىر بۇرجدا ئۇ دەل ئون ئىككى ئاي.

133 ئۈچىنچى كۈرۈددۇر (45) غەزەپتە يۈرۈر،

قايان بارسا بارلىق ياشارغان قۇرۇر.

134 تۆتىنچى قۇياشتۇر، يورۇتار جاھان،

يېقىن ھەم ئۇدۇل كەلگەننى ھامان.

135 بەشىنچى سەۋىتتۇر (46) ، سۆيۈملۈك ئۆزى،
ئۇ باقسا كۆرەرسەن خۇشاللىق يۈزى.

136 ئۇنىڭدىن كېيىن بۇ ئارزۇ (47) كېلەر،
ئۇ كىمگە يۇقۇشسا، تىلەككە يېتەر.

137 بۇلاردىن تۆۋەنرەكتە يالچىق (48) تۇرار،
قۇياشقا ئۇدۇل باقسا تولۇن بولار.

138 ئون ئىككى بۇرج باردۇر بۇلاردىن بۆلەك،
جۈپ ئۆيلۈك بەزىسى ۋە بەزىسى يەك.

139 قوزى يازغى يۇلتۇز، كېيىن ئۆي كېلۇر،
جەۋزا بىلەن سەرتان تۇرتۇشۇپ يۈرۈر.

140 ئېرۇر قوشنا بۇغداي بېشى، ئارسىلان،
كېلەر ئارقىدىن قەۋەس، ئەقرەب، مىزان.

141 كېلەر ئاندىن ئوغلاق، سوغا ھەم بېلىق،
تۇغۇلسا بۇلار كۆك بولغۇسى يورۇق.

142 ئۈچ يۇلتۇز باھارنىڭ، ئۈچى يازغىدۇر،
قىشنىڭدۇر ئۈچىسى، ئۈچى كۈزگىدۇر (49).

143 ئۈچى سۇ، ئۈچى يەل، ئۈچى بولدى ئوت،
ئۈچى تۇپراق، بۇلاردىن دۇنيا ۋۇجۇد.

144 يېغىدۇر بۇلارنىڭ بىرىگە - بىرى،
قويۇپ ياۋغا ياۋ، قىلدى جەڭنى نېرى.

145 ئۇرۇشماس بۇ ياۋلار، ياراشقان ئۈچۈن،
كۆرەشمەس بۇ ياۋلار كۆتەرگەچ ئۈچۈن.

146 يېتىشلىك ئىلاھىم سېلىپ ئىزغا ئۆز،

ياراتتى ئۇلارنى، ياراشتۇردى تۈز.

147 بۇ ئىنسان بايانىن قىلاي ئەمدى مەن،

قەدىر تاپتى ئەقلى، بىلىم – ئاڭ بىلەن.

ئالتىنچى باب

ئادەم بالىسىنىڭ قىممىتى بىلىم ۋە ئەقلىدىن

ئىكەنلىكى بايانىدا

148 ياراتتى ۋە يۈكسەلتتى تاللاپ ئادەم،

بېرىپ ھوش – ئەقىل، پەزىل، ئىلىمنى ھەم.

149 تىلىنى چىقارپ، ئاڭا بەردى دىل،

ئۇيات بەردى يەنە گۈزەل، خۇش پېئىل.

150 بىلىم بەردى، ئىنسان زورايدى بۇ كۈن،

ئەقىل بەردى، شۇڭا پېشىلدى تۈگۈن.

151 خۇدا بەرسە كىمگە ئەقىل – ھوش، بىلىك،

تولا ياخشىلىققا ئۇزاتۇر ئىلىك (50).

152 بىلىمنى بۈيۈك بىل، ئوقۇشنى ئۇلۇغ،

بى ئىككى يۈكسەلتۈر قۇلىنىمۇ تولۇق.

153 بۇ سۆزگە گۇۋاھتۇر تۆۋەندىكى سۆز،

بۇ سۆزنى ئىشتىكىن، سۆزۈڭ بۇندا ئۆز:

154 ئەقىل قايدا بولسا، ئۇلۇغلۇق بولۇر،

بىلىم كىمدە بولسا، بۈيۈكلۈك تاپۇر.

155 ئەقىللىق ئۇقار ئۆل، بىلىملىك بىلۇر،

بىلىملىك، ئەقىللىق تىلەككە يېتۇر.

156 بىلىم مەنىسىن بىل، بىلىم نېمە دەر،

بىلىم ئۇ ساقايتۇر كېسەل بولسا ئەر.

157 بىلىمسىز كىشى بارچە ئاغرىق بولۇر،

داۋالانمىسا ئۇ تىرىكلا ئۆلۇر.

158 كېسەلنى داۋالات، بار، ئەي بىلىمگەن،

ئەي ئالىم نادانغا داۋا ئەيلە سەن.

159 ئەقىلدۇر بۇرۇندۇق، ئاڭا يەتسە ئەر،

تۈمەننىڭ تىلەگى ھەم بولسا يېتەر.

160 كىشىگە ئېرۇر كۆپ ئەقىل پايدىسى،

بىلىم بىلىسە ئىنسان ئەزىز بولغۇسى.

161 جىمىكى ئىشىگىنى ئەقىل بىرلە قىل،

بىلىم بىرلە ۋاقتىگىنى ساقلاشنى بىل.

يەتتىنچى باب

تىلىنىڭ پەزىلىتى بىلەن قۇسۇرى ۋە پايدىسى

بىلەن زىيىنى باياندا

162 ئەقىل ھەم بىلىم تەرجىمانى بۇ تىل،

روشن تىل كىشىنى يورۇتقۇچى، بىل!

163 قەدىرلىك قىلار تىل، تاپار بەخت كىشى،

قىلار ئەرنى تىل خار، كېتەر ھەم بېشى.

164 ئىشكىتە تۇرار ئارسلاندۇر بۇ تىل،

ئەي ئۆيلۈك ھەزەر قىل، بېشىڭ يەيدۇ، بىل.

165 نېمە دەيدۇ تىلدىن جاپا كۆرگەن ئەر،

قۇلاق سال، ئەمەل قىل، دىققىتىڭنى بەر:

166 جاپا سالدى تىلىم ماڭا كۆپ قېتىم،

كېسىلمەكتە باشىم، كېسەر مەن تىلىم.

167 سۆزۈڭنى كۆزەتكىن، بېشىڭ كەتمىسۇن،

تىلىنى كۆزەتكىن، چىشىڭ سۇنمىسۇن.

168 بىر ئالىم دېدى تىل ئۈچۈن پۇختا سۆز،
ئاي تىل ئىگەسى كۆزەت باشنى ئۆز.

169 ئېسەنلىك تىلەسەڭ ئەگەر سەن ئۆزۈڭ،
تىلىڭدىن چىقارما ياراقسىز سۆزۈڭ.

170 بىلىپ سۆزلىسە سۆز، بىلىم سانلىۇر،
بىلىمسىز سۆز ئۆز بېشىنى يىيۇر.

171 تولا سۆزدە ئارتۇق پايدا كۆرمىدىم،
يەنە سۆزلىمەيمۇ پايدا تاپمىدىم.

172 تولا سۆزلىمە سۆز، بىرەر سۆزلە، ئاز،
تۈمەن سۆز تۈگۈننى بۇ بىر سۆزدە ياز (51).

173 كىشى بولغۇسى شاھ ئۆسۈپ سۆز بىلەن،
تولا سۆز بېشىڭنى قىلار يەر تۆۋەن.

174 بىلىم دەر "مەمەدانە"، كۆپ سۆزلىسەڭ،

گاچا دەيدۇ سۆزنى ئەگەر دېمىسەڭ.

175 پاساھەت (52) بىلە قىل شۇڭا سەن سۆزۈڭ،

پەسە بولسا تىلىڭ، ئۆسەرسەن ئۆزۈڭ.

176 تىڭنى كۆزەت بەك، كۆزىتىلەر باش،

سۆزۈڭنى قىسقا قىل، ئۇزارتىلار ياش.

177 بۇ تىل پايدىسى كۆپ، زىيانمۇ تولا،

ئارا ماختىلۇر، مەڭ سۆكۈلۈر ئارا.

178 ئەگەر مۇنداق ئولسا، بىلىپ سۆزلە سۆز،

سۆزۈڭ بولسۇن كۆزىسىز قارىغۇ ئۈچۈن كۆز.

179 ئېنىقكى، بىلىمسىز بىر قارىغۇ ئېرۇر،

بىلىمدىن نېسىپ ئال، بىلىمسىز، يۈگۈر.

180 تۇغۇلغان ئۆلەر، كۆر، قالۇر بەلگىسىز،

سۆزۈك ياخشى بولسا ئۆزۈك ئۆلگۈسىز.

181 ئەر ئىككى نىمەدىن قېرىماس ئۆزى،

بىرى ياخشى ئىشى، بىرى ياخشى سۆزى.

182 كىشى تۇغۇلدى، ئۆلدى، سۆزى قالدى، كۆر،

ئۆزى كەتتى ئىنسان، ئېتى قالدى، كۆر.

183 ئۆلۈمسىز ھاياتنى تىلىسەك ئۆزۈك،

قىل ياخشى، ئەي ھېكىم، خۇلقۇك ھەم سۆزۈك.

184 قىلىپ مەدھى تىلىگنى، ئارا سۆككىگىم،

ساڭا سۆز ئۇقتۇرۇش ئىدى تىلىكىم.

185 پەقەت سۆزلىمەسلىكنى ئەقىل خالىماس،

كېرەك سۆزنى سۆزلەر كىشى، يوشۇرماس.

186 سۆزۈمنى دېدىم مەن بالامغا، باتۇر،

مېنىڭدىن تۆۋەن ئۇ، نېچكۈك تەڭ بولۇر؟

187 ئەي، ئوغلۇم دېدىم مەن ساڭا بۇ سۆزۈم،

ساڭا بۇ نەسىھەتتىمنى بەردىم ئۆزۈم:

188 كۈمۈش قالسا ئالتۇن مېنىڭدىن ساڭا،

ئۇنى تۇتمىغىن سەن بۇ سۆزگە تەڭا.

189 كۈمۈشنى ئىشلەتسە، تۈگەر، يوقىلۇر،

سۆزۈمنى ئىشلەتسە، كۆمۈش قازىنۇر.

190 كىشىدىن – كىشىگە مىراس سۆز قالدۇر،

مىراسى سۆزنى تۇتساڭ مىڭ پايدا بولۇر.

191 قاۋاق تۈرمە بۈگۈن، ئەي دانا ماڭا،

يەنە ئۆزرە ئېيتسام ئەيمىنىپ ساڭا.

سەككىزىنچى باب

مۇئەللىپنىڭ ئۆز ئۆزىنى ئېيتقانلىقى بايانىدا

192 تىلەگىم ئىدى، ئەي ھېكم، سۆزلىمەك،

كېيىنكىلەرگە بىر يادىكار قالغۇدەك.

193 ئەقىل كەلدى قاشى، دېدى دىققەت ئەت،

سۆزۈڭ بولسا يېڭىلىش، بولۇر ساڭا سەت.

194 ياماندۇر خەلق تىلى سېنى سۆزلىگەي،

كشى خۇلقى قىزغانچ، ئېتىڭنى يېگەي.

195 قاراپ كۆرگىنىمچە يېنىكلەندى يۈك،

ئۆزۈمگە دېدىم سۆزلە، بار سۆزنى توك.

196 نېمىشقا دېسەڭ مەن ساڭا ئېيتايىن،

سۆزۈمنى ئەي ھوشيار يىگىت ئاڭلىغىن:

197 كشى ئاتى يالڭۇق (53) ، يېڭىلغاق ئۈچۈن،

دېيىلدى ئۇ يالڭۇق، يېڭىلىغان ئۈچۈن.

198 يېڭىلىمەس كشى كىم دېگىن سەن ماڭا،

تۈمەنىمىڭ يېڭىلىگەننى دەيمەن ساڭا.

199 بەك ئازدۇر بىلىملىك، تولا بىلىمسىز،
ئەقىلىسىز تولادۇر، ئەقىللىق ئەزىز (54).

200 بىلىمسىز بىلىملىككە بولدى يېغى،
نادانلار ئالىمغا قارشى ھەر چېغى.

201 كىشىدىن - كىشىنىڭ تولا پەرقى بار،
بىلىمدۇر بۇ پەرق، سۆز شۇ ئۆزرە بارار.

202 بىلىملىككە سۆزلىدىم مەن بۇ سۆزۈم،
بىلىمسىز تىلنى بىلمەيمەن ئۆزۈم.

203 بىلىمسىز بىلەن ھېچ سۆزۈم يوق مېنىڭ،
ئەي ئالىم، ئۆزۈم بىر قۇلۇڭمەن سېنىڭ.

204 سۆزۈمنى دىگەلى سەندىن ئەيىمىنىپ،

قويارمەن بۇ ئۆزرەمنى ئۈمىت قىلىپ.

205 سۆز ئېيتقان كىشىلەر ئازار، ئالدىرار،

ئەقىللىق ئىشتىسە تۈزەپ بارار.

206 بۇرۇندۇقلۇق ئۆل سۆز تۆگە بۇرىندەك،

ماڭار نەگە تارتسا ھىڭگان تۆگىدەك.

207 بىلىپ سۆزلىگۈچى كىشى كۆپ ئېرۇر،

ئۇنى بىلىگۈچى ئەر ماڭا خوپ كېلۇر.

208 پۈتۈن ياخشىلىقلار ئىلىم نەپى ئۆل،

بىلىم بىرلە تاپتى مىسال كۆككە يول.

209 بىلىم بىرلە سۆزلە پۈتۈن سۆزنى سەن،

بۈيۈك بىل بىلىمى بىلەن ئەرنى سەن.

210 يېشىل كۆكتىن ئىندى (55) قوڭۇر يەرگە سۆز،

كشى تاپتى قىممەت سۆزى بىرلە ئۆز.

211 كشى كۆڭلى توپسىز دېڭىزدەك ئېرۇر،

بىلىم ئۈنچە ئوخشاش تۈۋىدە ياتۇر.

212 دېڭىزدىن چىقارمىسا ئۈنچە كشى،

قالۇر پەرقسىز بولۇپ ئۈنچە ساي تېشى.

213 قوڭۇر يەر تېگىدە ئالتۇن ئىدى تاش،

گەر چىقسا بەگلەرگە بولۇر باشقا تاج.

214 گەر ئالىم ئىلمىنى چىقارمىسا تىل،

يورۇتماس ئۇنىڭ ئىلمى ياتسىمۇ يىل.

215 ئەقىل ۋە بىلىم ئۆل ئۆز نەرسىدۇر ئەڭ،

ئەگەر بولسا ئىشلەت، ئۇچۇپ كۆككە تەڭ.

216 نېمە دەيدۇ ئەلنىڭ بېگى ئاڭلىغىل،

ئوقۇشقا، بىلىمگە يۈگۈرتۈپ ئەقىل:

217 جاھان تۇتقىلى ئەر ئوقۇشلۇق كېرەك،

كېرەك يۇرت سوراققا ئەقىل ۋە يۈرەك.

218 ئەقىل بىرلە تۇتتى جاھان تۇتقۇچى،

بىلىم بىرلە تۇتتى ئەلنى سورىغۇچى.

219 قاچانكىم جاھانغا چۈشۈپتۇ ئادەم،

ئاقىللار تۈزەپ كەلدى ياخشى نىزام.

220 قايۇ ۋاقتا بولسۇن، بۇ كۈندىن بۇرۇن،

بىلىملىككە تەگدى بۈيۈكرەك ئورۇن.

221ئەقىللە ئېسىلغاي ئادەم ئەسكىسى،

بىلىملە بېسىلغاي خەلق پىتنىسى.

222بۇ ئىككى يول بىلەن ئىش پۈتمىسە ھېچ،

بىلىمنى قويۇپ ئال قولۇڭغا قىلىچ.

223بىلىملىك، ئاقىل بولسا ئەل بېشى،

قىلىچ بىرلە تۈگەر بىلىمسىز ئىشى.

224جاھان تۇتماق ئۈچۈن ئەرگە ئاڭ كېرەك،

ئەل – يۇرتنى سوراڭقا بىلىم ئەڭ كېرەك.

225بۇ ئىككى بىرىكسە ئەر تولۇق،

تولۇق ئەر جاھان نېمەتتىن يەر تولۇق.

226ساڭا ئىككى دۇنيا گەر ئولسا تىلەك،

ئامالى ياخشىلىق ئېرۇر ئەيلىمەك.

227 ئەگەر ياخشى بولماق تىلەسەڭ ئۆزۈڭ،

يۈرى، ياخشىلىق قىل، قوي ئۆزگە سۆزۈڭ.

228 كىشى مەڭگۈ بولماس، كى مەڭگۈ ئېتى،

شۇڭا مەڭگۈ قالدى بۇ ياخشى ئېتى.

229 ئۆزۈڭ مەڭگۈ ئەرمەس، ئېتىڭ مەڭگۈ ئۆل،

ئېتىڭ مەڭگۈ ئۆلسە، ئۆزۈڭ مەڭگۈ ئۆل.

توققۇزىنچى باب

ياخشىلىق قىلماقنىڭ مەدھىيىسى ۋە پايدىسى بايانىدا

230 ئەگەر بولسا، خەلق ئۆزى قولىڭ ئۇزۇن،

ئەمەل سۆزدە قىل ياخشىلىقنى پۈتۈن.

231 يىگىتلىك قاچار ئۇ، تىرىكلىك ئۇچار،

بۇ چۈشتەك جاھاندىن كىشى تېز كېچەر.

232 ھايات - دەسمايە، پايدا - ئەزگۈلۈك (56) ،

بولۇر ساڭا تاڭنا يېمەك - كەيگۈلۈك.

233 نېمە دەيدۇ ئاڭلا كىشى ياخشىسى:

تىنارلىق، ماڭارلىق ئاخىر ئۆلگۈسى.

234 جاھانغا نە ياڭلىغ ئەر تۇغۇلدى، كۆر،

بىر ئازلا يۈردى - دە، يەنە ئۆلدى، كۆر.

235 بەگ ئۆلسۇن ۋە يا قۇل يا ياخشى - يامان،

ئۆزى ئۆلدى، قالدى ئېتىدىن نىشان.

236 ساڭا تەگدى ئەمدى بۇ نۆۋەت ئورۇن،

قىلىپ سەن ياخشىلىق، ياخشى بول بۇرۇن.

237 تىرىك ئۆلۈر ئاخىر، تۆشەك بولۇر يەر،

تىرىكتۇر ئېتى، ياخشى بولسا ئەر.

238 كىشىدە ئىككى ئات، بۇ تىلدا يۈرۈر،

بىر ياخشى، بىر ئەسكى جاھاندا قالۇر.

239 يامانى سۆكۈلۈر، ياخشىسى ماختىلۇر،

قاراپ كۆر ئۆزۈڭگە قايۇسى ياقۇر!

240 ئۆزۈڭ ياخشى بولساڭ، ئېتىڭ ماختىلۇر،

ئەي ھوشيار، يامان ئات بولسا سۆكۈلۈر.

241 يامان خۇيلۇق زاھىياك (57) سۆكۈلدى نېچۈن؟

نېچۈن ماختىنىلدى قۇتلۇق پەرىدۇن (58) ؟

242 بىرى ياخشى ئەردى، ئۇنى ماختىدى،

يامان ئەردى بىرسى، ئۇنى قارغىدى.

243 يامانلىق كېرەكمۇ، ياخشىلىق ساڭا؟

قارغىشلىق كېرەكمۇ، ماختاشلىق ساڭا؟

244 قايۇسن تىلەسەڭ، بىرىن تاللىغىن،

يامان – ياخشىلىققا ئۆكۈنمە كېيىن.

245 بۇ ياڭلىغ سۆز ئېيتتى سىناغان كىشى،

سىناغان كىشى ئۇ بىلەر ئەل ئىشى:

246 كىشى ياخشى ئات بىرلە ئالقىش ئالۇر،

يامان ئاتلىق ئولسا، ئۇ قارغىش ئالۇر.

247 نىچە مەن سىنادىم يامان قىلغۇچى،

ئۆتۈپ كۈنمۇ – كۈن ئازايدى كۈچى.

248 كۆرۈپ قانچە ئۆتتۈم، يامانلار ئىشى –

راۋاج تاپمىدى، ئەي بىلىملىك كىشى.

249 يامانلىق ئېرۇر ئوت، بۇ ئوت كۆيدۈرۈر،

ئۆتۈشكە يولدا كېچىك يوق ئېرۇر.

250 كۆرەرسەنكى بىزدىن بۇرۇن ئۆتكۈچى،

ئاۋام خەلق ۋە يا بەگ جاھان تۇتقۇچى.

251 ئۇلاردىن بىلىملىك بولۇر قايسىسى،

بولۇپ ئۆتتى دۇنيا – زامان ئىگىسى.

252 جاھان بەگلىرىدىن كىم ئالىم ئىكەن،

ئۇلار ياخشى قانۇن تۈزەپ، ئۆرلىگەن.

253 بۇ كۈندىمۇ ياخشى ئاتالغان كىشى،

ئەڭ ئاۋۋال ئۇ ئېرۇر ياخشىلار بېشى.

254 كىم ئاقل خان ئولسا، بىلىمگە يېقىن،

قىلىپتۇر بىلىملىكنى ئۆزىگە يېقىن.

255 تۇتۇنغان ئىشنى بىلىپ ئىشلەر ئۇ،

بىلىمنى ئىشلىتىپ ئەلنى باشلار ئۇ.

256 تۈزەدى ئەلنى ئۇ، بېيىدى قارا،

خەلق بايلىغىن قىلدى ئۆزىگە تۇرا (59) .

257 چىقاردى ياخشى ئات، ئاتالدى سېخى،

سېخى ئۆلسە، ئېتىن تىرىك بىل تېخى.

258 ئۆلۈشنى بىلگەچ تەييارلىق قىلىپ،

قويۇپتۇر تىرىككە پۈتۈك، ئات يېزىپ.

259 بۇ كۈن، كىم ئوقار كەن ئۇلارنى بىلەر،
ئالۇر ئۆلگە ئۇنىڭدىن ياخشىلىق كېلەر.

260 جاھاندا نېمە بار بىلىمدىن قىممەت،
بىلىمسىز دېسە ئەر ئۈچۈن بۇ بەكمۇ سەت.

261 نېمە دەيدۇ ئاڭالا بىلىملىك كىشى،
جاھاندا سىنالغان، يېتىلگەن يېشى:

262 بىلىمسىزگە تۆردە ئۇرۇن بولسا، كۆر،
بۇ تۆر بولدى پەگاھ پەگاھ بولدى تۆر.

263 بولۇپ قالسا پەگاھ ئالىمغا ئورۇن،
بۇ پەگاھ بولۇر تۆر تېخى ئەڭ بۇرۇن.

264 بۇ ھۆرمەت پۈتۈنلەي بىلىمگە ئېرۇر،

ئۇ مەيلى ئىشكە ياكى تۆردە تۇرۇر.

265 ئىككى خىل ئېرۇر، كۆر، بۇ ئېسىل كىشى،

بىرى بەگ، بىرى ئالىم – ئىنسان بېشى.

266 بۇلاردىن بۆلەكنى سەن يىلقى سانا،

تەلەسەڭ بۇنى تۇت، ئۇنى سەن ۋە يا.

267 ئۆزۈڭ قايسىسى سەن ماڭا تىلىك ئاچ،

ئىككىدىن بىرى بول، ئۈچىنچىدىن قاچ!

268 ئېلىپ قولغا قىلىچ، بىرى ئەل تۈزەر،

قەلەم بىرلە بىرسى، ھەق يول كۆرسىتەر.

269 ئۇلاردىن قېلىپ كەلدى ياخشى نىزام،

مىراس بۇ، كىم ئالسا، ئۇ ئۆرلەر تامام.

270 ئۆلۈكتىن تىرىككە مىراستۇر بۇ سۆز،

مىراس سۆزنى تۇتسا بولۇر پايدا يۈز.

271 بىلىمسىز ئېرۇر ئۇ قارىغۇ بەلگىلىك،

ئەي كۆزىسىز، بىلىمدىن سەن ئالغىن ئۆلۈگ (60).

272 كىشى كۆرىكى سۆزدۇر، كۆپتۇر سۆز تۈرى،

تىلىم، ماختا خۇش سۆز كىشىنى، يۈرى!

273 كېلۇر بۇغا ئوخشاپ تۈركچە مەسەل،

بۇنى ئېيتايىن مەن مۇشۇ يەردە دەل:

274 ئەقىل كۆرىكى تىلدۇر، بۇ تىل كۆرىكى سۆز،

كىشى كۆرىكى يۈزدۇر، بۇ يۈز كۆرىكى كۆز.

275 كىشى تىل بىلەن دەر سۆزىنى ئۆزى،

سۆزى ياخشى بولسا، يورۇيدۇ يۈزى.

276 بۇ تۈرۈك بەگلىرىگە سېلىنسا نەزەر،

جاھان بەگلىرىنىڭ ياخشىسى شۇلەر.

277 بۇ تۈرۈك بەگلىرىدىن ئېتى بەلگىلىك،

توڭا ئالپ ئەر (61) ئىدى بەختى بەلگىلىك.

278 ئىلىمدە بۈيۈك، كۆپ پەزىللىك دىلى،

بىلىملىك، ئەقىللىق، خەلقنىڭ خىلى.

279 ئىدى ئۇ سەرە – خىل، زېرەك ئەر ئوغلان،

دۇنياغا زېرەكلەر بولۇر ھۆكۈمران.

280 تاجىكلار ئۇنى دەيدۇر ئەفراسىياپ،

بۇ ئەفراسىياپ تۇتتى ئەللەر تالاپ.

281 جاھاننى تۇتاي دەپ سۇنۇشقا ئىلىك،

كېرەك كۆپ پەزىلەت بىلەن كۆپ بىلىك.

282 تاجىكلار كىتابتا پۈتۈپتۇ بۇنى،

كىتابقا پۈتمەسە، كىم ئۇققاي ئۇنى.

283 ئەجەب ياخشى ئېيتقان جەسۇر باتۇر ئەر،

جاسارەتلىك ئەر چىڭ تۈگۈننى بېشەر.

284 پەزىلەت كېرەك مىڭ تۇتۇشقا جاھان،

قۇلان تۇتقىلى، كۆر، كېرەك ئارسلان.

285 ھۆكۈمدارغا خىسلەت كېرەك مېڭ تۈمەن،

ئۇنىڭلە تۇتسا ئەل، يوقالۇر تۇمان.

286 قىلىچ بىرلە كەسسۇن يېغى بويىنى،

قانۇن بىرلە تۈزسۇن ئېلى - خەلقنى.

ئونىنچى باب

بىلىم بىلەن ئەقىلنىڭ پەزىلەت ۋە پايدىلىرى باياندا

287 تىلەگىم ئىدى سۆز، ئەي ئالىم ھېكىم،

ئەقىل ۋە بىلىمدىن سۆزلەش مەقسىتىم.

288 ئەقىلدۇر چىراغدەك قاراڭغۇ تۈنى،

بىلىم – ئۇ يورۇقلۇق، يورۇتقاي سېنى.

289 ئۆسەر ئەر ئەقلىدىن، بىلىمدىن بۇيۇر،

بۇ ئىككى بىلەن ئەر قەدىرلىك بولۇر.

290 بۇڭا پۈتمىسەڭ كۆركى، نوشىن راۋان (62) ،

ئەقىل كۆزى بىرلە يورۇتتى جاھان.

291 بېيىدى ئېلى، تۈز يۈرۈتكەچ نىزام،

ئەجىپ ياخشى ۋاقىتتا قويۇپ ياخشى نام.

292 دىمىش بىر ھېكمىم سۆز ئۇنىڭغا ئاتاپ،

دوزىخى بولسىمۇ ئاڭا يوق ئازاب.

293 گۆدەككە قارا، ئۇ تاپۇر ئەقىل ھەم،

يېشى تولىمۇغىنچە يۈرۈتمەس قەلەم (63) .

294 ئەقىللىق كىشى ھەم قېرىسا ئازار،

ئەقىل كەتتى دەپ ھەم قەلەممۇ تىنار.

295 ئەگەر تەلۋە بىر ئەرنى ئۆلتۈرسە راست،

ئۇنىڭغا ئۆلۈم يوق، ئېلىنماس قىساس.

296 نېمىشقا دېسەڭ، ئۇ ئەقىلىسىز ئېرۇر،

ئەقىلىسىز مۇكاپات، جازاسىز ئېرۇر.

297 ئەقىلدىن بۆلەككە ھۆرمەت بولمىغاي،

ئەقىلىسىز ئادەم ئۇ بىر ئۇچۇملا لاي.

298 قاراپ كۆر، مۇنۇ سۆز ياخشى ئېيتىلغان:

ئۆزىنى بۈيۈتمەس ئەقىلىسىز نادان.

299 ھەر كىمنىڭ كىيىمى بولۇر ئۈستىدە،

ئەقىللىق، بىلىملىك ئەزىز ئەسلىدە.

300 ئەقىل بولسا، ئېسىل بولۇر بولسا ئەر،

بىلىم بولسا، بەگلىك قىلۇر قىلسا ئەر.

301 ئەقىل كىمدە بولسا، بولۇر ئۇ ئېسىل،

بىلىم كىمدە بولسا، بولۇر خان ئۇ، بىل.

302 كىشى ئوغلى سۇندى قوڭۇر يەرگە قول،

بىلىم بىرلە تاپتى ھەر نەرسىگە يول.

303 ئەقىل بىرلە ئېسىل ئاتىلۇر كىشى،

بىلىم بىرلە بەگلەر قىلۇر ئەل ئىشى.

304 تولا ئالقىش ئالغان تۈمەن پەزىللەر،

قىلىنغاچ ئەقىل بىرلە ماختالدىلەر.

305 ئەقىل ئازىنى ئاز دېمە، نەپىي كۆپ،

بىلىم ئازىنى ئاز دېمە، قەدرى خوپ.

306 ھېكمىلار سۆزىنى ئىشىت ۋە چۈشەن،

بۇ تۆت نەرسە ئازىنى ئاز دېمە سەن:

307 بۇ تۆتنىڭ بىرى ئوت، بىرىدۇر يېغى،

ئۈچىنچى، كېسەللىك - ھايات تۇزىقى.

308 ئۇلاردىن كېيىنكى بىرىدۇر ئىلىم،

بۇ تۆتىنى بوش كۆرمە، بەكمۇ مۇھىم.

309 بۇلاردا بولۇر كۆپ پايدا يا زىيان،

بېرىم يا ئېلىمدەك بولۇر ھەرقاچان.

310 بىلىم كىمىيادەك (64) يىغار نەرسىنى،

ئەقىلدۇر سارايى يىغار ھەممىنى.

311 ئىپار بىرلە بىلىم كېتەر ئوخشىشىپ،

تۇتۇپ بولماس ئۇنى ئۆزدە يوشۇرۇپ.

312 ئىپارنى يوشۇرساڭ، بوي بىلدۈرەر،

بىلىمنى يوشۇرساڭ، تىلىڭ كۆرسىتەر.

313 بىلىم بايلىق ئۆل، گادايلاشمايدىغان،

قاراقچى ۋە ئوغرى ئالمايدىغان.

314 كىشىگە ئەقىل ۋە بىلىمدۇر كىشەن،

يامانلىق قىلالماس ئەر كىشەن بىلەن.

315 كىشى ياخشى ئاتنى كىشەنلەپ تۇرار،

كېرەكلىك ئېتىنى كۆزىتىپ تۇرار.

316 كىشەنلىك قاچالماس، كېرەكچە يۈرۈر،

تۇشاغلىق كېتەلمەس، تىلەكچە بولۇر.

317 ئەقىلدۇر ساڭا ئانت قىلىشقان ئاداش،

بىلىم چىن مېھرىبان ساڭ قېرىنداش.

318 نادانغا يېغىدۇر بىلگەن - ئەتكىنى،

يېتەر شۇ ئىككىنىڭ جېدەل - غەلىنى.

319 بۇڭا ئوخشاپ كېلەر تۈركچە مەسەل،

ئوقى ھە كۆڭۈلدە بۇڭا قىل ئەمەل.

320 ئاقىلغا ئۆز ئەقلى ئەشلىككە (65) يارار،

نادانغا ئېتى بەس، قارغىش ياغدۇرار.

321 بىلىملىككە ئىلمى تولۇق تون ۋە ئاش،

بىلىمسىزگە قىلىقى يامان بىر ئاداش.

322 ئەي ئاقىل، غەزەپنى قىل ئۆزىدىن يىراق،

ئاچچىقتىن يىراق بول، ئال ياخشى ئاتاق.

323 بۇ ئاچچىق، غەزەپتىن سەن ئەيلە ھەزەر،

يېقىن كەلسەڭ ئولغاي ھاياتىڭ خەتەر.

324 غەزەپلىك ئىشنىڭ ئۇ پۇشايمان بېرۇر،

قىزىققانلىق ئولساڭ ئىشنىڭ بۇزۇلۇر.

325 كىشىگە چىداملىق، ئېغىرلىق كېرەك،

كۈن - ئاي تۇغسا بەككە تەمكىنلىك كېرەك،

326 يۇمشاقلىق كېرەك ھەم سىلىقلىق كېرەك،

ئاقىل ھەم بىلىملىك بولماقلىق كېرەك.

327 ئەقىل كۆپ كېرەكتۇر، تاللاشقا كىشى،
بىلىم بەك كېرەكتۇر، قىلىشقا ئىشى.

328 ياراملىق، يارامسىزنى ئايرىپ كۆرۈپ،
كېرەكلىك، كېرەكسىزنى ئوبدان تونۇپ.

329 راسا تاسقىسا چىڭ، ئېنىق تاللىسا،
پۈتۈن ئىشقا ئۆتكۈر نەزەر تاشلىسا.

330 شۇ چاغدا بولۇر ئىشى پۈتۈن ۋە پىششىق،
بىلىملىك كىشى يەر ئېشىنى پىششىق.

331 يېتەدۇر تىلەككە ئاشۇنداق كىشى،
چۈشەر ئىككى دۇنيادا يولغا ئىشى.

332 غەزەپ بىرلە ئاچچىق كىشىگە يامان،

چىكەر تەن ھەمىشە بولارىدىن زىيان.

333 ئىشتىكىن، نېچكۈك قىلدى ئالىم خىتاب،

بەختلىك كىشى ماڭ بۇ سۆزگە قاراپ:

334 قىزىققان بولسا ئىنسان بىلىمسىز بولۇر،

غەزەپلەنسە ئادەم ئەقىلدىن قالدۇر.

335 غەزەپ ئەرگە يامان، بىلىم كەتكۈزۈر،

غەزەپتە يۇمشاقمۇ قوپاللىق قىلۇر.

336 نىمەدەر بىلىملىك كىشى ئاڭلىغىن،

بىلىملىك سۆزى تەڭ شېرىن جانغا چىن:

337 بۇ بىر نەچچە نەرسە كىشىگە ياۋۇز (66) ،

بۇنى قىلسا كىشى بۇزار ئۆزىنى – ئۆز:

338 بىرى يالغان ئېيتماق ئېرۇر سۆزىدە،

ئىككىنچى، تۇرماسلىق قىلغان ۋەدىدە.

339 ئۈچىنچى، ھاراققا بولۇش مۇپتىلا،

بۇ ئەر ئۆمرى شەكسىز كېتەر بوشقىلا.

340 يېن بىرسى كاجلىق، جاھىللىق قىلىش،

جاھىللىق جاھاندا ياشاتمايدۇ خۇش.

341 ئېرىغسىز قىلىقنىڭ بىرى قوپاللىق،

قىلۇر ئۇ كىشىلەر ئۆيىن توزانلىق.

342 بىكارغا چېچىلىپ، ئاچچىقلاش بىر،

تىلىن ئاچسا يارا بولۇر ئەل دىلى.

343 كىشىدە يىغىلسا بۇ نەرسىلەر ئەگەر،

مۇبارەك سائادەت ئۇنىڭدىن تېزەر.

344 پەلەكمۇ يار ئولماس، بېشى ئايلىنار،

بۇنىڭلە خۇلقىمۇ ئىزىدىن چىقار.

345 يۈرى، ياخشىلىق قىل ئەي ياخشى كىشى،

ئوڭۇشلۇق ھامانە ياخشىنىڭ ئىشى.

346 نېمە دەر ئىشتىكىن مۇلايىم كىشى،

سەناپ ئالغۇچى قولغا دۆلەت ئىشى:

347 قېرىماس ياخشىلار يىل ئۆتكەن بىلەن،

تۈزەلمەس يامان، مىڭ تۈزەتكەن بىلەن.

348 يامان – ئۆمرى قىسقا، ئۆكۈنچتە قېرۇر،

ئۇزۇن ياشلىق، ياخشى ئۆكۈنچسىز يۈرۈر.

349 تىلەككە يېتەر ياخشى كۈندە يېڭى،

كۈنگە مىڭ ئارتار ياماننىڭ مۇڭى.

ئون بىرىنچى باب

كىتابنىڭ نامى، مەنىسى ۋە مۇئەللىپنىڭ ئۆز

قېرىلىقىنى ئېيتقانلىقى باياندا

350 كىتاب نامى قويدۇم قۇتادغۇبىلىك،

قۇتاتسۇن ئوقۇچىغا تۇتسۇن ئىلىك.

351 سۆزۈم سۆزلىدىم مەن، پۈتتىم بىتىك،

سۇنۇپ ئىككى دۇنيانى تۇتسۇن ئىلىك.

352 كىشى تۇتسا بەخت بىرلە ئىككى جاھان،

بەختلىك بولۇر، بۇ سۆزۈم چىن ھامان.

353 بۇ كۈنتۇغدى ئېلىكنى قىلدىم سۆز بېشى،
ئىزاھلاي بۇنى ھەم، ئەي ياخشى كىشى.

354 ئۇنىڭ كەينىدىن ئېيتتىم ئايتولدىنى،
يورۇيدۇ ئۇنىڭدىن سائادەت كۈنى.

355 بۇ كۈنتۇغدى توپ - توغرا قانۇن ئۆزى،
بۇ ئايتولدى - بەخت ھەم سائادەت سۆزى.

356 كېيىن ئېيتتىم ئەمدى ئۆگدۈلمىش،
ئەقلىنىڭ ئېتى ئۇ، زورايتۇر كىشىن.

357 كېيىن ئېيتتىم ئودغۇرمىش ئۆزرە سۆزۈم،
ئۇنى ئاتىدىم "ئاقىۋەت" دەپ ئۆزۈم.

358 سۆزۈم ئۇشبۇ تۆت نەرسە ئۈستىدىدۇر،

ئوقۇساڭ دىققەتلە، مەنە ئاچىلۇر.

359 خۇشاللىقتا يۈرگەن ئەي ياخشى يىگىت،
سۆزۈمنى زايە قىلما، ئوبدان ئىشت.

360 تىرىش، توغرا يولدىن ئاداشما ھامان،
يىگىتلىك كەتمىسۇن بىكار، پايدىلان!

361 ئەزىز تۇت يىگىتلىكنى، تېز كەتكۈسى،
تۇتساڭمۇ قانچە چىڭ، ئاخىر قاققۇسى.

362 سېنىڭدە بار ئىكەن يىگىتلىك كۈچى،
زايە قىلما، بول تائەت، خىزمەت قىلغۇچى.

363 بۇ ياشلىققا ھەسرەتتە پۇشايمان ئۆزۈم،
پۇشايماندا يوق پايدا، كەستىم سۆزۈم.

364 قىرىقتىن ئۆتسە كىمنىڭ تىرىكلىك يىلى،
ۋىدالاشتى ئۇنىڭدىن يىگىتلىك تىلى.

365 تەگكۈزدى ماڭا قولىن ئەللىك بېشىم،
قوغۇ (67) قىلدى قۇزغۇن تۈسىدەك بېشىم.

366 مېنى قىچقىرىپ ئاتىمىش، دەيدۇ ئۇ كەل!
بارارمەن ئەگەردە يەتمىسە ئەجەل.

367 ئەگەر تولىسا ئاتىمىشقا ئادەم بېشى،
كېتىپ زەۋۇق، ئۇنىڭ يازى بولۇر قىشى.

368 ئوتتۇز يىغقاننى ئالدى ئەللىك مانا،
قولىن ئۇرسا ئاتىمىش نەقىلغاي تاڭا.

369 نېمە قىلغان ئەردىم ئەي ئەللىك ساڭا،

نېمە شۇنچە سەن ئۆچ ساقلىدىڭ ماڭا.

370 يىگىتلىكتە تاتلىق ئىدى ھەر ئىشىم،

ئوغا قىلدى ئەمدى مېنىڭ يەر ئېشىم.

371 بويۇم ئىدى ئوقتەك، كۆڭۈل ئىدى يا،

كۆڭۈلنى قىلغۇچە ئوق، بويۇم بولدى يا.

372 يىگىتلىك نېمە يىغقان بولسا ماڭا،

قېرىلىق كېلىپ ئالدى، كەلگەي ساڭ.

373 ئايا، كەل نىجاتچىم، قۇتۇلدۇر مېنى،

بولۇپمەن جاپادا يىل، ئاي تۇتقۇنى.

374 كىشەنسز پۈكۈلدى، ماڭالماس پۇتۇم،

قارايدى – يورۇماس بولۇپ نۇر كۆزۈم.

375 كېتىپ زەۋق، ئۆچتى ھەم كۆڭۈلىنىڭ ئوتى،
ئۇزاقلاشتى مەندىن يىگىتلىك ئېتى.

376 ئويغان ئەي بوز چاچلىق، ئۆلۈمگە ئىشەن،
بۇ كەچمىش كۈنۈڭگە يىغلا ھەم ئۆكۈن.

377 ئۆتۈپ كۈن بىكارغا، تۈگدى ھايات،
بۇ قالمىش كۈنۈڭنى تەۋبىلە ئۇزات.

378 ئەي ئىگەم سەنلا مەڭگۈ مۇڭسىز تىرىك،
ياراتتىڭ ئۆلۈمگە بۇ سانسىز تىرىك.

379 دۇئا بىرلە سەندىن تىلەيمەن شۇنى،
ئۇزارتىپ يېشىمنى، تىرىك قىل مېنى.

380 بۇ سۆز باشلىدىم سەندىن تىلەپ مەدەت،

تاماملاشقا سۆزۈم ماڭا بەر قۇۋۋەت.

381 تىلىم تىنما، ماختا ياراتقۇچىنى،

يامانلىقنى مەندىن يوقاتقۇچىنى.

382 ئۇ تاللاپ ياراتتى، يورۇتتى دىلىم،

ئىمان بىرلە تېچ يولنى تاپتى دىلىم.

383 قاراڭغۇدا ئەردىم، يورۇتتى تۈنۈم،

زۈلمەتتە ئىدىم مەن، تۇغۇلدى كۈنۈم.

384 يۈرەتتىم ئېزىپ مەن، ئۇ كۆرسەتتى يول،

كۆيەتتىم مەن ئوتتا، قۇتۇلدۇردى ئۇل.

385 كۆتۈردى، تاللىدى، ئايرىدى مېنى،

ئازغۇنلار يولىدىن قايرىدى مېنى.

386 بېزەتتى دىلىمنى يورۇقلۇق بىلە،

تىلىمنى بېزەتتى گۇۋاھلىق بىلە.

387 ئۇ بەردى كۆڭۈل، كۆز، بىلىم، ئاڭ، ئەقىل،

سۆزلەشكە يول ئاچتى، راۋان قىلدى تىل.

388 ھەبىپ (68) ئەلچى يولى كۇپايە ماڭا،

شۇ ئەلچىلا بولسۇن ماڭا بلشپاناھ.

389 بۇ ھەممە ئىگەمنىڭكى پەزىلى ئىدى،

مېنىڭدەك ئاسىي قۇلنى قەدىرلىدى.

390 بۇنىڭ شۈكرىنى مەن نىچۈكمۇ ئۆتەي،

ئەگەردە ياشىساممۇ يىللار ۋە ئاي.

391 ئىلاھا بىلەرسەن بۇ ئاجىزلىقىم،

ئاچارمەن ساڭا بار مۈشكىلىم، غېمى.

392 قىلالمايمەن ساڭا مەن لايىق شۈكۈر،

مېنىڭچۈن ئۆزۈڭ قىل مۇۋاپىق شۈكۈر.

393 مۇشۇ توغرا يول ئۆزرە تۇتقىن مېنى،

مېنىڭدىن چۈچۈلما (69) بۇ ئىمان تونى.

394 تېنىمدىن چىقاردا مېنىڭ بۇ جېنىم،

شاھادەت بىلە كەس ئاخىرقى تىنىم.

395 ئۆزۈم يەر ئاستىدا قالغاندا تەنھا،

تولا رەھمىتىڭنى ماڭ تۆك خۇدا.

396 تائەتسىز قۇلۇڭمەن گۇناھىم تولا،

ئۆزۈڭ پەزىلى بىرلە كەچۈرگىن ئەي خۇدا!

397 مۆمىنلەر بارىنى ئۆزۈڭ ئەپۇ ئەت،

ئۇ باقى جاھاننىڭ دىدارىن كۆرسەت.

ئون ئىككىنچى باب

سۆز بېشى كۈنتۇغدى ئېلىك ھەققىدە

398 ئەقىل ئەرز ئېتەر، كۆر، بىلىك بىلدۈرۈر،

قارارسىز جاھاننى ساڭا ئۇقتۇرۇر.

399 قېرى بۇ قارارسىز، ۋاپاسىز جاھان،

قىلىقى قىز كەبى، ئۆزى قېرىغان.

400 ئېرۇر بەزى خۇلقى قىز خۇلقىدەك خوپ،

ئۆزىن سۆيىدۈرەر، قولىنى بەرمەس تۇتۇپ.

401 ئۇ، سۆيگەننى سۆيىمەس، كېيىكتەك قاچار،

قاچقانغا يېپىشىپ، پۇتىنى قۇچار،

402 ياسانىپ ئۇ بەزى ئارقاڭدىن چاپار،

سېلىپ بەزى كۆرمەسكە ئۇ تەتۈر قارار.

403 قاراساڭ ئۇ بەزەن تېز ئۆرەر يۈزىن،

قىلىپ نازنى نەچچە تۇتقۇزماس ئۆزىن.

404 تالاي بەگنى قېرىتتى، قېرىماس ئۆزى،

كەچۈردى تالاي بەگنى، تۈگىمەس سۆزى.

※ ※ ※

405 بەگ ئەردى جاھاندا بىلگەچ، ھېكم، باش،
بۇ بەگلىكتە بولدى ئۇزۇن ئاڭا ياش.

406 بۇ كۈنتۇغدى ئەردى، ئېتى بەلگىلىك،
جاھان ئىچىرە مەشھۇر قۇتى بەلگىلىك.

407 مەجەزى ئىدى تۈز ۋە خۇلقى ئوڭاي (70) ،
سۆزى چىن، پۈتۈن ھەم كۆزى، كۆڭلى باي.

408 ئەقىللىق ۋە ئويغاق بىلگەچ زات ئىدى،
يامانغا بىر ئوت، ياۋغا ئاپەت ئىدى.

409جەسۇر، ۋە مەغرۇر ئەردى ۋە قىلىقى كۆنى،
يۈكسەلتتى كۈندىن - كۈنگە بۇ خۇلقى ئۇنى.

410مۇشۇنداق بەگ ئەردى بىلىمى بىلە،
ياشادى ۋە يۈردى تۈز خۇلقى بىلە.

411سىياسەت قىلۇر ئەردى ھىممەت بىلە،
بۇ ھىممەت ياراشۇر مۇرۇۋەت بىلە.

412بۇڭا ئوخشاپ كېلۇر بىر شائىر سۆزى،
ئوقۇسا ئېچىلغاي ئوقۇچى كۆزى:

413مۇرۇۋەت ۋە ھىممەت بىردەك كېرەك،
يىراقلاش ئۈچۈن پەس - ياماندىن دېمەك.

414مۇرۇۋەت، ھىممەتلە قەدىر ئۆلچىنۇر،

كشىلىككە مۇرۇۋەت، ھىممەت كېرەك.

415 مۇشۇ قىلىقى بىرلە بۇ كۈنتۇغدى خان –

كۈن – ئايدەك چېچىپ نۇر، يورۇتتى جاھان.

416 ئاقىل بولسا كىم، ئۇ چاقىرتتى ئۇنى،

كىم ئالىم بولسا ئۇ، بۇيۇتتى ئۇنى.

417 يىغىلدى يېنىغا جاھان خىللىرى،

ئەقىل ھەم ئىلىمدە تاللانغانلىرى.

418 ئۆزى ئىشلىدى، تۈزدى ئەل ئىشنى،

تەلەپتتى ئۇ يەنە سەرخىل كىشنى.

419 كى ياردەم قىلسا، ئىش باشلىسا ئۇلار،

ئۆزى تىنسا بىر ئاز، ئىشلىسە ئۇلار.

※ ※ ※

420 دېدى ئولتۇرۇپ غەمدە بىر كۈن ئۆزى:

بۈيۈك ئىش بۇ بەگلىك ئىشى ھەم سۆزى.

421 كۆرەرسەن، ئېرۇر كۆپ باش ئاغرىق ئىشى،

سۈزەر بۇ كۆپ ئىشنى ئەقىللىق كىشى.

422 قىلالماسمەن يالغۇز پۈتۈن ئەل ئىش،

كېرەك ماڭا بىر ئەر بىلۇر ئىش بېشىن.

423 كېرەكتۇر ماڭا بىر سەرە – خىل كىشى،

ئەقىللىق، بىلىملىك، كىشىلەر بېشى.

424 كۆيۈمچان بولسا، راست ھەممە قىلغىنى،
تىلى، كۆڭلى تۈز بولسا، بىلىسە بۇنى.

425 قىلىپ بەرسە ئەردى مېنىڭ ئىشلىرىمنى،
كۆرۈپ تۇرسا ئەردى ئىچۇ - تاشلىرى.

426 نېمە دەيدۇ، ئاڭلا، سىناغان كىشى،
تولا ئىش كەچۈرۈپ چوڭايغان يېشى:

427 كېرەك ئەرگە قولداش ۋە ياردەمچىلەر،
ئەقىللىق، بىلىملىك دانا ئەلچىلەر.

428 كېرەكتۇر ئىش بىلەر ياردەمچى دېمەك،
بىلىپ ئىشلىسە قولغا كەلگەي تىلەك.

429 ياردەمچى كۆپ ئولسا، بەگكە جەبىر كەم،

ئىشى يولغا چۈشكەي، بۇزۇلماس نىزام.

430 كېرەكتۇر ھەر ئىشتا ياردەمچىلەر، بىل،
بۇ بەگلىك ئىشىدە ئۇنى تولا قىل.

431 تىلەپ ياردەمچىنى تاپالماي ئېلىك،
پۈتۈن ئىشقا سۇندى ئۇ ئاخىر ئىلىك.

432 قىينالدى ئۇ شۇنداق ئەمگەك ئىچىرە كۆپ،
ھالاۋەت ئىستىگەن ئەمگەك چېكەر خوت.

433 بۇ ھەقتە سۆزىنى سىناپ سۆزلىگەن –
بىر قۇتلۇق ئەزىز ئەر مۇنۇنى دېگەن:

434 ھالاۋەت ھەمىشە جاپا بىرلەردۇر،
سۆيۈنۈش قاينغۇلە دائىم تەڭ يۈرۈر.

435باش ئاغرىق چوڭايۇر، چوڭايسا كىشى،

يوغان بۆك كىيۇر گەر زورايىسا بېشى.

436پۈتۈن ئەلگە سالدى كۆز- قۇلاق ئېلىك،

ئېچىلدى ئۇنىڭغا بېكىكلىك ئىشك.

437يارامسىزنى قولىدىن تۇتۇپ باغلىدى،

ياماننى ئېلىدىن سۈرۈپ قوغلىدى.

438زېرەكلىك بىلەن ئۇ باشقۇردى ئېلىن،

يۈكسەلدى، ئېشىپ ھەم بەختى كۈنمۇ - كۈن.

439دېمەك، ئەرگە دائىم ھوشيارلىق كېرەك،

بۇ، بەگلىك ئىشىغا كېرەك يەنە بەك.

440ھوشيارلىق، ئويغاقلىق بىلەن ئەل ياشار،

بۇنىڭ بىرلە دۆلەت ئۇزۇن چاغ تۇرار.

441 ئوخشايدۇ بۇنىڭغا بىر شائىر تىلى،

بۇ شائىر تىلىدۇر بۇ سۆزنىڭ ئۇلى:

442 ئويغاقلىق ۋە ساقلىقنى ماختىدى ئەر،

غاپىللىق بىلەن ئەر تۈمەنلەپ ئۆلەر.

443 غاپىل بولما ساقلان، پۈتۈن ئىشتا سەن،

تەلە ئىككى دۇنيا بۇ ساقلىق بىلەن.

444 كىشى بولسا بىغەم، ئۇ غاپىل قالۇر،

يېغى كەلسە ئاۋۋال غاپىللار ئۆلۈر.

445 نېمە دەيدۇ ئاڭالا، جاھان تۇتقان ئەر،

يېغىنى سەگەكلىك بىلەن ئۇتقان ئەر:

446 دېسەڭ ئەل تاپاي، ساق بول ئەي ھۆكۈمدار،
ساق ئولماق شەرىئەت يولىدىمۇ بار.

447 يۇمۇپ كۆزنى غاپىل غەپلەتتە ئۇخلار،
غاپىل ئولما، ساقلاڭ، ئەي پەيلى ناچار.

448 ساق ئولسا ئەگەر خان، پايدا ئەلگەدۇر،
بۇ پايدا بىلەن ئەر ھۇزۇرغا تولۇر.

449 ئېلى بولدى باي، يۇرتنى تۈزگەچ خاقان،
بۆرە، قوي سۇ ئىچتى بىر جايدا شۇئان.

450 سۆيۈپ دوستلىرى ماختىدىلار ئۇنى،
بۇنى ئاڭلاپ يېغى ئەگدى بويىنى.

451 سېغىنىپ بىرى كەلدى ئىستەپ پانا،

برى ئوپتى كېلىپ ئىشىگىن يانا.

452 نىمەدەر، ئىشت، ئەمدى كۆڭلى ئويغاق،

سۆزدە چېچەكتەك تۈمەنىمىڭ بويلاق:

453 بۇ بەگلىك، ئۇلۇغلۇقنى خوپ نەرسە بىل،

يۈرۈشى تۈز ئولسا، ئەي مەڭزى قىزىل.

454 بولاتتى بۇ بەگلىك تېخى ياخشىراق،

گەر يولغا قويۇلسا قانۇن توغرىراق.

455 بېگى ياخشى بولسا ھەم خۇلقى كۆنى،

شۇ چاغدا نە قۇتلۇق بولۇر خەلق كۈنى.

456 نە قۇتلۇق بەخت ئەرگە بۇ ياخشى ئېتى،

بۇ ياخشى ئېتىدۇر مەڭگۈلۈك قۇتى (71).

457 نە ياخشى بولۇر بەگ ئۇ ياخشى كىشى –
كىشىلىك بىلە قىلسا ئەلنىڭ ئىشى.

458 پۈتۈن ئەلگە يەتتى ئېلىك خىسلىتى،
يېيىلدى جاھانغا ئۇنىڭ شۆھرىتى.

459 كۆپەيدى دۇئا ئەلدە، ياخشى ئېتى،
زورايدى كۈنمۇ – كۈن ئېتى دۆلىتى.

460 جاھان خەلقى ئاڭلاپ ئۇنى ئارزۇلاپ،
توپلاشتى ئەتراپقا ئۆزىنى ئۇلاپ.

461 جاھان باغلىدى، كۆر، تولۇق بەخت قۇرى،
قوزى بىرلە قېتىلىپ يۈرۈشتى بۆرە.

ئون ئۈچىنچى باب

ئايىتولدىنىڭ كۈنتۇغدى ئېلىك خىزمىتىگە كىرگەنلىكى بايانىدا

462 بار ئەردى ئايىتولدى ئاتلىق تېتىك،

بۇ شۆھرەتنى ئاڭلاپ ئىتىندى ئىتىك (72).

463 يىگىت ئوغلان ئەردى مىجەزى بېسىق،

بىلىملىك، ئوچۇق دىل، ئاڭلىق، ئەقىللىق.

464 چىرايلىق يۈزى ئەردى، كۆرۈپ كۆز قامار،

سۆزى يوشاق، تىلىدىن توغرىلىق تامار.

465 پۈتۈن پەزىلەتنى تامام ئۆگۈنۈپ،

يۈرەتنى پەزىلەتنى قولغا ئېلىپ.

※ ※ ※

466 ئۆزىگە قاراپ ئېيتتى: مەنمۇ بۇ كۈن،

ئېرۇرمەن پەزىلەتتە ئەلدىن بۇرۇن .

467 نىمىشقا يۈرۈرمەن بۇ يەردە قۇرۇق؟

بارايىن ئېلىككە، خىزمەت قىلغۇلۇق.

468 ئېلىككە يار ئولسۇن پەزىلەتلىرىم،

ئېچىنسۇن (73) ماڭا، سىڭسۇن ئەمگەكلىرىم.

469 ئەقىللىق، بىلىملىك خان ئەرمىش بېسىق،

تەلەرمىش پەزىلەت ئىگىسىن ئېنىق.

470 ئەقىل قەدرىنى ھەم ئەقىللىق بىلۇر،

بىلىم ساتسا ئالىم، بىلىملىك ئالۇر.

471 مۇشۇ خىلدا بىر سۆزنى شائىر دىدى،

تلى، لەۋزى بىرلە شۇ خىلدا ئىدى:

472 بىلىم قىممىتىنى بىلىملىك بىلۇر،

ئەقىلىنى قەدىرلەش بىلىمدىن كېلۇر.

473 نىچۈك تەلۋە بىلگەي بىلىم قەدىرىنى؟

بىلىم نەدە بولسا، بىلىملىك ئالۇر.

※ ※ ※

474 بۇ ئايىتولدى ئات، تون، قۇرال راسلىدى،

سالاي خىزمىتىگە يولۇمنى، دىدى.

475 ئۆزىگە كېرەكنى ئىتىندى ئىتىك،

يۈزلەندى ئېلىككە، بۇ ئالىم تىتىك.

※ ※ ※

476 يەنە ئېيتتى: مۇندىن بارۇرمەن تۇرۇپ،

ئېلىگ خىزمىتىگە ئۆزۈمنى ئۇرۇپ.

477 غېرىپلىق يېرىدە بۇ مال بەك زۆرۈر،

قولۇم قىسقا بولسا، يۈزۈم سارغىيۇر.

478 ناھايەتمۇ قاتتىق غېرىپلىق ئىشى،

غېرىپلىقتا قاتقاي تولا ئەر بېشى.

479 كېرەك بولغاچ ئالتۇن – كۈمۈش بىگۇمان،

ئۇنى خەرج قىلايىن دېسە ھەر قاچان.

480 بۇگا ئوخشىتىپ ئۇ، ئاڭلا، نىمە دەر،

بىلىمى دېڭىزدەك، مەڭزى قىزىل ئەر:

481 دېسە كىمكى خىزمەت قىلىشقا كىرەي،

كېرەك ئىككى نەرسە، سۆزۈمنى كېسەي:

482 بىرىنچى، كېرەكتۇر كېسەلسىز ھايات،

يۈزىنى ئاقارتقاي قىلىپ ئىشنى راست.

483 ئىككىنچى، ساپ ئالتۇن كېرەك، ئەي تىتىك،

ئۇنى ئىشلىتىپ قىل ئۆزۈڭگە ئىتىك.

484 ئاشۇ چاغدا خىزمەت ياراملىق بولۇر،

ئۇنىڭغا ئېتىكىلىك ئىشك ئېچىلۇر.

485 ئۇ ساپ ئالتۇن ئالدى كۈمۈش ھەم تاۋار،

دېدى: باشقا كۈن چۈشسە بۇ ئەسقاتار.

※ ※ ※

486 ئۆيىدىن چىقىپ ماڭدى يولغا چۈشۈپ،
يۈرۈپ يول گاھىدا ۋە گاھى تۇرۇپ.

487 كىلىپ يەتتى ئېلىگ تۇرار ئوردىغا،
يېتىپ كۆڭلى كۈتكەن تىلەك - ئارزۇغا.

488 شەھەرگە كىرىپ ئۇ سوراشتى ماكان،
تاپالماي، كۆزىگە تار ئولدى جاھان.

489 مۇساپىرخانىغا چۈشۈپ، مۇڭلۇنۇپ،
تۈنەدى قىلىپ سەۋىر، ئۇ يەردە قونۇپ.

490 نىمە دەر، ئاڭلىغىن، ئەقىللىق بىلىپ،
ساڭا سۆز سۆزلىدى بىلىمدىن ئېلىپ:

491 تولا قىيىنلۇر، كۆر، تونۇشىسىز كىشى،
كىرىپ قالسا يات ئىچىرە يالغۇز بېشى.

492تولا كۆپ كۈچەنۇر يېڭى كەلگۈچى،

قالۇر غەم ئارا، يوق ئولسا بىلگۈچى.

493تونۇشسىز كىشىنى بىر قارۇغۇ سانا،

يول ئازسا ئەگەر قارۇغۇ، سۆكمە يانا.

494كىشى كىرمىگەن ئەلگە كىرسە ئەگەر،

كېلىن يا كىكەچكە ئوخشاپ قالۇر ئەر.

495كەچۈر يات كىشىنى، يىگۈز، بەر ئىچىم،

مۇساپىرنى خۇش تۇت، بىلىملىك ھېكىم.

496مۇساپىرنى كۈتسە يورۇيدۇ يۈزى،

مۇساپىر كۈتكەننىڭ يېيىلۇر سۆزى.

497كىشىگە كېرەكتۇر ھەر يەردە تونۇش،

تونۇشلار بىلەن ھەل بولۇر تۈرلۈك ئىش.

498 شۇ خىل تۈردى ئايتولدى بىر قانچە ۋاخ،
غېرىپلىقتا سارغايىدى رەڭگى بىۋاخ.

499 تونۇشتى كىشىلەر بىلەن ئاخىر ئۇ،
ماكانمۇ تېپىلدى، كۈلدى يۈزىمۇ.

500 تۇتۇپ دوست – يولداش، بولۇشتى يېقىن،
ئوچۇق تۇتتى چوڭ ھەم كىچىككە يۈزىن.

501 ئۆزىگە ئايتولدى تاپتى بىر قاياش،
تۇتۇپ دوست كېڭەشتى، بولۇشتى ئاداش.

502 ئاداش تۇتتى ئايتولدى ياخشى كىشى،
كۈسەمسى ئىدى ئاتى، ياخشى ئىشى.

503 ئاڭا ئاچتى ئايتولدى كۆڭلى - سۆزى،

تەلەڭى نەمەدۇر، ئېرۇر كىم ئۆزى.

504 يېرىدىن بۇ ئەلگە نىچۈك كەلگىنىن،

ئاڭا بەردى ئېيتىپ جىمى بىلگىنىن.

※ ※ ※

505 ئېلىككە يېقىن خاس ھاجىپ بار ئىدى،

ئۆزى مەرت، ئېلىككە ھەم ئەسرار ئىدى.

506 كۈسەمش ئاڭا باردى بىر كۈن تۇرۇپ،

گېپىنى باشلىدى، سۆزگە يول تېپىپ.

507 بۇ ھاجىپ ئۇنىڭ ھەر سۆزىن ئاڭلىدى،

تەلەڭى نەمە دەپ، ئېنىق سورىدى.

508 ئاڭا ئېيتتى كۈسەمش بارچە سۆزى،

تەلەگى نىمە ھەم كىمكەن ئۆزى.

ھاجىپنىڭ كۈسەمشكە جاۋابى

509 دىدى ھاجىپ: ئاۋال ماڭا كەلسۇن ئۇ،

كۆرەيسن ئۇنى مەن، مېنى كۆرسۇن ئۇ.

510 يەنە مەن ئېلىككە بۇنى ئۇقتۇراي،

كۆرۈنگەي ۋە كەلگەي قاچاندا، سوراي.

كۈسەمشنىڭ ئايتولدىغا ئېيتقانلىرى

511 كۈسەمش يېنىپ چىققاچ ئاندىن يانا،

دېدى: ئايتولدى تۇغدى كۈنۈڭ مانا.

512 قېنى، ماڭ، تونۇش ئەمدى ھاجىپ بىلەن،
تەلەگىڭ نە ئولسا، ئۇنىڭدىن تەلە.

513 سېنى بىلسۇن كۆرۈپ، ئىشەنسۇن سۆزۈڭ،
تەلەگىڭ نە ئولسا، ئۇنى ئېيت ئۆزۈڭ.

514 سۆزۈڭنى دېدىممەن ئۇنىڭغا، بىراق –
ئۆزەڭ سۆزلە، مەندىن ئېچىپ ياخشىراق.

515 ئەجەپ ياخشى دەپتۇ دىلى – كۆڭلى تۈز،
كۆرەرسەنكى، بەكمۇ توغرى ئۇشبۇ سۆز:

516 كىشىنىڭ سۆزىنى كىشىمۇ قىلار،
كىشى ئۆز ئىشىغا مېھرىبان بولار.

517 ھەرقانچە بولسىمۇ يېقىن ئۇ كىشى،

ئۆزەڭدىنمۇ كۆيۈمچان بولۇرمۇ كىشى؟

518 كۆيۈمچان تىلەسەڭ ئۆزۈڭگە - ئۆزۈڭ،

ئۆزەڭدىن كۆيۈمچان يوق، بەس قىل سۆزۈڭ.

※ ※ ※

519 تونىن كىيىدى ئايتولدى، تۇردى شۇئان،

كۈسەمش بىلەن چىقتى، ماڭدى ئۇيان.

520 قوۋۇققا يېتىپ كەلدى ئاخىر يۈرۈپ،

قارشى ئالدى ھاجىپ كىشىسى تۇرۇپ.

※ ※ ※

521 كۈسەمش ھاجىپلە ئۇچرىشىپ چىقىپ،

كۈرۈشتۈردى ھاجىپلە باشلاپ كىرىپ.

※ ※ ※

522 ھاجىپ قارشى ئالدى، ئورۇن قىلدى تۆر،

مۇلايىم سۆزلىدى، ئېغىز ئېچىپ، كۆر.

ھاجىپنىڭ ئايتولدىغا سوئالى

523 ھاجىپ سورىدى: ئەمدى كۆڭلۈڭ نىچۈك؟

قونالغۇڭ قەيەر، چۈشكەن ئورنۇڭ نىچۈك؟

524 تونۇشۇڭ بارمۇ يا قېرىنداش، ئاداش،

كۈتكۈچىڭ بارمۇ، يەپ – ئىچمىكىڭگە ئاش؟

525 يەنە ئېيتتى: سەندە نىمەدۇر تىلەك،

نىمە ئىش قىلۇرسەن، ساڭا نىمە كېرەك؟

ئايتولدىنىڭ ھاجىپقا جاۋابى

526 بۇ ئايتولدى ئېيتتى: ئەي ھاجىپ قۇتى،

ئىشتىتىم كۈنتۇغدى ئېلىڭنىڭ ئېتى.

527 ئىشتىكەچ يىراقتىن ئۇنىڭ شۆھرىتىن،

ئەقىللىق، بىلىملىك، نادىر خىسلىتىن.

528 قىلىپ ئارزۇ مەن ئۇنىڭ خىزمىتىن،

ئىشكىگە كەلدىم قىلاي دەپ ئىشىن.

529 تىلەگىم ئېلىككە ئىشلىسەم ئۆزۈم،

لايىق كۆرسە ھاجىپ دېسىكەن سۆزۈم.

※ ※ ※

530 ھاجىپ ياخشى كۆردى بۇ ئايتولدىنى،

دېدى ئۆز سۆزىدە تولا مەدھىيىنى.

531 يۈزى، كۆركى، خۇلقى – مەجەزى ئۆزى،

ئۆز كۆردى ھەممىنى، تىلن ھەم سۆزى.

532 ئۇنى چىن يۈرەكتىن سۆيۈپ قوللىدى،

ئېلىگ خىزمىتىگە لايىقكەن، دېدى.

533 نەدەيدۇ ئىشتىكىن، سۆيىدۈرگەن كىشى،

سۆيىدۈرسە بولۇر ئەيىپ پەزىلەت بېشى:

534 سۆيۈلسە كىشى ئەيىپ پەزىل سېزىلۇر،

سۆيۈلمىسە، پەزىلى قۇسۇر تۇيۇلۇر.

535 بۇ سۆزنىڭ گۇۋاسى ئېرۇر ئۇشبۇ سۆز،
ئوقۇغىن بۇ سۆزنى سەن ئەي ياخشى – ئۆز:

536 كۆڭۈل كىمنى سۆيسە
مۇن (74) ئەردەم (75) بولۇر،
تەتۈرى بولۇر ئوڭ، كېمىمۇ تولۇر.

537 كۆڭۈل كىمنى سۆيسە، ھەر ئىشتىن سۆيۈر،
كۆرەر كۆزگە ئۇرسا، كۆرۈنمەس بولۇر.

ھاجىپنىڭ ئايتولدىغا جاۋابى

538 بۇ ئايتولدىغا بەردى ھاجىپ جاۋاپ،
دېدىكىم، قاراپ تۇر، كەتمە ئالدىراپ.

539 ئېلىككە مەن ئېيتاي ئەڭ ئاۋال سۆزۈڭ،

تەلەڭگە نېمە، كىم ئېرۇرسەن ئۆزۈڭ.

540 يۈزۈڭنى كۆرۈپ ئۇ سېن تونۇسۇن،

سېنى خارلىماستىن، ئەزىز ئەيلىسۇن.

541 كېرەكلىكلىرىڭگە تۇرارمەن قاراپ،

قىلۇرمەن ئىشىڭنى سۆيۈپ ياخشىلاپ.

※ ※ ※

542 شۇ ياڭلىغ تولا ياخشى سۆز سۆزلىدى،

ئىشەك ھەل قىلاي دەپ بېلىن باغلىدى.

543 كىشىلەر ياخشىسى مۇشۇنداق بولۇر،

ياخشى ئەر خەلىقنىڭ يۈكىن كۆتۈرۈر.

544ئىشتىكىن، نېمەدەر ئېلىن باشلار ئەر،

پۈتۈن ئىشنى ئوبدان كۆرۈپ ئىشلەر ئەر:

545ئەل ئىچىرە كىم ئالسا بۇ ئوبدان ئورۇن،

تۈزسۇن ئەل ئۈچۈن بىر ياخشى قانۇن.

546قولى بولسا كىمنىڭكى ئەلدە ئۇزۇن،

سلىق بولسۇن قىلىقى، خۇلقى تۈزۈن (76).

547ئۆتەر بولسا كىمنىڭ خەلققە سۆزى،

چۈچۈك بولسۇن تىلى، مولايم ئۆزى.

548ۋاپاسىز بۇ دۆلەت بۇزار ھەم تۈزەر،

تۇراقسىز بولغاچقا زېرىكسە تېزەر.

549ئىشەنمە بۇ بەختكە، ياخشىلىقلا قىل،

بۇ كۈن مۇندا بولسا ئەتە ئاندا، بىل.

550 كۈۋەنمە بۇ بەختكە ئەي بەخت تاپقۇچى،

بۇ بەخت كەلگۈچىدۇر يەنە كەتكۈچى.

551 ئەي دۆلەت ئىگىسى بۇ دۆلەت بىلە _

تۇراي مەن دېسەڭ سەن، ياخشىلىق تىلە.

552 ساڭا تەگسە بەگلىك، ئۇلۇغلۇق نوقۇل،

ئارغىچە باشىڭ، كىچىك پېئىل بول.

553 يەنە ئېيتتى ھاجىپ: سەن ئەمدى يۈرى،

خۇشال ياشا، باغلاندى بەختىڭنىڭ قۇرى (77).

554 سەن ئالدىرما، خىزمەتكە بىر پەيت كېلۇر،

پەيت كەلسە ئېتىكىلىك قوۋۇق ئېچىلۇر.

555ئەجەپ ساز دېيىلگەن بىلىمك گېپى،

بىلىمك گېپىدۇر يىپەك رەخت كەبى:

556ئۇزارپ قالۇر كەچ، ئالدىرالسائىش،

ئالدىراش ئىش بولۇر پۇشايمان يېيىش.

557ئالدىرماي كۈتكۈلۈك ئىشقا پەيتىنى دەل،

ئەي ھېكم، ئىش بولۇر ئۆز پەيتىدە ھەل.

ئايىتولدىنىڭ ھاجىپقا جاۋابى

558ئايىتولدى بۇ سۆزنى تولۇق ئاڭلىدى،

ئۇ ھالدا قىلىپ سەۋر، كۈتەي مەن، دېدى.

559سۆزىم تىگىشىدى، كۆردى ھاجىپ مېنى،

ئۆزى بىلسۇن ئۇ ئىشنىڭ ۋاقت – چېغىنى.

560 قايۇ ۋاقتا قىچقارسا ھاجىپ مېنى،
كېلەيمەن شۇ ۋاقتا – دېيىلگەن كۈنى.

※ ※ ※

561 تۇرۇپ چىقتى ئايتولدى ئۇندىن يانا،
ئۆيگە كىرىپ سالدى توننى مانا.

※ ※ ※

562 كۆرۈپ ھاجىپ ئايتولدىنىڭ قىلىقلىرىن،
كىشلەردىن بۆلەكچە پەرىق بارلىقىن.

563 دېدى: كۆرگىنىم يوق بۇ ياڭلىغ كىشى،

بىلىملىك، ئەقىللىق، خەلقنىڭ بېشى.

564 مۇشۇنداق كىشىلەر بولۇر بەكمۇ قىز،

بۇ قىز قىزلىقى قىلدى قىز ئاتى قىز (78).

565 ئەزىزدۇر شۇ نەرسە ئۇ گەر بولسا كەم،

تېپىلماس ئەزىز كۆپ قىلسا ئەجىر ھەم.

566 مۇشۇنداق كىشىلەر ئېلىگە كېرەك،

ئېلىگە كېرەك نەرسە ئەلگە كېرەك.

567 پەزىلەتلىك كىشىدىن ئومۇم نەپ ئالۇر،

بۇ پەزىلى بىلەن ئەر تىلەككە يېتۇر.

※ ※ ※

568 ئېلىككە ئېيتتى ھاجىپ ۋاقىت تېپىپ،

بۇ ئايتولدىنى تولا تەۋسىپ ئېتىپ.

569 ئۇنىڭ ھالى، ھەركىتى، خۇلقىنى دېدى،

ئەقىلغە مۇناسىپ ئىلمىنى دېدى.

ئېلىگىنىڭ ھاجىپقا جاۋابى

570 ئىشتىكەچ ئېلىگ، دېدى: كەلتۈر قېنى،

ئېرۇر قانچىلىك، مەن كۆرەين ئۇنى.

571 تىلەر ئەردىم ئەمدى مۇشۇنداق كىشى،

كۈزەتسە، بېجىرسە بۇ بەگلىك ئىشى.

572 تىلەگىمنى تاپتىم، لېكىن بىر سۆزۈم،

كى، شۇنداق كىشىگە مۇھتاجىدىم ئۆزۈم.

573يۈگۈر، ماڭ قىچقىرىغىن ئۇنى سەن ماڭا،

كەلتۈر خىزمىتىمگە ئەي جەسۇر توڭا.

※ ※ ※

574چىقىپ ھاجىپ ئۆيدىن، ئىشكە كېلىپ،

يۈگۈرتتى بىر ئوغلان خەۋەرچى قىلىپ.

575يۈگۈردى بۇ ئوغلان خەۋەر يەتكۈزۈپ،

ئايىتولدى كېيندى سۆيۈنچكە تولۇپ.

576ئېتىن مىندى، كەلدى قوۋۇقتا چۈشۈپ،

بېرىپ ھاجىپمۇ، ئۇنى ئالدى كۈتۈپ.

577قەدىرلەپ ھاجىپ تۆردىن بەردى ئورۇن،

ئەدەپ بىرلە ئايتولدى ئالدى ئورۇن.

※ ※ ※

578ئېلىگ قېشىغا كىردى ھاجىپ يېنىپ،

ئېلىگدىن ئۆتۈندى ئۇ ئۆرە تۇرۇپ.

ئېلىگنىڭ ھاجىپقا جاۋابى

579ئېلىگ ئېيتتى : قىچقار، ماڭ كىرسۇن ئۇ،

كۆرەيسن ئۇنى مەن، مېنى كۆرسۇن ئۇ.

※ ※ ※

580ھاجىپ چىقتى، ئېيتتى: ئەي، ئايتولدى تۇر،

ئېلىگكە كۆرۈنگەن بەختىڭ تاپتى قۇر.

ئون تۆتىنچى باب

ئايىتولدىنىڭ كۈنتۈغدى ئېلىگ ھوزۇرىغا كىرگەنلىكى
بايانىدا

581 بۇ ئايىتولدى كىردى، كۆرۈندى چۆكۈپ،

ئېچىلدى ئېلىگ كۆڭلى ئۇنى كۆرۈپ.

582 يۈكەندى ئېلىگكە، كۆر ئاچتى سۆزى،

قىلىپ سۆزنى شىرىن، سۆيىدۈردى ئۆزى.

ئېلىگىنىڭ ئايتولدىغا سوئالى

583 ئېلىگى ئېيتتى: كىم سەن، نېمەدۇر ئېتىڭ؟

قايرىدىن كېلۈرسەن، قايرەدە يۇرتۇڭ؟

※ ※ ※

584 بېسىقلىق بىلەن ئاچتى ئايتولدى تىل،

سىلىقلىق بىلەن ئۇ سۆزىن ئاچتى، بىل.

※ ※ ※

585 بېسىقلىق، سىلىقلىق ئاقىل خۇلقى ئول،

ئەقلىسىز كىشىلەر تامام يىلقى ئول.

586 بۇڭا ئوخشىتىپ ئېيتتى شائىر بۇ بېيت،

ئىشك بولسا شاشما، سەۋر بىلەن ئېيت:

587 ئالدىراش قىلما ئىش، سەۋر بىرلە قىل،

ئالدىراپ قىلغان ئىش تاڭنا پۇشايمان، بىل.

588 تۇتۇپ ئۆزنى، ئالدىرما، ئىشتا پۈتۈن،

تاپار قۇل سەۋرلە بۇ بەگلىك ئورۇن.

ئايىتولدىنىڭ ئېلىگە جاۋابى

589 بۇ ئايىتولدى ئېيتتى: ئەي ئېلىگ قۇتى،

بولۇر خىزمەتلە ياخشى قۇللۇق ئېتى.

590 ئېتىم – قۇل، تاپۇغچى (79) ، ماكانىم قوۋۇق،

ئادىتىم ئىشلەشتۈر، خۇيۇم – توغرلۇق.

591 ساڭا كەلدىم ئۆزۈم ئۇزۇن يول بېسىپ،
مۇرادىمغا يەتتىم مەن بۇ كۈن قېنىپ.

592 تىلەگىم شۇ: مېنى يامان كۆرمىسەڭ،
سېلىپ ئىشقا، لېكىن ئۆزۈڭ بەرمىسەڭ.

※ ※ ※

593 سۆيۈندى ئېلىگ ئاڭلاپ، ئۇنىڭ بۇ سۆزى،
سېناپ كۆردى ھەم بەك ياقتۇردى ئۆزى.

ئېلىگنىڭ ئايتولدىغا جاۋابى

594 ئېلىگ ئېيتتى: ئايتولدى كۆردۈم سېنى،
سۆيۈندۈردى كۆركىڭ، قىلىقنىڭ مېنى.

595 ساداقەت بىرلە ئىشلە، بول مېھرىبان،

ئىشكىتە تۇر، ماڭا يېقىن بول ھەرئان.

596 مېنىڭدىن سېخىلىق، سېنىڭدىن تاپۇغ،

بۇ خىزمەت تۈپەيلى ئاچار بەخت قوۋۇغ.

597 كىرىشكىن سەن ئىشقا بۇ كۈندىن كېيىن،

ئۆتەر بەگ ئىشلىگەن خىزمەتچى ھەققىن.

ئايتولدىنىڭ ئېلىگە جاۋابى

598 يەر ئۆپتى ئايتولدى، دېدى: گەر ئېلىگ –

سۆيۈنسە، بېرۇر بەخت ئىشچىغا ئىلىگ.

599 بۇ خىزمەتنى دەپ كەلدىم ئۆيدىن تۇرۇپ،

ئۇزۇن يولنى يۈردۈم ساڭا يۈزلۈنۈپ.

600 بۇ خىزمەت ئۆزە ھەق مەدەت ئەيلىسۇن،

خىزمەتتە مېنى خاتادىن ساقلىسۇن.

※ ※ ※

601 خۇشال چىقتى ئايتولدى ئىشكە كۈلۈپ،

ئەقىل - كۆڭلى ئېچىلىپ چىراقتەك يورۇپ.

602 نىمە دەيدۇ، ئاڭلا، بەخت قۇچقان ئەر،

قۇتى بىرلە ئارزۇسىغا يەتكەن ئەر:

603 كىشىگە كۈلۈپ باقسا بەگلەر كۆزى،

دىلى، ئەقلى تىرىلىپ كۈۋىنۇر ئۆزى.

604 كىشىگە ئوچۇق بولسا بەگلەر يۈزى،

يورۇيدۇ كۆزى ھەم يارايدۇ سۆزى.

605 بەگ كىمنى ئۆزىگە يېقىن تۇتسا گەر،

كۆرەرسەن يېقىنلىق قىلۇر ئۆزگىلەر.

606 بەگ بىر بەخت، يېقىن بولسا بەختكە كىشى،

يېتىپ ھەممە مەقسەتكە پۈتكەي ئىشى.

※ ※ ※

607 چۈشۈپ ئىشقا ئايتولدى شۇندىن بۇيان،

سەھەر تۇردى، قايماي ئىشىدىن ھامان.

608 قوۋۇقچى، كۈزەتچى بىلەن كۈن ۋە تۈن –

بولۇپ قىلدى خىزمەت ئۇ سادىق پۈتۈن.

609 كىرەتتى، چىققاتتى ئېلىگ يېنىغا،

ئېلىگمۇ ئىشەنچلە قارايتى ئۇشا.

610 ئۇ خىزمەت ئاشۇردى كۈندە يېڭى،

ئېلىگمۇ قەدىرلەپ تۇردى ھەر تېڭى.

611 بېگى قۇلنى خىزمەت بىلەن قەدىرلەر،

ئەگەر سىڭسە خىزمەت كىچىكمۇ ئۆسەر.

612 خىزمەت قىل خىزمەت بىلە قۇل بەگ بولۇر،

كىم ئەمگەك سىڭدۈرمەي تىلەككە يېتۇر؟

613 ئىشت ئەمدى ئالىم سۆزىن، نېمە دەر،

بۇ گەپنى ئىنچىكە ئىپادە ئېتەر:

614 تىگىمسىز خىزمەت بىرلە تۈرگە چىقۇر،

يارامسىز نە قىلسا ئىشكىتە قالۇر.

615 خىزمەتنى قايماستىن راست ئىشلەش كېرەك،
قۇبۇل بولسا خىزمەت تىلەككە يېتۇر.

616 بۇ ئايتولدى كۆرسەتتى كۈندە تاپۇغ،
ئېلىگمۇ سېخلىكلە ئاچتى قوۋۇغ.

617 ئېلىككە يېقىنلاشتى ئۇ كۈنسرى،
ئېشىپ خۇشلىقى، كەتتى قايغۇ نېرى.

618 بېرىلدى خىزمەتكە بۇ ئايتولدى بەك،
ئېلىگ قىلدى ئېھسان، كۆپەيدى يۆلەك.

619 ئېلىگ ھەممە ئىشقا سىنادى ئۇنى،
كۆڭۈلدە كۈتكەندەك بىلدى ئۇنى.

ئون بەشىنچى باپ
ئايىتولدى ئۆزىنىڭ بەخت – سائادەت ئىكەنلىكىنى
ئېيتقانلىقى بايانىدا

620ئېلىگ تەنھا بىر كۈن ئۆزى ئولتۇرۇپ،

چاقىردى، ئايىتولدى كىردى خۇش بولۇپ.

621 كىرىپ تۇردى ئايتولدى ئۇدۇلدا تىك،

كەل ئولتۇر، دېدى ئۇنى ئىلىملەپ ئېلىگ.

622 چىقاردى بۇ ئايتولدى بىر توپنى، كۆر،

ئۇنى قويۇپ ئاستىغا ئولتۇردى، كۆر.

623 بىلىمدىن سۆز ئاچتى ئېلىگ قانچىلاپ،

ئېچىپ سۆز ئايتولدىم بەردى جاۋاپ.

624 سۆيۈندى ئېلىگ، كۆر، يورۇتۇپ يۈزىن،

كۆرۈپ ئايتولدى بۇنى يۈمدى كۆزىن.

625 دېمەي ھېچنىمە، كەستى ئېلىگ سۆزىن،

بۇ ئايتولدى ئولتۇردى ئاچماي كۆزىن.

626 ئېلىگ باشلىدى سۆزنى بىردەم تۇرۇپ،

جاۋاپ بەردى ئايتولدى تەرىن تۇرۇپ.

627 ئېلىگ ئاڭا كۆز سالىدى ئوبدان قاراپ،
تولۇق تاپتى ئەقىل – ھۇش، ئىلىمنى سىناپ.

628 خۇشال باقتى ئېلىگ ئاۋۇتتى ئۆزىن،
بۇ ئايتولدى بەك تېز ئۆردى يۈزىن.

ئېلىگنىڭ ئايتولدىغا ئېيتقانلىرى

629 ئېلىگ كايىپ ئارتۇق، قارايدى يۈزى،
دېدى: ئالدىراڭغۇلۇق يامان ئىش ئۆزى.

630 بۇ نۆۋەت بۇ ئىشتا يېڭىلىدىم ئۆزۈم،
نىمىشقا كىشىگە مەن ئاچتىم سۆزۈم.

631 نىمە دەر بىلىملىك سۆزىن ئاڭلا، بىل،

شاشىپ (80) قىلغان ئىشنىڭ پۇشايمانى يىل.

632 شاشىپ قىلغان ئىشلار ھامان خام قالۇر،
چالا پىشقان ئاشتىن كېسەللىك كېلۇر.

633 ئېرۇر بۇ شاشماقلىق، يېڭىش بېشى،
تەمكىنلىك بىلەندۇر ياخشىلىق ئىشى.

634 بولۇپ ئالدېراقسان سېنى تونۇماي،
تۈتۈپمەن يېقىن، ئىشلىتىپ قارىماي.

635 نىچۈك بولسىمۇ بەگلەر خادىم قۇلىن –
سېلىپ ئىشقا سوڭ، ئاچقاي ئېھسان يولىن.

636 ئاۋال پۇشۇرۇپ ئىشتا، كۆرسۇن سىناپ،
قەدرىلەپ كۆتەرسۇن بۇنىڭغا قاراپ.

ئايىتولدىنىڭ ئېلىگكە سوئالى

637 بۇ ئايىتولدى ئېيىتى: ئەي، ئېلىگ قۇتى،

نېمىشقا كايىپ مۇنچە تاشتى ئوتى؟

638 گۇناھىم نىمىكىن، بىلىمدىم ئۆزۈم،

دېسە ئۇنى، سوڭرە ئىشتىسە سۆزۈم.

639 گۇنايىم بار ئولسا، قىينا، ئەرك ساڭا،

يوق ئولسا، يۈزۈڭنى قارايتما ماڭ.

640 نېمە دەيدۇ ئاڭلا ئەقىل ئوخشۇتۇپ،

قىياس مەنا بىرلە ئۇنى ئۇقتۇرۇپ:

641 خاتا قىلسا خادىم چاقىرتماق كېرەك،

نېمىشقا يېڭىلدى سورىماق كېرەك.

642 گۇنايى بار ئولسا، تۇتۇپ قىنسۇن،

يوق ئولسا، دىلىنى ئاۋۇتماق كېرەك.

ئېلىگىنىڭ ئايتولىدىغا جاۋابى

643 ئېلىگ قىلدى سۆزنى تېشىپ ئاچچىقى،

دېدى: سەن بىلىمسىز، كىشى ئاخىمىقى.

644 ئۆزۈڭگە قاراپىاق، كىم ئەردىڭ ماڭ،

بۇ گۇستاخلىق كەلدى قەيەردىن ساڭا؟

645 دېسەم خىزمىتىڭ بارمۇ، يوق خىزمىتىڭ،

دېسەم تەگدى پايداڭ، يوق مەنپەئەتڭ.

646 كۆرمەي خىزمىتىڭنى قەدىرلەپ سېنى،

ئورۇن بەردىم ئەرسە، سەن باستىڭ مېنى.

647 قويۇپ توپنى ئولتۇردۇڭ ئۈستىدە سەن،

بۇ توپ ئولتۇرۇر يەرمۇ، ئوبدان چۈشەن.

648 ساڭا سۆزلىدىم ھەم سۆزۈڭ ئاڭلىدىم،

كۆزۈڭ يۇمغىنىڭدا ئۆزۈم تاڭلىدىم (81) ،

649 كەچۈردۈم، يەنە سۆز سۆزلىدىم ساڭا،

نىچۈن ئۆرىدىڭ يۈز، قېنى ئېيت ماڭا.

650 ئىشتەپمىدىڭ سەن ھېكمىنىڭ سۆزىن،

بەگكە يېقىن بولساڭ، كۈزەتكىن ئۆزۈڭ.

651 ساڭا دېمىگەنمۇ ئاتاڭ يا ئاناڭ،

ئەي ئوغلۇم بېگىڭگە ئۆزۈڭ قىلما تەڭ.

652 نەسرەت بەرمىدۇ ساڭا توپ بېشىڭ،

بېگىڭنى باسما سەن، كۈزەتكىن بېشىڭ.

653 بۇ بەگلەر ئېرۇر ئوت، يېقىن بارما ئەر،

كۆيۈشك ئېنىقتۇر، بارارسەن ئەگەر.

654 غاپىل بولما، بەگلەر كۆيەر ئوت ئېرۇر،

يېقىلاشماق ئوتقا پالاكەت بولۇر.

655 دىققەت قىلسا بەگلەر كۆيەر ئوتتەك ئول،

غادايىسا ئۈزەر باش، شورار قانى ئول.

656 ساڭا باقسا ئارتۇق قورقۇنچ ئىچرە تۇر،

ئەگەر قورقمىساڭ، كۈچ بىلەن قورقتۇر.

ئون ئالتىنچى باپ

ئايىتولدىنىڭ ئېلىگە بەخت - دۆلەتنىڭ سۈپىتى
توغرىسىدا ئېيتقانلىرى

657 كۈلۈپ دېدى ئايىتولدى: ئۇقتۇم ئۆزۈم،

بۇنى سەن دېدىڭ، ئەمدى ئاڭلا سۆزۈم.

658 بىلىپ قىلغان ئەردىم بۇ ئىشلانى مەن،

كېرەك ئەردى بىلىسەڭ بۇ ئىشلارنى سەن.

659 مانا ئەمدى مېنىڭ ساڭا كەلمىشىم،

ئىدى خۇي ۋە پەيلىمنى كۆرسىتىشىم.

660 ئورۇن بەردىڭ ئاۋال مەن ئولتۇرمىدىم،

ئورۇن يوق ماڭا، ئۇق دېمەكچى ئىدىم.

661 بۇ توپ يەرگە قويدۇم سۆزۈم بېكىتىپ،
ئۆزۈمنىڭ ئوخشىشىنى ساڭا كۆرسىتىپ.

662 نىچۈكىم دۇمۇلار ئۆزىچە بۇ توپ،
بۇ دۆلەيمۇ شۇنداق كېتەر سۈرۈلۈپ.

663 سۆيۈپ باققىنىڭدا كۆزۈم يۇممۇغۇم،
ساڭا كۆرسىتىشتۇر نېمە مەن ئۆزۈم.

664 بۇ كۈن مەنمۇ دۆلەت، دېگىن كۆر مېنى،
ماڭا كىم ئىلىنسا تۇتارمەن ئۇنى.

665 يەنە سۆزلىدىڭ سەن، مەنمۇ سۆزلىدىم،
خۇشال باققىنىڭدا، يۈزۈم ئۆرىدىم.

666 بۇ ئەردى كۆرسەتمەك ئۆزۈمنى ساڭا،
دىمەك مەن تۇراقسىز ئىشەنمە ماڭا.

667 نېمە دەر، ئىشت ئەمدى تۈرۈكچە ماقال،

كۆپ ئىشلار بېشىدىن كەچكەن ئاقساقال:

668 كۈۋەنمە بۇ بوش بەختكە، قۇقلۇق كىشى،

ئىشەنمە بۇ بەختكە ئاتاقلىق كىشى.

669 ئاقار سۇ، گۈزەل سۆز، بۇ بەخت توختىماس –

كېزەرلەر جاھاننى، يۈرۈپ تىنىمغاي.

670 ئىشەنچسىز، ۋاپاسىز بەخت بىقارار،

يۈرەر ھەم ئۇچار تېز، ئايانغى تايار.

ئېلىگنىڭ ئايتولدىغا سوئالى

671 ئېلىگ ئېيتتى: ئۇقتۇم ئېچىلدى سۆزۈڭ،
گۇنا ئۆزىرىن ئېيتتىڭ، قۇتۇلدۇڭ ئۆزۈڭ.

672 ماڭ ئېيىقتىن ئەمدى نەدۇرئەردىمىڭ،
يوغان سۆزنى قىلدى بۇ ئۆكتەم تىلىڭ.

ئائىتولدىنىڭ ئېلىگكە جاۋابى

673 دېدى ئەردىمىم كۆپ، - بۇ ئائىتولدى، كۆر،
كەشلىرىگە مەندىن نەسىبە تېگۈر.

674 خۇيۇمدۇر مۇلايىم، يېشىمدۇر كىچىك،
پۈتۈن بەگ، بۈيۈككە ئېرۇرمەن كېچىك.

675 يۈزۈم كۆركەم مېنىڭ، مۇلايىم خۇيۇم،
تەلەگەن تەلەكلەرگە يەتتى قولۇم.

676 ئۆزۈم قايدا بولسام، پۈتۈن ئارزۇلار –
يۈرەر مەن بىلەن ھەم ماڭا باغلىنار.

677 ھوزۇر مەندە، مېھنەت مېنىڭدىن قاچار،
سۆيۈنچ مەندە، قايغۇ مەندە يول ئازار.

678 ماڭا كىم غادايىسا يوقالۇر، ئۆلۈر،
كىم ئەگسە بويۇن، ئۇ، ئۈمىدىن تاپۇر.

679 ئۇرايمەن دېگۈچى ئۆزى ئۇرۇلۇر،
باسايمەن دېگۈچى ئۆزى بېسىلۇر.

680 بۇ سۆز كەلدى ئەمدى بۇڭا ئوخشىشىپ،
بىلىملىك چۈشەنسۇن بۇنى ئىشتىپ:

681بۇ بەخت قايدا بولسا بويۇن ئەگ، ياراش،
قېرىشساڭ ئۇنىڭلە قاتار غەمدە باش.

682بۇ بەخت كەلسە ئىنسان كۈنى قۇتلىنىپ،
تۈمەننىڭ تىلەككە يېتىپ، يەيدۇ ئاش.

ئېلىگىنىڭ ئايتولدىغا سوئالى

683ئېلىگ ئېيتتى: ئۇقتۇم بۇ ئەردەملىرى،
قۇسۇرۇڭ بارمۇ، ئېيت، بىلەي مەن سېنىڭ.

ئايتولدىنىڭ ئېلىگكە جاۋابى

684 دېدى ئايتولدى: تۆھمەت ماڭا قىلىشۇر،

قۇسۇرۇم يۇق، لېكىن بار دەپ ئېيتىشۇر.

685 قۇسۇرۇم شۇدۇركى، تۇراقسىز ئاتاپ،

يۈرەرلەر كىشىلەر ئارا يامانلاپ.

686 تۇراقسىز بولۇشۇم ماڭا ئەيىپ ئەمەس،

تاللايمەن ئۆزۈمگە يېڭى نەرسە، بەس.

687 پۈتۈن كونا نەرسىلەر يېقىمسىز بولۇر،

يېقىمسىز يۈكى، كۆر، كۆڭۈلىسىز كېلۇر.

688 يېڭى نەرسە بولسا، كونا نە كېرەك.

سەرە نەرسە بولسا، يامان نە كېرەك.

689 پۈتۈن تەم ۋە لەززەت يېڭىدا بولۇر،

بۇ لەززەتنى ئىزدەپ كىشى قىيىنلۇر.

690 تۇراقسىز دەپ ئېيتار بۇ قىلىقم ئۈچۈن،

ماڭ ئەيىپ قويۇرلەر شۇ ئاتىم ئۈچۈن،

691 بۇڭا ئوخشىتىپ ئېيتتى بىر قەھرىمان،

بۇ سۆزگە گۇۋاھتۇر مەنسى ھامان:

692 تۆرەلگەن نېمەلەر بارى يوقىلۇر،

تۆرەلتكەن بىر ئاللا، نە قىلسا قىلۇر.

693 تىرىكلىك دېگەن ئۇ شامالدىك كېتەر،

قاچار، تۇتسا تۇرماس، ئاڭا كىم يېتەر؟

694 كۈۋەنمە بەختكە، كېلەر ھەم كېتەر،

ئىشەنمە بۇ دۆلەت ئالار ھەم بېرەر.

695 تۇراقسىز ئەمەس بولسا دۆلەت ئۆزى،

نە ياخشى ئىدى بۇ بەخت ئەي قوزى (82).

696 كېلىپ كەتمەس ئولسا بۇ دۆلەت يانا،

يورۇق كۈن قارايماس ئىدى، كۆر، مانا.

ئېلىگىنىڭ ئايتولىدىغا سوئالى

497 ئېلىگ دېدى: بىلدىم تۇرقسىزلىقنىڭ،

بولۇرمۇ كېتىپ يەنە كەلمىكىڭ؟

ئايتولىدىنىڭ ئېلىگكە جاۋابى

698 بۇ ئايتولدى ئېيتتى: مېنىڭ بۇ ئۆزۈم –
 قىلغىم كىيكتەك، قىلاي بەس سۆزۈم.

699 سۆيۈپ ئىستىگەن تېز تاپالماس مېنى،
 قاچۇرسا ئەگەر، تېز تۇتالماس مېنى.

700 مېنى تۇتسا چىڭ گەر كىشلەر تېپىپ،
 سۆزۈم شۇكى، كەتمەيمەن ئۇندىن قىچىپ.

ئېلىگىنىڭ ئايتولدىغا سوئالى

701 دېدى خان: نەدۇر سېنى باغلاش يولى،
 كېرەك نە كىشەن سېنى چىڭ تۇتقىلى؟

ئايىتولدىنىڭ ئېلىگە جاۋابى

702 بۇ ئايىتولدى ئېيتتى: ماڭ چىڭ كىشەن –

ئېرۇر قانچە نەرسە، بېرەيمەن نىشان:

703 تاۋازۇلۇق ئولسۇن مېنى تاپقۇچى،

كىچىك پېئىل ھەم سۆزنى يۇمشاق قىلغۇچى.

704 ئۆزىنى تۇتسا ئۇ ئاشماي ھەددىدىن،

يامان – ئەسكى ئىشلارغا بارماي يېقىن.

705 يىغىلغان مېلىنى بۇزۇپ چاچمىسا،

تۈزەپ خۇلقىنى ئۇ، پەيلىن بۇزمىسا.

706 ئۆزىدىن ئۇلۇققا خىزمەت قىلسا ئۆز،

ئۆزىدىن كىچىككە چۈچۈك قىلسا سۆز.

707 كىشىنى كىبىر بىرلە رەنجىتمىسە،

كىچىكلەر كۈلۈپ ھەم بوزەك ئەتمىسە.

708 بىكاردىن ھاراققا بېشىن تىقمىسا،

بىكاردىن – بىكارغا مېلىن چاچمىسا.

709 ئويۇنغا بەرمىسە تىلۇ – قولنى،

دۇرۇس قىلسا دائىم خۇيى – پەيلىنى.

710 تۇراقسىز بەختكە شۇلاردۇر كىشەن،

مۇشۇ خىلدا باغلانسام، قاچماس، چۈشەن.

711 بۇ سۆزنىڭ گۇۋاسى شائىرنىڭ سۆزى،

شائىرنىڭ سۆزىدۇر بۇ سۆزنىڭ تۈزى:

712 سائادەت كىشىگە ھۈركىگەك كىيىكتەك،

ئەگەر كەلسە ساقلا چۈشەپ تېز ۋە بەك.

713 تۇتۇشنى بىلسە دۆلەت قاچماي تۇرۇر،

قېچىپ كەتسە كەلمەس يېنىپ تېز گېزەك.

ئېلىگنىڭ ئايتولدىغا جاۋابى

714 ئېلىگ ئېيتتى: ئەي بەخت ئۇقتۇم سېنى،

سېنى بەك سۆيۈپتىم، تاشلارسەن مېنى.

715 ئەگەر بولمىسا بۇ تۇراقسىزلىقنىڭ،

نە ياخشى ئىش ئىدى سېنىڭ كەلىمىڭ.

716 لېكىن سەن تۇراقسىز ئۆزۈڭ بىۋاپا،

ۋاپا كۆرسىتى، قىلسەنكى جاپا.

717 ئاتادىن، ئانادىن بولۇپ مېھرىبان،

ئالقاندا كۆتەرىپ، كۈلۈپ باقىبان.

718 گاھى كۆرمىگەندەك ئۆرىسەن يۈزىڭ،

بۆلەكچە بولۇپ ھەر قىلىغىڭ، سۆزۈڭ.

719 تېرەرسەن، يىغارسەن، يەنە چاچارسەن،

ھەم چىلاپ، يۈزىگە ئىشك ياپارسەن.

ئايىتولدىنىڭ ئېلىگە جاۋابى

720 ئايىتولدى ئېيتتى: ئەي، ئېگ بەختىيار،

دېگەنتىم مېنىڭ پەزىلىم، قۇسۇرۇممۇ بار.

721 مېنى كىم تېپىپ چىڭ تۇتايىن دېسە،

ئېيتتىم چىڭ تۇتۇشنىڭ يولىنى، بىلسە.

722 مېنى تۇتقۇچى گەر يۈگەن سالىمسا،

كىيىكتەك قاچارمەن، يېتەر كىم ماڭا؟

723 نېمەدەر ئىشت، كۆپنى كۆرگەن قېرى،

قېرىلار سۆزىدۇر ئۇ سۆز گۆھىرى:

724 كېلۇر بەخت، تۇتۇشنى بىلمىسەڭ، كېتۇر،

بېرۇر مال، يېيىشنى بىلمىسەڭ، ئالۇر.

725 تۇراقسىز بەختنى تاپساڭ مەھكەم تۇت،

تۇتمىساڭ ئەگەر چىڭ، كېتەر يەنە، پۈت.

726 بەختلىك كىشى ئۆزىنى ساقلاش كېرەك،
پۈتۈن ئەسكى ئىشتىن يىراقلاش كېرەك.

727 ئۆزى پاكىزە، توغرا بولسا ئىشى،
بەختنىڭ باغى (83) شۇدۇر، بىلسە كىشى.

ئېلىگىنىڭ ئايتولدىغا سوئالى

728 ئېلىگ ئېيتتى: ئۇقتۇم قۇسۇر ئەردەمىڭ،
بۇ ئايتولدى ئىسمىڭ نەدىمەك سېنىڭ؟

729 نېمەدۇر مەنسى بۇنىڭ، ئېيت ماڭا،
بىلەي مەن، ئۇقاي ھەم پۈتەي مەن ساڭا.

ئايىتولدىنىڭ ئېلىگە جاۋابى

730 بۇ ئايىتولدى ئېيتتى: مېنىڭ بۇ ئېتىم،

خۇيۇم ئوخشىتىپ ئايغا قويىمىش ھېكمىم.

731 ئاي ئاۋال تولىمۇ كىچىك تۇغۇلۇر،

كۈندىن – كۈنىگە چوڭايىپ يۇقىرى چىقۇر.

732 تولۇن بولسا تولۇپ، جاھان يورۇتار،

جاھان خەلقى ئۇندىن يورۇقلۇق ئالار.

733 تولۇپ ئاي ئېگىزگە ئۆرلىگەچ، كېيىن –

كېمىيىپ ئاستا، كۆركى كېتەر يۈزىدىن.

734 يۇرۇغى ئاز – ئازدىن يەنە يوقىلۇر،

تۇغۇلۇپ كىچىك ئۇ، قايتىدىن تولۇر.

735 مېنىڭ بۇ ئۆزۈم شۇنداق ئېرۇرمەن،

بەزى بار، بەزىدە يوقاپ كېتۇرمەن.

736 ھەرقانچە ئاجىزغا قاراتسام يۈزۈم،

ئاشار كۆركى ئۇنىڭ، قىلاي بەس سۆزۈم (84).

737 بېيسا، چوڭايسا، ئاشسا شۆھرىتى،

كېتەرمەن ئۇنىڭدىن تۈگەر ھۆرمىتى.

738 ئۇ يىققان جىمى مال چېچىلىپ كېتەر،

ئۆزۈم بۇرۇنقى ھالىغا چۈشەر.

739 بۇڭا ئوخشۇشۇپ كەلدى شائىر سۆزى،

بۇ شائىر سۆزىدۇر بىلمىسىز كۆزى:

740 بەخت كەلسە ئەرگە، ئېتى يېيىلۇر،

بېشى ئايدەك ئېشىپ يورۇقى تولۇر.

741 تۇراقسىز تەلۋىدۇر بەخت، بەرمە دىل،

بۇ دۆلەت تولۇن ئاي كەبى كېمىيۇر.

742 يەنە بىر مەننى مەن ئېيتاي ساڭا،

بۇنى سەن ئاڭلىغىن، ئىشەنگىن ماڭا:

743 بۇ ئاينىڭ ئۆيى ھەم ئورنى مۇنقەلىپ (85) .

مۇنقەلىپ قالۇر ئۆيسىز ئاخىر بېرىپ.

744 بۇ ئاي بۇرچى سەرەتان، بۇ بۇرچ ئۆزگىرۇر،

ئۆيى ئۆزگۈرۇر ھەم ئۆزى چۆرگىلۇر.

745 قايۇ ئۆيگە كىرسە بۇ ئاي تېز چىقار،

چىقىشقا ئالدىراپ ئۆيىن تېز بۇزار.

746 ئۆزۈممۇ ئاڭا ئوخشاشۇرمەن، قارا،

گاھى مان ئېگىزدە، تۆۋەندە ئارا.

747 كېلۈرمەن، كېتۈرمەن، يۈرۈرمەن بۇرۇن،

كېزەرمەن جاھاننى ماڭا يوق ئورۇن.

748 شۇ مەنا ئۈچۈن ئاتىم ئايتولدى دەپ،

ئاتادى بىلىملىك سۆزىن ئىنچىكلەپ.

749 مانا مەنمۇ دۆلەت، پەزىلىم، قۇسۇرۇم،

كېسەلىم، داۋايىمنى ئېيتتىم ئۆزۈم.

750 ئوچۇق ئېيتتىم سۆزۈم، ماڭا ئەمدى پۈت،

قاچۇرساڭ قاچۇر، گەر تۇتاي دېسەڭ تۇت.

ئېلىڭنىڭ ئايتولدىغا جاۋابى

751 ئېلىگ ئېيتتى: بارچە ئىشتىم سۆزۈڭ،
يورۇتتى سۆزۈڭ ھەم يارادىڭ ئۆزۈڭ.

752 تىلەر ئەردىم ئەمدى سېنىڭدەك كىشى،
خۇدا بەردى ئارزۇ، ئەي، ئەرلەر بېشى.

753 خۇدا كىمگە بەرسە تىلەك – ئارزۇنى،
كېرەكتۇر جاۋابەن دېمەك شۈكرىنى.

754 بۇ كۈندىن كېيىن مەن ئۆزۈم تىنمايىن،
زېرىكمەي ئۇنىڭكىم شۈكرىن ئېيتايىن.

755 نېمە دەر ئىشت ئەمدى ئالىم تىتىك،
ئۆزى كەتتى، قويدى ئۇ بىزگە بىتىك:

756 ئەي نېمەت ئىگىسى سەن قىلغىن شۈكۈر،

شۈكۈر قىلسا نېمەتنى ھەق ئارتتۇرۇر.

757 بۇن نېمەت ئىگىسى ئۇنتىدى ئۆزىن،

شۈكۈر قىلسا نېمەت ئۆرىمەس يۈزىن.

758 كىچىك ياخشىلىققا تولا شۈكۈر قىل،

تولا بولسا نېمەت، ئۇنىڭ قەدرىن بىل.

759 شۈكۈر قىلسا، نېمەت بىرى ئون بولۇر،

بىرى ئون بولۇپ ھەم ئۆي مالغا تولۇر.

※ ※ ※

760 كۆر، ئايتولدىنى ئېلىڭ ئالقىشلىدى،

ماشا قارىغىن كېچە – كۈندۈز دېدى.

761 تولا مال – تاۋار بەردى ماختاپ ئۇنى،
 ھەم ئالتۇن – كۆمۈش بەردى، قەدىرلەپ ئۇنى.

762 ئاگا ئېيتتى ھەممە سۆزنى ئېلىگ،
 ئۇنىڭدىن سورادى ئەقىل ھەم بىلىك.

763 بۇ ئايتولدى بۇ قەدىر – ھۆرمەتنى كۆرۈپ،
 خىزمەت قىلدى ئۇ چىن كۆيۈمچان بولۇپ.

764 ئېلىگ بىر نەچچە ۋاق سىناپ كۆردى ئۇ،
 تېپىلغان كىشىنى كامىل تاپتى ئۇ.

ئون يەتتىنچى باپ
 كۈنتۇغدى ئېلىگنىڭ ئايتولىدىغا ئادالەت سۈپەتلىرى
 ھەققىدە ئېيتقانلىرى

765 ئېلىگ ئولتۇرۇپ يالغۇز بىر كۈنى،

زېرىكتى ۋە قىلدى خالى ئويىنى.

766 بۇ ئايتولدىنى قىچقىرىپ بەردى يول،

بۇ ئايتولدى كىرىدى، قوۋۇشتۇردى قول.

767 ئۇ تۇردى ئېلىگنىڭ ئۇدۇلىدا تىك،

ئولتۇردى سۆزلىمەي بىر مەھەل ئېلىگ.

768 قاراپ بىردەم ئېلىگ، كۆزىن ئىملىدى،

ئىشارەت بىلە كەلگىن، ئولتۇر، دېدى.

769 بۇ ئايتولدى ئولتۇردى تىپ - تىنچ، كېلىپ،

يورۇپ كۆڭلى كۆزىنى يەرگە تىكىپ.

770 ئېلىگە يۈگۈرۈتتى يوشۇرۇنچە كۆز،

تۈرۈلگەن قاش – قاپاق، پۈرۈشتۈرمە يۈز.

771 كۈمۈش كۇرسى ئۈستىدە جىم ئولتۇرۇر،

بۇ كۇرسىنىڭ پۈتى ئۈچ، چېتىقسىز تۇرۇر.

772 قولدا تۇتۇقلۇق يوغان بىر پىچاق،

شېكەر ئوڭدا، سولدا ئۇراغۇن (86) بىراق.

773 كۆرۈپ قورقتى ئايتولدى، ئاشتى غېمى،

ئۇنى باستى تىترەك، كېسىلدى دېمى.

ئېلىگىنىڭ ئايتولدىغا سوئالى

774 ئېلىگ باش كۆتەردى بىر ئازدىن كېيىن،

دېدى ئايتولدىغا: قېنى سۆزلىگىن.

775 نىچۈك سۆزلىمەيسەن گاچىدەك بولۇپ،

مېنى يالغۇز بۇ ياڭلىغ كۆرۈپ؟

ئايتولدىنىڭ ئېلىگە جاۋابى

776 بۇ ئايتولدى ئېيتتى: ئەي ساھىپقىران،

سۆزلەشكە مادار يوق مەندە بۇ زامان.

777 كۆرەرمەن بۇ كۈن سەندە يات ھال ئۆزۈم،

ئەيمەندىم ئەي ئاقىل، شۇڭا يوق سۆزۈم.

778 بىر ئالىم خەلىققە بېرىپ بىر ساۋاق،

دەپتۇ بەگ غەزەپلىك چاقىدا بول يىراق.

779 بىلىملىك بىر دانا خوپ ئېيتىمىش تېخى،

بولۇر بەگ زەھەر، ئوت – غەزەپلىك چېغى.

780 غەزەپتە قىزىشىل ئەگەر ھۆكۈمدار،

ئۇنىڭغا سەن يېقىن بارما، ئەي ھوشيار.

781 غەزەپكە كىلىپ بەگ كايىغان زامان،

يىراق تۇر ئۇنىڭدىن، تېگۈر كۆپ زىيان.

782 بۇ سۆز كەلدى ئەمدى ماڭا ئوخشۇشۇپ،

كۈزەت بەك ئۆزۈڭنى، كۆڭۈلدە تۇتۇپ:

783 يېقىن بارما بەگكە غەزەپلەنسە گەر،

ئېنىق خارلىنۇرسەن، بارۇرسەن ئەگەر.

784 بۇ بەگلەر خۇددى بىر ئارىسلان ئۆزى،

ئەي ئالىم، غەزەپلەنسە باشنى كېسەر!

ئېلىگىنىڭ ئايتولدىغا جاۋابى

785 ئېلىگ ئېيتتى: كەلگىن ماڭا ئېيت سۆزۈڭ،

نېمىشقا تېڭىرقاپ تۇرۇرسەن ئۆزۈڭ؟

ئايتولدىنىڭ ئېلىگكە جاۋابى

786 بۇ ئايتولدى ئېيتتىكى، ھەيرىتىم مېنىڭ،

نېچۈندۇر كۈمۈش كۇرسى ئۆرنۈك سېنىڭ.

787 بۇ كۇرۇستا ئولتۇرۇش نالايىق ساڭا،

ئۇنىڭ مەنىسىنى دېگىن سەن ماڭا.

788 ئىككىنچى، قولۇڭدا پىچاق نە دېمەك،

بۇنى ھەم ياخشىراق بىلىشىم كېرەك.

789 ئۈچىنچى، ئوڭۇڭدا نىمىشقا شېكەر،

سولۇڭدا ئۇراغۇن، نە مەنا بېرەر؟

790 سېنى مەن غەزەپلىك شۇ ھالدا كۆرپ،

يۈتۈردۈم بىلگىنىم تامام ئۇنۇتۇپ.

791 بۇ ھالنى كۆرۈپ مەن ئۆزۈم ئەيمىنىپ،

ئۆتۈنچ قىلمىدىم مەن تىلىمنى يېرىپ.

ئون سەككىزىنچى باپ

كۈنتۇغدى ئېلىگىنىڭ ئايتولدىغا ئادالەت سۈپىتىنىڭ

قانداقلىقىنى ئېيتقانلىقى بايانىدا

792 ئېلىگ ئېيتتى: ئۇقتۇم سۆزۈڭ بىر – بىرلەپ،

ئاچايىمەن سۆزۈمنى ساڭا شەرھىلەپ.

793 قىچقىردىم سېنى مەن ئەڭ ئاۋالقى كۈن،

قەدىرلەپ شۇ كۈن ھەم بەردىم مەن ئورۇن.

794 ئەجەپ تاڭسۇق ئىشلار ماڭ كۆرسىتىپ،

كايتتىڭ مېنى سەن، ئۆزۈڭ بەك تۇرۇپ.

795 كۆرۈپ قەھرىلەنسەم، رەنجىتىڭ ئۆزۈڭ،

چىداپ تۇسام يەنە تۈرۈلدى يۈزۈڭ.

796 دېدىڭ سەن ماڭا: مەن بەخت، بىل مېنى،

ئۇقتىراي دەپ قىلدىم، سەن ئۇققىن بۇنى.

797 نېمە قىلغىنىڭنى سەن ئايرىم يېشىپ –

دېدىڭ ماڭا، مەنمۇ چۈشەندىم يېتىپ.

798 كەچۈردۈم ئاشۇ چاغدا ئۆزۈرۈڭنى مەن،
قەدىرلەپ بۇ پەزىلىڭنى ھۆرمەت بىلەن.

799 بۈگۈن كۆرسىتەي مەنمۇ ئەمدى ساڭا.
قىلىق، ئەردىمىمنى، قاراپ تۇر مانا.

800 ئادالەت ۋە قانۇن ئۆزۈم مەن، قارا،
قانۇننىڭ ۋەسىپىنى بۇلادىن سورا.

801 مۇنۇ مەن ئولتۇرغان بۇ كۇرسىغا باق،
ئەي كۆڭلۈم توقى، بار ئۇندا ئۈچ ئايلاق.

802 پۈتۈن ئۈچ ئايلاقلىق قىڭغايماق بولۇر،
تۇرۇر ئۈچ پۈتى تۈز ھەم قايماق بولۇر.

803 قىڭغايماق بىرى ئۈچ ئايلاقنىڭ ئەگەر،
قايار ئىككىسى، ئولتۇرچى چۈشەر.

804 پۈتۈن ئۈچ ئاياقلىق توغرا، تۈز تۇرۇر،
ئەگەر بولسا تۆت، كۆر، بىر ئەگرى بولۇر.

805 نىمىكى تۈز ئولسا، پۈتۈن ئۆز بولۇر،
نېمىكى ئۆز ئولسا، دېمەك تۈز بولۇر.

806 نېمىكى ئېگىلىسە، ئۇ ئەگرى بولۇر،
پۈتۈن ئەگرى، يامانلىق ئۇرقى بولۇر.

807 قايسى تۈز ئېگىلىسە، تۇرماس، يىقىلار،
نېمىكى تۈز ئولسا، يىقىلماي تۇرار.

808 مېنىڭ ھەم قىلىقىم ئېگىلىمەس ئېرۇر،
ئېگىسە دۇرسلۇق، قىيامەت بولۇر.

809 قىلۇرمەن ئادالەت بىلەن ھەل ئىشەن،
ئايىرىماسمەن بەگ ۋە قۇل دەپ ھېچ كىشىنى.

810 بۇ خەنجەر – پىچاقكىم قولۇمدا تۇرۇر،
پىچاق ھەم كېسەر بىر قۇرال، ئەي غەيۇر.

811 پىچاقتەك كېسەرمەن، پىچىپ ئىشەننى،
ساقلاتماي دەۋاغا كەلگەن كىشىنى.

812 شېكەر شۇكى، بىر كىم زۇلۇم يەتتى دەپ –
ئىشكىمگە كەلسە ئادالەت تىلەپ،

813 شېكەردەك لەززەتلىك يانۇر ئۇ كىشى،
سۆيۈنۈپ ئېچىلۇر يۈزى ھەم قېشى.

814 بۇ تۇرغان ئۇراغۇن شۇنداقلا ئىچەر،
كى زورلۇق ئىشلىتىپ، ئەدىلدىن كېچەر.

815 تۇتۇشۇپ ماڭا كەلسە قىلسام ھۆكۈم،
ئۇراغۇن ئىچكەندەك بولۇرلەر چوقۇم.

816 بۇ قاشىم تۇرىكى، بۇ كۆركىسىزلىكىم،
زۇلۇم قىلغۇچىغا بۇ يۈزىسىزلىكىم.

817 كېرەك ئوغلۇم ئۆلسۇن، يېقىن تۇققىنىم،
يولۇچى، ئۆتكۈنچى، بىرەر قونىغىم.

818 ماڭ تەڭ ئىككىسى قانۇن ئالدىدا،
بۆلەكچە بولماسمان ھۆكۈم ۋاقتىدا.

819 بۇ بەگلىك ئاساسى ئادالەت ئېرۇر،
ئادىل ئولسا بەگلەر، تىرىكلىك بولۇر.

820 مۇنىڭدەك دېدى سۆز ئەقىللىق كىشى،

كىم ئاقىل سۆزىن تۇتسا تۈزىلەر ئىشى:

821 ئادالەت ئۈستىدە بۇ بەگلىك ئۆلى،

بۇ بەگلىك ئاساسى ئادالەت يولى.

822 ھۆكۈم قىلسا ئەلگە ئەدىل بىرلە بەگ،

تىلەك - ئارزۇسىغا بولۇر يەتكىلى.

ئايىتولدىنىڭ ئېلىگە سوئالى

823 يەنە ئېيتتى ئايىتولدى: ئېلىگ قۇتى،

نىچۈن بولدى كۈنتۇغدى ئېلىگ ئېتى؟

ئېلىگنىڭ ئايىتولدىغا جاۋابى

824 ئېلىگ دېدى: ئالىم بۇ قىلىقم كۆرۈپ،
قويدى بۇ ئېتىمنى كۈنگە ئوخشۇتۇپ.

825 قارا، كۈن ئۇۋالماس – ھەمىشە پۈتۈن،
يورۇقى بىردەكلا ۋە پارلاق تولۇن.

826 مېنىڭمۇ قىلىغم ئاڭ ئوخشىدى،
ئادالەت بىلەن تولدى، كەم بولمىدى.

827 ئىككىنچى، تۇغار كۈن، يورۇر جاھان،
ئومۇمغا چاچار نۇر، كېمەيمەس ھامان.

828 مېنىڭمۇ ھۆكۈم شۇ، يوقالماس ئۆزۈم،
پۈتۈن خەلققە بىردەك قىلىقم سۆزۈم.

829 ئۈچىنچى، ئىسسىيدۇ يەر، تۇققاندا كۈن،

چېچەك ئاچىلۇر ئاندا تۈمەن مىڭ تۇسۇن.

830 قايۇ ئەلگە كىرسە، مېنىڭ قانۇنۇم،
ئۇ ئەل تۈزىلەر بولسا تاش يا قۇرۇم (87).

831 تۇغار كۈن ئېرىغ يا ئېرىغسىز دېمەس،
ئومۇمغا يورۇقلۇق بېرەر كېمەيمەس.

832 مېنىڭمۇ قىلىقىم مۇشۇنداق بولۇش،
مېنىڭدىن جىمىگە تېگەر تەڭ ئۆلۈش.

833 يەنە بۇرچى كۈننىڭ ئۇ سابىت (88) ئېرۇر،
بۇ سابىت دېگەنم تېگى چىڭ بولۇر.

834 بۇ كۈن بۇرچى ئارسلان، ئۇ تەۋرىمەس،
تەۋرىمەس بولغاچ ئۆيى ھەم بۇزۇلماس.

835 مېنىڭمۇ قىلىقىم، تۇرۇقۇمغا قارا،

يورۇغۇم مېنىڭ ئۆزگۈرۈشىڭىز بارا.

ئايىتولدىنىڭ ئېلىگە سوئالى

836 بۇ ئايىتولدى ئېيتتى: ئەي ساھىبقران،

يېپىلسۇن ئېتىڭ ھەمدە تۇتقىن جاھان.

837 ئۆزۈممۇ بۇ ئۇزۇن يوللارنى بېسىپ،

ساڭا ئەمگىنىپ كەلدىم ئارتۇق ھېرىپ.

838 شۇ خۇلقۇڭ، بۇ ئەردەملىرىڭ بار ئۈچۈن،

ئۈستىم بىرلە خىزمەتكە كەلدىم كۈچۈن (89).

839 دېگىن خىزمىتىڭنى نېچۈك مەن قىلاي،

سۆيۈنچىڭ سېنىڭ قايسى، شۇنى مەن تۇتاي.

840 خىزمەت بولمىغاندا، بۇ بەگ مەيلىچە،

ئىشى يورماس ئىشلەسمۇ نىچە.

841 ئىشتىكىن نېمە دەر ئىلا ئاتلىقى (90) ،

ئىش ئىشلەپ چوڭايغان كىشى قۇتلۇقى:

842 خادىم بەگ ئىشىگە باغلار كەن بېلىن،

قاتتىق تۇتقۇلۇق بەگ سۆيۈنچى يولسىن.

843 بۇ بەگلەر ئۈمۈدىچە قىلغىن تاپۇغ،

رىزا بولسا بەگلەر ئاچار بەخت قوۋۇغ.

844 تاپۇغچى تاپۇغ بىلسە تۈرگە چىقۇر،

تاپۇغ بىلمىسە تۈردىن پەسكە چۈشۈر.

845 سۆيۈندۈرسە خىزمەتتە بەگنى قۇلى،

ئېچىلار ئۇڭا قەدىر – ھۆرمەت يولى.

ئېلىگنىڭ ئايتولىدىغا جاۋابى

846 ئېلىگ ئېيتتى: ئۇقتۇم مەن ئەمدى سۆزۈڭ،

سۆيۈنچەم تىلە، بەك كۈزەتكىن ئۆزۈڭ.

847 مەن ئېيتاي يارامسىز نېمەنى ساڭا،

ئۆزۈڭ پاكىزە يۈر، يولۇما ئاڭا.

848 ئۆزۈم خالىماسنىڭ بىرى يالغان ئول،

ئۇنىڭدىن كېيىنكى زۇلۇم قىلغان ئول.

849 بىرى ئاچكۆز، تاماخور ۋە تويماس ئۆزى،

بىرى ئالدىراڭغۇ، ئۇياتسىز كۆزى.

850 ھەر ئىشتا غەزەپكار، ئاچچىغى يامان،

قولى ئەگرى، ھاراققا بېرىلسە ھەر ئان.

851 بۇ ياڭلىغ كىشىلەر ياراماس ماڭا،

بۇنى ئېيتتىم ئەمدى ئوچۇقلا ساڭا.

852 يارايىمەن دېسەڭ سەن ماڭا بەلگۈلۈك،

ئەي نامدار بۇلادىن يىراق يۈرگۈلۈك.

853 بولۇرسەن كۈنۈ – كۈن يېقىن سەن ماڭا،

ئاشار قەدىر – ئېھسا مېنىڭدىن ساڭا.

ئايتولدىنىڭ ئېلىگە سوئالى

854 بۇ ئايتولدى ئېيتتى: ئىشتىم بۇنى،

يەنە بىر سۆزۈم بار يېشىپ بەرگۈنى.

855 نەدۇر ھەم نەخىلدا ئېرۇر ياخشىلىق،

تىچۈكتۇر ئۇنىڭدا تەبئەت _ قىلىق؟

ئېلىگىنىڭ ئايتولدىغا جاۋابى

856 ئېلىگ ئېيتتى: ياخشىلىق سۇپاتى شۇدۇر،

كى خەلققە ئۇنىڭدىن پايدىلا يېتۇر.

857 قىلۇر ياخشىلىق ئۇ پۈتۈن ئېلىگە،

يەنە مىننەت ئۇرماس كىشى يۈزىگە.

858 تىلەر نەپ ئۇ ئەلگە ئۆز نەپىنى دېمەس،

يەتكۈزگەن نەپىچۈن بەدەل كۆزلىمەس.

ئايتولدىنىڭ ئېلىگكە سوئالى

859 يەنە ئېيتتى ئايتولدى: ئۇقتۇم بۇنى،

تېخى بىر تىلەك باركى، ئېيتاي ئۇنى.

860 ماڭا ئېيت، دۇرۇسلۇق نىچۈك نەرسىدۇر،

ئۇنىڭدىن كىشى كۈنى قانداق يورۇر؟

861 قايۇ نەرسىنى دەر دۇرۇسلۇق يولى،

نەمەدەك بولۇر بۇ دۇرۇسلۇق ئۇلى؟

ئېلىگنىڭ ئايتولدىغا جاۋابى

862 ئېلىگ ئېيتتى: شۇدۇر دۇرۇس ئەر ئۆزى،

تقلى، كۆڭلى بىرلە بىرىكەر سۆزى.

863 تېشىدەك ئىچىمۇ، ئىچىدەك تېشى،

بۇ ياڭلىغ بولۇر چىن ۋە توغرا كىشى.

864 چىقارپ يۈرەكنى ئالقاندا تۇتۇپ،

ئۇياتماي يۈرەلسە ئەلنى كۆرۈپ.

865 بەختلىك ياشاشقا دۇرۇسلۇق كېرەك،

كىشىلىك ئېتىدۇر دۇرۇسلۇق دېمەك.

866 كىشى قىس ئەمەستۇر، كىشىلىك قىس ئول،

ئەمەس ئاز بۇ ئىنسان، دۇرۇسلۇق ئاز ئول.

867 بۇ ھەقتە شائىرنىڭ دېگەن بىر سۆزى –

ئوخشايدۇ مەن ئېيتقان سۆزۈمگە ئۆزى:

868مېڭىپ يۈرگەن ئىنسان بەكمۇ كۆپ ئېرۇر،
دۇرۇس، چىن، پۈتۈن ئەر ماڭا خوپ ئېرۇر.

869كەشى قىس ئەمەستۇر، كەشلىك قىس ئول،
دۇرۇس، چىن، كەشى ئۇ، تولا ماختىلۇر.

ئايىتولدىنىڭ ئېلىگكە سوئالى

870يەنە ئېيتتى ئايىتولدى: بەختىيار خان،
بۇ سۆزنىڭ سىرىنى ماڭا قىل ئايدان.

871بۇ ياخشى كەشلىەر بولۇرمۇ يامان،
يامانلار بولۇرمۇ ياخشى بىر زامان؟

ئېلىگنىڭ ئايىتولدىغا جاۋابى

872ئېلىگ ئېيتتى: ياخشى ئىككى تۈرلۈك ئول،

بۇنىڭدىن بىرى چىن، تۇتار ياخشى يول.

873بىرىدۇر ئاندىن ياخشى تۇغۇلۇپ،

يۈرەر ئۇ دۇرۇس ۋە ياخشى بولۇپ.

874بىرى دورىماق بىرلە ياخشى بولۇر،

يامانغا قوشۇلسا، يامانلىق قىلۇر.

875يامانمۇ ئىككى خىل بولۇر دائىما،

ئىككى خىل ياماننى بىردەك سانما.

876يامان بوپ تۇغۇلۇر ئۇنىڭدىن بىرى،

بۇ ئەر ئۆلمىگىنچە ئېرىمەس كىرى.

877يەنە بىرسى دوراپ يامانلىق قىلۇر،

ئەشى ياخشى بولسا، ئۇ ياخشى بولۇر.

878 كېلۇر تۇغما ياخشىدىن دائىم ياخشىلىق،

جاھان خەلقى ئالۇر ئۇندىن پايدىلىق.

879 يامان بولسا تۇغما، ئاڭ يوق داۋا،

خەلققە ئاپەتتۇر، جاھانغا بالا.

880 كېلۇر بۇغا ئوخشاپ تۈرۈكچە ماقال،

ئىشتىكىن بۇنى سەن، ئوقۇپ ئۈلگە ئال.

881 ئەگەر كىرسە ئاق سۈت بىلەن ياخشى خۇلۇق،

ئۆلۈم تۇتمىغۇنچە ئۆزگەرمەس قىلىق.

882 قىلىقكىم تەبىئى تۈرەلگەن ئىكەن،

ئۆلۈم بۇزمۇغىنچە بۇزۇلمايدىكەن.

883 قوساقتا تۆرەلمەش خۇلقى، ئەي چىۋەر،
قوڭۇر يەر قېتىغا كىرگەندە تۈگەر.

884 ئەگەر ياخشىغا بولسا ھەمرا يامان،
يامان بولدى قىلىقى يامانلارسىمان.

885 يامانمۇ قۇشۇلسا ياخشىغا بىراق،
پۈتۈن ياخشىلىققا تاپار ئۇ چىراق.

886 يەنە بىر سەۋەپ شۇ بۇ ياخشى – يامان،
يېقىنلىق يولىدىن تاپار ئىز ھامان.

887 بېگى ياخشى بولسا، پۈتۈن خەلقى تۈز –
بولۇر ھەم قىلىقى، يۈرۈشلىرى ئۇز.

888 يېقىن تۇتسا بەگلەر، قارا، ياخشىنى،

يامانلارمۇ ياخشى قىلار ئىشنى.

889ئەگەردە يېقىن بولسا بەگكە يامان،

يامان قولى ئەلگە بولۇر ھۆكۈمران.

890يامان باش كۆتەرسە، ياخشىلار تۈگەر،

گەر ياخشى بەگ ئولسا، يامانلار بىتەر.

891ئەگەر بولسا بەگ ياخشى ھەمدە قۇتۇن (91) ،

تامام ياخشى بولغاي ئاۋام خەلق پۈتۈن.

892يامان بولمۇغىنچە بۇ بەگلەر ئۆزى،

ئۇ ئەلدە ياماننىڭ سۆيۈنمەس يۈزى.

893نە ياخشى نىزام قويدى بەگلەر بېگى،

يامانغا جازا بەردى زىندان تېگى.

894ئەگەر ياخشى بولسا خەلق باشچىسى،
پۈتۈن ياخشى بولۇر ئۇنىڭ ئىشچىسى.

895ئۆزى ياخشى بولسا بۇ بەگلەر ئەگەر،
بېيىپ ھەممە خەلقى، جاھان تۈزۈلەر.

ئايىتولدىنىڭ ئېلىگە سوئالى

896يەنە ئېيتتى ئايىتولدى: ئۇقتۇم بۇنى،
ئېلىگ ئېيتتى سۆزنىڭ توغرىسىنى.

897بۇ ياخشىنى كىشى بىلۇر ياخشى دەپ،
تونۇپ پايدىسىنى ھەم ئەيلەر تەلەپ.

898سۆيۈپ ھەممە ئادەم ئۇنى ئارزۇلار،

لېكىن ئىستىگەنلەر نىچۈكمۇ تاپار؟

ئېلىگىنىڭ ئايتولىدىغا جاۋابى

899 ئېلىگ ئېيتتى: ياخشى – ئۇ نادىر ئېرۇر،

نادىرنى نادىرلارلا ئۈست قىلۇر.

900 نېمىكى نادىر بولسا، ئۇ خىل بولۇر،

ئۇنى قىلماقمۇ ئانچە مۈشكۈل تۇرۇر.

901 يامانلىق قەدىرسىز، قىلغان خار ھامان،

يامان ئىشنى قىلغان ھەمىشە يامان.

902 نېمىكى قەدىرسىز ئۇ، يەردە ياتۇر،

ئاغى (92) – چۆز (93) قىممەتلىك ئۇ تورنى ئالۇر.

903 ئېرۇر ياخشىلىق ئۆرلىگەندەك ئېغىر،

يامان ئىش چۈشۈشتەك ئاساندۇر ئاخىر.

904 ئەقىل ئېيتتى بىر سۆز ئۇڭا ئوخشۇتۇپ،

ئەقىلنىڭ سۆزىن تۇت، ئۇنىڭ نەپىسى كۆپ:

905 ياخشىلىق ئۆرلەشتەك، چىقالماس كىشى،

قىلالمايدۇ ھەركىم بۇ ئۆرلەش ئىشى.

906 قەدرلىك ئىشلارنى قىلماقلىق قېيىن،

قىلالماس بۇ ئىشنى بىلىمسىز كىشىن.

ئايىتولدىنىڭ ئېلىگە سوئالى

907 بۇ ئايىتولدى ئېيتتى: ئەي ئېلىگ قۇتى،

ئىكەن شۇنچە ماختاشتا ياخشىلىق ئېتى.

908 قۇسۇرى بارمىكن كىشى دەيدىغان؟

ئاقىللار بىلىپ بايقىيالايدىغان؟

ئېلىگىنىڭ ئايتولىدىغا جاۋابى

909 ئېلىگ ئېيتتى: ياخشى ھامان ماختىلۇر،

يامانلار بۇنى بىر قۇسۇر دەپ بىلۇر.

910 يېقىندۇر كىشىگە كىشى ھەر زامان،

ئىش يوقتۇر ياخشىغا، بولمىسا يامان.

911 يامانلار كۆرەشتە يېڭىلغان ئۈچۈن،

قىلار قەست يورۇتماسقا ياخشىغا كۈن.

912 ياخشىلىق تىلىگەن ياخشىلىق قىلۇر،

زەئىپ، پەس - خۇنۇكلەرگە باقماس بولۇر.

913 كىمكى تىلىسە بۇ كۈن خوشلىقىن،

يامانلىق قىلىپ تاڭنا يەر قايغۇسىن.

914 نېمە دەر ياخشىلىق تىلىگەن كىشى،

پۈتۈن ياخشىلىقنى قىل ئۆزىنىڭ ئەشى:

915 زىيان يوق بۈگۈن ياخشىلىقتىن ساڭا،

بولۇر تاڭنا پايدا، بۈگۈن پۇر بۇڭا.

916 كۆرۈنسە يامانلىق بۈگۈن پايدىلىق،

ئۇ تاڭنا زىياندۇر، بۇنى ئۇق ئېنىق.

917 ئېرۇر ياخشىلىق ئوڭ، يامانلىق ئۇ سول،

جەھەننەم سولىڭدا، بېھش ئوڭدا ئول.

918 ھوزۇرلانسا قانچە يامانلار بۈگۈن،

قىينلار پۇشايمان بىلەن تاڭنا كۈن.

920 بۇنى بىل ھەققەت، ئەي ئايتولدى سەن،

ئۆكۈنچىسىز مەن ئۆلسەم ياخشى ئات بىلەن.

921 نە ياخشى دېدى توغرا ئەرنىڭ تىلى،

دۇرۇس ئەر تىلىدۇر ئۇ، سۆزنىڭ ئۇلى:

922 كىمكى يامانلاپ خارلار ياخشىنى،

ئەي ياخشى، مەن خالاپ ئىستەيمەن سېنى.

923 ئى ياخشى ساڭا كىم توپار، ئېيت ماڭا،

يېقىن كەل، مەن ئەمدى ئاچتۇرمەن ساڭا.

924 ھەرقانچە خارلانسا ئۇ ياخشى كىشى،

رىزا مەن بولايىن ئۇنىڭ يولدىشى.

925 يامانلىق بىلە كەلسە بەگلىك ماڭا،

كېرەكمەس بۇ بەگلىك، قويارمەن ساڭا.

926 كۆرەرمەن كىشىنىڭ قىلىقى گەر يامان،

ھوزۇرى ئېرۇر ئاز، كۆپى پۇشايمان.

927 بۇڭا ئوخشىتىپ ئېيتتى شائىر بۇ سۆز،

چوڭايغاي ئوقۇساڭ، ئىتتىكىلىنىپ كۆز:

928 ياخشىلىق قىلىپ كىم ئۇندىن ئۆكۈنۈر،

يامان مىڭ ئاتانسا، پۇشايمان قىلۇر.

929 يامانلىققا مۇمكىنچە قىل ياخشىلىق،

يامان قىلسا يامانلىق، پۇشايمان يانۇر.

930 نىچۈكمۇ مەدھىيلەي يامان كىشىنى،

نىچۈكمۇ تىلەيىن يامان ئىشىنى.

931 قوپاللىق، گۇستاخلىق، تەتۈرلۈك بولار،

ئى ئۇلۇغ، يامانلار ئىشيدۇر ئۇلار.

932 بالا، مېھنەت، پۇشايمان، زەخمەت، يىغا،

يامانلىق جاۋابى بولۇر، ئەي توڭا.

933 شۇڭا ياخشىنى مەن نېچۈك سۆيىمەيىن؟

نىچۈن ياخشى ئىشىنى مەدھى ئەتمەيىن؟

934 سېخلىق، كىشىلىك، پايدا، ئەزگۈلۈك –

كېلۈرلەر ياخشىدىن بۇلار بەلگۈلۈك.

935 بۇ ياخشى كىشى بارچە ئەش ياخشىسى،
ئېرۇر ياخشى ئىش ھەممە ئىش ياخشىسى.

936 ھەمرا ياخشى بولسا نېمە كۈتسەڭ كۈت،
تاپايىن دېسەڭ يول، ھەمرا ياخشى تۈت.

937 راھەت، نېمەت، ئارزۇ، قۇۋانچ ھەم ھوزۇر،
بۇلارغا جاۋاب شۇ، خۇشاللىق بولۇر.

※ ※ ※

938 ئېلىگ ئېيتتى: ئايتولدى، ئۇققىن سۆزۈم،
جاۋاب قىلدىم ئېيتقان سۆزۈڭگە سۆزۈم.

ئايتولدىنىڭ ئېلىگە جاۋابى

939 يەر ئۆپتى ئايتولدى، تىك تۇردى شۇئان،

دېدى: ئەي ياخشى قانۇن، ساھىپقەران.

940 جاھان قۇدرىتىن تاپتىڭ، ئۇزارسۇن بېشىڭ،

ھوزۇر ياخشىلىقتا تېچ ئولسۇن بېشىڭ.

941 ساق ئولسۇن بەگلىكىڭ بۈيۈكلۈك بىلە،

ياشا سەن ھوزۇردا سۆيۈنۈپ كۈلە.

942 ئۇلۇغلۇق بىلەن بول تولا ئەلگە بەگ،

بۇ كۈچ بىرلە بەگلىك ئۇلى بولسۇن بەگ.

943 ئېقىپ كەلسۇن ئارزۇ قۇرىماس بولۇپ،

تۇرسۇن ئىشكىتە دۆلەت قېرىماس بولۇپ.

944 يىغىلسۇن ساڭا ھەممە خوشلۇق كېلىپ،

ئەلەم ئىچىرە دۈشمەنلەر ئۆلسۇن سېزىپ.

945 لايىقتۇر خىزمىتىڭ كىم قىلسا ساڭا،

ئېچىلۇر بەختىڭنىڭ ئىشىڭى ئاڭا.

946 نېمە دەيدۇ، ئاڭلا، خىزمەت قىلغان ئەر،

خىزمەت بىرلە ئارزۇ- تىلەك تاپقان ئەر.

947 خىزمەت قىلما، قىلساڭ لايىق بەگكە قىل،

لايىق بەگ بىلۇر ئۇ خادىم ھەققىن، بىل.

948 خىزمەت قىلما قىلساڭ سېخىلەرگە قىل،

سېخى ئۆيى ئالتۇن، كۈمۈش ئىشىڭى بىل.

949 بېخىل خىزمىتىن قىلما سەن ھېچ زامان،

ھاياننىڭ كېتەر بوش، بولۇرسەن يامان.

950 بېخىل ئۆز مېلىدى ئۆزى قىزغىنار،

قاچان كىشى ھەققىن بېرىشكە ئۇنار؟!

※ ※ ※

951 سۆزىن كەستى ئايتولدى چىقتى ئۆرۈپ،

ئۆيىگە يۈرۈپ كەتتى، خۇشال بولۇپ،

952 قۇسۇرسىز خىزمەت قىلدى شۇندىن بېرى،

يېتىپ كەچ، تۇرۇپ ئۆرە كۈندۈزلىرى.

953 كۆيۈمچان بولۇپ قىلدى ئۇ ئىشنى چىن،

ئېلىگ كۈنساين تۇتتى ئۆزىگە يېقىن.

954 ئۆتۈپ كەتتى بىر قانچە ۋاقىت ئۇشۇ خىل،

ئىشى قىلدى ئايتولدى مەڭزى قىزىل.

ئون توققۇزىنچى باپ

ئايىتولدىنىڭ ئېلىگە تىلىنىڭ پەزىلىتى ۋە
سۆزنىڭ پايدىلىرىنى ئېيتقانلىقى بايانىدا

955ئېلىگ بىر كۈن ئايىتولدىنى ئۈندىدى،

ئورۇن بەردى، ئولتۇر دىبان ئىملىدى.

956 بۇ ئايتولدى ئولتۇردى ئاستا كېلىپ،

كۆزىن يەرگە تىكتى، تىلىنى يىغىپ.

ئېلىگىنىڭ ئايتولدىغا سوئالى

957 ئېلىگ ئېيتتى: ئايتولدى سۆزلە سۆزۈڭ،

نىچۈن شۇك تۇرۇرسەن، نە بولدۇڭ ئۆزۈڭ؟

ئايتولدىنىڭ ئېلىگكە جاۋابى

958 بۇ ئايتولدى ئېيتتى: ئەي بەگلەر بېگى،

كېتەر بەگ يۈزىن كۆرسە قۇلىنىڭ ئوگى (94).

959 ئېلىگ بۇيرۇماستىن نىچۈك سۆز قىلاي،

سوراماستىن ئاۋال نىچۈك تىل ياراي؟

960 بىلىملىك سۆزىنى ئاڭلا، ياق دېمە،

سوراماستىن ئاۋال ئۆزۈڭ سۆزلىمە.

961 كىشى كىمنى قىچقارسا لازىم تېپىپ،

كېرەك سۆزلىشى ئۇ ئاۋال سۆز ئېچىپ.

962 سوراماي تۇرۇپلا ئاۋال سۆزلىسە،

بولۇر توغرا كىم، ئۇنى ھايۋان دېسە.

963 تېخى تەلۋە، ئەخمەق كىشى بىل ئۇنى،

بېگى سۆزلىمەستە، ئاچسا تىلىنى.

964 قىزىل تىل قىلۇر قىسقا ياشلىق سېنى،

تىلەسەڭ ئېسەنلىكنى، چىڭ تۇت ئۇنى.

965 نېمە دەر ئىشتىكىن ئۆزىن يىققان ئەر،

ئىسەن – تېچ ياشايدۇر ئۆزىن باسقان ئەر.

966 قارا باش دۈشمىنى قىزىل تىل ئېرۇر،

يېدى قانچە باشنى، يەنە ھەم يېيۇر.

967 بېشىڭنى تىلەسەڭ تىلىڭنى كۈزەت،

تىلىڭ ھەر كۈندە بېشىڭنى يۇنۇر.

ئېلىڭنىڭ ئايتولىدىغا جاۋابى

968 ئېلىڭ ئېيتتى: ئۇقتۇم سۆزۈڭنى تۈگەل،

تىرىك سۆزلىمىسە، بۇ ئەمرى مۇھال.

969 ئىككى خىل كىشى سۆزلىمەس ئۆزلىرى،

بىرىدۇر بىلىمسىز، گاچادۇر بىرى.

970 گاچانىڭ تىلى يوق، قىلالمايدۇ سۆز،

بىلىمسىز تىلى ساقلىيالمايدۇ سۆز.

971 بىلىمسىز تىلنى دائىم بەك تۇتماق كېرەك،

بىلىملىك تىلىگە ھاكىم بولماق كېرەك.

972 بىلىملىك سۆزى يەرگە سۈدەك بولۇر،

ئېقىتسا سۈنى يەردە نېمەت ئۇنۇر.

973 بىلىملىك كىشىنىڭ سۆزى ئازلىماس،

ئاقار ساپ بۇلاقنىڭ سۈيى كاملىماس.

974 چىم ئۆسكەن سۇلۇق يەر كەبىدۇر ئالىم،

چىقار سۇ، قەيەرگە ئاياق باسسا كىم.

975 بىلىمسىز كىشى كۆڭلى قۇمدەك ئېرۇر،
دەريا كىرسە تولىماس، ئوت ئۈنمەس بولۇر.

ئايىتولدىنىڭ ئېلىگە جاۋابى

976 يەنە ئېيتتى ئايىتولدى: ئېلىگ ئۇقار،
زىيان يەتسە تىلدىن ھاياتلىق يوقار.

977 تىرىك بولسا ئىنسان نىچۈك سۆزلىمەس،
كېرەكلىكىنى سۆزلەر، ئۇنى يوشۇرماس.

978 كىشى سۆزلىمەككە سورالماق كېرەك،
سورالمىسا، سۆزنى دېمەسلىك كېرەك.

979 ئەي ئېلىگ، سورىماق – بۇ ئەركەك ئېرۇر،

چۈشەنسە بۇنىكىم، جاۋاپ چىشدۇر.

980 چىشىغا بىر ئەركەك كىشى ئەر بولۇر،

ئۇلاردىن ئىككى ئوغۇل بالا تۇغۇلۇر.

ئېلىگىنىڭ ئايتولدىغا سوئالى

981 ئېلىگ ئېيتتى: ئۇقتۇم سۆزۈڭ بارچە چىن،

سۆزۈم بار تېخى دەيدىغان باشقىدىن.

982 دېدىڭ تىل زىيانىن، ئىشتىم بۇنى،

ئۇنىڭ نەپى بارمۇ، راست ئېيتقىن، قېنى؟

983 بۇ تىل زەرەرىدىن گەر قورقساڭ ئۆزۈڭ،

يوشۇرۇن قالدۇر ھەر پايدىلىق سۆزۈڭ.

ئايىتولدىنىڭ ئېلىگە جاۋابى

984 دېدى ئايىتولدى: سۆزدە پايدا تولا،

ئەگەر سۆز قىلىشنى تىلىم بىلىسلا.

985 بىكار سۆز بىلىمسىز تىلدىن چىقار،

بىلىمسىزنى ئالىملار "ھايۋان" ئاتار.

986 ئاۋام خەلق قىلىقى بىكار سۆزلىگەن،

بىكار سۆز ئۇلارنىڭ بېشىنى يېگەن.

987 بىكار سۆزلىسە سۆز زىيانلىق بولۇر،

ئەگەر بىلىسە سۆزلەشنى پايدا ئالۇر.

988 ئاۋام خەلق قارنى تويىسا ئۆيدەك ياتۇر،

بىكار سۆزگە ئاۋىنىپ، ئۆزىن سەمىرىتۇر.

989 يېسە – تويسا، ياتسا ئۇ بىر يىلقىدۇر،

بۇ يىلقا دېگەنم ئۇنىڭ قىلىقىدۇر.

990 بىلىملىك كىشىلەر تېنىن جۈدىتۇر،

بىلىملە ئاۋىنىپ جانىن سەمىرىتۇر.

991 بەدەننىڭ ئۆلۈشى ئېغىزدىن كىرۇر،

بۇ جان ئۆلۈشى چىن سۆز، قۇلاقتىن كىرۇر.

992 بىلىم بەلگۈسى ئىككى نەرسە ئېرۇر،

ئۇ ئىككى بىلەن ئەر قىزىل ئوڭ بولۇر:

993 بىرى تىل، ئۇ بىرىسى بوغۇز – گال ئېرۇر،

ئەگەر تۇتسا چىڭ، نەپى دەريا بولۇر.

994 بىلىملىك بوغۇز، تىلىنى ساقلاش كېرەك،

بوغۇز، تىل ساق ئالىمنى تاللاش كېرەك.

ئېلىگىنىڭ ئايتولىدىغا سوئالى

995 ئېلىگ ئېيتتى: ئۇقتۇم بۇ سۆز بەلگۈلۈك،

نەدۇر سۆزنىڭ ئەسلى، ئۇ نەچچە تۈرلۈك؟

996 قەيەردىن چىقىپ سۆز، قەيەرگە يېتەر؟

بۇنى ھەم ماڭا ئېيت، ئەي بىلگۈچى ئەر.

997 دېمەسلىك قانچىلىك، قانچىلىك دېيىش،

بۇ ھەقتە بىلىملىك ھېكم نە دېمىش؟

ئايتولىدىنىڭ ئېلىگىگە جاۋابى

998 بۇ ئايتولدى ئېيتتى: سۆز ئورنىدۇر سر،
سۆز ئون بولسا، سۆزلەشكە لازىمى بر.

999 بىرىن سۆزلىسە، توققۇزدۇر ياساق،
ياساق سۆز تېگىدىن بولۇر بەد پۇراق.

ئېلىگىنىڭ ئايتولدىغا سوئالى

1000 ئېلىگ ئېيتتى: سۆز پايدىسىدۇر نىچە،
ئېچىپ ئېيت ماڭ ھەم زىيانى نىچە؟

ئايتولدىنىڭ ئېلىگكە جاۋابى

1001 بۇ ئايتولدى ئېيتتى: بۇ سۆز نەپى زور،
يېرىدا دېيىلسە، قۇلنى بۇيۇتۇر.

1002 بۇ سۆز نەپى بىرلە قوڭۇر يەردىكى –

يېشىل كۆككە ئۆرلەپ، بولۇر تۆردىكى.

1003 نىچۈك سۆز قىلىشنى گەر تىل بىلمىسە،

ئۆزىنى پەسلەتەر، ئاسماندا ئىسە.

ئېلىگىنىڭ ئايتولدىغا سوئالى

1004 يەنە ئېيتتى: سۆزنىڭ كۆپىدۇر نىچۈك،

ئېچىپ ئېيت بۇ سۆزنىڭ ئېزىدۇر نىچۈك؟

ئايتولدىنىڭ ئېلىگە جاۋابى

1005 بۇ ئايتولدى ئېيتتى: تولا سۆزدۇر ئول،

سورالماستا سۆزلەپ، زېرىكسە كۆڭۈل.

1006 بۇ ئاز سۆز شۇدۇركىم، سورالغاندا ئۆز،
جاۋاب بەرسە سۆزگە ۋە ياندۇرسا سۆز.

1007 بۇڭا ئوخشۇتۇپ شائىر ئېيتتى سۆزىن،
بېرىپ تىلىگە بېزەك ھەم ئاچتى يۈزىن:

1008 ئۆزۈڭنى كۈزەت بەك، ياخشى سۆزلىگىل،
سورالغاندا سۆزلە، يەنە قىسقا قىل.

1009 كۆپ ئاڭلا بۇ سۆزنى، تولا سۆزلىمە،
بىلىم بىرلە سۆز تۈز، ئىشلىتىپ ئەقىل.

ئېلىگىنىڭ ئايتولدىغا سوئالى

1010 ئېلىگ ئېيتتى: ئۇقتۇم بۇ سۆزنىڭ بارىن،
يەنە بىر سۆزۈم بار، يوشۇرماي دېگىن:

1011 ئىشتىمەك كېرەك كىمدىن سۆزنىڭ چىنى،
بولۇر سۆزنى كىمگە دېسە، ئېيت مۇنى.

ئايىتولدىنىڭ ئېلىگە جاۋابى

1012 بۇ ئايىتولدى ئېيتتى: بىلىم ئەھلىدىن –
ئىشت سۆز، بىلىمسىزگە ئېيتقىن كېيىن.

1013 كېرەك سۆزنى چوڭدىن ئىشتىمەك كېرەك،
كىچىككە دېگۈلۈك، ئۇ قىلسۇن كېرەك.

1014 بىرەر – بىر سۆزلە، كۆپ ئاڭالا سۆزىڭىز،
ماڭا مۇنداق ئېيتتى بىلىملىك ھېكم:

1015 تولا سۆز بىلەن بولماس ئالىم كىشى،

كۆپ ئاڭلاپ بولۇر ئۇ ئالىم تۆر بېشى.

1016 گاچا بولسا ئىنسان بىلەر ھەم بىلىم،

پەقەت ساڭرو كىشى تاپالماس ئىلىم.

ئېلىگىنىڭ ئايتولدىغا سوئالى

1017 يەنە ئېيتتى ئېلىگ: ئوقۇلدى سۆزۈڭ،

يەنە بىر سۆزۈم بار، جاۋاب بەر ئۆزۈڭ.

1018 بۇ تىل تۇرسا شۈك خوپمۇ يا سۆزلىسە،

دېسە سۆزنى خوپمۇ ۋە يا دېمىسە؟

ئايتولدىنىڭ ئېلىگكە جاۋابى

1019 بۇ ئايتولدى ئېيتتى: ئىشتىسۇن ئېلىگ،

تىلىڭ سۆزلىمىسە قالدۇر بۇ بىلىك.

1020 سۆڭكۈمە تىلىنى، ماختىۋىمۇ بار،

بۇ سۆز سۆڭۈلەر ھەم يەنە ماختىلار.

1021 بۇ سانسىز مىدىرلاپ تۇرغان ھەممە جان،

تىلى بىرلە ئېيتار خۇداغا ئىمان.

1022 ياراتتى خالايتىنى تۈمەنىڭلە،

ماختايدۇ تەڭرىنى ئۇلار تىل بىلە.

1023 تېنى بار كىشىگە كېرەكلىكى شول:

بىرى تىل ۋە سۆزدۇر، بىرىدۇر كۆڭۈل.

1024 كۆڭۈل، تىل يارالدى دۇرۇس سۆز ئۈچۈن،

سۆزى ئەگرى بولسا كۆيەر ئۇ كۈچۈن.

1025 دۇرۇس سۆزلەنسە سۆز كۆپتۇر پايدىسى،
سۆكۈلەر ھەمىشە سۆزنىڭ ئەگرىسى.

1026 تىلىڭ تەۋرىسۇن گەر دۇرۇس سۆزلىسە،
يوشۇرۇنغىن سۆزۈڭنى گەر ئەگرى ئىسە.

1027 گاچا دەر خالايق تىل سۆزلىمىسە،
مەمدانە بېشى دەر كۆپ سۆزلىسە.

1028 بېھۇدە سۆز ئېيتقان كىشى قەدىرسىز،
قەدىرلىك كىشىدۇر سېخى، شۈبھىسىز.

※ ※ ※

1029 بۇ سۆزنى ئىشتىپ سۆيۈندى ئېلىگ،
كۆزىن تىكتى كۆككە، كۆتەردى ئېلىگ.

1030 خۇداغا شۈكۈر قىلدى، كۆپ ماختىدى،

ئەزىز بىر مېھرىبان ئېگەمسەن، دېدى.

1031 پۈتۈن ياخشىلىق تەگدى سەندىن ماڭا،

ئۇتۇقسىز، گۇناللىق قۇلۇڭمەن ساڭا.

1032 تىلەك ئارزۇلۇرۇمنى بەردىڭ پۈتۈن،

بۇ دۆلەت، ھوزۇر ھەم ياخشىلىق، ئاجۇن (95) .

1033 نىچۈك مەن ئۆتەلەي بۇلار شۈكرىنى،

ئۆزەڭگە ئۆزەڭ قىل ئادا شۈكرىنى.

※ ※ ※

1034 سۆزىن توختىتىپ ئۇ ئېچىپ غەزىنىنى،

ئۆلەشتۈردى يوقسۇلغ كۆپ نەرسىنى.

1035 بۇ ئايتولدىنى ئېلىگ ئىززەتلىدى،

قولى بەردى ئېھسان، تىلى ماختىدى.

1036 ۋەزىرلىك ئۇنۋانى ۋە تامغا ئاڭا _

تۇغ، ناغرا ھەم ساۋۇت بەردى يانا.

1037 پۈتۈن ئەلگە قىلدى قولىنى ئۇزۇن،

چىقىپ چەتكە دۈشمەن ئېگىشتى بويۇن.

※ ※ ※

1038 بۇ ئايتولدى سۈردى پۈتۈن ئىش كۈچەپ،

بۇ ئىقبال دەۋرىنى غەنىمەت ساناپ.

1039 بېيىدى خەلقىمۇ، يېتىلدى ئېلى،

ئېلىگە دۇئا قىلدى خەلقنىڭ تىلى.

1040 قۇتۇلدى خەلق، كەتتى زەخمەنلىرى،

قوزى بىرلە يۈردى قوشۇلۇپ بۆرى.

1041 يېتىلدى ئېلى ھەم تۈزەلدى قانۇن.

ئېلىگىنىڭ دۆلىتى ئۆستى كۈنمۇ – كۈن.

1042 شۇ ياڭلىغ ھوزۇرىدا ئۆتتى بىر زامان،

تۈزەلدى ئېلى ھەم خەلقى ھەر تامان.

1043 تولا ئارتتى ئەلدە شەھەر – كەنت قۇرۇش،

جۇغلاندى غەزىنىگە ئالتۇن ھەم كۈمۈش.

1044 سۆيۈندى ئېلىگ، تاپتى ئارام ئۆزى،

جاھاندا يېيىلدى ئېتى ھەم سۆزى.

يىگىرمىنچى باپ
بەختنىڭ داۋمىسىزلىقى ۋە دۆلەتنىڭ
تۇراقسىزلىقى بايانىدا

1045 تولىق قۇچقاندا ئايتولدى ئارزۇ - تىلەك،

قېرىپ بىۋاپا بەخت، يىقىلدى يۆلەك.

1046 ئەجەپ ياخشى ئېيتىمىش دانا – بىلگۈچى:
تەل بولغاندا نېمەت، يوقار يېگۈچى.

1047 بىر ئالىم بۇندىنمۇ ياخشىراق دېمىش:
تولۇق بولغاندا نېمەت، ئۆمۈر تۈگەرمىش.

1048 ئەجەپ خوپ دېيىلمىش بىلىملىك سۆزى،
بىلىملىك سۆزىدۇر بىلىمسىز كۆزى:

1049 ئۆرلىگەن چۈشەر ھەم چۈشكەنلەر چىقار،
يورىغان ئۆچەر ھەم يۈرگەنلەر تىنار.

1050 نەئىشكىم قىلىنسا تولۇقلۇق كۈتەر،
تولۇقلىققا يەتسە چۈشۈشكە يانار.

1051 بۇ ئايتولدى يەتكەندە تىلەككە تۈگەل،
تۈگەدى تىرىكلىل، قېلىپ قالدى مال.

1052 كىچىكلەپ قايتىدىن ئۇ تولغان ئايى،

قەھىرىلىك قىشقا ياندى يورۇغان يايى (96).

1053 جېدەل بلىستى يارىشق تادۇ ئىچىنى،

يېڭىپ بىرى باستى كىلىپ ئۇچىنى.

1054 مزاجى ئۆزگەردى، تاماق بى تېتىق،

كۆڭۈل بولدى غەش، تۇتۇپ بەك ئاغرىق.

1055 مزاجى بۇزۇلغاچ كۈچى كەملىدى،

چۈشكەك ئېگىلدى قامىتى - قەددى.

1056 ئېغىر بىر كېسەللىك يېقىتتى كېلىپ،

ئۇ ياتتى مۇڭ ئىچىرە تۆشەككە كىرىپ.

1057 تىۋىپلار يىغىلىپ تۇتۇشتى تومۇر،

دېيىشتى ئۇلار: بۇ كېسەل نېمەدۇر؟

1058 بىرى دېدى: قانى تۇتۇلمىش بۇنىڭ،

ئېلىپ قان، تومۇرىن ئاچايلى ئۇنىڭ.

1059 بىرى دېدى: سۈرگە ئىچۈرمەك كېرەك،

ئىچى قاتقان ئەمدى بولشاقماق كېرەك.

1060 بىرى شەرۋەت ئەتتى ۋە قوشتى جۇلاپ،

ياساپ بەردى بىرسى كېرەكلىك شاراپ.

1061 داۋا – دورا قالماي، بارىن قىلدىلەر،

نېمىكى ياراشسا ئۇنى بەردىلەر.

1062 ئېشۋەردى ئاغرىق، پايدا قىلمىدى،

خوراپ كۈچ كۈندىن – كۈن، ھۇشى قالمىدى.

1063 نېمە دەيدۇ ئاڭلا ئۆزى پاك كىشى،

ئۆزى پاك كىشى ئۇ كىشىلەر بېشى:

1064 تەرياك (97) بەرۋە مەيلى قات شەلسە (98) ،

قوشۇپ ماترىدۇس (99) يا سۈرگ ئىچۈرسە.

1065 تىۋىپنى قىچقىرىغىن ۋە خاھى داخان،

ئۆلۈمگە داۋا نەپى بەرمەس ھامان.

1066 غاپىل بولمىغىل ئەي تىرىك يۈرگۈچى،

ئەگەرچە تىرىكسەن ئۆزۈڭ ئۆلگۈچى.

※ ※ ※

1067 بۇ ئايتولدى ھالەن ئىشتى ئېلىگ،

ئۆلۈم خەۋەرچىسى سۇنۇپتۇ ئىلىگ.

1068 سورا شقا ئېلىگ كەلدى ئايتولدىنى،

كېلىپ كۆردى ئۇنىڭ ياتۇر ھالىنى.

ئېلىگنىڭ ئايتولدىغا سوئالى

1069 ئېلىگ ئېيتتى: ئەمدى ئەي ھالىڭ نىچۈك،

نىچۈكتۇر كېسەلىڭ ھەم ئۇيقۇڭ نىچۈك؟

ئايتولدىنىڭ ئېلىگكە جاۋابى

1070 بۇ ئايتولدى ئېيتتى: ئېلىگ دەي ساڭا،

مېنى تۇتتى ئاغرىق، داۋا يوق ئۇڭا.

1071 ئايىم تولغان ئەردى، كىچىكلىدى ئۇ،

ئېسىل ئەردى خۇلقۇم، كېتەر بولدى ئۇ.

1072 خۇشال تۇققان ئەردى بۇ تۇققان كۈنۈم،

كۈنۈم پاتتى كەبى يورۇماس تۈنۈم.

1073 ئېلىپ قاچتى قۇۋانچلىق، تىرىكلىك ئۆزىن،

ۋاپاسىز جاھان ئۆرۈپ مەندىن يۈزىن.

1074 سۆيۈنچ، ئارزۇ، نېمەت قويۇپ كەتكىدەك،

ئەلەم – قايغۇ، مېھنەت ماڭا كەلگىدەك.

1075 سېنىڭدىن بۇ كۈن ئايرىلۇرمەن مانا،

كېتەرمەن ئىگراپ، ئۆكۈنچتە يانا.

1076 ئىشت، ئەل بېگى بىر ئالىم نېمە دەر،

كشى ياخشىسى، خەلقنى باشلار ئەر:

1077 ئەجەپ ياخشى ئەردى بۇ دۆلەت كېلىپ،

يەنە كەتمەسە ئۇ ئۆزىچە يېنىپ.

1078 ئەجەپ ياخشى ئىدى بۇ بەگلىك ئىشى،

ئۆلۈم تۇتمىغان بولسا، يۈرسە كىشى.

1079 نە كۆركەم كۈن ئەردى يىگىتلىك كۈنى،

قېرىلىق يوق ئولسا، يورسا كۈنى.

ئېلىگىنىڭ ئايتولدىغا جاۋابى

1080 ئېلىگ ئېيتتى: ئايتولدى قويغىن بۇ سۆز،

بۇ سۆزنى دېمەگىن ئاڭا كۆڭلى تۈز.

1081 كىشى بارچە ئاغرىپ، ساقايغۇسى، بەس،

ئەي قابىل، بۇ ئاغرىق ساڭىلا ئەمەس.

1082 نىچۈك تىلغا ئالدىڭ بۇ كۆرۈكسىز سۆزۈڭ،
نىمىشقا كۆڭلۈڭنى بۇزارسەن ئۆزۈڭ.

1083 يۈرەتتىم ئۆزۈم سەن بىلەن ئاۋۇنۇپ،
مېنى قاينۇرتتى، سۆزۈڭ ئۆزگۈرۈپ.

1084 خۇدا ياخشى ئەيلەر، بۇ سۆز سۆزلىمە،
تۈگۈن چەكمە ئوتتىن مېنىڭ كۆڭلىمە.

ئايىتولدىنىڭ ئېلىگە جاۋابى

1085 بۇ ئايىتولدى ئېيتتى: ھەي ساھىپقىران،
بۇ ئاغرىققا ھېچكىم داۋا تاپمىغان.

1086 نېمەكم تۇغۇلار ھەم ئۆلمەك كېرەك،

نېمە ئۆرلىسە، پەسكە چۈشمەك كېرەك.

1087 چىقىشقا چۈشۈش بار، ئىگىزگە باتىق (100) ،

سۆيۈنچكە قايغۇ – غەم، ئاچچىققا تاتىق (101) .

1088 دېگەنتىم يەنە مەن ساڭا شۇ سۆزۈم،

خۇيۇم ئۆزگۈرىشچان، تۇراقسىز ئۆزۈم.

1089 خۇيۇم ئېيتقان ئەردىم ئۆزۈم مەن ساڭا،

بولاتتى كۆڭۈل بەرمىسەڭ سەن ماڭا.

1090 كېتۈرمەن، بۇڭا سەن شۈبھە قىلمىغىن،

تۇغۇلغانكىم، ئۆلمىسە دېسە پۈتمىگىن.

1091 ئىشەنچسىز دېمە ئەمدى سۆكمە مېنى،

ئىشەنمە جاھانغا ئۇ تاشلار سېنى.

1092 جاپا قىلدى دەپ ئەيىپ قويما ماڭا،

جاپاچى مېنىڭدىنمۇ دۇنيا ساڭا.

1093 ئۆلەرسەن، غاپىل ئولما مەندىن كېيىن،

ئەشەنمە جاھانغا ھەم گۈل بولمىغىن.

1094 قەدىرلەپ ئېدىڭىز خىزمەتسىز مېنى،

ئەي ئېلىڭ، بېجىرگەن خىزمەتسىز مېنى؟

1095 تىلەگىم ئەمەس بۇ مېنىڭ ئۆلمىگىم،

بۈگۈنلا ئەمەستۇر كېلىپ - كەتمىگىم.

1096 ئىلاجىسىز كېتۈرمەن، ئېرىكسىز بولۇپ،

قۇتۇلۇر يېرىم يوق ھاياتتا تۇرۇپ.

1097 يوق ئەردىم ياراتتى، ئۆستۈردى مېنى،

كىچىك ئوغلان ئەردىم بۈيۈتتى مېنى.

1098 يېلىڭ يۈزلۈك ئەردىم، چىقاردى ساقال،

قارا قۇرغۇن ئەردىم، ئاققۇ قىلدى چال.

1099 بويۇم ئەردى ئوقتەك، ئېگىلدى بويۇم،

تىرىكلىك تۈگىدى، يېتىلدى كۈنۈم.

1100 ئەجەپ ياخشى دەپتۇ ئالىم، ئىلمى چوڭ،

ئىشتىكىن بۇنى سەن، ئايا قىزىل ئوڭ:

1101 ئاقارسا ئاققۇدەك كىشىنىڭ بېشى،

دىلىن ئاققۇ كەبى ئاقارتسۇن كىشى.

1102 ئېگىلسە كىشىنىڭ تۈز تالەدەك بويى،

تۈزەتسۇن تىلىنى، يېتىلدى چېغى.

1103 قارا چاچ، ساقاللار ئاقارسا تولۇق،

مۈكۈنگەن ئۆلۈمگە تەييار تۇرغۇلۇق.

1104 بۇغا ئوخشىتىپ ئېيتتى شائىر بۇ سۆز،

ئىشتىكىن بۇنى سەن، ئايا ياخشى ئۆز:

1105 قاراچاچنىڭ ئېقى ئۆلۈم بەلگىسى،

تىرىككە ھاياتنى ئەزىز قىلغۇسى.

1106 يىدىك قانچە نېمەت، تېتىدىك ھايات،

غاپىل ئولما، سېنى ئۆلۈم يىگۈسى.

ئېلىگىنىڭ ئايتولىدىغا جاۋابى

1107 ئېلىگ ئېيتتى: ئايتولدى سەۋىر قىل، چىدا،

كېسەلدۇر گۇنالىققا تاڭنا پىدا (102) .

1108 ئۆلەر بولسا گەر پۈتۈن ئاغرىغان،

بولاتتى رىزىق يەر كىشى قالمىغان.

1109 كېسەلدىن سېنى ياخشى قىلسۇن سېنى بايات،

بېرىم قىلما كۆلۈك، تېچ - راھەتتە يات.

※ ※ ※

1110 دۇئا قىلدى ئېلىگ ئېچىپ تىلىن ئول،

شىپا تىلەپ ھەقتىن، كۆتەردى ئۇ قول.

1111 ئېلىگ چىقتى ئاندىن بەك غەمكىن بولۇپ،

كېلىپ قەسرىگە كىردى كۆڭلى سۇنۇپ.

1112 تاراتتى پېقىرلەرگە كۆپ مال – تاۋار،
ئاڭا قايغۇرۇپ، دەپ پايدىسى بولار.

1113 ئۆلمگە كۈمۈشتىن پايدا يەتسە گەر،
قىلاتتى كۈمۈشنى پىدا ئۆزگە ئەر.

1114 ئۆلۈمگە پىدا تاپقان ئولسا كىشى،
پىدا بىرلە ئۆلمەيتتى ئەرلەر بېشى.

※ ※ ※

1115 بۇ ئايتولدى بەكمۇ قاتتىق ئاغرىدى،
ئۈمۈتسىز بولۇپ قولى جاندىن يۇدى.

1116 دېدى ئۇ ئۈكۈنۈپ: ھاياتىم ئىست،
بىكارغا ئۆتتى – كەتتى كۆركۈم، ئىست.

1117 تىرىكلىك كەچۈردۈم غاپىللىق بىلە،
يىگىتلىك تۈگەتتىم زايالىق بىلە.

1118 ئىدىم بىر قاچاقكىم، قاچاتتىم ئۆزۈم،
ئەجەل تۇتتى، توستى، نە پايدا سۆزۈم؟

1119 جاھان مالى يىغدىن بىخىللىق بىلە،
قالۇر مال، كېتۈرمەن بۇ يوقلۇق بىلە.

1120 ئۇزارتقان ئىدىم كۆپ تىلىم ھەم قولۇم،
تىنىقنى مانا قىستى، تۇتتى ئۆلۈم.

※ ※ ※

1121 شۇ ياغلىغ ئۆكۈندى، تولا يىغلىدى،
ئۆلۈمگە ئۆكۈنچى پايدا قىلمىدى.

1122 نە مۇھتاج ئېرۇر بۇ ئادەم ئوغلانى،
تەلەگىدەك ئولماس تىرىككەك كۈنى.

1123 تەلەككە يېتىشەر ياشالماس كىشى،
ھاياتتا تەلەككە يېتەلمەس كىشى.

1124 بىر ئاز ياخشىلىق كۆرسە ئۇنتار ئۆزىن،
يېشىل كۆكتىن ئۈستۈن يۈرۈتەر سۆزىن.

1125 قەدىرلەنسە مەغرۇر، كۆرەڭ ھەم بولۇر،
ئۆلۈم تۇتسا پۈكۈنۈپ ئۆكۈنچتە ئۆلۈر.

1126 يېسە، تويسا بولۇر قىلىقى بۇغرا،
ئەگەر قارنى ئاچسا، بىلىپ يەر ئوغا.

1127 راھەتتە زېرىكەر، غەم ئىچرە سىزەر،
سۆيگۈنىن تاپسا تېزلا ئاندىن بېزەر.

※ ※ ※

1128 ئۇلۇغ تىندى ئايتولدى، پۇشايمان يېدى،

دۇرۇسلۇق يولىنى يۇقاتتىم دېدى.

1129 نېچۈن توپلىدىمكىن مەن ئالتۇن – كۈمۈش،

نېچۈن بەرمىدىم مەن يوقسۇلغا ئۇلۇش.

1130 نېچۈن ياخشى ئىشنى مەن قويغاندىمەن،

نىمىشقا گۇناسىزنى سۆككەندىمەن؟

1131 ئەۋەتسەم ئېدىم مەن بۇرۇن ئەزگۈلۈك،

قىلۇر ئەردى پايدا تاڭنا بەلگۈلۈك.

1132 نە پايدا بېرەر بۇ ئۆكۈنچىم بۈگۈن،

ئۆلۈم تۇتتى، كېسىلدى سۆز ھەمدە بۇ ئۇن.

1133 نېمە دەيدۇ ئاڭلا ئىتتىك كۆزلۈك ئەر،

كەشكە كۆيۈمچان دۇرۇس سۆزلۈك ئەر.

1134 پۈتۈن جانى بارغا ئۆلۈم بىر ئىشك،

ئۇنىڭدىن كىرەرلەر جىمى يۈرۈڭلۈك (103) .

1135 نېمە بۇ تىرىكلىك، نېمە بۇ ئۆلۈم؟

قەيەردىن كېلىپمەن، قەيەرگە يولۇم؟

1136 ئۆلەر جانغا نىچۈك تۇغۇلغاندىمەن،

يىغا بار ئىكەن، نىچۈك كۈلگەندىمەن؟!

1137 جاھاندا ئۆلۈمدىن نە باردۇر يامان،

تۇغۇلغان كىشى ئۆلىدى شۇنداق دىبان.

1138 كېلۇر بۇغا ئوخشاپ شائىرنىڭ سۆزى،

كىم ئۇقسا مەنسىن ئېچىلۇر كۆزى:

1139 نېمە بار جاھاندا ئۆلۈمدىن قاتتىق؟

ئۆلۈمنى ياد ئەتسە كېتەر مىڭ تاتتىق.

1140 ئۆلۈم بىر دېڭىزدۇر، ئۇچى يوق يۈۋى،

قاراپ كۆرسە ياخشى، تۈۋى يوق پېتىق.

1141 ئۆلۈمنى بىلىپمۇ گەر ئولسا غاپىل،

ئۆلۈم تۇتسا سۆز قىمىغاي پايدا، بىل.

1142 ھوزۇرغا ئاۋۇنۇپ غاپىل يۈرگۈچى،

ئويغىنار ئۆلۈم تۇتسا، يەتمەس كۈچى.

1143 تولا مالغا تويماس كۆزى ئاچ كىشى،

ئەجەل تۇتسا ئۆكۈنۈر، يۈرۈشمەس ئىشى.

1144 تۇراقسىز بەختكە ئاۋۇنغان مەغرۇر،

قوڭۇر يەر قېتىدا يۈرەكى يارۇر.

1145 سۆيۈنچكە ئاۋۇنۇپ تولا كۈلگۈچى،

يىغىغا تەييار ئول، ئايا ئۆلگۈچى.

1146 ئىشتىكىن ئەقىللىق ئالىم نېمە دەر،

بۇ سۆزگە ئەمەل كىم قىلسا نەپ كۆرەر:

1147 ئەگەر كىم تاڭل كۈتسە ياخشى ئورۇن،

ھەر ئىككى جاھاننى يامان قىلمىسۇن.

1148 ئەي خۇلقى مۇلايىم، يامان قىلمىغىل،

قىلىقىڭ، سۆزۈڭنى بۇ كۈن ياخشى قىل.

※ ※ ※

1149 ئۆكۈندى بۇ ئايتولدى كۆپ يىغلىدى،

ئۆكۈنچى بۇ يەردە پايدا قىلمىدى.

1150 ئۆلەشتۈردى يوقسۇلغا ئالتۇن – كۆمۈش،

قاياشلارغا قىلدى نەسبەت ئۆلۈش.

1151 كۆزىن كۆككە تىكىپ، دېدى: ئەي ئىگەم،

سېنىڭدىن بۆلەك يوق ئىگە ماڭا ھەم.

1152 تۆرەتنىڭ، ئۆستۈردۈك، بۈيۈتنىڭ مېنى،

سېنىڭ پەزىلىك ئەردى، بىلۈرمەن بۇنى.

1153 تېۋىنغان ئىدىم مەن ساڭلا ئۆزۈم،

مانا بۇ ئەجەل تۇتتى، كەستىم سۆزۈم.

1154 قۇتۇلار يېرىم يوق، يوقالدى ھۇشۇم،

سېنىڭ رەھىمتىنىڭ تۇتسۇن ئەمدى قولۇم.

1155 بولۇپ گۇستاخ، ئەتتىم يامانلىق تولا،

كەچۈر رەھىمتىنىڭ بىرلە سەن ئەي ئىلاھ!

1156 بېھۇدە ئۆتتى بۇ تىرىكلىك ئىست،

بىكار كەتتى ئاي – كۈن، بۇ بەگلىك ئىست.

※ ※ ※

1157 سۆزىن كەستى، ئويلاندى بىر ئاز تۇرۇپ،

كۆزىن ياش ئاققۇزدى ئوغلىن كۆرۈپ.

يىگىرمە بىرىنچى باپ

ئايىتولدىنىڭ ئوغلى ئۆگۈدۈلمىشكە نەسىھەت
قىلغانلىقى بايانىدا

1158 بار ئەردى بىر ئوغلىلا ئايىتولدىنىڭ،

كىچىك ئىدى ياشى ئاشۇ ئوغلىنىڭ.

1159 ئاتى ئەردى ئۆگۈدۈلمىش، ئەسى ئېرىغ،

يۈزى كۆركەم ئەردى قىلىقى ئېرىغ.

1160 قىچقىردى ئوغلنى ئۆزىگە يېقىن،

تۈتۈپ قۇچتى، كۆزىدىن ئېقتى ئېقىن.

1161 دېدى: ئوغلۇم ئەمدى كېتەرمەن يانا،

بۇ ئورنۇم، مالۇ – مۆلكۈم قالدى ساڭا.

1162 سەن ئەردىڭ ماڭا كۆز يورۇقى تۈگەل،

كېتۈرمەن سېنىڭدىن، ئېسەن ياخشى قال.

1163 بىر تۈركى ۋەزىر بەك ياخشى دەپتىكەن،

كۆرەر كۆز يورۇقى ئوغلۇ – قىز ئىكەن.

1164 ئوغلۇ – قىز غېمى بۇ – تۈۋى يوق دېڭىز،

ئوغلۇ – قىز غېمىدىن سارغايىدى مېڭىز.

1165 كىشىنىڭ بولسا ئوغلى - قىزى، خوتۇنى،

نىچۈك كۆرگەي ئۇنىڭ كۆزى ئۇيقۇرى؟

1166 ئوغۇل - قىز دەپ يەر ئاتا ئۆز ئېتىن،

ئوغۇل - قىز ئاتىماس ئاتانىڭ ئېتىن.

1167 بۇ ئايتولدى ئېيتتى: ئىشت ئەي ئوغۇل،

سۆزۈمنى ئۇنۇتما، بۇغا قوي كۆڭۈل:

1168 مېنى كۆر، ئاتا ئەردىم ئەمدى ساڭا،

ئېتىم ئەردى ئايتولدى، باققىن ماڭا.

1169 ھاياتى تولدى ئەمدى ئايتولدىنىڭ،

ئۆكۈنچ بىرلە ئىگىدار، نەپى يوق ئۇنىڭ.

1170 تىرىكلىك چۈچۈكتۈر، ئاچچىقتۇر ئۆلۈم،

ئۆلۈم تۇتتى، قايدا قېچىشقا يولۇم؟

1171 ئاۋىندىم بۇ دۇنياغا كۆڭۈل بېرىپ،

ۋاپا قىلمىدى ئۇ، مېنىڭدىن بېرىپ.

1172 مېنى ئالدىدى دۇنيا، سۆيۈپ قىچقىرىپ،

كۆڭۈل بەردىم ئەرە، زېرىكتى تېرىپ.

1173 جاپا قىلدى دۇنيا، قېرىدى بۇ قۇت،

سېنى ئالدىمىسۇن، مۇنۇ سۆزگە پۇت:

1174 كېرەكلىك ئىشىم بارچە يەردە قويۇپ،

كېرەكسىزنى قىلدىم ھەۋەسكە چۈشۈپ.

1175 تىرىكلىك - بوراندەك ئۆتەر ئۇ كېچىپ،

ئىگرايمەن ئۆزەمگە بىكار ئېچىنىپ.

1176 پارا ياكى مال بىرلە پۈتمەس ئىشىم،

بۈگۈن يوق قۇلۇمنى تۇتقۇچى كىشىم.

1177 نېمە دەيدۇ ئاڭلا ئويغانغان كىشى،

ئۆلۈمنى تونۇپ ياخشى بىلگەن كىشى:

1178 ھېكىم ئىلمى كەتتى ئۆلۈمنى كۆرۈپ،

ئاقىل ئەقلى يۈتتى، ئەقىلسىز بولۇپ.

1179 نىمانچە يامان بۇ ئۆلۈم تىرىنقى،

نىمانچە ياماندۇر ئادەم ئۇرمىقى.

1180 زىننەتلىك سارايلارنى بۇزغان ئۆلۈم،

پۈتۈن جەم بولغاننى چاچقان ئۆلۈم.

1181 بۇڭا ئوخشىتىپ ئېيتتى شېئىر ئېيتقۇچى،

ئوقۇغىن بۇنى سەن، ئايا بىلگۈچى:

1182 نېمە بار جاھاندا ئاڭا ھىيلە يوق،

نېمە ھىيلە باردۇر، ئاڭا چارە يوق؟

1183 پۈتۈن ئىشقا ھىيلە، ئۇسۇل – چارە بار،

مەگەر بۇ ئۈلۈمكەم، ئاڭ چارە يوق.

ئۆگدۈلمىشنىڭ ئايتولدىغا سوئالى

1184 ئىشتى ئوغۇل، كۆر، ئاتاسى سۆزىن،

سۆز ئاچتى ئاتاسىغا ئۇرۇپ يۈزىن.

1185 دېدى: ئەي ئاتام، بىر سۆزۈم بار ساڭا،

ئېيتايىن ئۇنى مەن جاۋاب بەر ماڭا.

1186 بۇ دۇنيا ئىچىدە ياشادىك تولا،

بىلىم بىلىدىك، ئەخلاق ئوقۇدۇك تولا.

1187 سورايدىك، ئىشتىتىك، ئۆگەندىك يانا،

ياشادىك سىناپ، كۆپنى كۆردۈك يانا.

1188 نىچۈك ئولسا بارمۇ ئۆلۈمگە چارە،

بار ئولسا، ئى زېرەك ئاختۇرۇپ كۆرە!

1189 ئەگەر ھىيلە، چارە يوق ئولسا بۆلەك،

پۈتۈن مال، غەزنىنى تارتىش كېرەك.

1190 غەزىنە، مۈلۈك – مال گەر ئولسا پانا،

ئىسەن بول، تىپىلار بۇ بايلىق يانا.

1191 نېمە دەر، ئىشتىكىن، كۆزى توق كىشى،

تۈزۈ – نان ئىگىسى، سېخى ئەر بېشى:

1192 كىشىگە ئۆلەشتۈر مال، يېدۇر، ئىچۇر،

سېنى مال كەچۈرگەي، ئۇنى سەن كەچۈر.

1193 ئىسەنلىك كېرەك، ئەرگە مال كەم ئەمەس،

تىرىكلىك كېرەك، قۇشقا دان كەم ئەمەس.

1194 تىرىك بولسا ئىنسان تاپار مەقسىدىن،

ئىسەن بولسا باش – تەن، تىلەكى يېقىن.

ئايىتولدىنىڭ ئۆگدۈلمىشكە جاۋابى

1195 جاۋاپ بەردى ئايىتولدى، ئېيتتى: ئوغۇل،

سۆزۈمنى ئىشت، ئۈز بۇ ئىشتىن كۆڭۈل.

1196 ئۆلۈمگە پايدا قىلماس ئالتۇن – كۆمۈش،

ئۆلۈمنى توسالماس بىلىم ھەم ئوقۇش.

1197 ئۆلۈمنى توسالسا دۇنيا مېلى،

ئېدى ئۆلمەس ھېچ چاغدا بەگلەر بېگى.

1198 ھېكمەلەرگە ھېكمەت پايدا قىلمىدى،

ئالىملارغا ئىلىم ياردەم بەرمىدى.

1199 ئۆلۈمگە پايدا قىلسا ئەردى ئوت – ئەم (104) ،

قالاتتى تىۋىپلار تىرىك مەڭگۈ ھەم.

1200 ئۆلۈم يۈز خاتىرە قىلسا ئىدى كۆرۈپ،

مۇبارەك رەسۇلىلا قالاتتى تۇرۇپ.

1201 تۇغۇلغان تىرىكلەر ئۆلۈر، بىل مۇنى،

ئۆلۈشكە تۇغۇلغان، تىرىك كىم قېنى؟

1202 بۇ دۇنيا قۇنالغۇ، كېلۇچى بارار،

يوغان ئەجدىھادەك يېسە ئېچقار.

ئۆگدۈلمىشنىڭ ئايتولىغا جاۋابى

1203 ئۆگدۈلمىش ئىشتىكەچ، دېدى: ئەي ئاتا،

ئوقۇلغان ئىكەن بۇ ئۆلۈم بەك يانا.

1204 نىچۈن غاپىل ئۆلدۈك تىرىكلىك تىلەپ،

نىچۈن تارتىشۇرسەن ئەمدى ئىگرەپ؟

1205 نىچۈن بۇ قالار مالنى سەن توپلىدىڭ،

ئوشۇق مالنى نىچۈن ئۈلەشتۈرمىدىڭ.

1206 كىشى ئۆتسە غەپلەت ئىچىدە ياشاپ،

ئۆكۈنسۇن ئۆزىنى ئەيىبلىك ساناپ.

1207 ئۆكۈنچىتىن بۇ كۈندە نە پايدا ئاتا،

باشىن يەرگە ئۇرسا ئىگراپ مەك قاتا؟

ئايتولدىنىڭ ئۆگدۈلمىشكە جاۋابى

1208 بۇ ئايتولدى ئېيتتى: بالام ئاڭلىغىن،

ئۇ دۇنيا ئىشىن قىل، غاپىل بولمىغىن.

1209 مېنى باستى غەپلەت، پۇشايمان ئۆزۈم،

ئويغان، بولما غاپىل، گۈزەل يۈزلۈگۈم!

1210 ئۆلمەككە تۇغۇلدى تۇغۇلغان بارى،

كى قانچە قىلىسمۇ، كېتەر ئاخىرى.

1211 ۋاقىت تۇتقۇندۇر ئۆلۈچى ئادەم،

يېتىلسە ۋاقىت، كۆر، باسالماس قەدەم.

1212 بىر شائىر ئېيتقان سۆز بۇغا ئوخشاشۇر،

ئەگەر بۇ ئوقۇلسا، تۇلۇق سۆز ئېرۇر:

1213 جىمىكى نەرسىنىڭ كۈنى بەلگىلىك،

نەپەس - تىن ئېلىشنىڭ سانى بەلگىلىك.

1214 يىل، ئاي، كۈن ئۆتەردەك تىرىكلىك كېچەر،

ئۆتەر كۈن تۈگەتكەي سېنى، بەلگىلىك.

1215 يەنە ئېيتتى ئايتولدى: كۆر، ئەي ئوغۇل،

نە ھالدا كېتەرمەن، كۆرۈپ ئويغاق ئول.

1216 غېمىم سەنلا ئەردىڭ، كېتەر مەن بۈگۈن،
كېچىكلىكتە مەنسز قالارسەن بۈگۈن.

1217 نىچۈكرەك ئۆتەرسەن مېنىڭدىن كېيىن،
غېمىم يوق مېنىڭكى بۆلەك ئۇشبۇدىن.

1218 ئاتا ئەمگىكى سىڭسە ئوغلىغا كۆپ،
بولۇر بۇ ئوغۇلنىڭ خۇي - پەيلى خوپ.

1219 ئوغۇلنى قىسىپ تۇتسا، ياخشى ئېرۇر،
ئاتاسى - ئاناسى بەختلىك بولۇر.

1220 ئەگەر چىڭ تۇتالماس ئىكەن ئۇ ئوغۇل،
بولۇر زايە، ئاندىن سەن ئۈزگىن كۆڭۈل.

1221 زەكى بولسا ئالىم، ئوغۇل ئانتىسى،

ئۇنى تۇتقۇلۇق چىڭ، شۇدۇر چارىسى.

1222 نېمە دەر ئىشتىكىن ئوغۇللۇق كىشى،

كۆپ ئىشنى كەچۈرگەن يېتىلگەن يېشى:

1223 كىمنىڭكى بولۇر ئەركە ئوغلى - قىزى،

چىكىپ ئاھ ۋە ھەسرەتتە يىغلار ئۆزى.

1224 كىچىك چاغدا ئوغلىنى قويسا ياۋا (105) ،

ئوغۇلدا گۇنا يوق، ئاتاغا جاپا.

1225 ئوغۇل - قىز خۇيى - پەيلى بولسا يامان،

يامان قىلغان ئاتا بۇلانى ھامان.

1226 قىسىپ تۇتسا ئوغلىن ئاتا ئۆگۈتۈپ،

ئوغۇل - قىز سۆيۈنۈر چوڭايسا تولۇپ.

1227 ئوغۇلنى قىسىپ تۇت ئاتا بولغۇچى،

ساڭا كۈلمىسۇنلەر كېيىن كەلگۈچى.

1228 ئوغۇل - قىزغا ئۆگەت پەزىلەت، بىلىم،

پەزىلەتلە بولسۇن خۇلقى مۇلايىم.

ئۆگدۈلمىشنىڭ ئايتولدىغا جاۋابى

1229 جاۋابەن ئۆگدۈلمىش دېدى: ئەي ئاتا،

غېمىڭ يەپ كۆيەرمەن، بولۇرمەن ئادا.

1230 سېنىڭدىن كېيىن مەن تىرىك تۇرمايىن،

سېنىڭ غەملىرىڭنى كۆرۈپ يۈرمەيىن.

1231 سېنىڭ ئورنۇڭدا بىر شەپقەتلىك ئىگەم –

جېنىمنى ئالسا، مەندە قالمىسا غەم.

1232 ئەگەر ئۇنداق ئولماي، يېتىشىسە ئەجەل،

پۈتۈلمىش بولۇر بۇ ئەجەلى ئەزەل.

1233 نېمە قايغۇرۇرسەن نېمە بۇ يىغا؟

خۇدا ھۆكمى كەلدى، توختا يىغلىما!

1234 يىغلىساڭ دۇنيا – مال، دۆلەت قالدى دەپ،

ئۇ قايتماس ھەر نېمە قىلساڭمۇ كۈچەپ.

1235 ئەگەر قالغىنىغا بۇ نېمەت يانا –

يىغلىساڭ ئەرزىمەس، توختا، يىغلىما.

1236 سېنىڭدىن بۇرۇن كۆپ نېمەتلەر يېگەن –

كىشىلەرمۇ كەتكەن شۇ ئىچىق بىلەن.

1237 بىلۇر ئەردىڭ ئەمدى جاپاچى جاھان –
قىلاتتى جاپانى، غاپىل سەن ھامان.

1238 پۈتۈن دۇنيا گەر بىر كىشىنىڭ بولۇر،
تېگۈر ئىككى بوز، ھەممە دۇنيا قالۇر.

1239 تىرىكلىك ئۈچۈن سەن ئۆكۈنسەڭ ئۆزۈڭ،
ئۆكۈن، يىغلا دائىم، قۇرتما كۆزۈڭ.

1240 يەنە قايتا كەلمەس كەچۈرگەن كۈنۈڭ،
نە قىلغان بىلەن بولدى تەييار تونۇڭ.

1241 مېنىڭچۈن بولسا گەر بۇ قايغۇ ئەلەم،
سۆيۈن، ئەمدى قىلما يەنە قايغۇ – غەم.

1242 يارالغان ئىدىڭ سەن، يارالغان ئۆلۈر،

يارالغان ئۆلۈر، ئۇ ياراتقان قالۇر.

1243 ئاتام ئەردىڭ ئارتۇق كۆيۈمچان، سېخى،

سېنىڭدىن كۆيۈمچان ياراتقان تېخى.

1244 سېنى ئۇ ياراتتى، ساڭا بەردى قۇت،

ساڭا بەرمىگەيمۇ، مۇنۇ سۆزگە پۇت.

1245 قەدىرسىزگە قىممەت ئۇنىڭدىن تېگۈر،

كىچىككە ئولۇغلۇق ئۇنىڭدىن كېلۇر.

1246 بۇڭا ئوخشاشۇر، كۆر، بىر ئاقىل سۆزى،

بۇ ئاقىل سۆزىدۇر ئەقىلىسىز كۆزى:

1247 ئەزىز ئول، ئەزىز كىم، ئەزىزلەرگە ئىز (106) ،

ئۇنىڭدىن تېگۈر ئىز، ئەزىز ئەمدى قىز.

1248 قەدىرسىزگە قەدىر ئۇ، كىچىككە ئۇلۇغ،
يامانغا يۆلەكتۇر، بۈيۈككە ئىگىز.

※ ※ ※

1249 ئىشتىتى بۇ ئايتولدى ئوغلى سۆزىن،
كۆتەردى قولىن، كۆككە تىكتى كۆزىن.

1250 خۇداغا شۈكۈر قىلدى تولادىن - تولا،
خۇدا بەگىنچۈن ئەقىل ئوغللىغا.

ئايتولدىنىڭ ئۆگدۈلمىشكە جاۋابى

1251 دېدى: ئوغلۇم بولدى بۇ كۆڭلۈم پۈتۈن،
خۇدا پەزىلى بىرلە ياشارسەن قۇتۇن.

1252 قارا، ئۇشبۇ سۆزنى ئاقىل چىن دېگەن،

كۆزۈڭنى قىل ئىتتىك، مەنسىن چۈشەن:

1253 خۇدا كىمگە بەرسە ئەقىل، ئاڭ، بىلىك،

پۈتۈن ئارزۇسىغا يېتىلگەي ئىلىگ.

1254 كىمكى بولۇر ياخشى، يۇمشاق خۇيى،

يېتەر ئۇ تىلەككە، يورۇپ كۈن، ئېيى.

1255 پۈتۈن ياخشىلىقنىڭ مۇنى (107) ياخشى خۇلۇق،

بېرۇر ئۇ خۇشاللىقنى مىڭلاپ، تولۇق.

※ ※ ※

1256 بۇ ئايتولدى قولىنى كۆتەردىن يانا،

خۇداغا تولا ئېيتتى ھەمدۇ – سانا.

1257 دېدى: سەن ياراتتىڭ ئۆزۈڭ ھەممىنى،

بېرۇرسەن بۇ سانسىز جانلىق رىزقىنى.

1258 تۆرەتتىڭ، ئۆستۈردۈڭ مېنى بەخت بىلەن،

ئۇتۇقسىز، گۇناكار، ئاسى قۇلۇڭمەن.

1259 جاھان نېمەتن، ئارزۇسىن بېرىپ،

موشۇ چاققىچە كەلدىڭ ياخشى قىلىپ.

1260 پۈتۈن نېمەت ئارزۇغا يەتتىم تۈگەل،

ئى ياخشى ئېگەم، مەن سېنىڭدىن خۇشال.

1261 ماڭا كەلدى ھۆكمۈڭ، بارۇرمەن مانا،

ئىدى بىرلا ئوغلۇم، قويۇرمەن مانا.

1262 ئاتا ئەردىم ئەمدى ئۆلۈر بۇ ئاتا،

ئىگەم سەن ئاڭا قىل ھايات بەخت ئاتا.

1263 بالادىن يىراق تۇت، راھەتكە يېقىن،

ھەر ئىككى جاھاندا غېمىن سەن يېگىن.

1264 ئۇلاشتۇر ياخشىغا، ياماندىن كۈزەت،

يېمەكلىك، كىيىمدىن بىھاجەتلا ئەت.

※ ※ ※

1265 كۆڭۈل قېتىدىن قىلدى ياخشى دۇئا،

ئى ياخشى دۇئا سەن بالادىن توسا.

1266 نېمە دەر ئىشت بۇ تەقۋادار كىشى،

تەقۋادار كىشى ئۇ، كىشىلەر بېشى:

1267 خۇدا كىمگە قىلسا ئىنايەت، مەدەت،

ھەر ئىككى جاھاندا تاپۇر سائادەت.

1268 خۇدا بولسا قايسى قۇلغا يۆلەك،

تاپۇر ئۇ ھەر ئىككى جاھاندا تىلەك.

1269 خۇدا پەزلى كىمگە يار ئولسا ئەگەر،

ئۇ ھەممە نېمەتۇ – ئارزۇغا يېتەر.

1270 بۇغا ئوخشىتىپ ئېيتتى ئاقىل كىشى،

كىم ئاقىل سۆزىن تۇتسا تۈزىلەر ئىشى.

1271 ئىگەم ساقلىسا كىمنى ئۇ ساقلىنىۇر،

تىلەككە يېتىپ ياخشى نېمەتلىنىۇر.

1272 قايۇ قۇل خۇداغا ئىشەنسە تۇرۇپ،

بالانىڭ ئىشىگى يېپىقلىق بولۇر.

※ ※ ※

1273 يەنە ئېيتى ئايتولدى: ئۇق ئى ئوغۇل،
ئۆلۈمنى ئۈنۈتما، ھامان ئويغاق ئول.

1274 ئىشەنمە تىرىكلىككە يەلدەك كېچەر،
جاھاندىن كۆچۈرسەن، غاپىل بولما ئەر.

1275 سېنى تاپشۇردۇم مەن خۇداغا قاتتىق،
تەلەسە كۈزەتكەي، يېدۈرگەي رىزىق.

1276 بۈگۈن ئايرىلۇرمەن سېنىڭدىن مانا،
ئۆكۈنچەت تۆكۈپ ياش مەن يىغلاپ يانا.

1277 نېمە قىلىشىڭنى مېنىڭدىن كېيىن،
ئوقۇلغان قەدەر مەن سۆزلەي، ئاڭلىغىن:

يىگىرمە ئىككىنچى باپ

ئايىتولدىنىڭ ئوغلى ئۆگدۈلمىشكە نەسىھىتى

1278 كۆڭۈل، تىلنى تۈز تۇت، خۇداغا تېۋىن،

ئۇ دۇنيا ئىشىن قىل، غاپىل بولمىغىن.

1279 يامان – ياخشىلىق ئۇ، خۇدا ھۆكىمى، بىل،

خۇداغا ئىشەنسەن، ئاڭا قۇللۇق قىل.

1280 تىلە سەن ئۇنىڭدىن نە بولسا تىلەك،

ساڭا يوق مەدەتكار ئۇنىڭدىن بۆلەك.

1281 قەدىرلە نىچۈك بولسا يارلىقلىرىن،

قەدىرلەر سېنى ھەق بۇ كۈن ھەم يارىن (108) .

1282 خۇيۇڭنى تۈزەتكىن، يېڭىلىما ئۆزۈڭ،

كۆڭۈل، تىل كىچىك تۇت، چوڭايتما سۆزۈڭ.

1283 ياشادىم بىر ئانچە، كېتەرمەن بىراق،

نېمە قىلدى دۇنيا ماڭا، ئويلاپ باق!

1284 ئۆزۈڭ ئوتقا ئۇرما بۇ دۇنيا ئۈچۈن،

كىشى مېلىنى ئالما زورلاپ كۈچۈن.

1285 يىغىشنى بىلىپمەن، يېيىش بىلىمدىم،

كۈن ئۆتتى ئۆكۈنچتە، پايدا تاپمىدىم.

1286 ساڭا قالدى مېلىم، ماڭا بولدى يۈك،

ھوزۇر قىل، ئۇنى يەپ - ئىشلەتكىن تۈزۈك.

1287 تۇتا بىلسەڭ، بەس، بۇ يىغىلغان مېلىڭ،

ھەر ئىككى جاھاندا قىزارغاي ئوڭۇڭ.

1288 تۇتۇش بىلمىسەڭ گەر قانچىدۇر مېلىڭ،

يېتىشمەس ساڭا ئۇ، سارغىيۇر رەڭڭ.

1289 دۇرۇس بول، قىلىقنى پۈتۈن توغرا تۇت،

خۇشاللىق دۇرۇسلىقتا، سەن بۇڭا پۇت.

1290 نېمە دەر ئىشت سەن، خۇيى توغرا ئەر،

ھەر ئىككى جاھاندا ئۇ ئەر بەخت كۆرەر:

1291 كىشىكىم ھوزۇردا كۈن ئۆتسۇن دېسە،
بولۇر توغرىلىقتىن داۋا ئىستىسە.

1292 ئەگەر مەقسىدىڭ بولسا بىر باي بولۇش،
دۇرۇسلۇق بىلەن تاپتى بايلار ئۆلۈش.

1293 تىلەسەڭ بۈيۈك بولماق، ئەلگە ئۆلۈق،
دۇرۇس يولنى تۇتقىن ئۆزەڭگە ئوچۇق.

1294 كىشى قىلىقى بولسا مۇلايىم، كۈنى،
ھەر ئىككى جاھاندا يورۇيدۇ كۈنى.

1295 يەنە ئېيتتى ئايتولدى: ئوغلۇم ئىشت،
جەھەننەمنى ياخشى قىلىقلە بېكىت.

1296 ياماندىن يىراق بول، قىل ياخشىلىق كۆپ،
كېلەر ياخشىلىقلار، يال ئولتۇرۇپ يا قوپ.

1297 يامانغا يېقىنلاشما قىلغاي زىيان،
يامانلىق چاقار ئۇ بولۇپ بىر يىلان.

1298 سۆزۈڭنى ئىككى يۈزلۈك ئەرگە دېمە،
يېيىلغاي سۆزۈڭ، سىر ئېچىلغاي يەنە.

1299 ئۆيۈڭگە يولاتما سۇخەنچى كىشى،
پۈتۈن ئەلگە يايىغاي كۆرۈپ بىلىمىشەن.

1300 سىنالىغان ئىشەنچلىك كىشى تۇت قاتتىق،
يېتۈر ساڭا ئۇندىن تۈمەننىڭ تاتتىق.

1301 ئىشت ھەر سۆزنى، تېز پۈتۈپ كەتمىگەن،
بېكىت چىڭ، كۆڭۈلنىڭ سىرىن ئاچمىغەن.

1302 ھەسەت قىلما ھەمدە يېمە – ئىچمە كۆپ،
قالار بۇنى قىلغان ھامان قايغۇرۇپ.

1303 ئايالىڭنى چىڭ تۇت، يېپىپ يۈر ئىشك،
خوتۇندىن تېگۈر ئەرگە بار ئەسكىلىك.

1304 يولاتما ئۆيگە ياتنى، چىقمىسۇن ئايال،
كەشنى سىنا ھەم چۈشەن سەن ئاۋال.

1305 يېمە مال غېمىن سەن، خۇلۇق ياخشى قىل،
خۇلۇق ياخشى بولسا، كېلەر ئۆزى، بىل.

1306 بۇنىڭغا ئوخشىغان بىر سۆز بار، ئىشت،
بۇ سۆزگە ئەمەل قىل، كۆڭۈلگە بېكىت:

1307 نە لازىم تاۋار – مال، كېرەك ياخشى خۇلق،
تېپىلغاي ياخشى مال، ئۆز بولسا قىلىق.

1308 يامانغا نىچۈكمۇ كېرەك تاۋار – نەك (109) ،
نىچە يىغىسىمۇ ھەم گاداي بىرلە تەك.

1309 ئۇياتسىز كىشىدىن تېزىپ نېرى تۇر،
ئۇياتلىققا مەندىن مىڭ ئالقىش ياغۇر.

1310 ھولۇقما ھەر ئىشتا سەۋرىلىك زۆرۈر،
سەۋرىلىك كىشىلەر تىلەككە يېتۇر.

1311 ھەر ئىشتا شىرىن تىل بولۇش يولىن تۇت،
تىلىك بولسا شىرىن، كېلۇر ساڭا قۇت.

1312 تىلىڭنى كۈزەتكىن، كۆزۈڭنى كۈزەت،
گېلىك يىغ، ھالالنى ئاز – ئاز لوقما ئەت.

1313 يىراق تۇر خەلقنىڭ مالىمانىدىن،

يىراق قاچ ئاممىنىڭ توپلاشقىدىن.

1314 چىقارما تىلىشىدىن بۇ بەگلەر سۆزى،

مەگەر ياخشىلىقتىن بۆلەك، ئى قوزى.

1315 كىشىگە ھەم ئۆزىگە قىلما سەن زىيان،

ھەۋەسنى قويۇپ، قىل ياخشىلىق ھامان.

1316 نە ئىشقا كىرەرسەن چىقىشنى ئويلا،

چىقىشنى ئويلىماسلىق يەتكۈزەر زىيان.

1317 تىرىش، كەلسە ئاچچىق، قىلىپ سەبىرىنى،

سەۋرلىك سۆيۈنۈر ئۇ تاڭنا كۈنى.

1318 نېمە دەر ئىشتىكىن، سەۋرلىك كىشى،

تۈزەر ئەر سەۋرلە بۇزۇلغان ئىشى:

1319 كىشى سەۋرى قىلسا تىلەگىن تاپار،

چىداپ تۇرغان ئوۋچى ئۇ ئاققۇش تۇتار.

1320 يا مۈشكۈل، يا قايغۇ – ئەلەم يەتسە گەر،

سەۋرى قىلسا، قايتا خۇشاللىق كېلەر.

1321 يېپىلسا بۇ دۆلەت ئىشىگى ئەگەر،

سەۋرى قىلسا، ئىشلار يەنە تۈزىلەر.

1322 سەۋرى قىل، سەۋرى – ئەر كىشى قىلىقى ئول،

تاپۇر سەۋرلە ئەر مىسال كۆككە يول.

1323 ئۆلۈمنى ئۈنۈتما تەييار تۇر ئاڭا،

ئۆزەڭنى ئۈنۈتما ئەسلىڭگە قارا.

1324 قېتىلغاندا توپقا، قاراپ قىل سۆزۈڭ،

كشىلەر ئۆيىدە كۈزەتكىن كۆزۈڭ.

1325 كىرىمگە قاراپ سەرپ ئەيلىگىن پۇلۇڭ،

ئۆزۈڭگە مۇناسىپ سۆزلىگىن سۆزۈڭ.

1326 تىلگىدىن چىقارما ھېچ يالغان سۆزۈڭ،

بۇ يالغان بىلەن خار بولۇرسەن ئۆزۈڭ.

1327 قېرىنداش، تۇققانغا يېقىنلىقنىڭ قىل،

ئۇلۇغ ۋە ئۇششاققا سۆيۈنچ بىلە كۈل.

1328 قىلىپ كەڭرى تۈز - ناننى خەلققە يىدۇر،

كشى ئەيۈننى كۆرسەڭ ئاچما، يوشۇر.

1329 ئىبادەتتە چىڭ بول، خۇداغا تېۋىن،

گۇنادىن يىراق بول، ئۆزۈڭ ساقلىغىن.

1330 بەختكە ئېرىشسەڭ كىبىر قىلمىغىن،

ھامان ياخشىلىق قىل، يامان بولمىغىن.

1331 ئاۋىنما جاھانغا، ئۆتەر ھەم كېتۇر،

ئىشەنمە بۇ دۆلەتكە، چاپسان قېرۇر.

1332 تايانما تىرىكلىككە، چۈشتەك كېچەر،

قۇۋانما بۇ بوش بەختكە، قۇشتەك ئۇچار.

1333 ھاياتنى زايە قىلما، قىل ياخشىلىق،

كېچەر كۈن ئىچىدىن ئال ئىبرەتنى جىق.

1334 مەي ئىچمە، بۇزۇقلۇقتىن بولغىن يىراق،

زىنا قىلما، پاسىق دەپ ئالما ئاتاق.

1335 مۇبارەك بەخت بۇ قىلىقتىن قاچار،

ئۇ ئەرگە پەقىرلىق يولىنى ئاچار.

1336 نېمە دەر، ئىشتىكىن، سىنالغان كىشى،

سىنالغان كىشىلەر بلۇر ئىش بېشى:

1337 مەي ئىچمە، زىنادىن سەن ئەيلە ھەزەر،

بۇ ئىشلار گادايلىق تونىن كەيدۈرەر.

1338 ھاراق مىڭ گۇناغا پاتۇرغاي سېنى،

قاچار بەخت زىنادىن، يۈزۈڭ تۆكۈلەر.

1339 سۆزىن كەستى ئايتولدى، دېدى: ئەي ئوغۇل،

ئۇنۇتما، كېرەكلىك ساڭا سۆز ئۇ شول.

1340 تولۇق سۆزلىدىم مەن، ئىشەنگىن ماڭا،

سۆزۈم ئاڭلىساڭ، بەخت كېمەيمەس ساڭا.

1341 بۇ ئېيتقان سۆزۈمنىڭ ۋەسىيەت ئېتى،

ئۇنۇتما بۇ سۆزنى كۆڭلۈڭگە پۇتى.

يىگىرمە ئۈچىنچى باپ

ئايىتولدىنىڭ ئېلىگە ۋەسىيەتناما يازغانلىقى

بايانىدا

1342 قەلەم – قەغەز ئېلىپ، بۇ ئاقىل تېتىك،

خۇدا ئاتى بىرلە پۈتىدى بىتىك.

1343 سۆزىن باشلىدى تەڭرى ئاتى بىلە،

خۇدا ئاتى بىرلە پۈتىدى بىتىك.

1344 ياراتتى تۈمەننىڭ _ سانسىز تىرىك جان،

بېرەر رىزق، ئاچ قويماي ھېچبىرىن ھامان.

1345 يۈرتتۈر ھەممىگە تىلىگەن تىلەك،

ئۇنىڭغا كېرەكمەس ھېچ ئارقا يۆلەك.

1346 تىلەسە ياراتتۇر، بولۇر خاھىشى،

تىلەگى بويىچە بولۇر قىلمىشى.

1347 ئۆلۈمگە ياراتتى بۇ سانسىز قونۇم (110) ،

ئۆلەر ھەممە تىرىك، ئاڭا يوق ئۆلۈم.

1348 سۆيۈملۈك ئەلچىگە مەندىن مىڭ سالام،

يېتۈرسۇن خۇدايىم ئۈزلۈكسىز مۇدام.

1349 ئۇنىڭ ھەممە ئەسھاپ يارلىرىغا ھەم،

سالامىنى ئۈزمەي يەتكۈزسۇن ئېگەم.

1350 ياشا سەن ئۇزۇن ۋاقىت، ئەي بەختىيار خان،

كۆپ ئەللەر ئۈزرە سۈر خاقانلىق زامان.

1351 ئېتىم ئەردى ئايتولدى، قىلقىم تولۇش،

تولۇنلۇق تۈگدى، تۈگەتتى ئۆلۈش.

1352 ئۆلۈم ئەلچىسى كەلدى، تۈتتى قاتتىق،

قۇتۇلار يېرىم يوق، يوقالدى تاتىق.

1353 كۆپ ئېھسان بىلەن ياخشى تۇتتۇڭ مېنى،

كېتەرەن خىزمەت ئەتمەي، تاشلاپ سېنى.

1354 بۇنىڭغا جاۋابەن ۋەسىيەت بىتىك _

پۈتۈپ قويدۇم ئەمدى ساڭا، ئەي تېتىك.

1355 جاھانداچىلىقتا ساڭا يار ئىدىم،

ئىشىڭنى ئادالەتتە قىلار ئىدىم.

1356 مانا ئەمدى ئارتۇق كۆيۈمچان بولۇپ،

ۋەسىيەت سۆز پۈتتۈم، ئوقۇغىن كۆرۈپ.

1357 نەدەيدۇ ئىشتىكىن، كۆيۈمچان كىشى،

كۆيۈمچانلىق ئېرۇر كىشىلىك بېشى:

1358 كۆيۈمچان كىشىنىڭ ئۈگۈت سۆزىن تۇت،

ئۈگۈت سۆز بېرۇر ئوۋ قىلىپ ساڭا قۇت.

1359 كۆيۈمچان كىشىدۇر كىشىلەر چىنى،

كۆيۈمچان سۆزىن تۇت، زورايتۇر سېنى.

1360 ئەي ئېلىگ مانا مەن كۆيۈمچان ساڭا،

سۆزۈمگە ئەمەل قىل، ئەي ھوشيار توڭا.

1361 ئۆلۈم كەلدى ئۇتتۇر، ئۆكۈندۈم ئۆزۈم،

ھېچ پايدا قىلمىدى ئۆكۈنچىم، سۆزۈم.

1362 كېرەك بولدى ئەمدى تائەتلىك ئىشىم،

ئۆكۈنچ بولدى بالق يامان قىلمىشىم.

1363 قېلىپ قالدى يىققان بۇ ئالتۇن – كۆمۈش،

ھېساب بەرمىگىم بولدى تەككەن ئۆلۈش.

1364 ئۆلەرمەن ئۆكۈنۈپ پايدىسىز، ئىست،

ئىگەم رەھمىتىدىن بۆلەك يوق ئۈمۈت.

1365 بۇ كۈن مەن كېتەرمەن مانا چارىسىز،

ئارقامدىن كېلەرسەن تاڭنا شۈبھىسىز.

1366 ئۆلۈم تۇتماستىن ئەۋۋەل ئويغان ئېلىگ،
ئىشىگىنى تۈزەت سەن ئىشلىتىپ بىلىك.

1367 بالا – زورلۇق ۋاقتىدا قىل ياخشىلىق،
تىلىك ھەم قولۇڭدىن سۆيۈنسۇن خەلق.

1368 ئىسەنلىك چېغىڭدا ياخشىلىق ئاشۇر،
تاۋار – مال بارىدا ئۆلشتۈر، يىدۈر.

1369 نە دەيدۇ ئىشتىكىن دۇرۇس سۆزلۈك ئەر،
كىچىك چاغدا ئويغانغان، ئىتتىك كۆزلۈك ئەر:

1370 ئۆلۈمگە ھازىرلان ئۆلۈش ئالدىدا،
خۇداغا تائەت قىل تىرىك ۋاقتىڭدا.

1371 ئۆلۈم كەلسە تۇتسا، ئۆكۈنچ پايدىسىز،
نچە ئىگىرسا قارا يەر ئاستىدا.

1372 ئەي ئېلىگ، تىرىشكىن مېنىڭدىن كېيىن،
ۋاقىت – كۈن زايە قىلماي ھەققە تېۋىن.

1373 جاھان ئالدىمىسۇن سېنى بەخت بىلە،
جىمكى ئىشىڭدا توغرۇلۇق تىلە.

1374 قانۇن تۈز يۈرۈتكىن خەلققە كۈنى،
كۈنۈڭ ياخشى بولغاي قىيامەت كۈنى.

1375 بۇ دۇنيا ئۈچۈن ئوتقا ئاتما ئۆزۈڭ،
ئۈزۈپ نەپىس بويىنى، ئال تەندىن ئۆچۈڭ.

1376 بۇ دۇنيا بېگى سەن ئاڭا بولما قۇل،
سېنى تاشلىماستا، ئۇنى تاشلا تۇل.

1377 غۇرۇرلانما ئارتۇق، كىبىر قىلمىغىن،

بۇ دۇنيا ئىشەنچسىز، كۆڭۈل بەرمىگىن.

1378 كىشى ياخشىسىنى يېقىن تۇت ھامان،

ياماندىن ھەزەر قىل، يېتەر كۆپ زىيان.

1379 تاماخور كىشىگە سەن بەرمە ئىشلىق،

ۋاپاسىز كىشىگە يىگۈزمە ئېشلىق.

1380 تائەتكە غەيۇر بول، گۇنادىن توسال،

تائەتتىن بۆلەكتىن نەپ تەگمەك مۇھال.

1381 ئۆلۈمنى ئۇنۇتما، توسار نەرسە يوق،

مۈكۈكتىن چىقاردەك چىقار بىتۇيۇق.

1382 نىچە قاچساڭ ئاخىر ئۆلۈم تۇتقۇسى،

نىچە قالساڭ ئاخىر ئۆلۈم يەتكۈسى.

1383 سەگەك ئول ئۆلۈمدىن، غاپىل قالما سەن،

بولۇر يەر تۆشەك ھەر نىچە ياشا سەن.

1384 قېنى كىم قۇتۇلدى ئۆلۈمدىن قېچىپ،

ئەجەلنىڭ ۋاقتىدىن كىم قالدى ئېشىپ؟

1385 ئەجەپ ياخشى ئېيتقان ئالىم ئوخشۇتۇپ،

ۋاقت، كۈن، تىركىلىكنى ماسلاشتۇرۇپ:

1386 كارۋانغا ئوخشار بۇ ئادەم ئوغلانى،

تۇرالمايدۇ مەنزىلدە، مەنزىل قېنى؟

1387 تۆرەلگەندە ئوغۇل ئاتا پۇشتىدىن،

نىچە ئاي تاپار تېچ جاي ئانا قارىندىن.

1388 ئانادىن تۇغۇلغاندا قويسا ئېتىن،

يولۇچى بولۇپ ئۇ مەنەر ۋاقت ئېتىن.

1389 كۈنى بىر مېڭىم ئۇ، تۈنى بىر مېڭىم،

ئۆلۈمگە ئاپىرار، قۇرۇتۇپ ئۆڭىم.

1390 جاھان بىر قونالغۇ، گۆرۈك بىر تۇشۇن (111) ،

قوپساڭ بۇ تۇشۇندىن تۇشۇن ئۇ ئاجۇن.

1391 كۈتەر ئۇ جاھاندا سېنى ئىككى يول،

بولۇر كىن ئىككى يولدىن نەسىپ قايسى يول؟

1392 يولۇڭ كەلسە ئوڭدىن تۈزىلەر ئىشەك،

ئەگەر كەلسە سول، ئىگراپ ئۇرارسەن بېشەك.

1393 جاھان بىر تېرىلغۇ، ئەي ئېلىگ قۇتى،
تېرىسا ئورار ئەر تىرىكلىك ئوتى.

1394 نېمە تەرسە يەرگە شۇ نەرسە ئۇنۇر،
نېمەنى تېرىسا شۇنالا ئالۇر.

1395 كىشى مالنى ئالم ھەم تۆكمە قان،
بۇ ئىككى گۇنادىن ئىگراپ چىقار جان.

1396 بۇ چۈشتەك تىرىكلىك ئۆتەر بەلگىسىز،
بەگ ئولسۇن ياكى قۇل، كېتەر كەلگۈسىز.

1397 قېنى ئۇ، چۈشۈڭدەك كەچۈرمىش كۈنۈك،
ئۆكۈنچىتىن بۆلەكمەس بۇ قالمىش كۈنۈك.

1398 نە دەيدۇ، ئىشتىكىن، ئويغانغان كىشى،
ئويغىنىپ كېيىن ئۇ ئۆكۈنگەن كىشى:

1399 چۈشۈڭدەك كەچۈردۈڭ تىرىكلىك چىغىڭ،

قېنى پايدا، كۆرسەت ماڭ بىر ئىزىڭ؟

1400 كەچۈردۈڭ كۈنۈڭنى ھەۋەس – ئارزۇدا،

تۈگدى تىرىكلىك، قالدى پۇشمىنىڭ.

1401 تىرىكلىككە ئالدىنما، بەكمۇ ساقىن (112) ،

تىرىكلىك ئۆلۈمگە ناھايەت يېقىن.

1402 بېخىل بولما ئېلىڭ، سېخى بول سېخى،

قالۇر مەڭگۈ ئۆچمەس سېخىلىق ئېتى.

1403 قوشۇن، ئات، يىگىتكە كۈۋەنمە ئوكۇش (113) ،

نەپ بەرمەس ئۇلار ھەم بۇ ئالتۇن – كۆمۈش.

1404 پىدا قىلما ئۆزنى بۆلەكلەرگە دەپ،

ئۆزەڭگە ئېچىن، ئوتقا كىرمە كۈچەپ.

1405 سېنىڭدىن بۇرۇنقى جاھان بەگلىرى،

جاھان قويدى، كەتتى، گۆر ئۆلدى يېرى.

1406 ساڭا ھەم تۇرۇپتۇ تەييار بۇ ئۆلۈم،

پەقەت ۋاقىت كۈتەر ئۇ، ئەي يورۇق كۈنۈم.

1407 نېمە دەر ئىشت، دۇنيا ئەيىبن بىلىپ –

ساڭا سۆزلىگۈچى، ئەقىلدىن ئېلىپ:

1408 گويا بىر تۈزلۈك سۇ بۇ دۇنيا مېلى،

كىشى قانماس ئىچىپ، نەم بولماس تىلى.

1409 بۇ دۇنيا كۆلەڭگە كەبى، ئەي توڭا،

قاچار ئىزلىسە، قاچساڭ يېپىشۇر ساڭا.

1410 ئالۋۇنغا (114) ئوخشايدۇ بۇ دۇنيا ئىشى،

تۇتاي دەپ سۇنسا قول، يۈتۈرەر كىشى.

1411 ئېلىگ، غەيرەت ئەيلەپ ئۆزۈڭ ياخشى بول،

بېگى ياخشى ئولسا، خەلق ياخشى ئول.

1412 خەلق قوي كەبدۇر، بېگىدۇر چوپان،

چوپان بولماق كېرەك قويغا مېھرىبان.

1413 ئىشكتە يىغىلغان تولا ئاچ بۆرى،

ئېلىگ سەن كۈزەت بەك قويۇڭنى، يۈرى!

1414 غەزەپلەنمە ئىشتا، سەن ئۆپكەڭنى باس،

بەگ ئولسا غەزەپلىك، بۇ بەگلىك تۇرماس.

1415 كىشىگە يىرىك سۆز قىلما، يىغ تىلىن،

يىرىك سۆز يېلىنجاپ تۇرغان بىر يېلىن.

1416 سىلىق بول، بېسىق بول، يۇۋاش، تىنچ بول،

پۈتۈن ياخشىققا يەتكۈز ئۆزۈڭ قول.

1417 تۇرۇپتۇ ئالدىڭدا ئۇزۇن يول – سەپەر،

ئاقىللار بۇ يولغا خوپ ئوزۇق ئېتەر.

1418 ساراي، قەسىر سالما، ئەي ئېلىگ قۇتى،

تەيياردۇر ساڭا ئۆي، قارا يەر قېتى.

1419 ئىگىز، كەڭ، بېزەكلىك ساراينىڭ قېلىپ،

ئىگىرىسەن قاراڭغۇ يەر ئۆيدە يېتىپ.

1420 نە لازىم غەزىنە – بۇ ئالتۇن – كۆمۈش،

ساڭا تەككۈسى ئىككى بوزلا ئۆلۈش.

1421 بۇغا ئوخشىتىپ ئېيتتى شائىر تىلى،

بۇ شائىر سۆزى، كۆر، ئاچار سۆز يولى:

1422 غاپىل ئادەم ئوغلى تولا مال يىغار،

يېپىلەمدۇ - يوقمۇ، چۈشەنمەي قالار.

1423 بېيىپ ئۇ تىلەككە ئېرىشكەچ پۈتۈن،

تۈگەپ بۇ تىرىكلىك، ئەزىز جان ئۇچار.

1424 ئاۋىنما، كۈۋەنمە ھوزۇرغا ئەي خان،

ئاۋىنچىك، كۈۋەنچىك ئۇخلىتۇر ھامان.

1425 تىرىكلىك زايە قىلما دۇنيانى دەپ،

قىيىنايدۇ سېنى ئۇ ئۆتكۈنچى كۈچەپ.

1426 ئاغى – چۈز پۈركەنگەن بۇ نازۇك تېنىڭ،

قارا يەر يېپىنار ئەي ئاقىل، بىلىڭ.

1427 ئۆتسىمۇ سۆيۈنچكە تىلىڭ ئاۋۇنۇپ،

قارا يەر قېتىدا ياتار سوزۇلۇپ.

1428 تەرەتمەس يورغا – يۈگرۈك ئاتتىن چۈشۈپ،

مىنەرسەن ئىگەرسىز ياغاچ، مۇڭلۇنۇپ.

1429 بۇنى ئۇق، تەييارلان ئۆلمۈگە ھامان،

يېمە يەر قېتىدا تاڭنا پۇشايمان.

1430 ھەر ئىشتا خۇدادىن سەن تەۋپىق تىلە،

سېنى قوللار ھەق، شۈبھىسىز، كۈچ بىلە.

1431 يامانۇ – ياخشىلىق كەلسە بول رىزا،

ئېغىزنى دۇرۇس تۇت، بوي ئەگ قازاغا.

1432 بولاي دېسەڭ ئىككى جاھان باشچىسى،

يېقىنلاشما بۇ بەش ئىشقا ياخشىسى :

1433 ھارامغا قوشۇلما ۋە كۆرسەتمە كۈچ،

خۇسۇمەت قىلىپ تۆكمە قان، ئالما ئۆچ.

1434 پاساتتىن يىراق تۇر، سەن ئىچمە شاراپ،

قىلۇر بۇ نەرسىلەر بەگلىكنىڭ خاراپ.

1435 تىلەسەڭ بەگلىكنىڭ سەن مەڭگۈ مۇدام،

بول ئادىل، زۇلۇمنى يوقاتقىن تامام.

1436 ئېلىگ سەن بۈگۈن خەلقنىڭ باشچىسى،

بول ئويغاق، ئەقىللىق، خەلق ساقچىسى.

1437 يۈدۈلدى بويۇنغا، ئېلىگ، ئېغى يۈك،

غاپىل ئولما، ساقلان، ئەي خۇلقى تۈزۈك.

1438 ۋۇجۇت رەيلى ئەيلەر نەپىسكە ئەسر ئول،

ئەسر ئولما، ئولساڭ ئۇنىڭدىن قۇتۇل.

1439 كەچۈرگەن تىرىكلىك بولدى بوران – يەل،

بۇ قالغان تىرىكلىك بېرەر قانچە ئەل؟!

1440 زايا قىلما ئەمدى بۇ قالغان كۈنۈڭ،

گۇنا ۋە قۇسۇندىن ئېرىغداڭ ئۆزۈڭ.

1441 بۇ دۇنيا بىۋاپا ئېرۇر، ياخشى بىل،

كېچەر دۇنيادا ئۆز ئوزۇغىنى قىل.

1442 نېمە دەر، ئىشتىكىن تەقۋادار كىشى،

تەقۋادار كىشىدۇر جاھاننىڭ بېشى:

1443 بۇ دۇنيا قونالغۇ، ئۆزۈڭ سەن كارۋان،

قونالغۇدا كارۋان قانچىلىك تۇرغان؟

1444 بۇ دۇنيا سارايدۇر قازانماق يېرى،

نە تاپساڭ بۇ يەردىن، ئۇنى ئال، يۈرى.

1445 كۆچەرسەن، ئۆزۈڭ كۆچنى ئاۋال ئەۋەت،

كېرەكنى ئال، كېرەكسىزنى تاشلىۋەت.

1446 مانا مەن كېتەرمەن، ئال ئىبرەت كۆرۈپ،

تىرىشقىن، كېتەردە گۈزەل ئات قويۇپ.

1447 ئۆلۈش ھالدا تۇرغان تىرىك نېمە دەر،

ئۆلەردە ۋەسىيەت قىلىپ كەتكەن ئەر:

1448 تىرىككە نەسەت قىلۇر ئۆلگۈچى،

ئىشتىكىن ئۇنى، بول كۆڭۈل قويغۇچى.

1449 ئۇ دەر: ئەي تىرىك، سەن بولمىغىن غاپىل،

غاپىل مەن، ياتارمەن ئۆكۈنچە يىل - يىل.

1450 تىلەسەڭ ئەي ئېلىگ بەگلىك ئۇزۇن يىل،

قىلار ئىش نىچە، قىلماس ئىش نىچە، بىل.

1451 تىرىش ئادىل ئولماققا، كۆرسەتمە كۈچ،

خۇداغا تائەت قىل، ئىشىگىنى قۇچ.

1452 ئىككىنچى، غاپىل بولما، ساق تۇر ئاگاھ،

ساڭا تەگمىگەي بىل، بىر بالا ناگاھ.

1453 ئىككى ۋاقىتتا قىلما نىچۈك بولسا ئىش،

ھەۋەس ۋە غەزەپتە چىڭ چىشىگىن چىش.

1454 قىلىنسا بۇ ئىشلار ئەل كۈزىتىلۇر،

بۇ بەگلىك تۇرار كۆپ، ئامانلىق كېلۇر.

1455 ئەزىزلەپ ياخشىنى كۆتەر يۇقۇرى،

يامانغا بەرمە ئىش، قىل ئەلدىن نېرى.

1456 يامان تۈزمە قانۇننى، بەك ياخشى تۈز،

كۈنۈك ياخشى بولغاي ھەم بەختىڭمۇ ئۇز.

1457 نېمە دەيدۇ مەشھۇر ئالىم، ئاڭلىغىن،

بۇ سۆزدىن ئۆزۈڭگە نەسىپ تاللىغىن:

1458 قانۇننى تۈز ياخشى قانۇن تۈزگۈچى،

يامان تۈزسە بولۇر تىرىك ئۆلگۈچى.

1459 يامان تەرتىپ ئورناتما، ئەي بەگ ھېكم،
يامان بولسا قانۇن، بولالماس ھاكىم.

1460 يامان تۈزسە قانۇن كىم ئۆز دەۋرىدە،
يامان ئات قويىار ئۇ ئۆزى كەينىدە.

1461 كىم ئۇ ياخشى قانۇننى پەرىپاقلار،
ئۇنىڭ شۆھرىتى تا ئەبەتكە ياشار.

1462 دىققەت قىل، ھولۇقما ئېلىگ سەن ئۆزۈڭ،
بول ئويغاق ۋە ھوشيار، ئۇنۇتما تۈۋۈڭ.

1463 يامان قىلما خۇلقۇڭ، ئەي ئىلگى ئۇزۇن،
سېنى يىغلىتۇر ئۇ ھەر ئىككى ئاجۇن.

1464 بولۇپ خەلققە يېقىن، ئۇزاردى قولۇڭ،
تەڭسەسۈپتە كېچەر ھاياتىڭ – كۈنۈك.

1465 جاھان ئۆتكۈچىدۇر، ئۇنى ئۆتتى بىل،
ئۆلۈم كەلگۈچىدۇر، ئۇنى كەلدى بىل.

1466 مېنى كۆر، مېنىڭدىن سەن ئال نەسىھەت،
تىرىكسەن بۈگۈن، تاڭنا چەكمە نادامەت.

1467 كىشى ئۆلسە ئاندىن بىر مىراس قالۇر،
ئەي ئالىم ساڭا بۇ مىراسىم بولۇر.

1468 سۆيۈملۈك ئىدىڭ سەن ئەي ئېلىڭ ماڭا،
پايدىلىق مىراسىنى مەن قويدۇم ساڭا.

1469 پايدىلىق مىراستۇر كىشىلەرگە سۆز،
مىراس سۆزنى تۇتسا بولۇر پايدا يۈز!

1470 پۈتۈپ قويدۇم ئەمدى بۇ سۆز چىنىنى،

ئۇنۇتما بۇ سۆزنى، ئۇنۇتما مېنى.

1471 ياشاپ قانچىلىك كۆپ، كۆرەرسەن كۆرۈم،

يانار جايىڭ ئاخىرى بولۇر شۇ ئۆلۈم.

1472 ئۆلۈم شۈبھىسىز، بىر كۈن ئاخىر كېلۇر،

بۇ بارچە تىرىكنىڭ جېنىنى ئالۇر.

1473 دەۋەتچى كىلىشكە تەييارلىق كېرەك،

ئۇزۇن يول يۈرۈشكە ھازىرلىق كېرەك.

1474 ئۆلۈمدىن قۇتۇلۇشقا يوق ھېچ ئامال،

ئۆلۈمگە ھازىرلان، كېرەكنى ئال.

1475 نە دەر، ئاڭلا، ئەقلى تولۇپ يەتكەن ئەر،

ئۆلۈمنى ئۆلۈشتىن بۇرۇن بىلگەن ئەر.

1476 ئۆلۈم نۆۋىتى ئۆز پەيتىدە كېلۇر،

ئۆلۈمگە ئۆزۈڭنى راسلا، تەييار تۇر.

1477 كۈمۈش قۇر باغلىبان مەن – مەن دېگەنلەر،

ئۆلۈم تۇتسا ئۇنى، ئۆزۈڭگەي بۇ قۇر.

1478 ئەي ئېلىڭ، ئۆتىدىم مانا مەن ھەققىڭ،

ئادا قىلدىم ئەمدى سېنىڭ شەپقىتىڭ.

1479 خۇدا بەرسۇن تەۋپىق پۈتۈن ئەزگۈگە،

قۇتاتسۇن بۇ ئەزگۈ يېمەك – كەيگۈگە.

1480 ئېسەن بول، تىرىكلىك قىلىپ ماڭ ياشاپ،

قۇۋانچ ۋە سۆيۈنىشتە تولا ئەل سوراپ.

1481 ئېرۇر مېھرىبانلىق پۈتۈن بۇ سۆزۈم،

سالامەت – ئېسەن قال گۈزۈل يۈزلۈگۈم.

1482 مانا مەن كېتۈرمەن، ئەي ئېلىگ قۇتى،

قېلىپ قالدى ئوغلۇم – بۇ باغرىم ئوتى.

1483 بۇنى تاپشۇردۇم مەن ھەققە يالۋۇرا،

تەلەسە ئۇ ساقلاپ كۆيەر ئوت ئارا.

1484 ساڭا ھاجىتىم شۇ: قاراپ قوي ئاڭا،

يىراق قىلما، بولۇپ قالمىغاي ياۋا.

1485 ھەر ئىشقا قىلۇر بىر سەۋەپنى خۇدا،

يامان – ياخشىلىقتۇر ئۇنىڭ قولىدا.

1486 ئوغۇل – قىز سەۋىۋى ئاتا ھەم ئانا،

بۇزۇلسا قىلىقى، تۈزەلسە يانا.

1487 مانا مەن ئاتاسى ئۆلەرمەن بۇ كۈن،

كىچىك قالدى ئوغلۇم يىتىم - ئوكسۇزۇن (115).

1488 تونۇساڭ خادىم ھەققى بار مەندە دەپ،

ئۇنى ياخشى يولغا ئۈندە بول، سەۋەپ.

1489 قاراپ تۇر، ئۈگەت ئاڭا ئەرەم، بىلىك،

بىلىم پەزىلە بولسا ئەلگە يىتىك.

1490 يېتىلسۇن، تۈزەتسۇن قىلىق - ھەركىتىن،

لاياقەت بىرلە ئۇ تاپسۇن خىزمىتىن.

1491 ئۇنى قويمىغىن بوش، قاتتىق تۇت سىقىپ،

تۇتۇلسا ئوغلۇ چىڭ، تاپار قۇت بېرىپ.

1492 نېمە دەر ئىشت، چال، بىلەرمەن كىشى،

سناپ ھەم ئوقۇپ سۆز سۆزلىگەن كىشى:

1493 ئوغۇلنى كىچىكتە ئوقۇتماق زۆرۈر،

كىچىكىتە بىلسە ئوتۇغلۇق بولۇر.

1494 ئوغۇل - قىز ئايىماي تاياق بىرلە ئۇر،

تاياق قىز - ئوغۇلغا بىلىم ئۆگىتۇر.

1495 كىچىك چاغدا بىلسە بالا نېمىنى،

قېرىپ ئۆلمىگىنچە ئۇنۇتماس ئۇنى.

※ ※ ※

1496 ئۇ خەتنى تۈگەتەپ باغلىدى تۇرۇپ،

ئېلىپ ئوغلىغا بەردى قولى سۇنۇپ.

1497 دېدى: تۇت بۇ خەتنى، يوقاتما ئوغۇل،

ئېلىگە يېتۈرگەن، مۇراسىمدۇر ئول.

1498 خېتىمنى ئوقۇسۇن، سۆزۈم تۇتسۇن ئۇ،

ئۆلمىگە بولۇپ تەخ، ئىشىن ئەتسۇن ئۇ.

※ ※ ※

1499 ئۇلۇغ بىرنى تىندى قاراپ ئوغلغا،

دېدى: بىل بۇنى، ماڭ ھەقلىق يولغا.

1500 ئۇ باستى ئوغلۇنى باغرىغا قۇچۇپ،

ئويۇپ يىغلىدى كۆپ يېشىنى تۆكۈپ.

※ ※ ※

1501 دېدى: ئەي ئوغۇل سەن كۆرەرسەن مېنى،

نە ھالدا كېتەر مەن، ئۇنۇتما بۇنى.

1502 ساڭاڭ ھەم كېلەدۇر شۈبھىسىز بۇ كۈن،
غاپىل بولما، ئاخىر ئۆلسەن بىر كۈن.

1503 كېرەكلىك سۆزىنى مەن ئېيتتىم ساڭا،
سۆزۈمنى ئۇنۇتما، دۇئا قىل ماڭا.

1504 يېتىپ چاغ ئېلىگ گەر ئىستىسە سېنى،
ھالال قىل خىزمەتنى، قەدىرلە ئۇنى.

1505 لاغايلاپ بىھۈدە يۈرمىگىن ئۆزۈڭ،
سلىق، توغرا بولسۇن قىلىقنىڭ، سۆزۈڭ.

1506 يېتىپ ئاخشىمى كەچ، يەنە تۇر سەھەر،
سەھەر تۇرسا بەختى كىشىنىڭ ئۆسەر.

1507 خۇدا بۇيرۇغىنى ئەزىز تۇت ئەزىز،
ئېلىگكە خىزمەت قىل، بېرىپ دىلىنى تۈز.

1508 يامانغا يولسىما، يىراق تۇر ھامان،
تۈزەت خۇي – پەيلىك، قىل ياخشىلىق ھەرئان.

1509 كۆزۈڭنى كۈزەتسە، سالامەت يۈرى،
ئۆزۈڭنى كۈزەتسە، سالامەت قېرى.

※ ※ ※

1510 سۆزىن كەستى، ئوغللىن قۇچۇپ يىغلىدى،
يانا ئىگراپ تولا پۇشايمان يېدى.

1511 دېدى: ئەي ئىشەنچسىز جاھان بىۋاپا،
نىچۈك قىلىدىك ئەمدى ماڭ سەن جاپا.

1512 يىبان نازۇ – نېمەت بېقىلغان ئۆزۈم،

كىرەر بۇ قارا يەرگە كۆركەم يۈزۈم.

1513 ئانادىن نىچۈك مەن تۇغۇلسام شۇ كۈن،

كېتەر مەن مۇڭ ئىچرە يالاڭغىداق بۇ كۈن.

1514 نېمە دەر، ئىشتىكىن، ئۆلۈۋاتقان ئەر،

ئۆلمىگە ئۆكۈنۈپ ئىگراۋاتقان ئەر:

1515 قېرىندىن چىقاردىڭ، قېرىنغا كىرۈر،

شەكەر يىگەن تەننى يىلانلار يىيۇر.

1516 ئىست ھەي يىگىتلىك، تىرىكلىك ئىست،

ئۆكۈنچلۈك يىغى بىرلە گۆرگە كىرۈر.

※ ※ ※

1517 قىلىپ بەس يىغسىن ئۇ ئەقلىن يىغىپ،
ئۆلەشتۈردى مالىن ئۇ ھەدىيە قىلىپ.

1518 رىزالىق تىلەدى يېقىنلاردىن ئول،
ئالۇر بولدى جاننى يېشىل كۆككە يول.

1519 كۆزىن كۆككە تىكتى كۆتەردى قولىن،
شاھادەت بىلەن كەستى تەبىرەر تىلىن.

1520 يورۇق جان ئۆزۈلدى، قارايدى كۈنى،
خۇدا ئاتى بىرلە كېسىلدى تېنى.

1521 سۈزۈك جان تىلەدى ئىگىزدىن تۇرۇق (116) ،
ئۇچۇپ كەتتى جان، قالدى جىسمى قۇرۇق.

1522 بولۇپ تۇغمىغاندەك يۈتۈپ كەتتى جان،
جاھاندا ئېتى قالدى بەلگۈ - نشان.

1523 نېمە دەر ئىشت ئەمدى كۆڭلى كۈنى،

غەپلەت ئۇيقۇسىدىن ئويغانغان كۈنى:

1524 ۋۇجۇدۇڭ ئۆيىدۇر بىزەكلىك ئۆيۈڭ،

سۈزۈك جان ئۆيىدۇر سۈرەتتەك تېنىڭ.

1525 قۇرۇق تەن قالۇر ئۇ ئۇچۇپ كەتسە جان،

خۇدالا بىلۇر نەگە بارغاي بۇ جان.

1526 جان ئورنى ئىگىزدە، بىل ئەي بەختىيار،

تۆۋەن چۈشسە يامان پالاكەت بولار.

1527 ئۇ شەكسىز ئىككىدىن بىرنى تاپار،

ئۇ ئۆلمەس، ئۇزۇن ھەم مەڭگۈلۈك ياشار.

1528 نە چاغلىق زەئىپتۇر بۇ ئىنسان ئۆزى،

يۈرەركەن يۈتەر ئېتى، كېسىلۇر سۆزى.

1529 قەيەردىن كېلۈركىن؟ قەيەرگە بارۇر؟

قەيەردە تۇرۇركىن؟ قەيەردە يۈرۈر؟

1530 بىلىملىك بىلەمدۇ؟ نېمە دەر بۇنى؟

ئەقىللىق ئۇقامدۇ؟ نېمە دەر ئۇنى؟

1531 خۇدادىن بۆلەك يوق بۇنى بىلگۈچى،

پەقەت بىرلە تەڭرى بۇنى ئۇققۇچى.

1532 گاھى ئۇ يوشۇرنۇپ كېزەر بەلگىسىز،

ۋە بەزى كۆرۈنۈپ، كېتەر بەلگىسىز.

1533 تولا قىسقا ئۆمۈرلۈك بۇ ئىنسان ئۆزى،

غېمىلا ئۇزۇن ھەم بۈيۈك تىل – سۆزى.

1534 كۆرەرسەن، بۇ ئىنسان زەئىپ نەقەدەر،

ئۇ شۇنچە يامانلىق ئىچۈك كۆتۈرەر؟

1535 ئىككى كۈنلۈك ئۆتكۈنچى دۇنيا كۆرۈپ،

ئىچۈك كەردى كۆكسەن قىيا تاش بولۇپ.

1536 نېمە دەر ئىشتىكىن ئويغانغان كىشى،

ئۆلۈمنى تونۇپ، يولغا كۆنگەن كىشى:

1537 ئەجەپ تەڭدىشك يوق، يامان، ئەي ئۆلۈم،

توسالماس سېنى بولسا مىڭلاپ تولۇم (117).

1538 كېلەرسەن ئومۇمغا، قۇتۇلماس بىرى،

يامانۇ - ياخشىنىڭ ئۆزۈڭ بىر تۈرى.

1539 بولاتتى ترك قالسا ئالىم ئامان،

بولاتتى ئۆلۈپ كەتسە بارلىق نادان.

1540 يامان – ياخشى قالماس تامامەن ئۆلۈر،

ئۆلۈغمۇ، كىچىكمۇ قارا يەر بولۇر.

1541 ئۆلۈمدىن قېچىشقا كېچىك يوق چوقۇم،

ھەر قانچە ياشلسەن، كېلەدۇر ئۆلۈم.

1542 نە ياخشى دېمىشىدۇر بۇ ئەل باشلار ئەر،

ئىشنى بىلىپ ھەم ئوقۇپ ئىشلەر ئەر:

1543 نە ياخشى ئىش ئەردى ئۆلۈم بولمىسا،

نە كۆركەم ئىش ئەردى كىشى ئۆلمىسە.

1544 راھەتكە يەتكۈزدى مېنى بۇ ئۆلۈم،

ئۆلۈم بۇزدى مېنىڭ ئاساسىم – ئۆلۈم.

1545 ئەجەپ يوق ئۆلمىگە، تۇغۇلغان ئۆلۈر،

تۇغۇلغان ئۆلۈر، كۆر، قارا يەر بولۇر.

1546 كىشىگە ئىست يوق، كىشىلىك ئىست،

ئەمەس ئەرگە ئەپسۇس، دۇرۇسلۇق ئىست.

1547 قېرى بۇ جاھاننىڭ شۇدۇر ئادىتى،

ئەمەل قىل ۋە يا قوي ئۇنى شۇ پېتى.

يىگىرمە تۆتىنچى باپ
كۈنتۇغدى ئېلىگىنىڭ ئۆگدۈلمىشىنى
قىچقىرتقانلىقى بايانىدا

1548 ئېلىگ ماتەم ئۆتكۈزى ئايتولدىغا،

ئۈگۈت بەردى كۆپ، قىچقىرىپ ئوغلغا.

1549 دېدى: ئەي ئوغل قىلما ئارتۇقچە غەم،

غەم ئۆتسە، بولۇرلەر ئاخىر شاتلىق ھەم.

1550 بۇ غەم كەلمىدى، قارا، يالغۇز ساڭا،

ئۇزۇن قايغۇ - غەملەرمۇ كەلدى ماڭ.

1551 چۈشۈرمە روھىنى، ئۆزەڭنى ئاۋۇت،

يېنىمدا تۇرۇپ سەن، خىزمىتىمدە ئۆت.

1552 ئاتاڭ ئۆلگەن ئولسا، ئاتا مەن ساڭا،

ئاتالىق قىلاي مەن، ئوغۇل بول ماڭا.

ئۆگدۈلمىشنىڭ ئېلىگە جاۋىبى

1553 يەر ئوپتى ئۆگدۈلمىش دېدى: ئەي ئېلىگ،

سوراپ ئەل سەن ئۇزۇن ياشا، بول تىرىك.

1554 ئۆستۈرگەن قۇلۇشمەن، خىزمەتچىڭ سېنىڭ،
پىدا بولسۇن ئېلىڭگە جانىم مېنىڭ.

1555 ئاتام جانى بولدى ئېلىڭگە پىدا،
پىدا قىلسۇن ساڭا بۇ قۇلنى خۇدا.

※ ※ ※

1556 چىقاردى ئاتانىڭ خېتىنى ئوغۇل،
ئېلىڭگە ئەدەپلە سۇنۇپ بەردى ئول.

1557 ئېلىڭ ئالدى – ئاچتى، ئوقىدى بىتىك،
سۆزىن ئوقتى، دېدى: ئىست، ئى تىتىك (118).

1558 دېدى: ئەي مېھرىبان كىشى سەرۋىرى،
ئىشىگىم قۇرتتىڭ، بوش قالدى يېرى.

1559 تىرىك چاغدا ئىشلەپ، ھەققىم ئۆتىدىك،
ئۆلەر چاغدا ئويلاپ، غېمىمنى يېدىك.

1560 ھەققىڭنى ئۆتەلمەي قالدىم مەن سېنىڭ،
خۇدالا ئادا قىلسۇن ھەققىڭ سېنىڭ.

1561 نىچۈكىم، سېنىڭدىن خۇشالمەن بۇ كۈن،
خۇدا بەرسۇن سېنىڭ سۆيۈنچىڭ قۇتۇن.

※ ※ ※

1562 سۆزىن كەستى ئېلىگ، كۆزى ياش چېچىپ،
تۇرۇپ چىقتى ئۇندىن، ئەلەم – دەرت قۇچۇپ.

1563 ئۆيىگە كېلىپ كىردى كۆڭلى چۈشۈك،
نىچە كۈن ياتتى غەمكىن، يېپىپ ئىشك.

※ ※ ※

1564 ئاتاسى ئۈچۈن قىلدى نەزرە ئوغۇل،
ئۆلەشتۈردى يوقسۇلغا يىپەك رەخت ۋە پۇل.

1565 كەچۈردى شۇ ھالدا ئاتا قايغۇسىن،
ئۆزىگە قىلدى دوست كىش ياخشىدىن.

1566 ئاتا پەندىنى تۇتتى بولدى كۈنى،
ئېشىپ بەختى ھەر كۈن، يورىدى كۈنى.

1567 نېمە دەر ئىشت ئەمدى ئاقىل كىشى،
بېشىدىن ئىش ئۆتكەن بىلەر ئەل ئىشى:

1568 ئاتا پەندىنى سەن قاتتىق تۇت قاتتىق،
كۈنۈڭ قۇتلۇق بولۇر كۈنساين تاتىق.

1569 خىزمەتلە خۇش قىلساڭ ئاتا - ئانانى،

تاپارسەن تۈمەننىڭ كۆپ پايدا - ئاسىغ (119) .

※ ※ ※

1570 ئېلىگمۇ تىرىشتى شۇندىن كېيىن،

تۈزەپ قانۇننى ياخشى ھەر كۈنساين.

1571 بېيىدى خەلقى ھەم تۈزەلدى ئېلى،

ئېلىگە دۇئا قىلدى خەلقى تىلى.

※ ※ ※

1572 ئېلىگ بىر كۈن ئولتۇردى يالغۇز ئۆزى،

كىتاپنى قويدى، تىكتى ئۇزاققا كۆزى.

1573 توسالدى ئويى ھېچ ئەقلى يەتمىدى،

سوراشقا كىشى ئىستەدى، تاپمىدى.

1574 شۇئان ئەسلەپ ئايتولدى ئەردەملىرى،

دېدى: ۋاي ئىست، ئىدى ئەرلەر ئەرى.

1575 ئىشك كۆركى ھەم ياخشى ھەمرا ئىدى،

ئاڭا تەگسە ئىش، خەلققە پايدا ئىدى.

1576 قۇرۇق قالدى ئورنى، يوق بولدى ئەشم،

بۇنى تولغۇزۇشقا قېنى بىر كىشىم؟

1577 يانا ئۇ ئۆگدۈلمىشىنى خاتىرىلىدى،

بۇ ياخشى ئىشنى مەن ئۇنتۇپمەن، دېدى.

1578 ئۆلەر چاغدا ئايتولدى ئوغلىن ماڭ –

تاپشۇرغان ئىدىكىم، ئۇنتۇپمەن، تاڭا!

1579 ئاتا ئۆلدى، قويدى تىرىك ئوغلىنى،

بىرىنى يۇتتۇردۇم، تۇتاي بىرىنى.

※ ※ ※

1580 ئەۋەتتى ئۆگدۈلمىشكە تېزدىن كىشى،

چاقىردىن ئۆزىگە، ھەل ئەتتى ئىشى.

يىگىرمە بەشىنچى باپ

ئۆگدۈلمىشنىڭ كۈنتۇغدى ئېلىگ ھوزۇرىغا

كىرگەنلىكى باياندا

1581 كېلىپ كىردى ئۆگدۈلمىش ئۇدۇل يۈرۈپ،

ئېلىگكە كۆرۈندى سۆيۈنچىلىك بولۇپ.

ئېلىگىنىڭ ئۆگدۈلمىشكە سوئالى

1582 ئېلىگ كۆردى دەرھال قىچقىردى ئۇنى،

دېدى: نېمە قىلدى زامانە سېنى؟

1583 نىچۈكرەك كېچەر بۇ كەچۈرگەن كۈنۈڭ،

يۈردۈڭمۇ دۇرۇس ياكى ئەگرى يولۇڭ؟

1584 زامانە نە قىلدى ئاتاڭدىن كېيىن،

يۈرەمسەن خۇشال يا غەمكىن – قايغۇدىن؟

ئۆگدۈلمىشنىڭ ئېلىگكە جاۋابى

1585 دېدى بۇ ئۆگدۈلمىش: ئەي ئېلىگ قۇتى،

ياشاسۇن ئۇزۇن ھەم يېيىلسۇن ئېتى.

1586 ئېلىگ ئىشىدىن چەتتە قالدىم يىراق،

زامان يۈز ئۆرۈپ قاش تۈرگەچ بىراق.

1587 ئۇزۇن بولدى ئېلىگ يۈزىن كۆرمىدىم،

ئەلەم – قايغۇ بىرلە يۈرۈپ، كۈلمىدىم.

1588 قىچقىرغاچ بۇ كۈن خان قىلىپ ياد مېنى،

ماشا باغلىدى بەخت ئۈست قۇرنى.

1589 ئېلىگ يارلىقىنى ئىشتىكەچ ئۆزۈم،

كۈنۈم ياخشى بولدى، يورىدى كۆزۈم.

※ ※ ※

1590 ئېلىگ كۆردى تۈرلۈك ئىلىمدىن سىناپ،

ئېچىپ تىلىنى ئۆگدۈلمىش ئېيتتى جاۋاپ.

يىگىرمە ئالتىنچى باپ
ئۆگدۈلمىشنىڭ كۈنتۇغدى ئېلىگ خىزمىتىگە
كىرگەنلىكى بايانىدا

1591 ئېلىگ ئېيتتى: مۇندىن كېيىن ئەي ئوغۇل،
خىزمەت قىل ماڭا، سەن چۈشۈرمەي كۆڭۈل.

1592 بار ئەردى ئاتاڭنىڭ تولا خىزمىتى،

ئۆتەلمەي قالدى قەرىز ھەققى شۇ يېتى.

1593 بۇ ھەقنى ئۆتۈشۈم كېرەكتۇر ساڭا،

كىشىلەر ئارا سۆز تەگمىسۇن ماڭا.

1594 نە دەيدۇ ئۇچ ئوردۇ بېگى ئاڭلىغىل،

بىلىپ سۆزلىمىش سۆز، ئىشلىتىپ ئەقىل:

1595 كىشى ئەمگەك ئەتسە ساڭا بەلگۈلۈك،

ئۇنۇتما ئول ئەمگەكنى بولما ئۆلۈك.

1596 كىشىلىكنى قويما ئەي ئېسىل كىشى،

كىشىگە كىشىلىك قىلغىن تەڭتۇشى.

1597 بىرەرسى سىڭدۈرسە گەر ئەمگەك ساڭا،

ئۇنىڭدىن تولاراق جاۋاپ قىل ئۇڭا.

1598 كىشى ئەمگىكىنى بىلەلمەس كىشى،

پۈتۈنلەي بولۇر ئۆي، ئەي بەگلەر بېشى.

1599 يۈرى، ئۆي ئاتانما، كىشىلىك تىلە،

كىشىگە كىشى بول كىشىلىك بىلە.

1600 كىشىلىككە كىشى ئاتاندى كىشى،

كىشىلىك بىلەن ئات كۆتەردى كىشى.

ئۆگدۈلمىشنىڭ ئېلىگە جاۋابى

1601 سۆيۈپ يەرنى ئۆگدۈلمىش دېدى: ئەي خان،

ئېلىگ خۇشلىقى خوپ ماڭا ھەر زامان.

1602 ئۇلۇغۇار بېگىمىسەن، مەن خىزمەتچى قۇل،

ئۇلۇغ بەگ قەدىرلەر خىزمەتچىنى ئۇل.

1603 تىلەسەڭ قەدىرلە ۋە ياكى خار قىل،

پىدا قىلدىم ئۆزۈم ساڭا ئەمدى، بىل.

※ ※ ※

1604 تۇرۇپ ئاستا ماڭدى ئىشكتىن چىقىپ،

بىر ئاز ئايلىنىپ ئۆيگە كەتتى يېنىپ.

1605 باغلاپ بۇ ئۆگدۈلمىش خىزمەت كەمىرىن،

دېدىل ئىشقا كىرىشتى شۇنىڭدىن كېيىن.

1606 سەھەر - كەچ تەۋرىمەي راسا ئىشلىدى،

قىلىپ تۈن گۈزەت، ئاشنى ئاندا يىدى.

1607 ئېلىگ كۆڭلىگە ياقىتى بەك خىزمىتى،

ئېچىلدى ئىشك، بەردى قول دۆلەتنى.

1608 نېمە دەر ئىشتىكىن، خىزمەت قىلغۇچى،

خىزمەت بىرلە دۆلەت ئېتىن مىنگۈچى:

1609 ئەي بەگلەر سۆيۈنچىن تىلىگەن كىشى،

پۈتۈن بەگ تىلەگى ئۈزە قىل ئىشى.

1610 بېگى خالىماس ئىشنى قۇل ئىشلىسە،

گۇناھى ئۆزىگە، زەبۇنلۇق بىسە.

1611 بېگى خالىماس ئىشنى قىلسا ئەگەر،

قىلۇر زايە تاپقان تىرىكلىكىنى ئەر.

※ ※ ※

1612 ئېلىگ ئۆگدۈلمىشنى، كۆر، تۇتتى يېقىن،

ئۇنىڭغا دېدى ئىشنىڭ قانداقلىقىن.

※ ※ ※

1613 ئېلىگ مۇڭلىنىپ ھەم دېدى بىر كۈنى،
دەرىخ! يوقاتتىم كامىل كىشىنى.

1614 ئىشكتە تولا خەلق يىغىلدى تولۇق،
ئىشىمغا ياراملىق لېكىن بىرى يوق.

1615 بۇزۇلدى ئىشىم، يوق ئېرۇر بىلگۈچى،
قېنى ئۇ كۆيۈنۈپ ئىشىم قىلغۇچى؟

1616 نېمە دەر، ئىشتىكىن، سىنالغان كىشى،
سىناپ ياخشى – ياماننى بىلگەن كىشى:

1617 تىلەسە تاپىر ھەممە ئارزۇ كىشى،
تېپىلماس تىلەكتەك ياخشىلار بېشى.

1618 كۆرۈنەر خىزمەتچى توپى كىشىدەك،

كىشى يوق ئىشىنىپ كىشى دېگۈدەك.

1619 كىشىنىڭ كېرەگى ياراملىقدۇر،

ياراملىق ھەر ئىشتا پايدىلىقدۇر.

1620 نېمە دەر ئىشتىكىن، شېئىر ئېيتقۇچى،

سۆزىن مەنا بىرلە تىزىپ قويغۇچى:

1621 يۈرگەنلەر ئىچىدە ياراملىقى يوق،

بار ئولسا، يېنىمدا تۇراقلىقى يوق.

1622 خىزمەتچى توپىدا يۈرگەنلىرى كۆپ،

ئەگەرچە ئىستىسەڭ پايدىلىقى يوق.

1623 يانا دېدى ئېلىگ: مەسەلدە كېلۇر،

ئۇرۇغلۇق كىشى ئۆلسە ئۇرۇغى قالۇر.

1624 نېمە تەرسە يەرگە يانا شۇ ئۇنۇر،

ئوغۇلنىڭ قىلىقى ئاتاغا يانۇر.

1625 بۇ ئايتولدى ئاتا ئوغلىدۇر،

ئاتا كەتتى ئورنى ئوغۇل ئورنىدۇر.

1626 ئاتا كەتتى، ئورنى قالدى بوش ئوچۇق،

تولۇقلانسۇن ئوغلى بىلە بۇ يوچۇق.

1627 بۇنى قەدىرلەي مەن، ئۇ بولسۇن كىشى،

كىشى بولسا، بولۇر پايدىلىق ئىشى.

1628 كۆرەرمەن ياراملىق ئۇنى ھەم تولۇق،

كىچىكلىكتىن ئۆزگە ھېچ ئەيىبى يوق.

1629 دېمىش بەكمۇ ياخشى ئىلى ئاتلىغى،

خەلقنىڭ كاتتىسى - ئەلنىڭ قۇتلىغى:

1630 يېتىشتۈرسە بەگلەر سوزۇپ قول كىشن،

يېقىنلاپ بولۇر باش بېگىدىن كېيىن.

1631 يېقىن تۇتسا بەگلەر ئۆزىگە كىمنى،

يېقىنلار تىلەگى - ئارزۇ قىلغىنى.

1632 ئەگەر باقسا بەگلەر كىشىگە كۈلۈپ،

يىغىلۇر ئۇنىڭغا ئەرلەر يۈزلىنىپ.

1633 ئېلىگ ئېيتتى: ئەمدى ماڭ چارە يوق،

يېتىشتۈرسەم ئۇنى، بولۇر ئەر تولۇق.

1634 ئۆتسەن بولاي مەن ئاتاسى ھەققىن،

قىلاي مەن كىشىلىك كۆيۈمچانلىقىن.

1635 كۆپ ئەردى ئايتولدى خىزمىتى ماڭا،
كەشلىك قىلىپ مەن ياندۇراي ئاڭا.

1636 كەشلىك دېگىنىم ئېرۇر ئەزگۈلۈك،
بولۇر ئەزگۈلۈك ئۇ، يېمەك - كەيگۈلۈك.

1640 قېرىماس ياخشىلىق، قالۇر شۇ پېتى،
ئۇزۇندۇر ئۆمرى بەك، بۇزۇلماس ئېتى.

※ ※ ※

1641 ئېلىگ ئۆگدۈلمىشنى ئەزىلەپ تولا،
يامانۇ - ياخشى ئىشنى ئېيتتى ئاڭا.

1642 كۆتەردى ئېلىگ ئۇنى ئەيلەپ ئېھسان،

قويۇلدى يولغا قانۇن، بولۇپ ھەر زامان.

1643 تۈزەلدى ئادەت ھەم ئىچكى ئىش، قانۇن،

ئېچىلدى خىزمەتلە ئىشكىلە پۈتۈن.

1644 قۇسۇرى بولدى ئەردەم، سۆزى بولدى سۆز،

ئېلىگ تۇرغان ھامان ئاچار ئاڭا كۆز.

※ ※ ※

1645 ئېلىگ ئېيتتى: ئەمدى تىلىگەن ئىشىم،

تۈزۈلگەي، يېتىلگەي، ئىچىم ھەم تېشىم.

1646 بار ئەردى يۆلەكى بۇنىڭ بەلگۈلۈك،

شۇڭا قىلدىم ئېھسان ئۇنىڭغا تۈزۈك.

1647 مانا بولدى ئەمدى تىلەكتەك كىشى،

تېخى يۈكسلۇر كۆپ يېتىلسە يېشى.

1648 ئۇلۇغ بولغۇچى ئوغلان ئۇ مەرت تۇغۇلۇر،

كېچىك ۋاقتىدا ھەممە نىشان كۆرۈلۈر.

1649 ئوقى بۇ بېيتنى ئوخشاشتۇر بۇگا،

ئوقۇغانچە مەنا ئېچىلۇر ساگا:

1650 ياراملىق نېمەنىڭ بولۇر بەلگىسى،

كېچىكتىن چوڭ ئولغۇنچە بىلىنگۈسى.

1651 چېچەكتىن بىلىنۇر دەرەخ مېۋىسى،

بۇ ھەممە ئۈچۈن بىر مىسال بولغۇسى.

※ ※ ※

1652 ئىشلەدى ئۆگدۈلمىش راۋۇرۇس تۇرۇپ،

سەھەر – شام قايتماستىن ۋاقتىنى تۇتۇپ،

1653 يوقاتتى ئۆزىدىن يارامسىزلىق ھال،

پۈتۈن ئىشقا بولدى ياراملىق تۈگەل.

1654 قۇتۇلدى ئېلىگ كەتتى غەم – ئەمگىكى،

خەلق نەپى ئاشتى، يېنىكلەپ يۈكى.

ئېلىگىنىڭ ئۆگدۈلمىشكە سوئالى

1655 ئېلىگ ئۈندەپ ئۆگدۈلمىشنى بىر كۈنى،

ئاڭا سۆزلىدى ھەممە بىلگەننى.

1656 ئېلىگ ئېيتتى: ئەمدى ئىشت ئەي ئوغۇل،

سۆز ئېيتاي ساڭا مەن، بۇڭا بەر كۆڭۈل.

1657 كىشىگە پايدىلىق نەرسىلەر نېمە؟

نېچۈكتۇر پايدىسى، ساناپ بەرگىنە!

ئۆگدۈلمىشنىڭ ئېلىگە جاۋابى

1658 جاۋاپ بەردى ئۆگدۈلمىش دېدى: بېگىم،

سەن ئەلنىڭ ئۆزى، سەندە ھەممە بىلىم.

1659 كىشىگە نەپىسلىك ھەر ئىككى جاھان –

ئېرۇر ياخشى خۇلۇق، ئەي ئېسىل خۇلۇق خان.

1660 ئىككىنچى، ئۇياتتۇر، ئۈچىنچى كۈنى،

بۇ ئۈچتىن تاپۇر ئەر سائادەت كۈنى.

1661 قىلىقى ياخشىلارنى پۈتۈن خەلق سۆيەر،

خۇيى – پەيلى دۇرسىلار تۆرگە چىقار.

1662 ناچار ئىشتىن توسار ئۇيات ھەر مەھەل،

ئۇياتسىزلىق ئەرگە تېڭى يوق كېسەل.

1663 كىشى بولسا سىلىق، قىلىقى كۈنى،

بولۇر ئىككى دۇنيادا بەختلىك كۈنى.

1664 دۇرۇسلۇق، ئۇيات ھەم بۇ ياخشى قىلىق،

بىرىكسە بۇ ئۈچى بولۇر خۇشچىلىق.

ئېلىگىنىڭ ئۆگدۈلمىشكە سوئالى

1665 يەنە ئېيتتى ئېلىگ: ئىشتىم بۇ سۆز،

نېمەدۇر كىشىگە بىپايدا ياۋۇز؟

ئۆگدۈلمىشنىڭ ئېلىگە جاۋابى

1666 جاۋاب بەردى ئۆگدۈلمىش دېدى: ئېلىگ،

بۇ سۆزگە يۈگۈرتسۇن ئەقىل ھەم بىلىك.

1667 كىشىگە پىلدىسىز، پۈتۈنلەي زىيان –

قىلۇر بۇ ئۈچ نەرسە، ئەي قۇدرەتلىك خان:

1668 بىرى كاجلىق ھەمدە قىلقتا ياۋۇز،

يەنە بىرى يالغان قىلار بولسا سۆز.

1669 بىرىدۇر بېخىللىق، كىشىن خار ئېتەر،

بۇ ئۈچ ئىش بىلمىسىز كىشىدىن كېلەر.

1670 كىشىكىم كاج ئولسا، قىلىقى يامان،

بولۇر ئىشى تەتۈر ئۇنىڭ ھەر زامان.

1671 كىمكى ئاتالسا بۇ يالغان بىلەن،

يوقالماس ئۇ نامى، نە قىلغان بىلەن.

1672 بېخىللىقتىن ئۆزگە يامان نېمە بار؟

يىمەستىن يىغار مال، كېيىن مال قالار.

1673 بېخىل ئۆزرە بىلىم نەدەر بۇنى ئۇق،

ئەي بەختسىز، بىچارە، ئەي قولى يۇمۇق

1674 يىغىش بىلىدىك ئالتۇن، يېيىش بىلىمىدىك،

يىغىپ ئالتۇن ئەلگە سەن نىچۇن بەرمىدىك؟

1675 يىغىپ دۇنيانى ئەي يىمىگەن كىشى،

يىگۈچى تەيياردۇر، تەييارلا ئېشى.

1676 بۇ ئۈچ نەرسە كىمدە بولسا بەخت كېتەر،

بۇ ئۈچ نەرسە بىلەن ئېتىمۇ يۈتەر.

ئېلىگىنىڭ ئۆگدۈلمىشكە سوئالى

1677 يەنە ئېيتتى ئېلىگ: ئىشتىم بۇنى،

يەنە بىر سۆزۈم بار دېگىن سەن ئۇنى.

1678 بىلىملىك تۇغۇلۇرمۇ ئانادىن كىشى،

ۋە يا ئۆگۈنەمدۇ يېتىلسە يېشى؟

ئۆگدۈلمىشنىڭ ئېلىگكە جاۋابى

1679 جاۋاپ بەردى ئۆگدۈلمىش: ئېلىگ قۇتى،

بىلىم ھەم ئەقىل – بۇ پەزىلەت ئېتى.

1680 بىلىمسىز تۇغۇلار، يۈرۈپ ئۆگىنۇر،

بىلىم بىلسە ئىشلار ئۇتۇغلىق بولۇر.

1681 ئانا تۇغدى بىلىمسىز تۇغار،

بىلىمنى ئۆگۈنۈپ ئۇ تۈرگە چىقار.

1682 ئەقىلدۇر ئۇنى ئۈگىنەلمەس ئادەم،

تەبىئەتكە قوشۇپ ياراتۇر ئىگەم.

1683 ئەقىلدىن بۆلەك بارچە ئەردەملىنى،

كىشى ئۆگۈنۈپ، ئاشۇرار ئىلمىنى.

※ ※ ※

1684 ئىشتىكەچ بۇ سۆزنى سۆيۈندى خاقان،

دېدى: مەن تىلەگىم تاپتىم ئۇشبۇئان.

1685 ئاتاسىن يۈتۈردۈم، مانا بۇ ئوغۇل –

ئانا ئورنى تۇتتى تېپىپ ياخشى يول.

1686 خۇداغا شۈكۈرلە تىلىمىنى بېزەي،

خەلقلەرگە ياخشى قانۇنلار تۈزەي.

1687 كۆرەرمەن ئۆگدۈلمىشنى كۆپ مېھرىبان،

دۇرۇسلۇق بىلەن قىلدى ئىشنى ھامان.

1688 قىلايىكم، ياخشىلىق جاۋاپ ئۈچۈن بىر،

بۇ ياخشى جاۋابقا ئۇ بولسۇن ھازىر.

1689 نەدەيدۇ ئىشتىكىن مۇمىتاز (120) كىشىلەر،

خەلق ئىچىرە خىل ۋە ساز كىشىلەر:

1690 كىشىلىكىنى قىلسا كىشىلىكىنى قىل،

كىشىلىك تېگىچە جاۋاب ئەيلىگىل.

1691 ۋاپاغا ۋاپا ئۇ كىشىلىك ھەققى،

ۋاپا قىل، چىقار ئات، كىشىلىكىنى قىل.

※ ※ ※

1692 ئېلىگ قەدىرلىدى ئۇنى كۈنمۇ - كۈن،

يېلىدى نامۇ - ئاتى ئەلگە پۈتۈن.

1693 ئەل ئىچرە بۈيۈدى بەلگۈ - نىشانى،

دۇئا بىرلە داڭقى تۇتتى جاھاننى.

1694 ئۇلۇغ بولدى تەڭتۇش ئارا بەلگۈلۈك،

ھەم بەگلەر ئارامۇ ئارالدى بۈيۈك.

1695 كۆڭۈل، تىل كىچىك تۇتتى، قىلىقى ئوڭاي،

ياراشىپ جىمى بىرلە، كەچتى كۈن - ئاي.

1696 كىچىك دىل ۋە شىرىن بولۇپ تىل - سۆزى،

ئىستىتى ئەلنى ئىچى - تېشىدا ئۆزى.

1697 ئاداش – دوست ۋە قولداش تېپىپ تۇتتى كۆپ،

ئاداش – قولداش ئارقا تايانچ، ئەرگە خوپ.

1698 ئاداش ۋە قولدىشى كىمنىڭ تولادۇر،

ئۇنىڭ ئارقا يۆلەگى چىڭ قىيادۇر.

1699 يۆلەك كىمدە بولسا ئۇ كۈچلۈك بولۇر،

بۇ كۈچلۈك كىشىگە بەخت توپلۇنۇر.

1700 نە ياخشى بولۇر بەختكە كەمتەر كۆڭۈل،

بە كۆرۈكلۈك ئالدىغا ياۋاش بولسا ئول.

1701 ئەجەپ ياخشى دەپتۇ بۇ ئاقىل كىشى،

كىم ئاقىل سۆزىن تۇتسا تۈزىلەر ئىشى:

1702 بۇ دۆلەت كىم بىلەن ياراشسا كېلىپ،
تۆۋەن تۇتقاي ئۆزىن كىچىكلىك قىلىپ.

1703 كېلۇر بولسا دۆلەت كىشىگە كۈلۈپ،
تۇتۇپ چىڭ بېكىتسۇن كىچىك دىل بولۇپ.

1704 كۈچ ئاتتەك بولۇر بەخت تۇۋى - نېگىزى،
مۇلايىم، كۆڭۈللۈك ئۇنىڭ يىلتىزى.

1705 نە ياخشى بولۇر كەمتەر مۇلايىم كىشى،
چىرايلىق بولۇر كۈندە تۈزەلۇر ئىشى.

1706 يوغانچى، تەكەببۇر، تېتىقسىز بولۇر،
ئۇنى كىبرىسى كۈنمۇ - كۈن پەس قىلۇر.

1707 بۇ بەخت ئاچسا يۈز ھەممىگە يارشۇر،
ئەقىللىققا بەكمۇ گۈزەل قاملىشۇر.

1708 بۇڭا ئوخشار ئەمدى بۇ بېيتنى ئوقى،

ئوقۇپ مەنسىنى چۈشەن، ئەي سېخى:

1709 بىلىمسىزگە دۆلەت ياراشسا كېلىپ،

بىلىملىككە ئارتۇق ياراشۇر بېرىپ.

1710 بىلىمسىز بىلەن تۇرسا دۆلەت ئەگەر،

بىلىملىكلە تۇرغاي ئاساسنى سېلىپ.

1711 بىلىمسىز بۆيۈك بولسا دۆلەت بىلە،

بىلىملىك زوربىيار نام – شۆھرەت بىلە.

1712 بىلىمسىزگە كەلسە گەر دۆلەت ۋە قۇت،

بۇ دۆلەت تۇرماس ھېچ ئۇنىڭ بىرلە، پۇت.

1713 بۇ سۆزنىڭ گۇۋاسى مانا ئۇشبۇ سۆز،

بۇنى سەن ئوقىغىن، ئايا كۆڭلى تۈز:

1714 كېلەر بەخت كىشىگە، قەدرىلە ئۇنى،

سىڭار بۇ قەدىر ئاڭا، بولسا كۈنى.

1715 بولۇمسىزغا گە كەلسە دۆلەت ۋە بەخت،

تىپەر دۆلىتىنى، كەچۈرمەس كۈنى.

※ ※ ※

1716 ئېلىگ ئۆگدۈلمىشنى كۆرى سىناپ،

پۈتۈن ئىشنى توغرا تاپتى قاراپ.

1717 قەدىرلىدى بەزى ئىگىز كۆتۈرۈپ،

تۆۋەنلەتتى بەزى يامانراق كۆرۈپ.

1718 قەدىرلەنسە ئۇ ئەلنى رەنجىتىمدى،

خار ئولغاندا، ئۇ ئىشنى ئاقساتمىدى.

1719 ئېلىگكە سۇپەر بولدى سادىق بولۇپ،

غەزىنىنى باشقۇردى ياخشى تۇتۇپ.

1720 ئۇ ئالدى ئامانەت بويۇنغا يوغان،

ئامانەت تۇتقانغا پىدادۇر بۇ جان.

1721 ئىشنى سۈردى ئۆگدۈلمىش ئارتۇق كۈنى،

يېقىن تۇتتى ئېلىگ ئۇنى ھەر كۈنى.

1722 ئوچۇق تۇتتى ئايرىم پۈتۈن ئىشنى ئۇ،

ھىساپلاپ تۇتتى پۈتۈپ بار - يوقنى ئۇ.

1723 كۈزەتتى مالىن بەك، ئۆزىن ساقلىدى،

خىزمەتتە قىلچىلىك ئەگرى بولمىدى.

1724 نېمە دەر ئىشتىكىن يېتىلگەن يېشى،

ھاياتتا كەم ئۇچرار ھەقىقى كىشى:

1725 كىشىگە قەدىرلىك بۇ ئالتۇن – كۈمۈش،

كۈمۈشتىن ئەزىز ئەرگە ئۆزىن تۇتۇش.

1726 ئۆزىنى كۈمۈشكە ئىلىندۇرماس ئەر،

جاھاندا تولۇق چىن بەختكە يېتەر.

1727 بىلىملىك بىلىم بىرلە بەردى ئۆگۈت،

دۇرۇس، چىن كىشى بولساڭ، كۆزۈڭگە سۈرۈت.

1728 ئەقىل ئېيتتى خوپراق مۇشۇ توغرۇلۇق،

كۆيمىچانغا جان بەرسە كەتمەس ئوشۇق.

1729 دۇرۇس دەپ ئاتالغان دۇرۇسلار قېنى،

دۇرۇسلۇق قىلىشتا ئامانەت كۈنى؟

1730 تولىق ئەر قايسى ئۇ، ئۇنى بىلگۈلۈك،
قىلىقى دۇرۇس بولسا ئەر دېگۈلۈك.

1731 كىشىنىڭ نچۈكى ئەلدە ماختىلۇر،
سېخلەر ماختىلار، بېخىل سۆكۈلۈر.

1732 ئادەم ئوغلى بەكمۇ بىچارە ئېرۇر،
پۈتۈن كۈن يىغار مال، يىپەلمەي قالۇر.

1733 بىراۋلار يۈگۈرۈپ جاھان ئايلىنىۋېر،
بىرى جان پىدالاپ، دېڭىزغا كىرۈر.

1734 بىراۋلار قازار تاغ – قىياغا چۈشۈپ،
بىراۋ يەر غولاچلار يالاڭچاق بولۇپ.

1735 بىراۋلار ئېشىپ تاغ، دەريالار كېچەر،

بىراۋ يەر قېزىپ، سۇ قۇدۇقتىن ئىچەر.

1736 بىراۋلار ئۇرۇشتا قىلىچ – پالتا يەر،

بىرى قەلئە ساقلاپ قېرىپمۇ كېتەر.

1737 بىرى ئوغرى، مەككەر، ئالدامچى، قاتىل،

بىرى باسمىچى، قاراقچى، قىرغىنچى، بىل.

1738 بۇ زەخمەت تامامەن كىيىم – گال ئۈچۈن،

يىغار مال، يېمەس، ئۆلسە قىينار كۈچۈن.

1739 بۇ ھەممە بىلىمسىز كىشى قىلىقى ئول،

بىلىمسىز كىشىلەر پۈتۈن يىلقى ئول.

1740 خۇداغا ئىشەنگەن بىلىملىك كىشى،

ئۆلۈشى بويىچە تولۇق يەر ئېشى.

1741 ئىشتىكىن ئۇ تەمكىن، ئاقىل نېمە دەر،

پۈتۈن جاننى بارنى كۈزەتكۈچى ئەر:

1742 خاھى يات، خاھى دۇنيا ئايلان، يۈگۈر،

نېمە بولسا قىسمەت، ساڭا شۇ تېگۈر.

1743 دۇرۇس تۇت ئەي ئالىم دىلىڭ ۋە تىلىڭ،

كېمەيمەس ۋاقتىدا رىزىق – يىمىڭ.

1744 تىلەسە بۇ بايلىق جاھان ياخشى،

دۇرۇسلۇق بىلەن ئۇ ئۇنىڭ بولغۇسى.

1745 تاپاي ئۇ جاھاننى دېسە قايسى قۇل،

دۇرۇسلۇق پۈتۈنلۈك بىلەن يۈرسۇن ئول.

1746 يانا ياخشى دەپتۇ ھۇشى يەتكەن ئەر،

دۇرۇسلۇق بىلەن بۇ جاھان تۇتقان ئەر:

1747 بۇ دۇنيادا بايلىق تىلەسەڭ ئۆزۈڭ،

دۇرۇس بول، دۇرۇسلۇق ئۆزرە قىل سۆزۈڭ.

1748 تېخى ئۇ جاھاننى تاپايىمەن دېسەڭ،

دىلىڭ ۋە تىلگىنى دۇرۇس تۇت ئۆزۈڭ.

1749 ئېلىڭ، كۆر، كىشىلەر گەر ئولسا كۈنى،

نە كۆركەم ئۆتەر ئۇ نۇرلۇنۇپ كۈنى.

1750 دۇرۇسلۇق ۋە پاكلىقنى سەن ئەيلە ئەش،

كىشىلىك بىلەن قىل پۈتۈن تۈرلۈك ئىش.

1751 ئۇنى (121) قىلدى ئۈستۈن بەخت كۈنساين،

بېرىپ خەلققە بۇيرۇق، ئىشتى سۆزىن.

1752 ئېلىگ ھەر شەكىلدە سىندى ئۇنى،

كامالەتتە كۆردى جىمى يېقىنى.

1753 ئىشەندى ئۆگدۈلمىشكە ئېلىگ تولۇق،

دۇرۇسلىقتا خۇلقىن كۆرۈپ كېمى يوق.

1754 ئىشتىكىن بىر ئالىم، دانا نېمە دەر،

ئوقۇپ ئەگ بويۇننى، ئايا جاھىل ئەر:

1755 خىزمەتچى قۇلىن بەگ كۆرۈپ تۇرغۇلۇق،

خىزمەتتە ئاساسلىق سىناق قىلغۇلۇق.

1756 بېگىگە ياراملىق كۆرۈنسە قۇلى،

ئېچىلغاي ئۇنىڭغا ئەزىزلىق يولى.

1757 ئىش ئولسا تىلەكتەك، خىزمەتچى بۇيۇر،

خىزمەتچى چوڭايسا بېگى نام ئالۇر.

1758 پۈتۈن ئىشقا ئەقلى، بىلىمى يەتكەن –

بۇ ياغما (122) بېگى بەكمۇ ياخشى دېگەن:

1759 ئايا بەگ ئىشىگىنى ئىش بىلگەنگە بەر،

ياراملىق، دۇرۇس، تۈز، يۈرەكلىككە بەر.

1760 قايۇ بەگ يارامسىزغا بەرسە ئىشى،

يارامسىز ئۆزى ئۇ، نە باشقا كىشى.

1761 كۆتەرسە خۇدا ھەر كىشى بەختىنى،

بېرەر بىر ياراملىق پۈتۈن ئىشچىنى.

1762 چۈشۈرمەكچى بولسا كۆتەرگەننى گەر،

ئاڭا بىر يالجماس خىزمەتچى بېرەر.

1763 بۇ نادان بىلىمسىز يېتەكلەپ بارار،

بۇزۇلۇر ئىشى، كۆك تۈتۈنلەر قوپار.

※ ※ ※

1764 قىلىپ ئۆگدۈلمىشكە خاقان ئېھتىرام،

ئىشىنىپ ئۇغا ئىشنى بەردى تامام.

1765 پۈتۈن ئەلگە قىلدى ئۇزۇن قولىنى،

ئۇزۇن قولى ئەتتى راۋان تىلىنى.

1766 بېرىپ تامغا، ئۇنۋان، قوشۇن، ئات ۋە تون،

تولا ياخشى كۆردى بەخت بولدى پۈتۈن.

1767 تولا ياخشى سۆز بىرلە يارلىقلارنى –

ئېلىگ بەردى، ئۆگدۈلمىش بولدى يېقىن.

1768 سارايدىكى خادىم كىچىك يا ئۇلۇغ،
ئاڭ سۇندى سوغات قىلىپ جان يۇلۇغ (123) .

1769 خادىملەر پۈتۈنلەي كۆرۈندى كېلىپ،
ئۇنى قۇتلىدى نەرسە تارتۇق قىلىپ.

1770 بۇ ئۆگدۈلمىش ئورناتتى ياخشى قانۇن،
قاراپ ھۆرمەت ئەتتى كىشىسىنى پۈتۈن.

1771 زۇلۇمنى كۆتەردى خەلق ئۈستىدىن،
يوقاتتى يارامسىز قىلىق ئۆزىدىن.

1772 تۈزۈلدى قانۇن ھەم يېتىلدى ئېلى،
ھوزۇرلاندى ئېلىگ، چىڭپ ئەل ئۇلى.

1773 كۆپەيدى سۆيگۈچىلەر، ئۇ سۆيمەس يېغى –

قويۇپ ئەلنى قاچتى، سوزۇلدى تۇغى (124) .

1774 قۇتۇلدى ئېلىگ غەمدىن، تاپتى ھوزۇر،

ھايات ياشنادى، بولدى راھەتتە تۇرۇر.

1775 بۇ خىل پايدىلار كىم، بىلىكتىن كېلۇر،

ئەقىللىق، بىلىملىك، زېرەكتىن كېلۇر.

1776 نىچۈك ماختىنىلماس ئەقىللىق كىشى،

نىچۈك ئەيىپلەنمەس ئەقىلىسىز كىشى.

1777 ئەقىللىق ئىشى ئۇ ئۆلچەملىك بولۇر،

بىلىمسىز ئىشنى چۇۋالچان قىلۇر.

1778 نە ياخشى ياراشۇر ئەقىللىققا قۇت،

ئەي ياخشى قىلىقلىق بىلىملىككە پۇت.

1779 نېمە دەر ئۇ ئىلى بېگى ئاڭلىغىن،

بۇ سۆز مەنسىن سۆزگە ئۇل ئەيلىگىن:

1780 بىلىمسىزگە كەلسە دۆلەت بىلەن قۇت،

پۈتۈن خەلق بۇزۇلۇر، بولۇر ئەلگە جۇت.

1781 ئەقىللىققا تەگسە بىر ئەل بەگلىكى،

بېرەر ئەلگە ھوزۇر، مۇشۇ سۆزگە پۇت.

※ ※ ※

1782 راھەتلەندى ئېلىگ يورىدى كۈنى،

خۇداغا شۈكۈر قىلدى ماختاپ ئۇنى.

1783 كۆزىن كۆككە تىكتى، كۆتەردى ئېلىگ،

دېدى: ئى ئىگەمسەن، بېرەرسەن بىلىك.

1784 ھۆكۈمران قىلدىڭ كۈچ بېرىپ ھەم بىلىم،

دۇرۇسلۇق ئۈزە تۇت، چىڭسۇن دىلىم.

1785 قۇۋۋەت بەر، جىمىكى ياخشىلىق قىلاي،

بۇ ئەلنىڭ يۈكىنى يۈدكۈچى بولاي.

※ ※ ※

1786 ئۆلەشتۈردى يوقسۇلغا كۆپ مال بۆلۈپ،

دىلىن بەردى ھەققە ھەممىدىن ئۈزۈپ.

1787 ياشىدى مۇشۇنداق سۆيۈنچتە يىل – ئاي،

ئاۋام خەلق ئومۇمەن پۈتۈن بولدى باي.

1788 كىشىنىڭ خىلى، كۆر، بۇ ياڭلىغ بولۇر،

ئىستىكىم، مۇشۇنداق كىشىلەر ئولۇر.

1789 بەگ ئولغاندا شۇنداق، تاپار بەخت خەلق،

بەختلىك خان تىلەر ئەلگە ياخشىلىق.

1790 يامان – ياخشى ئۆلسە ئۇ تۇپراق بولۇر،

نېچە بولسا تۇپراق، كۆر، ئاتى قالۇر.

ئېلىگىنىڭ ئۆگدۈلمىشكە سوئالى

1791 ئېلىگ بىر كۈن ئولتۇردى يالغۇز ئۆزى،

قېچقاردى ئۆگدۈلمىشنى، قىلدى سۆزى.

1792 دېدىكىم: قارىغىن ئۆگدۈلمىش ماڭا،

ئاتاڭ ئەمگىكى سىڭمىدى بىر ساڭا.

1793 ئاتاڭ ئۆلدى، قالدېڭ سەن ئوغلان كىچىك،
كىچىككە بۈيۈكتىن بولۇر يول كىچىك.

1794 ئاتاڭ ئۈگىتەلمىدى ئەرەم – ئىلىم،
ساڭا مەنمۇ ھېچ بىر ياردەم قىلمىدىم.

1795 قەيەردىن يىغىلدى بۇ ئەرەم ساڭا؟
سەن ئەمدى ئېيتىپ بەر بۇ گەپنى ماڭا.

ئۆگدۈلمىشنىڭ ئېلىگە جاۋابى

1796 جاۋاب بەردى ئۆگدۈلمىش دېدى: خاقان –
ياشسۇن غالىپلىق بىلەن كۆپ زامان.

1797 خۇدا كىمگە قىلسا ئىنايەت نەسىپ،
تاپار ئات – شۆھرەت تىلەككە يېتىپ.

1798 بۇغا ئوخشۇتۇپ ئېيتتى تۈرۈكچە ماقال،

كۆپ ئىشلار بېشىدىن ئۆتكەن ئاقساقال:

1799 خۇدا پەزلى بىرلە چوڭايغاي كىشى،

تاپار كۈندە مەقسەت، تۈزۈلۈپ ئىشى.

1800 كۈچەپ خەلق توسالماس خۇدا بەرگىنىن،

ئۆچ ئالماق بولسىمۇ ئاسمانۇ - زىمىن.

1801 خۇدادىن كېرەك ھەممە ئىشقا يۆلەك،

خۇدادىن تاپار كىشى بارلىق تىلەك.

1802 ئاتا ئالقىشىدىن ئوغۇل، ئەي خاقان،

چۈمىلۇر خۇشالىققا ھەر بىر زامان.

1803 خەيرلىك دۇئا قىلغان ئىكەن ئاتام،

دۇئا بىرلە تەگدى ماڭا بۇ ماقام.

1804 ئېلىگىنى سەۋەب قىلدى قادىر ئىگەم،

قۇرۇق قالمىدىم پەزىل، بىلىمدىن ھەم.

1805 خاقان ئىزدەتتىپ مېنى ئىززەتلىدى،

پەلەك باقتى، ئورنۇممۇ ئىگىزلىدى.

1806 كۈلۈپ باقسا، خان كىنمى ئىززەتلىسە،

يېتەر ئارزۇغا، قەدىرىن بىلەلسە.

1807 كىشىنىڭ دىلى باغ، ياشارتقۇچ سۈيى –

ئېرۇر بەگنىڭ نەسىھەت ھە ياخشى سۆزى.

1808 قايۇ باققا كىرسە سۇ گەر ئۆكسىمەي،

تۈمەن خىل خۇشپۇراق چىچەك گۈللىگەي.

1809 بېگى يارلىقى بولسا ياخشى سۆزى،

ئۆسۈپ دىلى قۇلىنىڭ، ئېچىلۇر يۈزى.

1810 ئەگەر بەرمىسە ياخشى يارلىق تىلى،

ياشارماي چىچەك، تېز قۇرۇيدۇ گۈلى.

1811 ئەگەر قۇل ئىستەسە خۇدا رەھىمتىن،

ئېچىلغاي ئىشىكلەر ئۇنىڭ پەزىلىدىن.

1812 ئېيتتى سۆز بىر شائىر بۇگا ئوخشۇتۇپ،

ئى ياخشى كىشى سەن بۇنى بىل ئوقۇپ:

1813 ئەگەر تەڭرى قۇلىنى قەدىرلىك قىلۇر،

بىلىم ئىشىگى ئېچىلۇر، يولى ئوڭشىلۇر.

1814 تاپۇر بەخت كۈنساين بىلىم بىلسە ئەر،
كىچىك بولسىمۇ ئورنى كاتتا بولۇر.

ئېلىگىنىڭ ئۆگدۈلمىشكە سوئالى

1815 يانا ئۆگدۈلمىشكە ئېيتتى ئېلىگ:
بىلگۈچى نىچۈك قىلىپ بىلدى بىلىك؟

1816 كىشىلەر بولۇرمۇ ھېكىم ئۆگۈنۈپ،
بولۇرمۇ تەبىئى ياكى تۇغۇلۇپ؟

ئۆگدۈلمىشنىڭ ئېلىگكە جاۋابى

1817 جاۋاب بەردى ئۆگدۈلمىش ئاچتى تىلىن،
دېدىكىم، قويماي مەن بۇ سۆزنىڭ ئۇلىن.

1818 ياراتىشتا بەرسە خۇدا ئەقىل – كۆڭۈل.

تاپۇر دەسمايىنى بىلىككە ئوغۇل.

1819 ئۆسەر كۈنمۇ – كۈن، ئەقلى كامىللىنىۇر،

نىمكى خالىسا شۇنى ئۆگىنىۇر.

1820 يېتىپ ئاخىر بىلىمگە، ئالىم بولۇر،

بۇ ئىلمى بىلە ئەلگە پايدا تېگۈر.

1821 ياراتقان چېغدا ئەقىل بەرمىسە،

يېتەلمەس تىلەككە ھەر نە ئەيلىسە.

1822 يەنە بىر شەرىت: ئىلىم تىلەسە ئوغۇل،

كىچىك چاغدا قويغاي بىلىمگە كۆڭۈل.

1823 كىچىك چاغدا ئىنسان بىلىم ئۆگىنىۇر،

چوڭايسا ئۇنىڭلە تىلەكلە يېتۇر.

1824 پەزىلەت، بىلىم ھەم ياخشى خۇي – يېئىل،

ئۆگەنسە، تۈزىلەر كىشى خۇلقى، بىل.

1825 بىلىم يا پەزىلىنى كىشى ئۆگىنۇر،

مەگەر كىم، ئەقىل ئۇ، تەبىئى بولۇر.

1826 كېلۇر بۇڭا ئوخشاپ تۈرۈكچە ماقال،

ئوقۇپ سەن، ئۆزۈڭگە بۇندىن پايدا ئال:

1827 كىشى ئۆگۈنۇپ كۆپ تاپار ئىلىم، بىل،

ئۆگەنسە ھەرقانچە، تاپالماس ئەقىل.

1828 ئەقىللىق بولۇش بۇ، خۇدادىن بولۇر،

تەبىئى بولسا ئۇ، بەلگە كۆرۈلۇر.

1829ئەقىل ئۇ، خۇدادىن بىر ئاتا (125) ئېرۇر،

ئەقىلدىن كىشى ياخشى ھەسسە ئالۇر.

1830كىشىنىڭ زورىدۇر ئەقىللىق كىشى،

ئەقىل ئەرگە مەڭ خىل پەزىلەت بېشى.

1831ئەقىلسىز كىشىلەر دېيەلمەس كىشى،

ئۇ سۆز قىلسا قانچە، ئىشەنمەس كىشى.

ئېلىگىنىڭ ئۆگدۈلمىشكە سوئالى

1832ئىشتىتىم بۇ سۆزنى دېدى خان يانا،

تېخى دەيدىغان بىر سۆزۈم بار مانا:

1833ئەقىلدىن بىلىمنى بۆلەك ئايرىدىڭ،

دۇرۇس ئېيت، نېمەدۇر بۇندىن مەقسىدىڭ؟

1834 نىچۈكتۈر ئەقىل ئۇ، ئورنى قايدادۇر؟

قەيەردىن چىقار ئۇ قەيەرگە بارۇر؟

ئۆگدۈلمىشنىڭ ئېلىگە جاۋابى

1835 جاۋاب بەردى ئۆگدۈلمىش، دېدى: ئەقىل –

كىشىگە ئەزىز ھەم قەدىرلىكتۇر، بىل.

1836 ئەقىل ئورنى ئۈستۈن مىڭدە تۇرۇر،

قىممەتلىكىدىن ئورنى باشتا بولۇر.

1837 ئەقىلدۇر كىشىگە كىشەن، بەلگىلىك،

قىلىقى دۇرۇستۇر ئىشى ئۆلگىلىك.

1838 رەھىملىك ئىگەم ئۇ خالىغان قۇلسن،

ئەقىللىق كىشەنلەر، قىلىق ۋە تىلىن.

1839 ئەقىللىق تىرىكتۇر، ئەقىلىسىز ئۆلۈك،

ئەقىل ئەرنى ئايرۇر شۇ خىل تەڭ بۆلۈك.

1840 كىشى تۈن كەبى بىر قاراڭغۇ ئۆيدۇر،

ئەقىل بىر چىراقتەك ئۇنى يورۇتۇر.

1841 ئەقىلدىن كېلۇر، كۆر، پۈتۈن ئەزگۈلۈك،

بىلىمدىن چوڭلار ئەر، بولۇر بەلگۈلۈك.

1842 كىشىلەر بۇ ئىككى بىلەن زور بولۇر،

بۇ ئىككى بىلە تۈز – توغرا يول تونۇر.

1843 بىلىملە پەرقلەنەر كىشى بىلىقدىن،

نېمە بار بۈيۈكرەك بۆلەك بىلىمدىن؟

1844 ئەقىل بىر سۆز ئېيتتى بۇغا ئوخشۇتۇپ،

ئىشلەتسە ئەقىلنى بولۇر پايدا كۆپ:

1845 كىشىنى ئايرىغان بىلىم يىلقىدىن،

كىشى قولى ئۈستۈن بولۇر ئىلمىدىن.

1846 يۈرى، يىلقا بولما، ئەقىل، بىلىم بىل،

بىلىم بىرلە سۆزلە، يورۇق تۇت تىل.

ئېلىگىنىڭ ئۆگدۈلمىشكە سوئالى

1847 ئېلىگ ئېيتتى: باردۇر تېخى بىر سۆزۈم،

ئۇنى دەي ساڭا مەن، كۆركەم يۈزلۈكۈم.

1848 ماڭا ئېيتقىن ئەمدى ئەقىل سۈرىتى –

نېچۈكتۇر، تېڭى ھەم نېمەدۇر ئېتى؟

1849 يۈزى، كۆركى، خۇيى، قىلىقى نەدۇر؟

يېشى، دەرىجە، بويى، ئاۋۇنچى نەدۇر؟

يىگىرمە يەتتىنچى باپ

ئۆگدۈلمىشنىڭ ئېلىگە ئەقىلنى سۈرەتلەپ

بەرگەنلىكى بايانىدا

1850 جاۋاب بەردى ئۆگدۈلمىش، ئېيتتى: ئەقىل –

قىلىقى دۇرۇس، قىممىتى تولا، بىل.

1851 يۈزى، تۇرقى كۆركەم، يېشىدۇر كىچىك،

پۈتۈن ياخشىلىققا بولۇر ئۇ كىچىك.

1852 سەۋرىلىك، سىلىق، خۇلقى يوشاق ھامان،

دىلى ھەممە جانلىق ئۈچۈن مېھرىبان.

1853 قەيەرگە سۇنسا قول تۈزەتپ بارۇر،

سۆزى يەتسە نەگە، شۇ يەردە ئۆتۈر.

1854 ئىسسىق يۈزى، ئومۇمغا سۆيۈملۈك ئېرۇر،

كىشىلەرگە پايدا ئۇنىڭدىن تېگۈر.

1855 كۆزى ئىتتىك ئۇنىڭ، قاراشى يىراق،

ھەر ئىشقا كىرىشسە باسار چىڭ ئاياق.

1856 نىچە بولغۇناق ئىشنى تۇتسا سۈزەر،

نىچە بولسا تۈگۈنلەر، باقسا يېشەر.

1857ئوڭ - سول بىرلە ئالدى - ئارقىدىن باقار،

پۈتۈن ئىشقا چارە بىلەن ۋاقىت تاپار.

1858يېتەر قاقچۇچىغا، ئۇچقاننى تۇتار،

بۇزۇقنى تۈزەر ئول، سۇنۇقنى تاڭار.

1859ئەقىلىسىز پۇشايماندا دەر: ئەي ئەقىل -

سېنىڭسىز ئېرۇرمەن تولا غەمدە، بىل.

1860سېنىڭدىن ماڭا بىر ئۇلۇش تەگمىدى،

كىشى كۆڭلى سەنسىز ھايات بولمىدى.

1861ئەقىل بىر چىراقتۇر، كۆزى يوققا كۆز،

ئۆلۈك تەنگە جان ئول، گاچا تىلغا سۆز.

1862ئەقىللىق ئەقىلگە دېگەي: يولدىشىم،

نە ياخشى ئەشىم سەن تۈزەردە ئىشىم.

1863ئەقىل ئوڭ ئىشلەر، ئۇ تەتۈر ئىشلىمەس،

پۈتۈنلەي ئېرۇر چىن، ئۇ مەككار ئەمەس.

1864ئەقىل كىمدە بولسا شۇدۇر بەلگۈسى،

بۇ بەلگۈ بىلە ئۇ ئەقىل بىلگۈسى.

1865ئەڭ ئاۋال ئەقىلنىڭ قىلىقى ئوڭاي،

دۇرۇسلۇق بىلەن ئۇ يۈرەر يىل ۋە ئاي.

1866ئەقىللىق، دۇرۇس ھەم سىلىق سۆز – تىلى،

دۇرۇسلۇق بىلەن ئۇ يۈرەر يىل ۋە ئاي.

1867يۇۋاش ھەمدە تىنچ كۆپ سەۋرلىك ئېرۇر،

يېتەرلىك كۆرۈپ ئىشنى سالماق قىلۇر.

1868 قېرى قىلىقى، لېكىن يىگىتتەك تۇرار،
مۇشاۋۇرمۇ، قۇلمۇ ئۇنى ئاختۇرار.

1869 بۇ سۆزنى ئوقى ئەمدى، ئوخشار بۇگا،
ئوقۇغانچە مەنا ئېچىلغاي ساگا:

1870 قىلىقتا قېرى، ئۆزى ياشتۇر ئەقىل،
ئەقىل قايدا بولسا ئۇنىڭغا ئېسىل.

1871 ياشلىقى سۆيۈملۈك، قېرىسا بېسىق،
ئېرۇر نەپى ئولا، يۇمشاق، كىچىك دىل.

ئېلىگىنىڭ ئۆگدۈلمىشكە جاۋابى

1872 بۇ سۆزنى ئىشتىكەچ سۆيۈندى ئېلىگ،
دېدى: ئەي ئويغانغان، سۆزى ئاڭ – بىلىك.

1873 خۇدا بەردى ماڭا پۈتۈن ئەزگۈلۈك،

خۇدادىن ئاتا سەن ماڭا بەلگۈلۈك.

1874 بۇ ئەمگەك يۈدۈشكە ئېغىر يۈك ئېرۇر،

ئۇنى يۈدسە كۆپلەپ ياخشىلىق تېگۈر.

1875 كىم ئەزگۈ تىلسە ئېغىر يۈك يۈدەر،

ئېغىر يۈك يۈدكەن تىلەككە يېتەر.

1876 يۈكۈمنى يۈدەرسەن تىلەك، ئىش يۈرۈر،

مېنى تىندۇرۇرسەن، ساڭا يۈك بولۇر.

1877 خۇدا بەرسە تەۋپىق، ماڭا ئەمدى كۈچ،

ھەققىڭنى ئۆتەي مەن قىلىپ بىرگە ئۈچ.

1878 بىلۈرمەن بۇ ياڭلىغ خىزمەت قىلغىنىڭ،

ماڭا باغلانغىنىڭ - ماڭا كۆيۈمچانلىقىڭ.

1879 كۆيۈمچان خىزمەتچى شۇ خىلدا كېلەر،

قويۇپ ئۆز پايدىسىن، بەگ پايدىسىن دەر.

1880 نېمەدەر ئىشتىكىن خىزمەتچى تىلى،

ھوزۇرلاندۇرار بەگنى ئىشچان قۇلى:

1881 راھەتتە ياشار بەگ بولۇپ بەخت بېشى،

كۆيۈمچان قۇلى بولسا، قىلسا ئىشى.

1882 خادىم بىرلە قەددىنى بەگ كۆتىرەر،

ئىش ئولسا تىلەكتەك، بېگى تىنچ ئۆتەر.

1883 باش ئاغرىق تۈگەر، چەكسە زەخمەت قۇلى،

بېگىگە ئېچىپ بەرسە ئۈمىت يولى.

1884 قۇلى قايسى بەگنىڭ بۇ ياڭلىغ ئېرۇر،

خۇدانىڭ ئۇڭا چوڭا ئاتاسى بولۇر.

1885 بۇرۇن بىزدىن ئۆتكەن جاھان بەگلىرى،

شۇ ئارزۇ بىلەن كەتتى كۆپرەك.

※ ※ ※

1886 جاھان خەلقى خۇشال، بەختىيار، ئارام –

ئېلىپ، قىلدى خانغا دۇئالار تامام.

1887 بۆلەك ئەل كىشىسى ئىشتىكەچ بۇنى،

يۈزىنى كۆرۈشكە كۈتۈشتى ئۇنى.

1888 شۇ ئارزۇ بىلەن يىل، ئاي، كۈنلەر ئۆتۈپ،

ئېلىن قىلدى ياخشى قانۇنلار تۈزۈپ.

ئېلىگىنىڭ ئۆگدۈلمىشكە سوئالى

1889 ئېلىگ ئۈندەپ ئۆگدۈلمىشنى بىر كۈنى،

دېدى: سۆز قىلاي، ئېيت نە بىلىسەڭ شۇنى.

1890 ئۆزى يەتتە ئەزاسىغا باقسا ئەر،

ئېلىپ زەۋق ئۆزىنىڭ ئۈلۈشىدىن تېرەر.

1891 كۆڭۈل زەۋقى نېمە، بۇ كۆز زەۋقى نە؟

مۇشۇ ئىككى زەۋقتىن نە سۆۋەم نېمە؟

ئۆگدۈلمىشنىڭ ئېلىگە جاۋابى

1892 دېدىكىم ئۆگدۈلمىش: بۇ زەۋق شول ئېرۇر،

كۆڭۈل قاتتىق ئىستەپ ئۇڭا تەلپۈنۈر.

1893 كۆرۈش سۆيگۈنىنى – بۇ كۆز زەۋقىدۇر،

تېپىش دىل ئۈمۈدىن – بۇ ئۆز زەۋقىدۇر.

ئېلىگىنىڭ ئۆگدۈلمىشكە سوئالى

1894 ئېلىگ ئېيتتى: ئۆگدۈلمىش ئېيتقىن قېنى،

سۆيۈملۈك نىشانى نېمە، ئېيتقىن ئۇنى.

1895 سۆيەر مەن دىبان ھەممە دەۋا قىلۇر،

بۇ دەۋاغا مەنا نىچۈكرەك بولۇر؟

ئۆگدۈلمىشنىڭ ئېلىگكە جاۋابى

1896 دېدى خوپ ئۆگدۈلمىش: بېرەي مەن جاۋاب،

بىلەر سۆيگىنىن يار يۈزىگە قاراپ.

1897 كۆزۈڭ نەگە باقاسا بولۇر بىر توساق،

بۇنى بىل، كۆڭۈلگە توساق يوق بىراق.

1898 بىلەي دېسە سۆيگەن ۋە سۆيىمگەنن،

كۆڭلگە قاراسۇن، بىلەر ئۇ كېيىن.

1899 سۆيۈملۈك يۈزىدە بولۇر بىر نشان،

كۆزى – كۆزىگە چۈشسە بىلىنۇر شۇئان.

1900 بۇڭا ئوخشاپ كېلەر بىر شائىر سۆزى،

ئۇقۇپ ئال ئۇنى، ئەي كىشى ئەربوزى (126) :

1901 سۆيۈملۈك كىشىنىڭ يۈزى بەلگۈلۈك،

تېلىن ئاچسا مەنا سۆزى بەلگۈكۈك.

1902 سۆيۈپ – سۆيىمگەننى بىلمەيمەن دېسەڭ،
ساڭا توغرا باقسا كۆزى بەلگۈلۈك.

ئېلىگىنىڭ ئۆگدۈلمىشكە سوئالى

1903 ئېلىگ ئېيتتى: ئۇقتۇم، ئىشتىتىم بۇنى،
يەنە بىر سۆزۈم بار، دېگىن سەن ئۇنى.

1904 كېرەكلىك سۆز ئېيتاي مەن ئەمدى ساڭا،
تازا ئويلىنىپ سەن جاۋاب بەر ماڭا.

ئۆگدۈلمىشنىڭ ئېلىگكە جاۋابى

1905 دېدى ئۆگدۈلمىش: ئى بەختىيار خان،
بىلىم بىرلە خان ئات چىقارۇر ھامان.

1906 بىلىم ئوردىسىدۇر بۇ خانلار ئۆزى،

بىلىمسىز بولۇر قۇل، كېرەك نە سۆزى.

1907 سوراماق ئوڭايدۇر، قىيىندۇر جاۋاب،

جاۋابقا ئېلىگ بىلىمى بولغاي ساۋاپ (127).

1908 ئوڭاينى ئېلىگ ئالدى، تەسنى ماڭا -

سۈرۈپ قويما ئەمدى، ئى ھوشيار توڭا.

ئېلىگنىڭ ئۆگدۈلمىشكە جاۋابى

1909 ئېلىگ ئېيتتى: سورغۇچى مۇھتاج ئېرۇر،

ئۆزى بىلىمگەننى سوراپ ئۇ بىلۇر.

1910 بۇ شۇنداق ئىكەن سەن سۆيۈنسەڭ كېرەك،

سوئالىم جاۋابىنى بەرسەڭ كېرەك.

ئۆگدۈلمىشنىڭ ئېلىگە جاۋابى

1911 جاۋاب بەردى ئى ياخشى قانۇن دىبان،

ئىشتىمەك سۆزلىمەكتىن ياخشى ھامان.

1912 بۇ سۆز قىلغۇچى ئۆز جانىن ئۇپرىتۇر،

ئىشتىكەن سۆيۈنۈپ ئۆزىن سەمرىتۇر.

1913 قۇلاق سال، سىنالىغان ھېكىم دەر نېمە،

ئىشت ھەم ئويلا، ئەمما تولا سۆزلىمە:

1914 ئىشتىمەك بىلە بولدى ئالىم كىشى،

تولا سۆز قىلىشتىن كېتۇر ئەر بېشى.

1915 ئىشتىمەك قۇلاققا بېغىشلايدۇ زەۋۇق،

تولا سۆزلىگەن سۆزدە كۆپ پايدا يوق.

1916 دېمەستە سۆزۈڭنى ئالتۇن ھېسابلا،

بېغىزدىن چىقسا سەن ئۇنى مىس سانا.

ئېلىڭنىڭ ئۆگدۈلمىشكە جاۋابى

1917 ئېلىڭ ئېيتتى: ئەمدى دۇرۇس سۆزلىدىڭ،

ئۆزۈڭگە بەخت قۇرىن باغلىدىڭ.

ئۆگدۈلمىشنىڭ ئېلىڭكە جاۋابى

1918 جاۋاب بەردى ئۆگدۈلمىش: ئېلىڭ قۇتى،

ئۆزۈم خالىغىنىم بۇ قۇللۇق ئېتى.

1919 جان ئاتسۇن بېگىنىڭ ھوزۇرىغا قۇل،

ئەگەر يەتسە ئەقلى، ئاقىل بولسا ئول.

1920 ئىشتىكىن، مەن ئېيتاي ئۆزۈم بىلگىنىن،

ئېلىگمۇ كەچۈرسۇن خاتا بولغىنىن.

يىگىرمە سەككىزىنچى باب

بەگلىككە لايىق بەگنىڭ قانداق بولۇشى

كېرەكلىكى بايانىدا

1921 ئېلىگ ئېيتتى: ئەمدى دېمەكچى سۆزۈم،

شۇ ئەردى مانا ئەمدى ئېيتاي ئۆزۈم.

1922 ياراتتى خۇدايىم ئادەم بالىسىن،

ئۇلۇغىن، كىچىگىن، يامان – ياخشىسىن.

1923 بىلىملىك، بىلىمسىز، پىقىر يا گاداي،

ئەقىللىق، ئەقىلسىز، جاھىل ياكى باي.

1924 نىچۈگرەك كېرەك بەگ ئۇنى باشلىسا،

ئورۇنلاپ ئىشنى، ئېتى ياڭرىسا.

1925 بېيىپ خەلقى، ئۇنىڭ تۈزەلسە يۇرتى،

كېتەر چاغدىمۇ قالسا ياخشى ئېتى.

1926 كۈمۈش ھەم يىپەككە تولۇپ غەزىنىسى،

بۇيۇن ئەگسە دۈشمەن، تۈگەپ پىتىنىسى.

1927 ئېلى بولسا كۈچلۈك، يىغىلسا قوشۇن،

يۈرۈتسە ئىلىم بىرلە ئۇ تۈز قانۇن.

1928 تېپىپ شۆھرەت، جاھاندا يېيىلسا ئېتى،

بۈيۈكلەپ كۈنساين، كۆپ ئاشسا قۇتى.

1929 ئۇزۇن يىل ياشسا ھوزۇردا ئامان،

پىدا بولسا جانلار، ئۇ سورسا جاھان.

ئۆگدۈلمىشنىڭ ئېلىگە جاۋابى

1930 جاۋاب بەردى ئۆگدۈلمىش، دېدى: ئېلىگ،

مېنىڭدىن سوردى بۈيۈك بىر بىلىك.

1931 بۇ بەگلىك ئىشنى ھەممە بەگلەر بىلۇر،

قانۇن، تەرتىپ، ئادەت ئۇلاردىن كېلۇر.

1932 تۇغۇلۇر بۇ بەگ ئاندىن بەگ بولۇپ،

بىلۇر ياخشى ئىشنى كۆرۈپ، ئۆگۈنۈپ.

1933 بۇ بەگلىك ئىشنى كىمگە بەرسە خۇدا،

بېرۇر ھەم ئەقىل، كۆڭۈل لايىقىدا.

1934 كىمكى بەگ ياراتماق تىلىسە بايات،

بېرۇر باشتا خۇلق، ئەقىل، قول – قانات.

1935 بۇ بەگلىك ئىشى بولدى بەگلەر ئىشى،

بىلۇر بەگلىك ئىشنى بەگلىك كىشى.

1936 بۇ ئىشنى ئېلىگ مەندىن ئوبدان بىلۇر،

ئاتاسى بەگ ئەردى، ئۆزى بەگ ئېرۇر.

ئېلىگنىڭ ئۆگدۈلمىشكە جاۋابى

1937ئېلىگ: ئۇقتۇم سۆزۈڭنى، چىندۇر دېدى،
راست ئېيتتىڭ، سۆزۈڭنىڭ ئىپادەك ھىدى.

1938بۇ ئىشنى قىلغۇچى ئۆز ئىش بىلەر،
بىلەر كەم – ئوشۇغىن كۆرۈپ تۇرغان ئەر.

1939مەن ئىشى قىلغۇچىمەن، سەن ئىش كۆرگۈچى،
بىلەر كۆرگۈچىدىن ئىشنى بىلگۈچى.

1940خۇدا بەردى ئەقىل ھەم كۆڭۈل ساڭا،
ئەقىل ھەم بىلىملە قىل ئىشنى ئادا.

1941كىچىكتىن بۇيان، خىزمىتىدە بولۇپ،
بۇ ياخشى قانۇننى ئۆگەندىڭ كۆرۈپ.

1942پۈتۈن ئىشنى ئۇقتۇڭ ۋە بىلىدىڭ ئۆزۈڭ،

كۆيۈمچان ماڭا ھەم قىلىقنىڭ سېنىڭ، سۆزۈڭ.

1943 كۆيۈمچانغا ئېيتۇر كىشى ئۆز سۆزى،

كۆيۈمچان بېغىشلار كىشىگە ئۆزى.

1944 كۆيۈمچانلىقىڭدىن پۈتەر مەن ساڭا،

سەممى سۈرەتتە جاۋاب بەر ماڭا.

1945 نېمە دەر، ئىشتىكىن، كۆيۈمچان كىشى،

كۆيۈمچانلىق ئېرۇر كىشىلىك بېشى:

1946 ئاقىللار كۆيۈمچاننى كۆپ ماختىدى،

كىشىگە ئەزىزدۇر كۆيۈمچان زاتى.

1947 كۆيۈمچان ئۈچۈن بەر يۈرەكتە ئورۇن،

ئەقىل ھەم بىلىم ماڭا شۇنداق دېدى.

ئۆگدۈلمىشنىڭ ئېلىگە جاۋابى

1948 جاۋابەن ئۆگدۈلمىش دېدى: ئەي خاقان،

ياشا تىنچ، قولىڭ ئولسۇن ئۈستۈن ھامان.

1949 بۇ بەگلىككە تەكتى ئىسىللىق كېرەك،

باتۇرلۇق، قۇۋۋەت – كۈچ، جەسۇرلۇق كېرەك.

1950 ئاتا بولسا بەگ، تۇغۇلۇر ئوغلى بەگ،

ئوغۇلمۇ بولۇر بەگ ئاتالىرىدەك.

1951 ئەقىللىق كېرەك ھەم بىلىملىك كېرەك،

سېخىلىق كېرەك ھەم سىلىقلىق كېرەك.

1952 بىلىم بىرلە بەگلەر ئېلىن باشلىدى،

ئەقىل بىرلە خەلقنىڭ ئىشنى ئىشلىدى.

1953 بەگ ئاتى بىلىك بىرلە باغلىق تۇرۇر،

بىلىك "لامى" كەتسە، بەگ ئاتى قالدۇر (128).

1954 بەگ ئاقىل بولسۇن ھەم بىلگىنى تولا،

بىلىملىك كىشىنىڭ دۈشمىنى تولا.

1955 نېمە دەر، ئىشتىكىن، بىلىم تاپقان ئەر،

كۆپ ئىشنى كەچۈرگەن، تولا كەزگەن ئەر:

1956 بەگ ئولسۇن بىلىملىك، ئاقىل ۋە ئويغاق،

ئۇشتۇمتۇت تەگمىگەي دېسە بىر چاتاق.

1957 كېرەكتۇر ياخشى خۇلق، پەزىلەتلىك تۈمەن،

ئېتىمغا تەگمىسۇن دېسە داغ – بويلاق.

1958 ئادەم بالىلىرى ھەممە ئەسلى بۈيۈك،

بىلىملە خىللىنىپ بولۇر كۆپ تۈزۈك.

1959 ئۇرۇغ ياخشىدىن ياخشى ئەر تۇغۇلار،

كشى ياخشى بولغاچقا تۆرگە چىقار.

1960 بۇ بەگلىك مۇقەددەس، ئېرىغلىق تىلەر،

ئەلدىن ھەم ئېرىغلىق، ھۇشيارلىق تىلەر.

1961 بەگ ئولغاى خەلق ئۈچۈن جەسۇر، قەھرىمان،

بۇنىڭلە قىلىنۇر چوڭ ئىشلار ھامان.

1962 ئىشتىكىن، ئوتۇكەن (129) بېگى نېمە دەر،

سناپ ھەم سۆزىنى بىلىپ قىلغان ئەر:

1963 خەلق بېگى تولىمۇ خىل بولماق كېرەك،

كۆڭۈل، تىل تۈز، خۇلقى ئۆز ئولماق كېرەك.

1964 ئاقل ھەم بىلىملىك، ئەل سۆيەر تېخى،

كۆزى توق، دىلى كەڭ، ھەم بولسۇن سېخى.

1965 قىلىشقا ياخشىلىق قول ئولسۇن ئۇزۇن،

ئۇياتچان، سىلىق ھەم قىلىقى تۈزۈن.

1966 بەگ شۇنداق بولسا، ئەلگە لايىق ئۇلۇغ،

ئۇنىڭدىن كېلەر ھەم بىر ياخشى ئۇرۇغ.

1967 بىلىم بىرلە باشلار ئەر ئىشنىڭ بېشىن،

ئەقىل بىرلە قىلسا ھەم ئوڭلار ئىشنى.

1968 بىلىم بىرلە تۇتار ئېلىنى بېگى،

بىلىم بولمىسا، ئىشقا يەتمەس ئوڭى.

1969 گەر ئىشتا يېڭىلىسا بەگلەر، ئەي خاقان،
بۇ بەگلىك كېسەلدۇر، داۋالا شۇئان.

1970 داۋاسى بۇ دەرتنىڭ ئەقىل ۋە بىلىم،
داۋالا ئەقىللە، خۇلقى مۇلايىم.

1971 ئەقىل ھەم بىلىم بەگكە بەكمۇ كېرەك،
داۋالار كېسەلنى شۇلار بىرلە بەك.

1972 بىلىملىك، ئەقىللىق، دانا ئەلچى خان،
بولۇر ياخشى ئورنى ھەر ئىككى جاھان.

1973 ھەر ئىككى جاھانلىقنى تاپقان كىشى،
بولۇر كۆپ بەختلىك، سائادەت بېشى.

1974 بۇغا ئوخشىتىپ ئېيتتى شائىر بۇ سۆز،

بۇ سۆز مەنسىدۇر بىلىمسىزگە كۆز:

1975 سائادەت نېمەدۇر قېنى ئېيت ماڭا،

كشى قۇتلۇقى كىم كىشىلەر ئارا ؟

1976 يىسە، بەرسە دۇنيا، ياشاپ بەختلىك،

ئۇ دۇنيادا بولۇر ھەم تۆردە تۇرار.

1977 مۇلايىم بولسا خۇلقى، قىلقى كۈنى،

سۆيۈنچتە ئۆتەر ئۇشبۇ بەگنىڭ كۈنى.

1978 خۇدا كىمگە بەرسە بۇ ياخشى قىلىق،

ھەم ياخشى قىلىق بىرلە ياخشى تۇرۇق.

1979 جاھان بولدى بار نېمەتلە ئۇنىڭ،

تەلەسە ئۆلەشتۈر، تەلە، يە ئۆزۈڭ.

1980خۇدا گەر قۇلىغا پەزىل - بەخت بېرۇر،

پۈتۈن خۇلقى - خۇيى ھەم ياخشى بولۇر.

1981گۈزەل خۇي، پەزىلەت كېرەك مىڭ تۈمەن،

قىلىپ تېچ ئەل - يۇرتنى، يوقاتسا تۇمان.

1982بۇ ياخشى قىلىق ئۇ ئەجەپ ياخشىدۇر،

كەشكە يېمەك ھەم كىيىمدەك تۇرۇر.

1983خۇدا قىلسا كىمنىڭ خۇيىنى يامان،

ئۇنى رەنجىتۈر ئوقى بىرلە زامان.

1984ئەگەر بولسا قايسى بەگ خۇلقى ناچار،

سۆيۈنچى بولۇر غەم، ئىش تەتۈر ماڭار.

1985بەگ ئولماق كېرەك تەقۋا، دىلى ئېرىغ،

ئېغلىق تىلەر دائىم نەسلى ئېرىغ.

1986 كىشى بولسا تەقۋا، دىل قورققاق بولۇر،

دىلى قورقسا بەگلەر ئىشىن تۈز قىلۇر.

1987 ئەگەر بولمىسا بەگ تەقۋادار سۈزۈك،

ئېرىغسىز بولۇر ھەممە قىلىقى ئۈزۈك.

1988 بېسىقلىق، سەۋرىلىك بەگنىڭ كۆرىكىدۇر،

بۇ بەگلىك ئىشىغا ئۇ چۇلۇۋۇر بولۇر.

1989 كېرەك كۆپ ئەقىل بەگكە قىلىشقا ئىشىن،

بىلىپ باشلىسا ئۇ ھەر ئىشىنىڭ بېشىن.

1990 ئەقىللىق كىشىلەر تۈزەلتۈر ئىشىن،

بىلىپ باشلىسا ئۇ ھەر ئىشىنىڭ بېشىن.

1991 ئېرۇر پايدىسىز كۆز، كۆڭۈل بولمىسا،

كۆڭۈل پايدىسىزدۇر ئەقىل بولمىسا.

1992 نېمەدەر، ئىشتىكىن، ئى ئەلنىڭ بېشى،

دىلى كۆپ سەۋرىلىك، سىنالىغان كىشى:

1993 ئەگەر كىمدە بولسا ئاڭ – ئىدراك ۋە ئوگ،

ئۇنى ئەر ساناپ سەن قانچە ئوگسەڭ ئوگ.

1994 ئەقىل، ئاڭ، بىلىم كىمدە بولسا تولۇق،

يامان بولسا خوپ دەپ، كىچىك بولسا ئوگ (130) .

1995 كىشىگە نە ياخشى تۇرۇر بۇ ئوگە (131) ،

ئەگەر بولسا ئەقلى، ھېسابلاپ ئوگە.

1996 شاشماقلىق ئېرۇر خەۋپ، ئومۇمغا ياۋۇز،

بەگ ئولسا بۇ خىل گەر، يۈزى بولدى بوز.

1997 شاشماقلىق، غەزەپ – بىر قىلىقتۇر يامان،
بۇ ئىشتۇر نادانلىق نىشانى ھامان.

1998 ئالدىراپ قىلغان ئىشى كۆپ ئاچچىق بولۇر،
ئالدىراپ يېسە ئاش ئۇ، ئاغرىق بولۇر.

1999 پۈتۈن ئىشتا بېسىق بول، شۇنى تاللىۋال،
مەگەر كىم ئىبادەت يۈگۈر، بولما گال.

2000 مۇلايىم، ئۇياتلىق، كۆزى توق كېرەك،
قىلىق، سۆزدە يورۇق – ئوچۇقلۇق كېرەك.

2001 بولۇر تويمىغۇر ئول كۆزى ئاچ كىشى،
كۆزى ئاچقا يەتمەس بۇ دۇنيا ئېشى.

2002 بۇ ئاچكۆزلۈك ئاغرىق، داۋا يوق ئاڭا،

جاھاندا ھېكم چارە تاپالماس بۇڭا.

2003 پۈتۈن ئاچ يېسە، ئىچسە ئاخىر تويار،

كۆزى ئاچ بۇ ئاچلىقنى ئۆلسە قويار.

2004 كۆزى ئاچ كىشىلەر بولماس مالغا باي،

پۈتۈن بولسا دۇنيا ئۇنىڭ، ئۇ گاداي.

2005 بەگلەر كۆپ ئۇياتچان، سەرخىل بولغۇلۇق،

ئۇياتچان قىلقى كېمەيمەس، تولۇق.

2006 ئۇيات كىمدە بولسا، سىلىق خۇيلۇق ئول،

ناچار ئىشقا ھەرگىز ئۇ سۇنمايدۇ قول.

2007 خۇدا كىمگە بەرسە ئۇيات، ياخشى خۇي،

بېرەر دۆلەت بىلەن كۆپ شانۇ – ئابرۇرى.

2008ئۇيات – بارچە يامان ئىشتىن توسقۇچى،

پۈتۈن ياخشى ئىشقا ئورۇنلاشتۇرغۇچى.

2009ئۇياتتۇر نە ياخشى زىننەت، ئەرگە خاس،

ئۇياتتۇر پۈتۈن ياخشى ئىشقا ئاساس.

2010تىلى چىن كېرەك، كۆڭلى بولسۇن كۈنى،

بېرىپ پايدا خەلقىگە، تۇغسا كۈنى.

2011ئەگەر بولسا بەگلەر يامان دىللىق ئۇ،

ئېرۇر پايدىسىز خەلققە، قولۇڭنى يۇ.

2012گۈزەل بولمىسا بەگدە خۇي، سۆز ۋە تىل،

ئۇ ئەلدە تۇرالماي قاچار بەخت، بىل.

2013 سۆزىدە تۇرماس بەگكە قويما ئۈمۈت،

ھاياتىڭ كېتەر بوش، قىلۇر ئاۋمۈت.

2014 بەگ ئولماق كېرەك ساق، يەنە بەك ھوشيار،

غاپىل بولسا بەگلەر، كۆپ پىتنە قوپار.

2015 ئىككى نەرسە ئەلگە باغ، ئاچقۇچ ئۆزى:

ھوشيارلىق ۋە قانۇن – ئەلنىڭ يىلتىزى.

2016 قايۇ بەگ ساق ئولسا ئېلىن ساقلىدى،

ياۋ بويىن يەنچىدى ھەم باغلىدى.

2017 قايۇ بەگ يۈرۈتسە قانۇننى كۈنى،

تۈزەتتى ئۇ ئەلنى، تۇغۇلدى كۈنى.

2018 بۇ بەگلىك ئاساسى شۇ ئىككى ئېرۇر،

بۇ ئىككى تولۇق بولسا، بەگلىك قىلۇر.

2019 نېمە دەيدۇر ئاڭلا بىر كۆرەشچان ئەر،

بولۇپ ھوشيار، ياۋنى يەكسەن قىلغان ئەر:

2020 ئايا ئەل بەگلىرى، ئەل ساقلاي دېسەڭ،

سەگەك بول، ھەر ياقىتىن كۈزەت ئەلنى تەڭ.

2021 سەگەكلىك بىلەن ئارتتى بەگلەر ئېلى،

بىپەرۋا بولۇش بۇزدى بەگلىك ئۆلى.

2022 ھوشيارلىق بىلە يەنچى ياۋ بوينىنى،

سوراپ ئەل، كەڭرۇ قىل ھايات قوينىنى.

2023 بەگ ئىككى نېمە بىرلە بەگلىك بۇزار،

كىرىپ ئەگرى يولغا، رۇس يولدىن ئازار:

2024 بىرى غاپىل ئولماق، بىرىدۇر زۇلۇم،

بۇلار بىرلە ئەلنى بۇزار بەگ چوقۇم.

2025 ئەگەر ئىستىسەڭ يېغى بويىنىن ئۈزۈش،

كېرەك كۆز - قۇلاق بىرلە ھوشيار تۇرۇرش.

2026 سەگەكلىك بىلەن بەگ يوقاتتى يېغى،

بىپەرۋالىق بولۇپ ئۈزدى بەگلىك يېغى.

2027 غاپىل ئولسا بەگلەر ئىش ئولماس تامام،

غاپىل بەگدە بەگلىك قىلماس ئۇ داۋام.

2028 بىپەرۋانى دائىم باسار سەگەك ئەر،

غاپىل بولمىسا ياۋ، ئۇنى كىم يېڭەر؟

2029 ساق ئولسا بېگى، ئەلگە تەگمەس ئىلىگ،

ئەگەر تەگسە، چارە تاپار ئاڭ – بىلىك.

2030 سۈرەلمەس زالىم بەگ بەگلىك دەۋرىنى،
كۆتەرمەيدۇر خەلق ئۇنىڭ زۇلمىنى.

2031 نېمە دەيدۇ ئاڭلا بىلىملىك سۆزىن:
بولالمايدۇ زالىم ھۆكۈمران ئۇزۇن.

2032 زۇلۇم – ئوت، يېقىنلاشسا، ئۇ كۆيدۈرەر،
قانۇن – سۇ، ئۇ ئاقسا، نېمەتلەر ئۈنەر.

2033 بولاي دېسەڭ ئەلگە ئۇزۇن ھۆكۈمران،
قانۇن تۈز يۈرۈت، خەلقنى ئاسرا ھامان.

2034 ئەل ئارتار قانۇن بىرلە، تۈزىلۈر جاھان،
زۇلۇم بىرلە كېمپ ئەل، بۇزۇلۇر جاھان.

2035 كۆپ ئوردا بۇزۇلدى زالىم زۇلۇم بىلە،
تىرىك ئولدى ئاخىر ئۇ ئاچلىق ئىلە.

2036 تۈزەپ بەگ كۆڭلىنى يۈرۈتسە قانۇن،
بۇ بەگلىك بۇزۇلماس، تۇرار بەك ئۇزۇن.

2037 ياماندىن ياماندۇر ئەي ساھىبقران،
ئەگەر ئاتىنىپ قالسا يالغانچى خان.

2038 سۆزى چىن ئولسا بەگنىڭ، خۇلقى گۈزەل،
ئىشەنگەي، ياخشى كۈن كۆرۈپ ئاڭا ئەل.

2039 يالغانچى كىشىلەر ۋاپاسىز بولۇر،
ۋاپاسىزلار خەلققە ئوساللىق قىلۇر.

2040 نېمە دەر، ئىشتىكىن، ۋاپالىق كىشى،

ۋاپادۇر كىشىگە كىشىلىك بېشى:

2041 تىلى يالغان ئەرنىڭ جاپا قىلغۇچىسى،

جاپا كىمدە بولسا ئېرۇر يىلقى ئول.

2042 تەلەپ قىلما ۋاپا يالغانچىلاردىن،

بۇ سۆزلەر سىنالىغان ئۇزۇن يىللىق ئول.

2043 بەگلەرگە يۈرەكلىك، جەسۇرلۇق كېرەك،

تېتىغاي ئۇ ياۋغا يۈرەك بىرلە بەك.

2044 بۇ ئەسكەر بېشى بەك يۈرەكلىك كېرەك،

يۈرەكسىز كىشى ئۇندىن ئالسۇن يۈرەك.

2045 يۈرەكلىك يۈرەكسىزنىڭ ئولسا بېشى،

يۈرەكلىك بولۇر ئۇندا ھەممە كىشى.

2046 بۇ سۆزنىڭ گۇۋاسى بۇ بېيت ئوقى،

بۇ سۆزنى كۆڭلەدە ساقلاپ تۇت تېخى.

2047 بولۇۋەرسە ئىتقا، كۆر، باش ئارسلان،

بولۇر ئىتلار ھەممە ئارسلانسىمان.

2048 ئەگەر بولسا ئىت ئۇ ئارسلانغا باش،

بولۇر ئارسلانلار ھەم ئىتتەك ھامان.

2049 يانا بەگ كىچىك دىل، سېخى بولغۇلۇق،

بۇنىڭ بىرلە قىلغىن بېسىق تۇتقۇلۇق.

2050 سېخى بولسا بەگلەر ئېتى تارىلۇر،

ئېتى ۋە شۆھرىتىلە جاھان قوغدىلۇر.

2051 ئەر، ئات توپلىنىپ ئاڭا، لەشكەر بولۇر،

بۇ لەشكەر بىلەن ئەر تىلەگىن تاپۇر.

2052 نېمە دەر، ئىشت، جەڭ بىلەن ئۆتكەن ئەر:

ئۇرۇپ ئال ئەي باتۇر، يەنە ئەرگە بەر.

2053 سېخى بول، بېغىشلا، ئىچۈر ھەم يىگۈز،

يەنە سەن ئۇرۇپ ئال، كېمەيسە ئەرگەر.

2054 جەسۇر، كۆزى ئۆتكۈرگە مال ئۆكسىمەس،

ئالغۇر ئاق لاچىنغا يېمەك كەلمىمەس.

2055 قىلىچ، پالتا، ئوقيا بىلەن كۈچ، يۈرەك –

بار ئولسا، باتۇر مالدىن قورۇقماس كېرەك.

2056 جاھاندار، ئاقىل بەگ نىچۈك گەنج (132) يىغۇر،

ئەر، ئات قايدا بولسا، ئېنىق گەنج ئالۇر.

2057 تۇتۇشقا جاھان لەشكەر، ئات، ئەر كېرەك،

ئەر، ئات تۇتقىلى تولا ماللار كېرەك.

2058 بۇ مال يىققىلى بىر باي بودۇن (133) كېرەك،

بېيسۇن دېسەڭ ئەل، تۈز قانۇن كېرەك.

2059 بۇلادىن بىرى قالسا، تۆتى قالۇر،

بۇ تۆتى يوقالسا، بەگلىكمۇ ئۆلۈر.

2060 ئالاي دېسە بەگ ياخشى شۆھرەت ۋە نام،

بۇ بەشتىن يىراقتا تۇرغۇلۇق تامام:

2061 بىرى شاشماق ئېرۇر، بېخىللىق بىرى،

ئۈچۈنچى، غەزەپ، قىل سەۋرى، قاچ نېرى.

2062 ئۆزەمچىل، جاھىللىق بۇ تۆتىنچىسى،

بى شەك يالغان ئېيتماق، بۇ بەشنچىسى.

2063 بۇلاردىن يىراق تۇرغۇلۇق بەگ ئۆزى،

بۇزۇلماي ئېتى، ئۆتسۇن دېسە سۆزى.

2064 بۇلاردىن ئۆزەمچىل قىلىق ئەڭ يامان،

چوقۇم قىيىنلار كۆپ ئۆزەمچىل نادان.

2065 بۇ ياڭلىغ سۆزىنىكىم بىر شائىر ئېيتۇر،

بۇ شائىر سۆزىن تۇتسا سۆزگە بېيۇر:

2066 ئېغىر يۈك كىشىگە ئۆزەمچىل قىلىق،

ئۆزەمچىل قىلىققا ئوق ئات، قارشى چىق.

2067 يېغى قىلمىغاننى شۇ قىلىق قىلار،

يېغىدىن بۇ يېغى نچۈك پەرقلىق؟

2068 تولا ئەل تۇتاي مەن دېسەڭ ئەي ئېلىڭ،

بۇ ئۈچ ئىشنى قىلغىن گەر يەتسە ئىلىڭ:

2069 قىلىچ تۇتسا، ئۇرسا، سېنىڭ ئوڭ قولۇڭ،

سول ئىلىڭىڭ بىلە سەن ئۈلەشتۈر پۇلۇڭ.

2070 تىلىڭ سۆزلىسە سۆز شېكەردەك چۈچۈك،

ئېگەر بويۇن قۇل، بەگ، ئۇلۇغ ھەم كىچىك.

2071 ئەي ئېلىڭ، بەگكە بۇ نەرسىلەر زۆرۈر،

ئۇنى خەلق سۆيسە گەر، ئورنى تۆر بولۇر.

2072 كۈلەر يۈز، چۈچۈك سۆز، خۇلق ئۆز كېرەك،

قىلىقى بۇلارغا ئۇيغۇن، تۈز كېرەك.

2073 كۆڭۈلنى تۈۋەن تۇتسا، قولىن سېخى،

بۇنىڭغا يارىشا كۆيمىچانلىقى.

2074 پۈتۈن تۈرلۈك ئەردەم بۇ بىلىسە تۈگەل،
يىراق بولسا ئاندىن يارامسىز مۇھال.

2075 كىشىلەر خىلى ھەم ياخشىسى شۇ خان،
تولۇن ئاي كەبى ئۆز، كېمەيمەيدىغان.

2076 جاھان خەلقى بارچە ئۇڭا قۇل بولۇر،
جاھانغا بولۇر خان، تىلەگىن تاپۇر.

2077 سۆرۈن يۈز، يىرىك سۆز، تەكەببۇر كىشى،
كىشىن يىرگەندۈرەر، يۈرۈشمەس ئىشى.

2078 يىنىك ھەم ئالدىراقسان، قوپال ۋە شاللاق –
بولماقلىق ئاۋامنىڭ خۇلقى، قاچ يىراق.

2079 ئاۋام خۇلقى بەگلەرگە لايىق ئەمەس،

ئەگەر يۇقسا بەگكە، كېتەر قەدرى، بەس.

2080 قۇل رەڭگى قارادۇر، بەگلەر بولۇر ئاق،

قارا - ئاق شۇ خىلدا ئايرىلغانغا باق.

2081 تولغان بەگ بولايىمەن دېسە، بەلگۈلۈك،

ئەي مەشھۇر، پەزىلىنى تولۇق تۇتقۇلۇق.

2082 ئېتى بەگ بولۇپ خۇلقى قارا،

بولۇر قارىدىنمۇ يامان خەلق ئارا.

2083 بەگ ئولسۇن چىرايلىق، كېلىشكەن ساقال،

بويى ئورتا، شۆھرەتتە ئۇ بەر كامال.

2084 چىرايلىق يۈزىن كۆرسە، سۆيسە كۆرۈپ،

پەخىرلەنسە ئېلى، خەلقلىرى تۇرۇپ.

2085 ئۇ ياۋغا ھەم قاتتىق ھەم ئولسا جەسۇر،

كۆرەر كۆزگە بەرسە چىرايى ھوزۇر.

2086 بويى بەك ئۇزۇننى خوپ كۆرمەس بىلىم،

تولا قىسقا بولسا، بولماس خۇشپىچىم.

2087 مۇشۇنداق ئىكەن، ئورتا بويلۇق كېرەك،

بويى ئورتا بولسا بولۇر تۈزۈكرەك.

2088 ئىشتىكىن، نېمە دەر سىنالغان كىشىم،

بېشىدىن كەچۈرگەن، ياشىغان كىشى:

2089 پاك، ئۆزى ئاجىز، ئاچچىقى يامان،

بۇ ئاچچىق نەدە، شۇندا جاڭجال ھامان.

2090 بويى ئورتا بولسۇن لايىق ئۆزىگە،

ئەي ئالىم ھەر ئىشنى ئورتا تۇت ھەرئان.

2091 پاساتچى بولمىغاي بەگ، يەنە مەي ئىچەر،

بۇ ئىككى قىلىقتىن قاچار بەخت، كېتەر.

2092 شاراپقا ئۈگەنسە جاھان خانلىرى،

چېكەر كۆپ زىياننى ئېلى - خەلقلرى.

2093 ئويۇنغا بېرىلسە جاھان تۇتقۇچى،

بولۇر مۇھتاج ئول ھەم ئېلىن بۇزغۇچى.

2094 بۇ خانلىق ئىشنى ۋاقتىدا قىلمىسا،

تۇتالماس ئۇنى، قۇش سېلىپ قوغلىسا.

2095 نېمە دەيدۇ ئاڭلا بىلىم بەرگۈچى،

بىلىمسىزنى مەيدىن سۆكۈپ توسقۇچى:

2096 مەي ئىچمە، ھاراقكەش، ئەي گالىنىڭ قۇلى،

مەي ئىچسە ئىچىلدى پىقىرلىق يولى.

2097 ھاراق ئىچسە خەلق، يەلگە كەتكەي مېلى،

خان ئولسا ھاراقكەش، تۇرامدۇ ئېلى؟

2098 يېغى، مەي ۋە مەيچى ئالۇرلەر كۈمۈش،

قىلىقى جىدەل بولدى، پەيلى ئۇرۇش.

2099 مەس ئولسا كىشى تەلۋە، ئاڭسىز بولۇر،

ئىشى تەلۋىنىڭ، كۆر، قاچان تۈز بولۇر؟

2100 نېمە دەر ئىشتىكىن، ھۇشيارنىڭ تىلى،

ئەمەل قىل بۇ سۆزگە، ئەي گالىنىڭ قۇلى:

2101 نىچە قىلغۇلۇق ئىش مەي ئىچسە قالۇر،

نىچە قىلمىغۇ ئىشنى مەسلەر قىلۇر.

2102 مەي ئىچسە بولمىغۇر نە ئىشلار بولۇر،

مەس ئولسا نەچچە ئىشلار قالۇر.

2103 ئىچىپ مەي، ئويۇنغا بېرىلگەندە خان،

ئېڭى دۆلەت ئىشىغا يەتكەي قاچان؟

2104 پاسات قايدا بولسا، قاچار بەخت توزۇپ،

پاسات دائىم يۈرەر بەگلىكىنى بۇزۇپ

2105 ئېرىغىدۇر بۇ بەخت، ئۇ ئېرىغلىق تىلەر،

سۈزۈكتۇر بۇ دۆلەت، سۈۈكنى يۆلەر.

2106 بېگى بولسا مەيخور، قوپال ھەم بۇزۇق،

ھاراقكەش بولۇر ھەممە خەلقى تولۇق.

2107 ئاۋامنىڭ يارقىسىز ئىشىن بەگ تۈزەر،

بەگ ئولسا ناچار، كىم ئاڭا تەڭ كېلەر؟

2108 ئېرىغسىزنى ئادەم يۇيۇر سۇ بىلەن،

سۇ بۇلغانسا يۇيۇپ بولۇر نە بىلەن؟

2109 ھېكىم دورا بېرەر بىر كىم ئاغرىسا،

قىلۇر كىم داۋا، گەر ھېكىم ئاغرىسا؟

2110 دېمەك، بەگ خۇلقى ساپ – توغرا بولغۇلۇق،

بولۇر ئەلگە بەگنىڭ خۇلقى يول – يورۇق.

2111 نىچۈك تۇتسا ئادەت ۋە قانۇنى خان،

بولۇر خەلقىمۇ شۇنداق، شۇ ئادەتسىمان.

2112 بۇ سۆزگە گۇۋاھتۇر مۇنۇ سۆز مانا،

قاراپ كۆرسە ئۇيغۇن مەناسى ئاڭا:

2113 ئەگەر قايسى يول ئولسا بەگنىڭ يولى،

شۇ بەگنىڭ يۈرگەنى قۇلىنىڭ يولى.

2114 بېگى ياخشى بولسا، دۇرۇس ھەركىتى،

تېخىمۇ قىلۇر ياخشى ھەركەت قۇلى.

2115 تەكەببۇر بولۇش بەگكە لايىق ئەمەس،

تەكەببۇرلۇق بۇزادۇر دۇرۇس يولى، بەس.

2116 سائادەت بىلەن بولدى بەگلەر ئۇلۇق،

ئېلىشقا نەسىپ، دىل كىچىك تۇتقۇلۇق.

2117 نېمە دەيدۇ ئاڭلا، ئاقىل ياخشى ئەر،

بىلىملىك، ئۆزى بەگ، ئەلنىڭ خىلى ئەر:

2118 يوغانلىق قىلىپ بەگ، چوڭ تۇتسا كۆڭۈل،
مۇقەررەر كۆرۈر ئۇ خارلىق، ئەي ئوغۇل.

2119 تەكەبۇرلۇقلە كۆككە چىقماس كىشى،
كىچىك دىل بولۇشلە بۇزۇلماس ئىشى.

2120 كېبىرلىك بى پايدا، كۆڭۈل توڭلىتۇر،
كىشىنى كىچىك دىللىق ئۈستۈنلىتۇر.

2121 مۇلايىم ۋە كەمتەر كېرەكتۇر بۇ خان،
ئۇ خىلدا ئەمەسكەن، قاچ ئۇندىن ھامان.

2122 بەگ ئولسا مۇلايىم ۋە كۆڭلى ئوچۇق،
گۇنالىق كىشىدىن كەچۈرسە يازۇق (134) :

2123 ئىسسىنىپ قوشۇن – ئەل، كۆيۈمچان بولۇر،

كۆيۈمچان كىشىلەر ئۇ، ئىشچان بولۇر.

2124 خەلق باشچىسى بەگكە ھىممەت كېرەك،

شۇ ھىممەت بىلەن تەڭ، مۇرۇۋەت كېرەك.

2125 يېيىلغاي شۇنىڭلە ئۇنىڭ شۆھرىتى،

كېلىپ ئاۋ ئۇدۇل، ھەل بولۇر مەقسىدى.

2126 كىشىدە يوق ئەرسە ھىممەت، ئۇ – ئۆلۈك،

ھەر ئىككى جاھاندا بولالماس بۈيۈك.

2127 بۇ ھىممەت بىلەن ھەم سىياسەت كېرەك،

سىياسەتكە بەگلىك رىياسەت كېرەك.

2128 تۈزەر ئەلنى قانۇن، سىياسەتلە خان،

ئاۋام خەلقى ھەم ئىلتەز شۇ تامان.

2129 بۇ سۆزگە جاۋاب ھەم گۇۋاھ بۇ بېيت،

گۇۋاھ قايدا بولسا، شۇ – ھۆججەت، ئىشت:

2130 بۇ بەگلەر ئىشىگىن سىياسەت بىزەر،

سىياسەت بىلە بەگ ئېلىنى تۈزەر.

2131 يامانغا سىياسەت يۈرۈتمەك كېرەك،

بۇلغانسا خەلق گەر، سىياسەت سۈزەر.

2132 بۇ دۆلەت تىرىكى، ئۇلى، بەگلىكى،

بۇ ئىككى نەرسىدۇر يىلتىزى – كۆكى:

2133 بىرى، خەلققە بەرمەك قانۇندىن ئۇلۇش،

بىرى، خىزمەت ئەتكەنگە بەرمەك كۈمۈش.

2134 قانۇن بىرلە خەلق سۆيۈنسە تۇرۇپ،

كۈمۈش بولسا خىزمەتچى كۈلەر كۆرۈپ.

2135 شۇ ئىككىسى بەگدىن خوش ئولغان زامان،

ئەل رەتكە چۈشۈپ، بەگ ئاۋۇنۇر شۇئان.

2136 گەر قايسى بەگ خەلققە قانۇن بەرمىسە،

خەلقنى كۈزەتمەي، يېگەنلەر يېسە.

2137 بۇزۇلۇپ ئېلى، ئۇ خەلققە چاچار ئوت،

بۇ بەگلىك ئۆلى بولغاي شەكسىز نابۇت.

2138 سۆيۈندىرمىسە ئەسكىرىنى خان،

قىنىدىن چىقمىغاي قىلىچ ھېچ قاچان.

2139 قىلىچ بىرلە بەگلەر ئۇزاتۇر قولىن،

قىلىچسىز غاپىل بەگ تۇتالماس ئېلىن.

2140 قىلىچ بىرلە پالتا - بۇ ئەل ساقچىسى،

قىلىچ بىرلە ئالار ئەل خەلق باشچىسى.

2141 نېمە دەيدۇ ئاڭلا جاھان تۇتقۇچى،

قىلىچ، پالتا بىرلە ياۋنى ئۇتقۇچى:

2142 كېرەك ئەلنى ساقلاش، ئەي ئەل تۇتقان ئەر،

غەپلەتتە بولغانلار چوقۇم زەھەر يەر.

2143 قىلىچلە پالتىنى ساقچى قىل، ئەي ئەر،

قىلىچ ساقچى بولسا بەگلەر تىچ ئۆتەر.

2144 قىلىچ تەۋرەر ئىكەن، يېغى تەۋرىمەس،

قىلىچ قىنغا كىرسە، بەگ تېنچىيەلمەس.

2145 قىلىچ ئۇرغۇچىنى سۆيۈندۈرۈر، ئى خان،

ياشا خۇش، ھامان كۆرمە ئاچچىق، زىيان.

※ ※ ※

2146 يەنە ئېيتتى ئۆگدۈلمىش: ئېلىگ قۇتى،

قىيىندۇر ئەل ئىشى، ئۇلۇغدۇر ئېتى.

2147 خەلققە باش ئولماق ئېغرى ئىش ئېرۇر،

ھەمىشە باش ئاغرىق ۋە مېھنەت تىگۇر.

2148 سۆيۈنچى ئاز ئېرۇر، قايغۇسى تولا،

ماختاۋچى ئاز بولۇر، سۆككۈچى تولا.

2149 قايانغا قارسا قورقۇنچىلىقتۇر،

سوراپ كۆرسە، خۇشلۇقى ئازراق ئېرۇر.

2150 سۆيىمەسلەر ئېرۇر كۆپ، سۆيەرلىرى ئاز،

جاپاسى تولاراق، ھوزۇرلىرى ئاز.

2151 ئارامسىز بولۇر ھەممە يەردە كۆڭۈل،

ئارامسىز كۆڭۈل ئەرگە بىر قايغۇ ئول.

2152 قاراپ كۆرسە، ھەممە ئىشىدا خەتەر،

خەتەر ئىشنى كۆرسە، لەززەتمۇ كېتەر.

2153 نېمە دەيدۇ ئاڭلا ئەقىللىق سۆزى،

ئەقىللىق سۆزىدۇر گۆھەرنىڭ ئۆزى:

2154 ئېلىگىنىڭ بوينى قىلدەك، مۇناردەك بېشى،

ئۇڭا بەك ئىشەنمەس ئەقىللىق كىشى.

2155 بۇ خانلىق مىسالى باش ئۈزەر قىلىچ،

كۈنىگە ئاڭا مىڭ خەتەرلىك ئىشى.

2156 بۇ ياڭلىغ ئېرۇر ھەممە بەگلىك ئىشى،

بىرى كۆرسە ھوزۇر، بىرى يەر بېشى.

2157 تاپايىمەن دېسەڭ ھەر ئىككى دۇنيالىق،

كېرەكتۇر بۇ نەچچە ئىشنى قىلماقلىق:

2158 كۆڭۈل، تىلىنى تۈز تۇت، خۇداغا سېغىن،

خۇدانىڭ بۇيرىغىن مۇھىم بىل، تېۋىن.

2159 رىزا بول خۇدادىن نە كەلسە ساڭا،

رىزا ۋە رىزالىق – قۇللۇقنىڭ ئاڭا.

2160 خەلققە دىلىڭدىن بول سەن كۆيۈمچان،

بول ياخشى ھەم ئىستە ياخشىلىق ھامان.

2161 زىيان قىلما خەلققە، يەتكۈز مەنپەئەت،

بولۇپ خوپ، ياماننىڭ زىيانىن يوق ئەت.

2162 سېنىڭ بولدى دۇنيا تىرىكلىك بىلە،

ھاياتلىكى بولساڭ، يېتىپ يە، كۈلە.

2163 جېنىڭ چىقىسمۇ تۆت ئۈمۈدىڭنى زور،

خۇدا ياخشىغا ياخشى يولنى بېرۇر.

※ ※ ※

2164 بۇلارنى مە ئېيتتىم، ئىشتى ئېلىڭ،

كېرەك بەگكە مۇشۇنداق پەزىلەت، بىلىك.

2165 قايۇ ئەردە بولسا بۇ ئەردەم يوسۇن،

بولۇر بەگ ئاتاپ، بەرسە ئۈستۈن ئورۇن.

2166 بولۇر ئۇ تولۇق بەگ ھەم ئەلنىڭ بېشى،

ئۇنىڭدىن تاپار تۈرلۈك خوۋلۇق كىشى.

2167 ئىشتىكىن، نېمە دەر بىلىملىك، زېرەك،

ئۇنىڭ ئىلمى ئەلگە بولۇرلەر بېزەك:

2168 ئەقىللىق ھەم ئالىم، توغرا بولغاي خان،

ئاشۇرسۇن شۆھرىتىن بولۇپ قەھرىمان.

2169 سېخى ھەم، ئىسىل ھەم ھايالىق، سىلىق،

كۆيۈمچان بولۇپ، بەك كۈزەتسۇن خەلق.

2170 كۆزى توق، سەۋرىلىك ھەمدە مۇلايىم،

ئەپۈچان، ئۆز خۇلق بولسۇن ئۇ دائىم.

2171 پۈتۈن پەزلى بولسا جىمىدىن ئۈستۈن،

بېرەلسۇن ئەلگە ئۇ ياخشى قانۇن.

2172 مۇشۇنداق بولسا قايۇ ئەلنىڭ خېنى،

تۈگەپ دەرت، قۇتۇلار ئېلى - ۋەتىنى.

2173 تۇغار بەخت كۈنى، ئەلگە تېچلىق بولۇر،

ئىستىكىم بۇ ياڭلىغ كىشىلەر ئولۇر.

※ ※ ※

2174 بۇ ئەردى ئەي ئېلىگ مېنىڭ بىلىشىم،

ساڭا ئېيتتىم ئەمدى مانا ئۇقىشىم.

ئېلىگنىڭ ئۆگدۈلمىشكە سوئالى

2175 ئېلىگ ئېيتتى: ئۇقتۇم، دۇرۇس سۆزلىدىڭ،

كېرەك ئىدى شۇ، بىلىمدە ئازمىدىڭ.

2176 يانا دەيدىغان بىر سۆزۈم بار ساڭا،

ئۇنى ھەم ئوچۇقلاپ دېگىن سەن ماڭا.

2177 بەگ ئولسل مۇشۇنداق سەرە، پەزىلىك،

كېرەكتۈر ۋەزىر بولسا ئۇ قانچىلىك؟

2178 تولا قىلسا ئالتۇن – كۆمۈش غەزىنى،

تۈزەپ ئەل، ئارتتۇرسا ئۇ كەنت – شەھرىنى.

2179 ئېلىن سورسا توغرا قانۇن بىلە،

ئىسىنىسا قوشۇن كۆڭلى خۇشلۇق ئىلە.

2180 خەلق تىچ بولۇپ، ئۇڭا قول تەگمىسە،

بېگىنىڭ نامى ياخشى بولۇپ ئۆچمىسە.

يىگىرمە توققۇزىنچى باپ

بەگلىككە ۋەزىر بولىدىغان كىشىنىڭ قانداق
بولۇشى لازىملىقى توغرىسىدا ئۆگدۈلمىشنىڭ
ئېيتقانلىرى

2181 جاۋاب بەردى ئۆگدۈلمىش ئېيتتى: ئەي خان،

ۋەزىردۇر بېگىنىڭ قولى ھەر زامان.

2182 كېرەكتۇر بۇ بەگكە ۋەزىر بىگۇمان،

ۋەزىر ياخشى بولسا تىچ ئۇخلايدۇ خان.

2183 ۋەزىردۇر بۇ بەگلەر يۈكن يۈدگۈچى،

خانلىقنىڭ ئۇلىنى مەھكەم ئەتكۈچى.

2184 بۇنىڭغا سەرە – خىل تولۇق ئەر كېرەك،

كۆڭۈل، ئەقلى كامىل، كۆيۈنسە يۈرەك.

2185 ئۇنىڭ ئەقلى كۆپ بولسا، ئىلمى دېڭىز،

پۈتۈن ئىش پۈتۈرسە، قىزارتسا مېڭىز.

2186 ئىسىل ھەم تەقۋادار ھەم بولسا كۈنى،

دۇرۇسلۇق بىلە ھەم ئۆتكۈزسە كۈنى.

2187 ۋەزىرلىك ئۇلۇغ ئىش، كېرەك خىل كىشى،

مۇكەممەل يېتىشكەن، خۇش پېئىل كىشى.

2188 ئەقىللىق كېرەك ھەم بىلىملىك كېرەك،
سلىقلىق كېرەك ھەم تېتىكىلىك كېرەك.

2189 ئەقىللىق كىشى نەسلى ياخشى ئۇرۇق،
ئۆسەر قايدا بولسا، ئۇ قالماس قۇرۇق.

2190 كېرەكتۇر تەقۋادار، ئىمانلىق، ئېرىغ،
ئىمىن بولغاي ئەل – يۇرت ئۇنىڭدىن ئېرىغ.

2191 تەقۋادار كىشى ئول كىشىلەر خىلى،
ھاجەتمەنگە دورا، داۋا قىلغىلى.

2192 تەقۋادار كىشى ئىشتا ساقلىق قىلۇر،
ناچار ئىشتىن يىراق، ئىش ۋاقتىن بىلۇر.

2193 ئۇزۇندۇر قولى ئەلدە بەگدىن كېيىن،

يەتكۈزەر ۋەزىر بەگ قىلىقن، سۆزىن.

2194 يامان نەسىل كىشىلەر ئېرىغىسىز بولۇر،

ئېرىغىسىز ۋەزىرلىككە ياراغىسىز بولۇر.

2195 ۋاپالىق بولۇر نەسلى پاكىز كىشى،

جاپالىق بولۇر ئۇ ئېرىغىسىز ئىشى.

2196 ئىشتىكىن، نېمە دەر قانۇنلۇق كىشى،

قانۇنلۇق كىشى ئۇ بولۇر ئەل بېشى:

2197 ئىسىل زات كىشىنىڭ خۇي - پەيلى سىلىق،

ۋاپا بىرلە خەلققە ئاچار ئۇ ئىلىگ.

2198 ئېرىغىسىز قىلىقى ۋاپاسىز، جاپا،

بېرىپ باقسىمۇ ئۇڭا شېكەر ھەم يىلىك.

2199 ئۇياتلىق، كۆزى توق، ئشەنچلىك كېرەك،
ئۇياتسىز جىمىدىن ياماندۇر دېمەك.

2200 كۆزى توق كېرەك، مالغا قىزغانمىسا،
كۆزى ئاچ ئۇ تويماس، بۇ دۇنيا يېسە.

2201 كىشىنىڭ سەرخىلى ئۇياتلىق كىشى،
ئۇياتلىق كىشىدۇر كىشىلەر بېشى.

2202 ئۇياتلىق كىشىگە پۈتۈن ئىشنى بەر،
ئۇياتلە جاھالەت ئىشىگىن ئېتەر.

2203 ئۇياتسىز كىشىدۇر كىشى رەزىلى،
دۇرۇس سۆز سۆزلىمەس ئۇياتسىز تىلى.

2204 ئۇياتلىق مۇلايىم نېمە دەر ئىشت،

كۆيۈنگەچ ساڭا ئۇ قىلىپ بىر ئۈگۈت:

2205 ئۇياتسىز كىشىدىن يىراق تۇر يىراق،

ئۇياتسىز كۆزىدە خۇنۇك بىر قاراق.

2206 بىر گۆشىسىز سۆڭەكتۈر ئۇياتسىز يۈزى،

ئېتىلمەس تۆشۈكتۈر ئۇياتسىز كۆزى.

2207 ئۇيات بىرلە ئەر ئابرويلۇق بولۇر،

ئۇيات بىرلە ئادەم كۆزى نۇرلىنۇر.

2208 چىراي ھەم كېلىشكەن ساقال - چاچ كېرەك،

ئۇز خۇلقى خەلققە ئۈلۈش بولغىدەك.

2209 قىلىقى دۇرۇس بولسا، خۇلقى ئوڭاي،

تېگەر ياخشىلىق ئەلگە ئۇندىن يىل - ئاي.

2210 دۇرۇس بولمىسا ئىشتا ئىشچى بېشى،
بولۇر ئەگرى پۈتۈنلەي بەگلەر ئىشى.

2211 كېرەكتۇر دۇرۇسلۇق، ئىشەنچ ئىشچىغا،
تاپشۇرسۇن بەگ ئىشىن ئىشىنىپ ئاگا.

2212 چىرايلىق كىشى خۇلقى كۆركەم بولۇر،
گۈزەل بولسا خۇلقى، ئەلگە نەپ تېگۈر.

2213 كىشىكى گۈزەلدۇر يۈزى ھەم ئۆزى،
تېشىدەك چىرايلىق بولۇر ئىچ يۈزى.

2214 نېمە دەر، ئىشتىكىن، سىنالغان كىشى،
سىناپ ياخشى - ياماننى بىلگەن كىشى:

2215 كىشىنىڭ كۆركىگە ئىچىدۇر ئاداش،

يۈزى كۆركى بىرلە قىلىقى قاياش.

2216 تېشىنى كۆرۈپ بىل ئىچىگە گۇۋاھ،

ئىچى ھەم بولۇر ئۇ تېشىغا ئوخشاش.

2217 ۋەزىردە بەھەيۋەت بولغاي ساقال – چاچ،

بەھەيۋەت بولسا ئۇ، ئىش تاپار راۋاج.

2218 ھېساب بىلسۇن ھەم بولسۇن ئالىم، تېتىك،

بىلىم بىرلە بىلسۇن ئۇ تۈرلۈك بىتىك.

2219 ۋەزىر ئىشى ھەممە ھىسابلە بولۇر،

ھېساب بىلمىسە ئىشچى، ئىشى قالدۇر.

2220 كىشى ئىش – كۈشىنى ھېسابلاپ قىلار،

يىل – ئاي، كۈن ۋاقتىنى ھېسابلاپ تاپار.

2221 ھېساب ساقلىغىدىن ئاتالدى "ساقش" ،

كۆرەرسەن، ھېساب ئۇ ئۆزى بەك ساق ئىش.

2222 تېتىك بولمىسا ئىش قىلالماس كىشى،

تېتىكلىك بىلە قىلدى ئىنسان ئىشى.

2223 يېزىق بىرلە ئادەم بازار بىلگىنى،

يېزىشلە بىلۇر ئەر نېمە قىلغىنى.

2224 تېتىكلىك نىشانى ئېرۇر بۇ بىتىك،

يېزىقنى بىلگەن ئەر بولۇر بەك تېتىك.

2225 يېزىق بىلمەس ئەر سە ئادەم ئوغلانى،

بىلەلەيتى قانداق يىل، ئاي، كۈن سانى؟

2226 يېزىپ قويىمىغان بولسا ئالىم بىتىك،

ھېسابقا بولۇر ئەردى چارە نىچۈك؟

2227 ياراتماستىن ئاۋال خۇدا بۇ ئالەم،

ياراتتى، يۈرۈتتى بۇ لەۋھۇ - قەلەم (135) .

2228 پەرىشتە پۈتۈيدۇ نېمە قىلسا قۇل،

خۇدا تاڭنا سورار نە ئىش قىلدى ئول.

2229 ۋەزىر بولسۇن مۇلايىم ۋە يۇمشاق تىلى،

بۇ، خەلققە ئۆزىن سۆيگۈزۈشنىڭ يولى.

2230 مۇلايىم بولسا ئۇ سۆيىدۈرەر كىشىن،

سۆيۈندۈرگۈچى خۇش قىلۇر يولدىشىن.

2231 مۇلايىم، بېسىق ئەر نېمە دەيدۇ، كۆر،

مۇلايىملىق ئەرگە نە ياخشى بولۇر:

2232 سۆيۈلدى ئەل ئىچرە كىچىك دىل كىشى،

سۆيۈلمەس، تەكەببۇر، يىرىك دىل كىشى.

2233 كىچىك دىل ئۇلۇغلۇق سۈرەر كۆپ زامان،

تەكەببۇرغا تەگمەس ئۇلۇغلۇق ھامان.

2234 ۋەزىرلىككە بەكمۇ پۈتۈن ئەر كېرەك،

ئۇقۇملۇق، ساۋاتلىق، بەك ئاقىل كېرەك.

2235 تىلى، كۆڭلى بىر ھەم قىلىقى كۈنى،

ئۇياتلىق كۆيمىچان ۋە خەلقنىڭ چىنى.

2236 كۆزى توق، سەگەك، ساق ھەم ئىش بىلگۈچى،

ياراملىق، يارامسىزنى پەرق ئەتكۈچى.

2237 ۋاپادار ھەم ئىشچان، ھەم ئەيمەنگۈچى،

ئامانەتتە كۆڭۈلنى ساپ تۇتقۇچى.

2238 تولىق بولسا كىمدە بوپەزلى – بىلىك،

ۋەزىرلىك ئاڭا بەرسە بولغاي ئېلىگ.

2239 ۋەزىر بولسا بەگكە مۇشۇنداق كىشى،

بولۇر بەگ ۋە خەلقنىڭ ھەم ئاسايىشى.

2240 بولۇر بەگ ئىشى مەقسىدىدەك تولىق،

تۈزۈلۈپ ئېلى، خەلقى باي بولغۇلۇق.

2241 يارامسىز، يامان بولسا ئەلگە ۋەزىر،

ئۇ ئەل خەلقى بۇزۇلۇر، بولۇر باي – پەقىر.

2242 ۋەزىر بولسا ياخشى، خەلققە پايدىدۇر،

خەلق پايدىسىلە بەگ ھەم زەۋق ئالۇر.

2243 ئىشتىكىن، بىلىمى دېڭىزدەك بىر ئەر،

بىلىم بىرلە كۆڭلى يورۇق، نېمە دەر:

2244 ئۆز بولسا بېگىنىڭ دىلى ۋە تىلى،

تۇتار خىزمەتچىسى توغرىلىق يولى.

2245 ئەگەر بولسا بەگلەر زالىم ھەم يامان،

چىقار خىزمەتچىسى تۈز يولدىن ھامان.

2246 گەر ياخشى بولسا بەگ، خىزمەتچى ھامان –

بولۇر ياخشى پېئىل، تەگكۈزمەس زىيان.

2247 يامان بولمىغۇنچە بو بەگ، دىققەت ئەت،

يولاتماس ياماننى ئۆزىگە پەقەت.

2248 يامان قايدا بولسا يامانلار بىلە،

ئەي ياخشى، يۈرۈپ ياخشى يولداش تىلە.

2249 يامان ياخشى بىرلە ياراشماس بولۇر،

تۈز ئەگرى بىلەن چىقشالماس بولۇر.

2250 قارا تۈن، يورۇق كۈن ئاراسى يىراق،

يېشىل سۇ قىزىل ئوتقا بولماس قوناق (136).

2251 تونۇشىسىز كىشىنى بىلمەيمەن دېسەڭ،

تونۇشتىن سورىغىن، بىلۈرسەن ئۆزەڭ.

2252 يۈرەر ئۆز توپى بىرلە ھەر بىرىمە،

دۇرۇس بول، ئەگرىگە قوشۇلۇپ يۈرمە.

2253 بۇ سۆزنىڭ گۇۋاسى بۇ بېيتتۇر ئۇقى،

بۇ نېيتىنى ئوقۇپ سەن كۆڭلىگە توقى:

2254 جىمىكى ماڭار ھەم ئۇچار نەرسىلەر،

ئۆزى تەڭتۇشتىن ئۆزىگە يولداش ئېتەر.

2255 يامان ياخشى بىرلە قوشۇلماس، قاچار،

ئومۇمغا مىسال ئۇشبۇ تەمسىل يېتەر.

2256 ۋەزىر بەگكە دائىم كېڭەشچى بولۇر،

كېڭەشچى كىشىلەر قىياسچى بولۇر.

2257 يامانغا قوشۇلما، قارا ياخشىسى،

بولۇر يامان خۇلقى، ئېغىر بوخچىسى.

2258 ئۆزىگە يېقىن تۇتسا ياخشىنى خان،

تېپىپ ياخشى ئات، ئەل تۈزىلەر ھامان.

2259 ئەگەر بەگ ياماننى يېقىن يولتۇر،

ئېتى ھەمدە دۆلەت ئىشى بۇزىلۇر.

2260 مۇشۇنداق ۋەزىر گەر تېپىلسا، ئى خان،

ياشار خان ھۇزۇردا، خەلق ئۇخلار ئامان.

2261 يېتۇر مەقسىتىگە ئۇنىڭ بىرلە خان،

بولۇر ئىش ئوڭۇشلۇق، نە ئولسا زامان.

2262 بولۇپ باي خەلقى، ئەل ئوبدان تۈزىلۇر،

ھاياتى تاپار بەخت، غەزىنە تولۇر.

2263 قېرىماس بولۇپ ئېتى مەڭگۈ قالۇر،

قېرىپ ئۆلسىمۇ، ئورنى ياخشى بولۇر.

2264 بۇ دۇنيا، ئۇ دۇنيا بولۇپ بەختىيار،

سائادەت ئىچىدە ئۇ مەڭگۈ ياشار.

ئېلىگىنىڭ ئۆگدۈلمىشكە سوئالى

2265 ئېلىگ ئېيتتى: ئوقتۇم بۇ سۆزنى پۈتۈن،

تولا ياخشى سۆزلەر قىلىندى بۇ كۈن.

2266 ماڭا ئېيتقىن ئەمدى بۇ ئەسكەر بېشى،

نچۈك قىلماق كېرەك بۇ بەگلەر ئىشى؟

2267 ئىشىن ئىشلىسە ھەم ئەسكەر باشلىسا،

ئىشى باشقا چىقسا، خاتالاشمىسا.

2268 دېگىل سەن ماڭا كىم بۇ ئىشقا يارار،

سۈرۈپ يار لەشكىرىن، قىلۇر تارى – مار؟

ئوتتۇزىنچى باپ

ئۆگدۈلمىشنىڭ ئېلىگە ئەسكەر باشلىغۇچى كىشىنىڭ قانداق بولۇشى كېرەكلىكى توغرىسىدا ئېيتقانلىرى

2269 جاۋاب بەردى ئۆگدۈلمىش، ئېيتتى: ئەي خان،
قولۇڭ ياۋغا ئۈستۈن ئولسۇن ھەر زامان.

2270 كېرەك بەگكە جەزمەن قوشۇن باشچىسى،
ئېچىشقا ياراشماس ياۋنىڭ ئۇيقۇسى.

2271 بۇ ئىشقا جەسۇر بەك قاتتىق ئەر كېرەك،
بېشىدىن ئىش ئۆتكەن ئەر يۈرەك كېرەك.

2272 ناھايەت چوڭ ئىشتۇر قوشۇن باشلىماق،
تۈزەپ لەشكىرىن، ياۋنى قىرىپ تاشلىماق.

2273 كېرەكتۇر بۇڭا خىل ۋە ھوشيار ئەرەن،

ئۇ تۆھمەت كۆرمىگەي غاپىللىق بىلەن.

2274 ئۇ بولسۇن مۇلايىم باتۇر ۋە سېخى،

ۋە تەمكىن تۈزى - ناننى كەڭرى تېخى.

2275 سېخى بولسا قوشۇننى باشلار كىشى،

يىغىلغاي ئاڭا خىل كىشىلەر بېشى.

2276 چېرىككە ئۈلەشتۈرسە بار مېلىنى،

ئاداش - دوست ۋە قولداش تۇتسا ھەممىنى.

2277 ئۆزىگە بىر ئات، تون، قورال بەس ئېتەر،

جاھانغا ئېتى بولسا مەشھۇر، يېتەر.

2278 ئوغۇل - قىز مېلىن دەپ مېلىن يىغمىسا،

بېغىم، سۇ، يېرىم دەپ كۈمۈش تاپمىسا.

2279 قىلىچتىن ئىستىسە پۈتۈن مەقسىدىن،

بولاپ ئالسا، بەرسە، يېيىپ شۆھرىتىن.

2280 يىگۈزسە، ئىچۈرسە، كىيگۈزسە كىيىم،

قۇرال، ئات، قىز - ئوغلان بېرىپ كۆپ قېتىم.

2281 شۇ ھالدا يىغىلۇر باتۇرلار ئاڭا،

شىرىن جان پىدالاپ، ياتۇر تاغ - قىيا.

2282 ئەقىللىق كېرەك ھەم يۈرەكلىك كېرەك،

جەسۇرلۇق كېرەك، كەڭ كۆڭۈللۈك كېرەك.

2283 سوقۇشتا كېرەكسىز يۈرەكسىز كىشى،

يۈرەكسىز كىشى ئۇ چىشى ئوخشىشى.

2284 يۈرەكسىز كىشى ئۇ قوشۇننى بۇزار،

بۇزۇلسا قوشۇن، ئەر بىر – بىرىن بۇزار.

2285 ئۇرۇشتا يۈرەكلىك، چىداملىق كېرەك،

سېلىپ كەلسە ياۋ ئات، يىغىلماق كېرەك.

2286 بولۇر ۋاقتى ئۆلۈمنىڭ نە ھالدا ئىسە،

يىگىت ئۆلمىگەي تا ئۇ جەل كەلمىسە.

2287 نېمە دەر، ئىشتىكىن غەيۇر، جەسۇر ئەر،

ئۆلۈرى ئۈنۈتۈپ، ياۋنى ئۇرۇر ئەر:

2288 كىشى ۋاقتىسىز ئۆلمەس ئانادىن تۇغۇپ،

نېچۈن قورقادۇرسەن ئۆزۈڭ ياۋ كۆرۈپ؟

2289 يېغىغا يېلىك تەگ، يىگىتتەك ئۇرۇش،

ئەجەل يەتمىگۈنچە، ھېچ بولماس ئۆلۈش.

2290 كېرەك ئەرگە ئۇيات، ئۇياتلىق ئۈچۈن،

ئۇرار ياۋنى تا ئالمىغۇنچە ئۆچۈن.

2291 ئۇيات بىرلە ئىنسان ياۋنى يوق قىلار،

ئۇرۇشتا ئەڭ ئاۋال ئۇياتسىز قاچار.

2292 قورقاقمۇ ئۇيۇلۇپ باتۇرلۇق قىلۇر،

ماختىلىش ئۈچۈن ئۇ ئۆزىن ئۆلتۈرۈر.

2293 يۈرەكلىك ئاتالغان ئۇياتلىق بولۇر،

ئۇياتلىق ئەر ئۆلسە ئۇرۇشۇپ ئۆلۈر.

2294 قوشۇن باشى بولسا كەمتەر، مۇلايىم،

خەلققە سۆيىدۈرەر ئۆزىن ئۇ دائىم.

2295 ئىسىستۇر كىشىنى كىچىك دىل كىشى،

قاچۇرار كىشىنى ئىتتىك تىل كىشى.

2296 قۇمانداق ئۆزىنى تۇتار كەن يوغان،

يېگەي دۈشمەندىن تايلاق بىگۇمان.

2297 تەكەببۇر كىشىلەر غاپىللىق قىلۇر،

غاپىللار بۇزۇلۇر، يا بىۋاخ ئۆلۇر.

2298 ئېتىم چىقسۇن دېسە ئۇ، بولسۇن جەسۇر،

ساقال – ساچى رەتلىك، بەھەيۋەت، غەيۇر.

2299 يامانغا ھەيۋەت كېرەك، قورقۇتقىلى،

يۇۋاشلارغا ياخشىلىق، سۆيىدۈرگىلى.

2300 سىياسەت يۈرۈتسۇن قوشۇننىڭ بېشى،

سىياسەتكە باغلىق قوشۇننىڭ ئىشى.

2301 سىياسەتلە قالماس قوشۇن باشچىسىز،

باش ئولسا، ئۇيۇشقاي قوشۇن شۈبھىسىز.

2302 قايۇ بىر قوشۇن بولسا باشسىز، بوشاڭ،

بۇزۇلۇر ئۇ قوشۇن، ئەي خان، كۆپ ياشاڭ.

2303 يامانلارغا ھەيۋەت، سىياسەت كېرەك،

يانا ياخشىغا دائىم ھۆرمەت كېرەك.

2304 پۈتۈن ياخشىغا ياخشىلىق قىل تولۇق،

ئۇلانى سۆيۈندۈر، سالما ئېغىر يۈك.

2305 تىلەر ياخشىلىق ھەممە كىشى ئاڭتۇرۇپ،

كىشى قۇل بولۇر ئەرگە، ياخشىلىق كۆرۈپ.

2306 مۇلايىم كىشى نە دەيدۇ، ئىشت،

تەسەللى بەر ئۆزگە، ئوقۇپ بۇ بېيىت:

2307 ئازات – ھۆر كىشىلەر ياخشىلىق قۇلى،

قىلىپ ياخشىلىق ئاچ دۇرۇسلۇق يولى.

2308 كىشىلىك قىلىشقا كىشى بول ھامان،

كىشى قۇردى شۇنداق كىشىلىك يولى.

2309 كېرەك بۇ قانچە ئىش قۇمانداق ئۈچۈن،

يۈرۈش قىلغاندا ياۋغا، تۈزەپ يول – يوسۇن:

2310 سوقۇشقاندا يولۋاس يۈرەكلىك كېرەك،

تۇتۇشقاندا يىلپىز بىلەكلىك كېرەك.

2311 توڭگۇر كەبى تەرسا، بۆرىدەك كۈچى،

ئېيىقتەك ئېتىلغاق، قوتازدەك ئۆچى.

2312 ئۇ بولسۇن ھىيلىگەر قىزل تۈلكىدەك،

ئاداۋەتچى بولسۇن بۇغرا تۆگىدەك.

2313 سېغىزخاندىن سەگەكرەك بولسۇن ئۆزى،

كۆرسە قىيا قۇزغۇنىدەك يىراقنى كۆزى.

2314 قارا، بولسۇن ھىممەتتە ئۇ ئارسىلان،

كېچەسى ھۇقۇشتەك ئويغاق ھەر زامان.

2315 مۇشۇ خىل سۈپەتلە ئۇ جەڭچى بولۇر،

بولۇر جەڭچى ھەمدە يارامچى بولۇر.

2316 بۇ جەڭچى ياراقلىق كىشىدۇر داۋام،

ئۇرۇپ ياۋنى تارمار قىلىشتا تامام.

2317 تۇزى ھەم نېنى، ئېشى كەڭ بولغۇلۇق،
ئاڭا ئات، قۇرال، تونمۇ تەڭ بولغۇلۇق.

2318 ئاش – ئىچمەك، تۇزۇ – نان ئەر ئاتىن يايۇر،
يېمەك – ئىچمەك تىرىكلىك ئىلاجى ئېرۇر.

2319 نېمە دەر ئىشتىكىن ئىلى ئاتلىقى:
تۇزۇ – ناننى كەڭ قىل، كىشى قۇتۇلۇقى.

2320 يىگۈز نان – تۇزۇڭنى شۆھرەت ئىستىسەڭ،
شۇ ئىشلارنى قىلغىن ھايات تىلسەڭ.

2321 ئىشەنچلىك، سېخى – مەرت كىشىلىك ئېتەر،
تۇزۇ – نان ھەققى دەپ ئەر ھەققىن ئۆتەر.

2322 ئۇلۇغلۇق تىلەسەڭ ئاش – ئىچمەك تارات،

تاپار ئاش بىلەن ئەر ئۇزۇنراق ھايات.

2323 كېرەك بۇ قانچە ئىش قۇماندان ئۈچۈن،

ئىشنى رەتلىسە، تۈزەپ يول – يوسۇن:

2324 سۆزى چىن، ئېيتقنى راست ئولسۇن تامام،

ئۇلۇغ بولسا يالغانچى، پۈتمەس ئاۋام.

2325 ئىككىنچى، سېخىلىق، بېرىشتۇر ئىشى،

بېخىلغا يولماس ئالارمەن كىشى.

2326 ئۈچىنچى، يۈرەكلىك ۋە بولسۇن جەسۇر،

يۈرەكسىز ياۋنى كۆرسە ئاغرىپ ياتۇر.

2327 تۆتىنچى، ئۇ بىلسۇن ھىلە ۋە پىلان،

تۆتۈر ھىلە بىرلە كىشى ئارسىلان.

2328 قوشۇننى بۆسۈشكە چىڭ ئولماق كېرەك،

چېرىك قوزغۇتۇشقا تېز ئولماق كېرەك.

2329 قۇمانداندا بولسا بۇ خىسلەت ئەگەر،

يېڭىپ يېغىنى، ھەيۋىسىن يوق ئېتەر.

2330 قوشۇننى باشلىسا شۇ خىل قۇماندان،

قولى ئۈستۈن بولۇر دۈشمەنگە ھامان.

2331 قوشۇن باشلىقى ياۋغا بولسا دۇچار،

كۈنۈ - تۈن بولغۇلۇق ئويغاق ۋە ھوشيار.

2332 كېرەكمەس كۆپ چېرىك، چېرىك خىل كېرەك،

چېرىككە خىللانغان خىل قۇرال كېرەك.

2333 قوشۇن سانى كۆپ بولسا باشسىز بولۇر،

قوشۇن بولسا باشسىز، يۈرەكسىز بولۇر.

2334 سىناغان بىر ھەربى قىياسەن دېمىش،
ئون ئىككى مىڭ ئەللىك قوشۇن كۆپ ئىمىش.

2335 دېمىش ياۋنى يەڭگەن بىر باتۇر چىۋەر،
ماڭا تۆت مىڭ ئەللىك قوشۇن دەل يېتىر.

2336 كۆپ ئەسكەر يېيىلسا، ئىچى بۇلغىشار،
تۈزەپ بولماس ئۇنى، يارامسىز بولار.

2337 ئاتاقلىق جەسۇر ئەر، يەنە سۆزلىمىش:
قوشۇندا قۇرال – ئەر خىل ئولسۇن دېمىش.

2338 ئاتانغان سوقۇشچى نەدەر ئاڭلىغىن،
بۇ سۆزنى ئىشتىكەچ، ئەمەل ئەيلىگىن:

2339 قوشۇننى كۆپەيتىمەي، قىل ئەرلەرنى خىل،
يىگىتلەر بىلەن تەڭ قۇل سەرە قىل.

2340 كۆپىدىن ئېزى خوپ، بولسا مۇنتىزىم،
يېڭىلغان سانى كۆپ چېرىك كۆپ قېتىم.

2341 قۇماندان يېغىغا ھۇجۇم قىلسا گەر،
يېقىن تۇتسۇن ئۆزىگە يېغى ئۇرار ئەر.

2342 كېرەك چارلىغۇچى قىسىم خىللىماق،
قۇلاق – كۆزنى ساقلاپ، يىراق قارىماق.

2343 چارلاۋچى ئۇچراشسا تۇتغاققا (137) يېتىپ،
ھۇجۇمنى قىلسۇن ئۇ ئارقىدىن بېرىپ.

2344 قوشۇننى ساقلىسۇن، قىلسۇن مۇنتىزىم،

كېيىن ۋە ئىلگىرى يۈرمىسۇن ھېچكىشم.

2345 قارارگاھ ۋە يۇرتۇغ (138) تۈزۈش بىلىسۇن ئۇ،

قوشۇن ساقچىلىرى ھوشيار تۇرسۇن ئۇ.

2346 كۈزەتسۇن ھەركەتنى ئەلەم تۇتقان ئەر،

ھېچ چەتتە قالمىسۇن ياۋنى ئۇرار ئەر.

2347 قوشۇننى چۈشۈرسۇن پۇختا جاي كۆرۈپ،

يىراق كەتمىسۇن ئۇ، تۇرسۇن توپ بولۇپ.

2348 غەپلەتتە قالمىسۇن، بولسۇن ئۇ ھوشيار،

غاپىل بولسا، دۈشمەن زىيانلار ئۇرار.

2349 يېقىنلاشسا ياۋغا دېرەكن ئېلىپ،

قارارگاھ قۇرسۇن ئۇ ئوت - سۇنى كۆرۈپ.

2350 قوشۇنى كۈزەتسۇن، ئۇ تىل (139) بەرمىسۇن،

قوشۇن ئازمۇ – كۆپ ياۋ ئۇنى بىلمىسۇن.

2351 ئەڭ ئاۋال تىرىشىپ تىل ئالماق كېرەك،

بۇ تىلدىن ياۋ ھالىنى بىلمەك كېرەك.

2352 ئىشنى شۇنىڭغا قاراپ ئىشلىسۇن،

كېسىپ ياۋ بېشىنى بوينىن يەنچىسۇن.

2353 مانا شۇ ھوشيارلىق، ئويغاقلىق بولۇر،

سوقۇشتا كىم ھوشيار بولسا شۇ ئۇتۇر.

2354 بېگى ئويغاق قوشۇننىڭ ئەجدەر باشچىسى،

مىنەر ئۇ ئارسىلان، قىلىچ – قامچىسى.

2355 كېرەك ياۋ يوقاتماققا ئىككى قۇرال،

بۇ ئىككى قۇرالدىن كۆرەر ياۋزاۋال.

2356 ئەڭ ئاۋال كېرەكتۇر ھىلىنىڭ ئۆزى،

ياۋ ئالدىنقىدىن قىزارسۇن يۈزى.

2357 ئىككىنچى، سەگەكلىك - ئويغاقلىق ئېرۇر،

كىم سەزگۈر، ساق ئولسا، ئۇ ئۈستۈن كېلۇر.

2358 كىم جەڭدە بولۇر ساق، ئويغاق ۋە ھوشيار،

ئۇ ياۋغا گۇمانسىز زىيانلار سالار.

2359 قوشۇنى كۆپ ئولسا ياۋنىڭ، سېڭىڭ ئاز،

سوقۇش قىلما، تېزدىن كۆر تەدبىر ساز.

2360 ياراش مۇمكىن ئولسا، ئۇرۇشما، ياراش،

يوق ئەرسە، ساۋۇت كەي، ئېلىشىپ تالاش.

2361 تىرىش، غەپلەتتە قوي، كېچە قىل ھۇجۇم،

كېچىدە ئاز – كۆپلۈك بىلىنمەس چوقۇم.

2362 يېڭىشقا ئەگەرچە يەتمەسە كۈچۈك،

ئەۋەت سەن ئەلچىلەر، ياراشقىن ئۆزۈك.

2363 تىلىك بىرلە ئەل بول، ئۆزۈڭنى كۈزەت،

سوقۇشماققا ئالدىرىما، سۆزنى بەس ئەت.

2364 ئەگەر بۇمۇ بولماي يېغى، قۇترىسا،

ئۇرشماقنى ئىستەپ، كۆڭۈل بەرمىسە.

2365 ئىشىڭنى ئۇزارتماي قوشۇن توز، سوقۇش،

ئاتاپ ماختا ئەرنى، تارات مال، كۆمۈش.

2366 ئۇزارسا سوقۇش، ياۋ ھۇشىنى تاپۇر،

كۆزى كۆرسە كىشى كۆپنى ئۆگىنۇر.

2367 نېمە دەيدۇ ئاڭلا ياۋنى يەڭگەن ئەر،
بېشىدىن ئىش ئۆتكەن، كۆزى كۆرگەن ئەر:

2368 ياۋ داڭقى يىراقتا كۆرۈنمەستە زور،
بۇ شۆھرەت كۈرەشكەندە كەملەپ كېتۇر.

2369 يېغىغا يېلىك تەگ، مېلىك ئالمىسۇن،
سوزۇلسا يېڭىلىدىك، ئىتتىك بول يۈگۈر.

2370 چېرىكتىن بىر قىسمىنى قوي مۈكتۈرۈپ،
ياياق ئوقچىنى سال سەن ئالدىن يۈرۈپ.

2371 يېشى چوڭ، جەسۇرلەر كۆرەشچىنى –
سەپ ئالدى قىل، باشلاپ ماڭسۇن جەڭچىنى.

2372 ساقال - چاچ ئاقارغان كۆرەشچ بول،

كۆرەشچى بولۇر ھەم كۆپ ئىشنى بىلۇر.

2373 كىچىك، ياش يىگىتلەر بەكمۇ تېز،

ئەگەر ئۆرسە يۈز، ئۆچەر ئوتى تېز.

2374 ئىشەنچلىك كىشىنى قوي ئالدىن، كېيىن،

بېكىت ئوڭ - سولغا يانا باشقىدىن.

2375 يېقىنلاشسا لەشكەر، تۇتۇشقاندا ئەر،

ئۇدۇلدىكىنى ئۇرسۇن، ئۇرۇپ نەرىلەر.

2376 ئەڭ ئاۋال يىراقتىن ئوقىن ئاتقۇلۇق،

يېقىنلاشسا نەيزە بىلەن تىققۇلۇق.

2377 كىرىشكەندە پالتا، قىلىچ بىلەن چاپ،

ياقادىن تۇت، چىشلە، ترىناقتا تاتلاپ.

2378 چىدا، ياۋغا ئارقاڭنى بەرمە تۇتۇپ،

يوقات ياۋ ياكى يات ئۇرۇشتا ئۆلۈپ.

2379 نېمە دەيدۇ ئاڭلا، سەپ يارغان جەسۇر،

چىدا سەن، چىدىغان دۈشمەننى يىلاشۇر:

2380 كېلىن قىز سۆيۈنچى نىكا - توي تونى،

باتۇرنىڭ سۆيۈنچى جەڭ قىلغان كۈنى.

2381 سۈرەر ئالغا لەشكەر باتۇر ئات چېپىپ،

لاچىن قۇش ئالۋىدەك تۆكەر ياۋ قېنى.

2382 يېغى كۆرسە باتۇر قويارتۇر توزان،

بۆلەكلەرگە نۆۋەتنى بەرمەس ھامان.

2383 چىرىك كۆرسە باتۇر بولۇر ئارسىلان،

قىلۇر ياۋنى يوق، يا بېرۇر ئۆزى جان.

2384 يېغى كۆرسە باتۇر قىزارتۇر يۈزىن،

بويىدۇ قىزىل قانغا جەڭدە ئۆزىن.

2385 ئىگەر، ئات، ساۋۇتلار بولۇر قىپقىزىل،

قىزارغان قىزىل يۈز بولۇر ياپ – يېشىل.

2386 يېغى ئات سېلىپ ساڭا قىلسا ھۇجۇم،

چىدا، سەن بەرمە تەن، تۈزۈيدۇ چوقۇم.

2387 يېغى گەر تەۋرىسە، سەن ھەم تەۋرىگىن،

ئاياق ئۆرە ھازىر تۇرۇپ بايلىغىن.

2388 ئەگەر ياۋ چېكىنسە قوغلاپ تۇتمىساڭ،

ئۇنىڭدىن يېتەرلىك ئەسىر ئالمىساڭ.

2389 جەسۇر جەڭچىلىرىڭ سېپى بۇزۇلۇپ،

كېلەر ياۋ ھۇجۇمنى باشلاپ، بۇرۇلۇپ.

2390 يېغى قاچسا قوغلاپ ئۇزاپ كەتمىگىل،

ئەگەر قايتسا دۈشمەن، قاچالمىسەن، بىل.

2391 ياۋ ئولسا ئۈمىتىڭىز ئۆلۈمگە يۈرۈر،

ئۆلۈمدىن قورقمىغانغا كىم تەڭ كېلۇر؟

2392 شۇ پەيتتە ئۆزۈڭنى چىڭ تۇت، سەن كۈزەت،

گەر ئەكسى بولسا، ئۆز ئۆمۈدىڭ پەقەت.

2393 غاپىل بولسا ئەر، كۆر، يۈرەردە ئۆلۈر،

غاپىل بولمىسا ئەر، تىلەككە يېتۈر.

2394 ماڭا مۇنداق ئېيتتى ئىش كۆرگەن كىشى،

ئىش كۆرگەن كىشىنىڭ سۆزى سۆز بېشى:

2395 يېغى قاچىسا بارما ئۇزاق يەرگىچە،

يىراق قوغلىغان قامچا يەر تويغىچە.

2396 يېغى بىر چېچىلسا يىغىلمىقى تەس،

سۇ ئوتنى ئۆچۈرسە، ئۇ يانمايدۇ، بەس.

2397 ئۈمىتسىز كىشىلەر ئۆلۈمنى كۈتۈر،

ئاۋال ئۆلتۈرۈپ، ئاندىن ئۆزى ئۆلۈر.

2398 كىم ئىش قىلسا تېز ئاڭ مال بەرگۈلۈك،

بېرىپ مال، يۈزىنى قىزىل قىلغۇلۇق.

2399 ئەسەر ئالسا ماختاپ تارتۇقلاش كېرەك،

بۇ تارتۇق بىلەن بولسۇن ئەر خۇش يۈرەك.

2400 يامان ماختىلىش بىرلە ياخشى بولۇر،

ماختالسا ياخشى قاچان كېيىن قالۇر؟

2401 تۇتار قول بىلەن شر ئەرنى ماختىساڭ،

يېتەر قۇشقا ئېتىڭ ئەگەر سىلساڭ.

2402 داۋالات يارىدار بولسا سەن كۆرۈپ،

قۇتۇلدۇر ئەسىر چۈشسە، سەن قايتۇرۇپ.

2403 كۆتەرگىن قەدىرلەپ ئۆلگەن بولسا گەر،

ئوغۇل - قىزى بولسا، ئاڭا ھەققىنى بەر.

2404 سۆيۈنگەي قوشۇنىڭ گەر كۆرسە بۇنى،

قىلۇر جان پىدا ئۇ، جەڭ مەيدان كۈنى.

2405 شىرىن سۆز، كۈلەر يۈز، مال – نەرسە بېرىش،
كەشكە بۇ ئۈچ نەرسە ياخشى بىر ئىش.

2406 ئازات – ئەركىن ئەرلەر ئاڭا قۇل بولۇر،
رىزاسىن تىلەپ جان پىدالىق قىلۇر.

2407 بىر سۆز بار، ھېكمەت، ئەمدى ئوخشار بۇڭا،
كۆرۈپ ئويلىنىپ چىن پۈتەرسەن ئاڭا:

2408 كۈلەر يۈز، شىرىن سۆز بىلەن بەر تاۋار،
ئازات ئەرلەر بۇ ئۈچكە كېلىپ توپلىنار.

2409 كۈمۈش بىرلە ئالتۇنغا ئالما قۇلۇڭ،
پىدا قىل بۇ ئۈچنى، ئومۇمنى يىغار.

2410 قوشۇن باشلىقى شۇنداق ئولماق كېرەك،

قوشۇن باشلىسا ئۇ بولۇر ئەزگۈرەك.

2411 گەر ئالتۇن – كۈمۈشنى سوغات ئەيلىسەڭ،

قىلۇرلەر پىدا جان ساپ ئالتۇنغا تەڭ.

2412 بۇ ئۈچ بىرلە خىزمەتچى بولغاي قۇلى،

بۇنى بەگ بىلگۈلۈك ھەر ئىشنىڭ ئۇلى.

2413 مۇشۇنداق قۇماندان تاپسا ئەگەر خان،

ئىشى باشقا چىققاي ئىشەنچلىك ھامان.

2414 ئەگەر بولسا شۇنداق قوشۇن باشلار ئەر،

سۆيۈنچكە چۈشۈپ ھەر ئىشى تۈزىلەر.

2415 ياراغلىق ۋەزىر كۈتسەڭ، شۇنداق كېرەك،

قوشۇن باشلىقى دېسەڭ بۇنداق كېرەك.

2416 بەگ شۇنداق كىشىگە ئىشەنسە بولۇر،

تىلەك - مەقسىدىنى ئۇلاردىن تاپۇر.

※ ※ ※

2417 يەنە ئېيتتى ئۆگدۈلمىش: ئەي ئېلىگ قۇتى،

ئىككى ئىش بۈيۈك ھەم ئۇلۇغلۇق ئېتى:

2418 ۋەزىرلىك بىرىدۇر، ئۇنىڭدا قەلەم،

قىلىچ تۇتتى بىرسى، قولىدا ئەلەم.

2419 بۇ ئىككىسى ئەلنىڭ تەرتىۋىن تۈزەر،

بىرىكسە بۇ ئىككى ئۇنى كىم ئۈزەر؟

2420 خىللانغان بولشى كېرەك بۇ كىشى،

گەر بەگكە زىت بولسا كېتۈرلەر بېشى.

2421 ئەگەر پايدىلىق بولسا كۆپ پايدىسى،

زىت بولسا زىياننى ئەل - يۇرت تارتقۇسى.

2422 بەگ ئولسا ئەگەر ئەل سەرە - ياخشىسى،

خەلقنىڭ خىلى بولسا ئۇ ئىككىسى.

2423 بۇلاردىن تولا پايدا ئەلگە تېگۈر،

بۇ پايدا بىلەن بەگكە يەتكەي ھوزۇر.

2424 ھېكىم - خان نېمە دەر ئاڭا سال قۇلاق،

ھېكىملەر سۆزىن بىل ئوزۇقلۇق - تاماق:

2425 قىلىچ بىرلە ئالدى، كۆر، ئەل ئالغۇچى،

قەلەم بىرلە تۇتۇر يۇرتنى تۇتقۇچى.

2426 بولۇر تېز قىلىچ بىرلە يۇرت ئالغىلى،

قەلەمسىز مۇمكىن ئولماس ئەل تۇتقىلى.

2427 يۇرت ئالماق مۇمكىندۇر قىلىچ – كۈچ بىلەن،

سوراپ بولماس ئۇنى كۆپ يىل ئۆچ بىلەن.

2428 قەلەملە تۇتۇلسا بىرەر كەنت – شەھەر،

ئومۇمغا ئۇنىڭدىن نەسبە تېگەر.

※ ※ ※

2429 ئى خان مۇشۇلار مېنىڭ بىلگىنىم،

سورالغان ئۈچۈن مەن بۇلارنى دېدىم.

ئېلىگىنىڭ ئۆگدۈلمىشكە سوئالى

2430 ئېلىگ ئېيتتى: ئۇقتۇم بەلگۈلۈك بۇنى،

يانا بىر سۆزۈم بار، ئېيت مەشھۇر ئۇنى.

2431 ماڭا سۆزلە ئەمدى كۆرۈپ ئەزگۈرەك،

ئۇلۇغ ھاجىلىققا نىچۈك ئەر كېرەك؟

2432 ئۇلۇغى شۇ بولسا، ھاجىپلار ئارا،

كۆيۈمچان بولۇپ قىلسا جاننى پىدا.

2433 ئىشەنسە ئاڭا بەگ ئۆزى ھەم ئېلى،

ئۇلارغا دۇئا قىلسا خەلق تىلى.

※ ※ ※

2434 ئېلىگ ئېيتتى شۇنى، سۆزلە ئەمدى سەن،

يورۇتقىن كۆزىنى جاۋابىڭ بىلەن.

ئوتتۇزبىرىنچى باپ
ئۆگدۈلمىشنىڭ ئۇلۇغ ھاجىپلىققا قانداق
كشى لازىملىقى توغرىسىدا ئېلىگە
ئېيتقانلىرى

2435 جاۋاب بەردى ئۆگدۈلمىش ئاغزىن ئېچىپ،
دېدى: مڭ ياشاسۇن ئېلىگ شاتلىنىپ.

2436 ئۇلۇغ ھاجىپ ئارتۇق پۈتۈن چىن كېرەك،

بۇ چىنلىق بىلە بەك پۈتۈن دىن كېرەك.

2437 نەسەپلىك بولسۇن ئۇ، خۇلقى ئۆز، ئوڭاي،

كۆرۈپ ئەل نەپىئىنى، تۇغۇلسۇن كۈن – ئاي.

2438 تېگى ياخشى بولسا، بولۇر ياخشى ئەر،

بۇ ياخشى ئەر ئەلگە ياخشىلىق تىلەر.

2439 كىشى ياخشىسىدىن كېلۇر ئەزگۈلۈك،

يېمەك – ئىچمەك، مەنەزلىك ھەم كەيگۈلۈك.

2440 خۇيى ياخشى ئەر سۆزنى دەڭسەپ قىلۇر،

بۇ خىل ئەر ئىشى ھەم پاك – سۈزۈك بولۇر.

2441 كۆزى توق، ھايالىق، نازۇكلۇق كېرەك،

تۈمەن خىل بىلىم ۋە زېرەكلىك كېرەك.

2442 كۆزى توق كىشى ئىشتا ئالماس پارا،

بولۇر كۈلكۈلۈك ھاجىپ ئالسا پارا.

2443 ئوڭۇشلۇق ھەر ئىشنى بۇزار بۇ پارا،

پىششىق ئاشنىمۇ خام قىلار بۇ پارا.

2444 ھايالىق، سىلىق بولسا نازۇك خۇيى،

كېلەر خۇلقى، سۆزىدىن ياخشىلىق بويى.

2445 ئۇياتلىق كىشى ئۇ يامان ئىش قىلماس،

قوشۇلماس يارامسىزغا، كىشى تىللىماس.

2446 سىلىق ئەرگە دۆلەت سىڭمىلىق بولۇر،

سىلىق بولسا، بەختكە لايىقلىق بولۇر.

2447 زېرەك بولسا، مالدىن قىينالماس بولۇر،

بىلىم بولسا، بەختكە لايىقلىق بولۇر.

2448 ئەجەپ ياخشى دەپتۇ بىلىملىك ئۇلۇق،

بىلىملىككە تەگدى قىممىتى تولۇق.

2449 بىلىملىك ئىشلەسۇن بۇ بەگلەر ئىشى،

ھېچ ئىشقا يارىماس بىلىمسىز كىشى.

2450 بىلىمدىن نەسۋە كىمگە تەگمىسە،

ئۆلۈك ئۇ، يارىماس تىرىكتۇر دېسە.

2451 بىلىملە بۈيۈكلەپ ئاتالغاي كىشى،

بولۇر ئەلدىن ئۈستىن، ئۈنۈملىك ئىشى.

2452 قۇرۇق بىر بوياقلىق ھەيكەل – ئىلىمسىز،

بىلىملىك كىشى ئورنى كۆكتە – ئىگىز.

2453 كېرەك ئىشتا ئەقىل، سەگەكلىك كېرەك،

سەگەكلىك بىلەن ئىش جىلۋە قىلۇر بەك.

2454 ئەقىل پايدىسى بەك تولا، زور ئېرۇر،

جىمى ياخشىلىقلار ئەقىلدىن بولۇر.

2455 ئەقىلسىز كىشىدۇر يىمىشىسز ياغاچ،

نە قىلغاي يىمىشىرىز دەرخلەرنى ئاچ؟

2456 ئەقىللىق تاپار ئۇ ھەر ئىككى جاھان،

ئالۇر ھەم ياخشى نام ئەقىللىق ھامان.

2457 ئەقىللىق، بىلىملىك كىشىدۇر كىشى،

كىشىنىڭ تولۇقى ۋە خەلقنىڭ بېشى.

2458 ھاجىپنىڭ ساقال – چاچى ئۆز بولسۇن يۈزى،

ئاۋازى ئەرەنچە ۋە ئوچۇق سۆزى.

2459 يۈزى، ھۆسنى، كۆركەملىكى خۇش قىلۇر،

كېرىپ چىقسا مەردانە، ئاڭا يارىشۇر.

2460 كېلىشكەن ساقال - چاچ - كىشى ھەيۋىتى،

بۇ ھەيۋەت بولۇر ئەر كىشى ھۆرمىتى.

2461 كېرەك تەقۋادار، دىن ئىگىسى ئېرىغ،

ئېرىغ ئولسا پەيلى، بولۇر خۇلق ئېرىغ.

2462 كىشى بولسا دىندار، ئېرىغ تەقۋادار،

كىشىنىڭ ئىشىنى ئېرىمەي قىلار.

2463 يەر تەقۋا كىشىلەر كىشى غېمىنى،

ئېرۇر تەقۋا كىشى كىشى ئوبدانى.

2464 تۇرار يۈزمۇ – يۈز دائىم ھاجىپ ئۆزى،

شۇڭا كۆزگە چىرايلىق كۆرۈنسۇن يۈزى.

2465 گۈزەل يۈزنى كۆرگەن كىشى خوشلىنۇر،

كۆڭۈل ئېچىلۇر ھەمدە جان زوقلىنۇر.

2466 بىر ئالىم ئوخشىتىپ بۇڭا ئېيتتى سۆز،

بىلىملىك سۆزىن تۇت، ئەي قىلقى ئۆز:

2467 كىشىچۈن نە ياخشى نەرسە – گۈزەل يۈز،

ئىچەر سۇ بۇ يۈز كۆركىدىن ئىككى كۆز،

2468 قوڭۇر چاچ گۈزەلنى، كۆر، ئەيلە بىر پال،

ئىشەك ياخشى بولغاي، بۆلەك سۆزنى ئۆز.

2469 ھاجىپلىققا ئاقىل، كۆڭۈللۈك كېرەك،

بېسىق بولسا خۇلقى تېخىمۇ ئەزگۈرەك.

2470 كۆڭۈللۈك كىشى سۆزنى ئۇنتۇماس بولۇر،

كۆڭۈلسىز كىشى سۆزدە تۇرماس بولۇر.

2471 كۆڭۈل بولمىسا ئەر تاپالمىسا ئەشەن،

ئەقىل بولمىسا ئەر قىلالماس ئىشەن.

2472 كۆڭۈلسىز كىشى بىر ھەيكەلدۇر قۇرۇق،

قىلۇر ئىشنى ئىنسان كۆڭۈللە تولۇق.

2473 ھاجىپ بولسۇن ئاقىل، كەمتەر، مۇلايىم،

پېقىر، تۇل، يىتمىگە كۆيۈنسۇن دائىم.

2475 دىلى بولسۇن ھەممە كىشىگە كىچىك،

تىلى بولسۇن يۇمشاق، شېكەردەك چۈچۈك.

2476 ئۇچۇق يۈز كۆرۈسۇن كىشىگە كۈلۈپ،

كىشىلىك ساقلىسۇن خۇش پېئىل بولۇپ.

2477 ئىشتىكىن، تاۋازۇ كۆڭۈلۈك نەدەر،

كۆڭۈل، تىل كىچىك تۇت، ئايا قۇچاق (140) ئەر:

2478 كۆڭۈل تۇتسا كەمتەر كىشى بەخت تاپار،

كۈلەر يۈز، ئىسسىق سۆزگە خەلق توپلىنار.

2479 كۈلەر يۈز، شىرىن سۆزگە ئەر ئىسسىنۇر،

ئىسسىنا، بۇ ئىنسان ئەسر، قۇل بولۇر.

2480 چىداملىق بولسۇن ئۇ ھەم تۇتسۇن ئۆزىن،

كۆزىن بەك كۈزەتپ، چىڭ تۇتسۇن سۆزىن.

2481 قۇلاقى ساق ئولسۇن، ئەقىل، ئىلمى، كەڭ،

مىجەزى تۈز ئولسۇن، تىلى – كۆڭلى تەڭ.

2482 پەزىلەتتە كامىل ۋە بىلىسۇن بىتىك،

پۈتۈن ئىشتا ئەقلىن ئۇ قىلىسۇن ئىتتىك.

2483 ئۇلۇغ ھاجىپ دېسە بولسۇن يۈز يورۇق،

كېرەك بۇ پەزىلەت، بىلىملەر تولۇق.

2484 تولا ئىنچىكە ئىش ئېرۇر ئىش ئارا،

ئەگەر دىققەت ئەتسەڭ ھاجىپلىق، قارا!

2485 كېرەك شۇ نەرسىلەر ھاجىپ بولغىلى،

تۇرۇپ باشتا ئەلگە يول كۆرسەتكىلى.

2486 بۇڭا ئوخشار ئەمدى بۇ شائىر سۆزى،

بۇ شائىر سۆزىدۇر بىلىمسىز كۆزى:

2487 ھاجىپلىققا ئاۋال بۇ ئون نەڭ (141) كېرەك،
ئىتتىك كۆز، قۇلاق ساق، كۆڭۈل كەڭ كېرەك.

2488 گۈزەل يۈز، بوي، تىل، ئاڭ، ئەقىل ۋە بىلىم،
خۇلق – مېجەز بۇلارغا تولۇق تەڭ كېرەك.

2489 ياشاسۇن ئۇزۇن يىللار ئېلىگ ئۆزى،
ئۇلۇغ ھاجىپ ئېرۇر ئۇ بەگلەر كۆزى.

2490 نازۇك ئىش ئېرۇر ئۆرپ، قانۇن ۋە ئۇسۇل،
بۇنى رەتلەپ ھاجىپ ئاچار ئىشك – يول.

2491 بۇغا ئوخشىشىپ كەلدى ئالىم سۆزى،
ئىشتىكەن كۆڭۈل بەرسۇن ۋە بىلسۇن ئۆزى:

2492 ئۇلۇغ ئىش ئېرۇر بۇ ھاجىپلىق ئىشى،

قىلالايدۇر بۇ ئىشنى لايىق كىشى.

2493 ھاجىپ ئىشى بولسۇن ۋە يا بەگ ئىشى،

كېلەر چوڭ - كىچىك ئەرز ئېيتقۇچى كىشى.

2494 غەزىنچى، خەتچى يا ئىش تۇتقۇچى،

يا تونچى، يا موزدوز - ھۈنەر قىلغۇچى.

2495 يا يات ئەل ئەلچىسى كەلسە ۋە كەتسە،

ھاجىپنىڭ ئىشىدۇر ئېھسانلار ئەتسە.

2496 چۈشەر جاي، بوغۇز - يەم غېمىن يىگۈلۈك،

سوغاتلار بېرىش يا بەرمەس بىلگۈلۈك.

2497 بول ئاغزىدا تۇرسا كىشى باشلىسۇن،

نزام، ئۆرپ - ئادەتتە خاتالىشمىسۇن.

2498 ھال ئېيتسا پېقىر، تۇل، يىتىم ئۆتۈنۈپ،

ئۇنى بەگكە يەتكۈزسۇن ئۇ دەرھال بېرىپ.

2499 زۇلۇم كۆرگۈچىنى ئۇ ئەيلەپ قوبۇل،

سوراپ ئەھۋالىنى ئۇ كۆرسەتسۇن يول.

2500 ئىچ ھەم سىرتتا كۆرسە يارامسىز قىلىق،

ئاگاھ قىلسۇن، توسسۇن، يوقاتسۇن ئېرىغ.

2501 مۇشۇنداق بىر تالاي ئىشلارنىمۇ دەل –

ئۇلۇغ ھاجىپ قىلۇر ئۆز قولىدا ھەل.

2502 دېمەك، ھاجىپ قىلۇر بۇ ئىشقا ياردەم،

قىلىنماي بۇزۇلسا، ھاجىپتىن بۇ ھەم.

2503 ئى خاقان ھاجىپلار ساقلانمىقى شەرت،

بۇ بىر قانچە يەردە تىرىشىپ قەۋەت:

2504 بىرى، بەگ سۆزىدىن پەقەت چىقمىسۇن،

ھەۋەسكە ئەقىلىنى چۇلۇۋۇر ئەيلىسۇن.

2505 ئۇچىنچى، بەگ ئالدىدا تۇتسۇن ئۆزىن،

دېمەسۇن ئۇ ئاغزىغا كەلگەن سۆزىن.

2506 پۈتۈن ئىشنى قىلسۇن، پارا ئالمىسۇن،

يىراقلارنى بەگكە يېقىن ئەيلىسۇن.

2507 بۇ ئىككى نەرسە بولسا كىمدە ئەي خان،

ئاڭا بەرمە ئىش، قول تۇتقۇزما ھامان:

2508 بىرىدۇر سۆزىدە ئۇ ئېيتسا يالغان،

بىرى، ئەگرىلىككە ئازدۇرسا ئىنسان.

2509 كىمكى بۇلارغا بولسا گىرىپتار،

ئەي خاقان، ئۆزۈڭگە يولاتما زىنھار!

2510 يانا خىزمەتچىگە ئۈچ ئىش دۇچ كېلۇر،

ھەزەر قىلمىسا، ئۆز بېشىنى يىيۇر:

2511 بىرى، ئاڭلىغان سۆزنى چىڭ ساقلىسۇن،

بىرى، ناچار ئىش كۆرسە كۆز ئاچمىسۇن.

2512 ئۈچىنچى، ئۆزىن تۇتسۇن، بولسۇن كۈنى،

سۆيۈنچ بىرلە ئۆتكۈزسۇن ئۆتەر كۈنى.

2513 بىر ئالىم بەگ ھېكم نېمە دەر،

بۇ سۆزگە ئەمەل قىل، ياخشىلىق كېلەر:

2514 بېشىڭ خالىساڭ، بەگ سۆزىنى دېمە،

جىنايەت قىلىپ ئەلگە باشىڭ يېمە.

2515 ئاۋام ئەلگە قىلسا گۇنا، باش كېتۇر،

خاتالاشسا تىل – سۆزدە چىشى سۇنۇر.

2516 تولا كۆرگىنىم بار لايىقسىز كىشى،

جىنايەت قىلىپ ئەلگە، كەتتى بېشى.

2517 تولا ئاڭلىدىم مەن سۆزلەۋېرىپ تىل،

يارا قىلدى ئەرنى ئېچىپ سىرنى، بىل.

2518 ئالىم ۋە ھېكىملار يانا سۆزلىدى،

ئۆزىن تۇتمىغان يەر بېشىنى، دېدى.

2519 ھاجىپقا كېرەك بەك كۈزەتمەك ئۆزىن،

سۆزلەشتە بەگكە ھەم قاراشتا كۆزىن.

2520 ۋاقىت كەلمىگۈنچە ئۆزى كىرمىسۇن،

بېگى سورىماي، ئۆتۈنۈش قىلمىسۇن.

2521 نېمە دەيدۇ ئاڭلا ئەقىللىق تىلى،

ئەقىللىق تىلى ئاچتى مەنا يولى:

2522 لايىق ۋاقىت كۆرسەت خاقانلارغا يۈز،

دېگەنگە جاۋاب بەر، دېگىن سۆزگە سۆز.

2523 ھەر ئىشنىڭ ئۆزىگە لايىق ۋاقىتى بار،

ۋاقىت كەلگەن ئولسا، كۆرەر ئىككى كۆز.

2524 پەزىلەت، بىلىمدە گەر بولسا شۇ خىل،

ئۇنى چوڭ ھاجىپلىققا مۇناسىپ بىل.



2525 شۇلاردۇر ئەي ئېلىگ مېنىڭ بىلگىنىم،

سورالغان ئۈچۈن مەن بۇلارنى دېدىم.

ئېلىگنىڭ ئۆگدۈلمىشكە سوئالى

2526 ئىشتىتىم ۋە ئۇقتۇم سۆزۈڭ، دېدى خان،

يانا بىر سۆزۈم بار سوراي بۇ زامان:

2527 ماڭا ئېيتقىن ئەمدى ئىشك ئاغىسى –

بولۇشقا نچۈك ئەر لايىق كەلگۈسىق؟

ئوتتۇز ئىككىنچى باپ

ئىشك ئاغىسىنىڭ قانداق بولۇشى لازىملىقى
 ھەققىدە ئۆگدۈلمىشنىڭ ئېلىگە ئېيتقانلىرى

2528 جاۋاب بەردى ئۆگدۈلمىش، دېدى: ئەي خان،

ئەي خۇشخۇي، ياشا تېچ – ئامان كۆپ زامان.

2529 ئىشك ئاغىسى بەك كۆيۈمچان كېرەك،

تېنى – جانى بىرلە تىرىشچان كېرەك.

2530 ئىشكىتە يۈرۈتسۇن قارا تۈنى ئۇ،

ئىشكىتە پاتۇرسۇن يوقۇق كۈنى ئۇ.

2531 خىزمەتتە ئۇ بىلسۇن ئۇسۇل ھەم قانۇن،

مۇلايىم بولسۇن ئۆز خۇلقىدا پۈتۈن.

2532 تۈزى، ناننى كەڭرى، سېخى بولسۇن ئۇ،

بېرىپ كۈمۈش - ئالتۇن كىشى يىغسۇن ئۇ.

2533 كېچەسى ياتاققا يېتىشتىن بۇرۇن،

نۆۋەتچىلەرگە ئۇ كۆرسەتسۇن ئورۇن.

2534 تونۇشىسىز ۋە ياتلارنى تەكشۈرسۇن ئۇ،

كىم بولسا زېرەك، ئىشىغا سالىسۇن ئۇ.

2535 ساراي دەۋازىسىن بېكىتسۇن كۆرۈپ،

سانلىۇر سۇ كۈنكى ئىش پۈتكەن بولۇپ.

2536 يانا ئەتە قويۇپ ئىش باشلىسۇن،

سەھەر – شام نۆۋەتچى تەۋرەتمىسۇن.

2537 قوبۇل ۋاقتىدا ئۆز قىسمىنى يىغىپ،

كۆرۈنسۇن ھەممىنى ئۇ باشلاپ كىرىپ.

2538 كۆرۈنسۇن – دە چىقسۇن، ئۇزۇن تۇرمىسۇن،

كىشى قويسۇن ئىشكە، خالى قويمىسۇن.

2539 ئەگەر كىرسە خىزمەتچى توپ – توپ بولۇپ،

ياراملىق – يارامسىزنى تۇرسۇن كۆرۈپ.

2540 قوبۇل بىكىتكەندە، بولسا براۋنىڭ سۆزى،

ئېلىپ كىرسۇن ئۇنى قايتىدىن ئۆزى.

2541 دېسە كىم ئىستىگىن، تىلەسە تىلەك،

ئۇ بولسۇن بۇ مۇھتاج كىشىگە يۆلەك.

2542 ئېلىپ بەرسۇن ئېھسان، كۆر، ئالتۇن – كۆمۈش،

قايۇسىغا ئۇنۋان، قايۇسىغان ئىش.

2543 كىم ئىشنى قىلۇر چىن يۈرەكتىن سۆيۈپ،

كىم ئۇ زايە ئەيلەر ۋاقتىن بوش يۈرۈپ:

2544 ياراملىقى كىمدۇر، پايدىلىقى كىم.

بولۇشۇغى كىمدۇر، قاۋۇلراقى كىم.

2545 بۇلارنى بېگىگە دېسۇن ئۇ تولۇق،

لايىقىنى ئۆستۈرسۇن، ئىزھالاپ ئوچۇق.

2546 چىقاردا ياخشى يارلىق يەتكۈزسۇن تىلى،

ئىسنىسۇن شۇ خىلدا خىزمەتكار دىلى.

2547 ئىشكە تۇرۇشقا ئورۇن راسلىسۇن،

ھىچ كىمىسە ئوچۇقتا تۇرۇپ قالمىسۇن.

2548 يات كەلسە ئىشكە، كۆرۈپ تۇرغۇلۇق،

ھۆرمەتكە لايىقىنى يېقىن تۇتقۇلۇق.

2549 لىگەندە كىرسە ئاش كۈزەتسۇن كۆزى،

مۇناسىپ ئەمەسنى توسىسۇن ئۆزى.

2550 ئېلىپ چىقسا شىرە، كۆرۈپ چىقسۇن ئول،

ئاڭا تەگمىسۇن يولدا ھىچ قايسى قول.

2551 يېنىپ چىقسا ئاشلار ئىشكە ئېشىپ،

ئۆلەشتۈرسۇن ئۇنى بەككە مۇناسىپ.

2552 يېتەر نەچچە جانغا بۇ ئاش چاغلىسا،

ئىچ ھەم تاشتىكىلەر قۇرۇق قالمىسا.

2553 زورايتۇر ئىككى نەرسە بەگ شاننى،

ئىشكىتە تۇغى، تۆردە بۇ داسقىنى.

2554 يانا ئىككى نەرسە ساراي ھۆسنى ئول،

بەگ ئاتىن زورايتىپ ئاچۇر قۇتقا يول:

2555 ئۇلۇغ ھاجىپى بولسا ئازات كىشى،

يانا بىرسى ياراملىق ئىشك ئاغىسى.

2556 بۇ ئىككى كىشىلە ساراي گۈللىنۇر،

ئۇلۇغلۇق بىلەن نام – ئېتى يېيىلۇر.

2557 كۈزەتسۇن ئۇ دائىم شاراپچى خادىم،

تۆشەكچى ۋە ئاشپەز، تۇغچىنىمۇ ھەم.

2558 ئىشكىتە تۇرغۇزسۇن دائىم قۇشچىنى،

يانا ئاۋچى بىرلە تەڭ ئوقياچىنى.

2559 ئۆيگە يانار ۋاقتا، قولداشلىرىدىن –

ئۆزى بىرلە ئىلتىپ يىگۈزسۇن ئېشىن.

2560 يىگۈزسۇن، ئىچۈرسۇن، تويدۇرسۇن قېرىن،

قۇرۇق قويماي يانا ئۇ بەرسۇن بېرىن.

2561 ئۆزىگە بىر ئات، تون، قۇرال بولسا بەس،

ئۆلەشتۈرگەچ ئۆزى ئازىراق ئالسا بەس.

2562 ئەگەر كەلسە خىزمەتكە يات بىر كىشى،

ياتاق بەرسۇن ئاڭا ھەم قوشسۇن ئەشى.

2563 كۆرۈنگۈنچە بەگكە ئۇ كۈتسۇن ئۇنى،

ئورۇن، ئاش، ئېتى ھەم كىيەر تونىنى.

2564 سوراڭ تۇرسا خادىملىرىدىن ھالىنى،

ئاچ - توقمۇ، تونىنىڭ ئۇپرىغانىنى.

2565 قولى قىسقىلىقتىن ئۇ ئولسا مۇھتاج،

بېرىپ ھەق، ئەيلىگەي ئاڭا بىر ئىلاج.

2566 كىمكى ئىشككە كەلمەس نىچە كۈن،

سوراڭ ھال ئۇنىڭدىن سەۋەبىنى ئۇقسۇن.

2567 ئۇ بولسا گەر ئاغرىق، كېرەك ھال سوراڭ،

ئۇ يۈرسە بىكار - بوش لازىمدۇر تۇساڭ.

2568 بۇ ئىشلار بېگىگە كۆيۈمچانلىق ئول،

سۆيۈنچىن دەپ قىلغان تىرىشچانلىق ئول.

2569 نېمە دەيدۇ ئاڭلا، خىزمەت قىلغان ئەر،

خىزمەت بىرلە بەگكە قەدرىلەنگەن ئەر:

2570 خىزمەتچى بېگكە كۆيۈمچان كېرەك،

كۆيۈمچان بولۇشچۇن ئۇ ئىشچان كېرەك.

2571 كۆيۈمچان ۋە سادىق ئىشچان بىر قۇلى –

قىلۇر چىڭ كۈنۈ – تۈن بۇ بەگلىك ئۇلى.

2572 كۆيۈمچان بولۇر ئۇ، ئۆز نەپىس دېمەس،

تىلەر بەگكە پايدا ۋە ياخشىلىق، بەس.

2573 گەر ئازغان پايدىلىق، ئۇنىڭ مەن قۇلى،

ئەگەر گۈل زىيانلىق، كېسەرمەن غولى.

2574 كۆيۈمسىز، نەپئىسىز ئوغۇلدىن كۆرە،

كۆيۈمچان، نەپئىلىك خىزمەتچى ئۆرە.

2575 قېرىنداش كۆيۈمسىز بى نەپ ئولسا، قوي،

گاداش تۇت نەپئىلىكنى، نەپى ئىلە توي.

2576 تىلى يۇمشاق ۋە كەمتەر ئولسۇن ئۆزى،

تاۋازۇلۇق ئولسۇن، ئوچۇق ھەم يۈزى.

2577 سۆرۈن يۈز، ئاچچىق سۆز كىش تۈگلىتۈر،

ئۆمۈر بوي كەتمەي كۆڭۈلدە ياتۇر.

2578 ئوقى بۇ بېيتنى بۇگا ئوخشاشۇر،

سۆزى بىرلە مەناسى ھەم ئوقۇلۇر:

2579 كىشى سۆز ۋە تىلدە بېرەركەن ئازار،

سۆڭەك ئاغرىتىپ دىلگە بىر ئوت ياقار.

2580 ئۇرۇلغان تاياقنىڭ ياراسى پۈتەر،

بۇ تىل سۆكسە پۈتمەس، ياراسى تۇرار.

2581 يا چەۋگەن (142) ، يا ئوۋ، يا ئەل – يۇرت كۆرگىلى،

ئاتلانسى ئەگەر بەگ سەپەر قىلغىلى.

2582 ئۇ يەردە تولا ساق كۈزەتمەك كېرەك،

يامان ھادىسىلەرنى توسماق كېرەك.

2583 بىرەر ھادىسە بەگكە كەلسە ئەگەر،

قۇش ئوۋلاشتا، ئوۋدا، سەپەردە كېلەر.

2584 ئىشەنچسىزلەر بار ئولسا قىلسۇن يىراق،

كېرەكتۇر گۇمانلىقتىن ھۇشيار تۇرماق.

2585 ئىشەنچلىك، سۆيۈملۈك، كۆيۈمچان كىشى،
تۇرۇپ خان يېنىدا كۈزەتسۇن بېشى.

2586 قۇماندان قورۇغداش توپى قۇرۇغلۇق،
يىغىپ ئالدى - كەينىدىن رەتكە سالغۇلۇق.

2587 كىچىكلەر ئۇلۇغلار ئارا كىرمىسۇن،
يىراقتا يۈرۈچى يېقىن كەلمىسۇن.

2588 نىچۈك بولسا سارايدا قويۇش - ئولتۇرۇش،
كېرەكتۈر بۇ يەردە ھەم شۇنداق بولۇش.

2589 ئىشك ئاغىسىنىڭ كۆيمىچانلىقى،
مۇشۇنداق بولسۇن ئەي ھۆكۈمدار سېخى.

2590 بۇ ياڭلىغ كېرەك بۇ ئىشك ساقلار ئەر،

نېگىنىڭ نېنىن يەپ، ئىشىن ئىشلەر ئەر.

※ ※ ※

2591 بۇلارنى مەن ئېيتتىم ئىشىتى ئېلىگ،

تەلەسە يېتۈك ئەر ئىشلەتسۇن بىلىك.

ئېلىگىنىڭ ئۆگدۈلمىشكە سوئالى

2592 ئېلىگ ئېيتتى: ئۇقتۇم بۇنى مەن ئېنىق،

يەنە بىر سۆزۈم بار جاۋاب بەر ئوچۇق:

2593 بىلۈرسەن گۇمانسىز، جاھاندا بەگلەر،

ئەۋەتۈر بىر ئەلدىن ئەلگە ئەلچىلەر.

2594 بۇ ھەقتە بىلىم بەر، ئېيتقىنكى شۇنى،

بىرەر ئەلگە ئەۋەتسە بىرەر ئەلچىنى.

2595 نىچۈك بولماق كېرەك بۇ ئەلچى كىشى،

ئىشەنپ ئاڭا بەگ تاپشۇرسا ئىشى؟

ئوتتۇز ئۈچىنچى باپ

ئەلچىلىككە ئەۋەتشكە قانداق كىشى

يارايدىغانلىقى توغرىسىدا ئۆگدۈلمىشنىڭ

ئېلىگە ئېيتقانلىرى

2596 جاۋاب بەردى ئۆگدۈلمىش، ئېيتتى: ئېلىگ،

بۇ ئىشقا ناھايەت ئىشلەتسۇن بىلىك.

2597 بۇ ئەلچى بولۇشقا سەرە ئەر كېرەك،

بىلىملىك، ئەقىللىق، جەسۇر، تاغ يۈرەك.

2598 خۇدا قۇللىرى ئىچرە ئەڭ خىللىرى،

كشى ياخشىسى ئەردى ئەلچىلىرى.

2599 بۇ ئەلچى بىلەن كۆپ ئىشلار قىلىنۇر،

تولا ئوبدان ئىشلار ئەلچىدىن كېلۇر.

2600 ئۇ بولغاي ئەقىللىق، ھەر ئىشتا بېسىق،

بىلىم لازىم بىلەشكە سۆز يولىن جىق.

2601 ئۇتۇقلۇق ئۇرۇنلاي دېسە ئۆز ئىشىن،

تۈزۈك ئۇقماق كېرەك سۆزنىڭ ئىچ – تېشىن.

2602 ئىشتىكىن، جاھاندار بەگ ئەر نېمە دەر،

بىلىملىك ۋە ئەلگە ئۆزى رەھبەر ئەر:

2603ئەي ئەقلى تولۇق ئەر، بىلىملىكنى بىل،

بىلىملىك كىشىنى سەن ئەل چوڭى قىل.

2604ئەقىل ئىشلەتسە ھەر ئىشتا باشتىلا،

ئۇتۇقلۇق بولۇر ئىش، سىنىدىم تولا.

2605ئىشلەتسە ھەر ئىشتا بىلىمنى ئالىم،

بېرىشكەي ئۇ ئىشقا ئۇتۇقلە دائىم.

2606ئەقىل ۋە بىلىمنى ئىشلەتسە كىشى،

ئۇتۇقلۇق چىقار ھەر باشلىغان ئىشى.

2607بۇ ئەلچى كۆيۈمچان، كۆزى، كۆڭلى توق،

ئىشەنچلىك، دۇرۇس ھەم ئۆز خۇلۇق بولغۇلۇق.

2608كۆيۈمچان كىشى بەگ پايدىسىن تىلەر،

تەلەسە پايدىسىن، بېگىنى سۆيەر.

2609 بېگىگە نەپىلىك كۆيۈمچاننى بىل،

كۆيۈمچاننى تاپساڭ، ئۆزۈڭ باغرى قىل.

2610 كۆيۈمچان خادىم ئول كىشى باغرىدەك،

بېغرىدىن يېقىنراق، يۈرەك قارىدەك.

2611 كۆزى ئاچ كىشىلەر ئۆزىن تۇتالماس،

ئۇ ئەلچى بولۇشقا تېخى يارىماس.

2612 كۆزى توق پەقىر بولسا، باي سانلىۇر،

چىداملىق ھەر ئىشتا ئۇتۇق قازىنۇر.

2613 ھىرىستۇر تاماخور، تاماخور يامان،

تاماخور ئاتالغاي قەلەندەر ھامان.

2614 نېمە دەر ئىشتىكىن، كۆزى توق كىشى،

كۆزى توق كىشى بولدى بايلار بېشى:

2615 پەقىر قىلسا كىمنى بۇ كۆز ئاچلىقى،

ئۇنى باي قىلالماس جاھان توقلۇقى.

2616 كىمكى تاماغا بولسا ئەسر – قۇل،

قۇتۇلغاي ئۇنىڭدىن ئۆلۈم بىرلە ئۇل.

2617 يەنە ياخشى دەپتۇ بىلىم بەرگۈچى،

كۆزى ئاچقا ئۆگت – نەسىھەت قىلغۇچى.

2618 تولۇق باي بولاي دېسەڭ ھۇنۇز سەن،

كۆڭۈل بايلىقىنى ئىستە، ئەي ئەرەن.

2619 نىچە بولسىمۇ قۇل، كۆزى توق – ئۇ، خان،

ھىرىس بەگلىكىدىن قۇل ياخشى ھامان.

2620 قايۇ خان ھىرىستۇر، گادايدۇر – گاداي،

قايۇ قۇل كۆزى توق – ئۇ خان، كۆڭلى باي.

2621 بۇ ئەلچى ئۇياتچان، سىلىق بولسۇن ئۇ،

ۋە تەمكىن، نىچە خىل بىلىم بىلىسۇن ئۇ.

2622 ئۇيات بولمىسا، ئەر جاھىل، پەس بولۇر،

ئۇيات بىرلە ئىنسان دۇرۇس ئىش قىلۇر.

2623 بېسىق بولسا ئىنسان ھېلىم ئاتىلۇر،

سىلىق بولسا خۇلقى ئۆزىن سۆيىدۈرۈر.

2624 چېچەن ھەم بىلىملىك بولغاندا ئادەم،

ئېرىشكەي ھەر ئىشتا ئۇتۇققا ھەر دەم.

2625 ئوقى بۇ بېيتنى، نېمە دەر ئاڭلا،

قىل ھەمرا ئۆزۈڭگە، بىلىملە باشلا:

2626 ئەقىل بىرلە ئۇق ئىش، بىلىم بىرلە بىل،

كۈنۈڭ بەخت قۇچسۇن، قۇتاتسۇن ئۇ يىل.

2627 چىچەنلىك بىلەن ئەر تىلەككە يېتەر،

بىلىم بىل، ئەقىل تاپ، كېيىن ئىشنى قىل.

2628 چىچەنلىك بىلەن بىلىسە تۈرلۈك بىتىك،

بىتىك بىلىسە ئادەم بولۇر ئۇ تېتىك.

2629 يېزىش ھەم ئوقۇش بىلىسە، چۈشەنسە سۆزىن،

كىشى ئالىم قىلۇر بۇنىڭلە ئۆزىن.

2630 ئۇ بىلىسۇن پەزىلەت خىلمۇ – خىل تولۇق،

پەزىلەت قىلۇر ئەر يۈزىنى يورۇق.

2631 ئوقۇپ كۆپ كىتابلار، بىلىشۇن ھەر سۆزى،

چۈشەنسۇن شېئىرنى ھەم يازسۇن ئۆزى.

2632 نۇجۇم ھەم تىبابەت بىلىشۇن چۈش ئۆرۈپ،

ئۇدۇل كەلسۇن يەنە ئۇ ئۆرىگەن چۈش.

2633 ئۇ بىلىشۇن ھېساب ھەم گېئومېترىيىنى،

كەسر ھەم يەر ئۆلچەش ئىلىملىرىنى.

2634 يەنە دامكا - شاخماتنى ئۇ بىلىشۇن خوپ،

ئويۇنغا چۈشكۈچىنى ئالسۇن ئۇتۇپ.

2635 ئۇ بىلىشۇن چەۋگەننى، ئاتار بولسۇن ئوق،

يەنە قۇشچى ۋە ئوۋدا تەڭدىشى يوق.

2636 پۈتۈن تىلدا سۆزلەشنى بىلسۇن تىلى،

پۈتۈن خەتنى ئوقۇسۇن، پۈتۈسۇن قولى.

2637 كېرەك ئەلچى ئۈچۈن مۇشۇنداق پەزىلەت،

بۇ خىل ئەلچى تاپار مۇۋەپپىقىيەت.

2638 چېچەن بولسا ئەلچى ئالىم ۋە ھۇشيار،

بولۇر بەگكە نەپ، ئۇندا قارشى ئېلىنار.

2639 گەر ئەلچى بولسا بوش، تۇراقسىز، يامان،

تۆكەر بەگ ئابرويىن ئاندا بىگۇمان.

2640 بۇ ئەلچى كىشى بەكمۇ ياخشى كېرەك،

پۈتۈن ئىشتا بولسۇن ئۇ سەزگۈ يۈرەك.

2641 نىچۈك پەزىل – ھۈنەرلەر كۆرسەتسە ئاڭا،

ئۇنى يەڭسە، ھۆرمەت قىلدۇرسا يانا.

2642 نىچۈك بىر كىشىكىم، ئۇڭا سۆزلىسە،

ئۇنى ئۇقسا، بىلسە، يەنە يوشۇرسا.

2643 ئەگەر ئەلچىدە بولسا پەزىلەت تولۇق،

چوڭۇپ بەگ، بولۇر ئاتى ئەلدە ئۇلۇق.

2644 نە دەيدۇ، ئىشىت، ئىش بىلەر كۆك ئايۇق (144) ،

كىشىكىم بۇ سۆزنى ئۇقماس، ئەقلى يوق:

2645 كىشى بولسا پازىل، نام – ئاتى چىقۇر،

ئەگەر بولمىسا پەزىلى، نامىسىز قېرۇر.

2646 كىشى پەزىلى بىرلە كىشىدىن ئۇزار،

ئەقىل، پەزىلى بولسا ئەر ئۆرلەپ ئۇچار.

2647 پەزىلەت بىلەن ئەر قولىن گەر سۇنار،

بۈيۈك نىلغ ئېگىپ باشىن يەرگە قويبار.

2648 ئۇ بولسۇن چېچەن، سۆزگە ھازىر جاۋاب،

سوئالغا جاۋاب بەرسۇن ھەم توغرىلاپ.

2649 ھاراق ئىچمەس ئولسا ئۆزىن تۇتقۇچى،

ئۆزىن تۇتار ئەر تاپار بەخت كۈچى.

2650 ھاراق ئىچسە ئالىم ئىلىمسىز بولۇر،

ئىلىمسىز مەس ئولسا نېمىلەر قىلۇر؟

2651 ھاراق تۇر بىلىم ۋە ئەقىل دۈشمىنى،

جىدەل - غەۋغا ھاراقنىڭ ئېتىدۇر چىنى.

2652 نە ياڭلىغ ئەقىللىق، بىلىملىك كىشى،

بېشىن مەيگە تىقسا، بۇزۇلغاي ئىشى.

2653 نە ياڭلىغ ھايالىق، ئۆز خۇلۇق، سىلىق،

مەي ئىچسە قىلۇر ئۇ پەسكەش قىلىق.

2654 كىشى ئاڭ - بىلىم، ھۇش، ئۇياتنى ئېرىغ -

نەجىس بۇ ھاراققا بېرۇر ۋادەرىخ.

2655 مەي ئىچمە، مەي ئىچسە كېتۇر دۆلىتى،

مەي ئىچسە بولۇر تەلۋە، ئاخماق ئېتى.

2656 قېرىنغا كىرسە مەي، چىقارۇ سۆزۈڭ،

بۇ چىققان سۆزۈڭدىن كۆيەرسەن ئۆزۈڭ.

2657 نېمە دەر ئىشتىكىن، بۇ بېيىت ئېيتقۇچى،

ئوقۇرسەن، ئېچىلغاي تېشى ھەم ئىچى:

2658 ئىچەرسەن ئەگەر مەس قىلغۇچى شاراپ،
ئىچىڭدىن سىرىڭ چىقتى تاشقا قاراپ.

2659 بىلىملىك مەي ئىچسە بولۇر بىر قارا،
نادان ئىچسە كىچىكلەپ، بولۇر بىر بالا.

2660 بۇ ئەلچى تىلى ئۇز كۆڭۈللۈك كېرەك،
ئۆزى سۆزگە ئۇستا، ئەقىلىق كېرەك.

2661 سىڭملىك بولۇر ئول تىلى ئۇز كىشى،
سۆزى ئۇز كىشىنىڭ يارار ھەر ئىشى.

2662 زېھنىلىك بولۇپ ئۇ، ئۈنۈتمىسا سۆز،
نىچۈك سۆز ئىشتىسە قاتتىق تۇتسا ئۆز.

2663 بويى بولسا كۆركەم، چىرايلىق يۈزى،

كېلىشكەن ساقال – چاچ، تۇرۇقى ئۆزى.

2664 ئۆزى بولسا باتۇر، بۈيۈك ھىممىتى،

بۇ ئىككى بىلەندۇر كىشى قىممىتى.

2665 سۆزى بولسا يۇمشاق، شېكەردەك چۈچۈك،

چۈچۈك سۆزگە يۇمشار ئۇلۇغ ھەم كىچىك.

2666 بۇ ئەلچى ئىشنىڭ كۆپى سۆز بولۇر،

سۆزى ياخشى بولسا تىلەگىن تاپۇر.

2667 مۇشۇنداق كىشىنى ئەگەر تاپسا خان،

ئاڭا بەرسۇن ئەلچى ئېتىنى ھامان.

2668 ئەۋەتسە بولۇر ئەلچىلىككە ئۇنى،

يىراق يات ۋە ياكى بولسۇن تۇققىنى.

ئېلىگىنىڭ ئۆگدۈلمىشكە سوئالى

2669 ئېلىگ ئېيتتى: ئۇقتۇم، ئىشتىم بۇنى،

يەنە بىر سۆزۈم بار دېگىن سەن ئۇنى.

2670 سېنىڭدىن كېرەكتۇر سۆز ئېيتماق ماڭا،

ئۆتەي مەن سۆزۈڭنىڭ ھەم ھەققىن ساڭا.

2671 پۈتۈكچى نىچۈك بولغۇلۇق ئەي تېتىك،

ئاڭا بەگ ئىشىنىپ پۈتۈتسە بىتىك؟

ئوتتۇز تۆتىنچى باپ

پۈتۈكچى قانداق بولشى لازىملىقى توغرىسىدا
ئۆگدۈلمىشنىڭ ئېلىگە ئېيتقانلىرى

2672 جاۋاب بەردى ئۆگدۈلمىش ئېيتتى: ئېلىگ،

بۇ ئىشقا تولا بەك يۈگۈرتسۇن بىلىك.

2673 ئۆتۈنچ بىرلە دېدى ئۆگدۈلمىش: ئەي بەگ،

يېشەي ئۇشبۇ سۆزنى كۆڭلۈلدىكىدەك.

2674 ئەگەر بولسا خان قانچە ئالىم ئۆزى،

كېرەكتۇر پۈتۈكچى يازارغا سۆزى.

2675 پۈتۈكچىگە ئېيتماق كېرەك ئىچ سۆزى،

پۈتۈكچى يوشۇرغا تولا ھەم ئېزىن.

2676 بۇ سىرنى تۇتۇشقا چىن ئىنسان كېرەك،

ئىشەنچلىك بولۇشقا چىڭ ئىمان كېرەك.

2677 ئەگەر سىر تۇتمىسا پۈتۈكچى سۆزى،

ئېچىپ بەگ سىرنى يۇقاتۇر ئۆزىن.

2678 بۇ بەگلەر يوشۇرسا قانچە سۆزىنى،

كېرەك بۇ ئىككىسىگە دېمەك سىرنى:

2679 بىردۇر پۈتۈكچى، بىردۇر ۋەزىر،

بۇ ئىككى كىشىگە ئاچار بارچە سر.

2680 بۇ ئىككى كىشىگە سر ئاچماق كېرەك،

سر ئاچسا، نازنى كۆتەرمەك كېرەك.

2681 جىمى سر بۇ ئىككى كىشىدە بولۇر،

ئەگەر سر ساقلىماس ئۆز ئىشىن بۇزۇر.

2682 ئەجەت ياخشى ئېيتىمىش ئۆتكەن بېگى،

تلى بىرلە ئاچتى بۇ سۆزنىڭ تېگى:

2683 ئەي بەگكە ئىشەنچلىك، سۆزۈڭ بە يوشۇر،

ئەگەر سر يوشۇرماسسەن، بېشىڭ كېتۇر.

2684 بۇ ئاغزىڭ مىسالى بىر ئۆڭكۈر ئېرۇر،

سۆزۈڭ چىقسا ئۇندىن تاڭ سەھەر بولۇر.

2685 جاھانغا تارالسا يىغىپ بولمىغاي،

ئىشتۇر پۈتۈن خەلق، يىپىپ بولمىغاي.

2686 ئېغىزدىن گاھى ئوت، گاھى سۇ چىقار،

تۈزەر بولسا بىرسى، ئۇ بىرسى بۇزار.

2687 كۆيەر ئوتقا ئوخشاش كېرەكسىز سۆزۈڭ،

ئېغىزدىن چىقارما، كۆيەرسەن ئۆزۈڭ.

2688 ئاقار سۈدەك ئېرۇر چىقسا ياخشى سۆز،

ئۇ ئاقسا قاينغا چىچەك ئۈنەر يۈز.

2689 ئايا ئەي ئاتانغان بىلىملىك ھېكم،

سىرىڭنى يوشۇر چىڭ، ئۇقمىسۇن ھېچكىم.

2690 نېمە دەيدۇ ئاڭلا، بۇ بېيتنى ئوقى،

يوشۇرغىن سىرىڭنى ئەي كۆڭلۈم توقى:

2691 سىرىڭنى ساقلا چىڭ دېمە ھېچقاچان،

دېسەڭ گەر چېكەرسەن يىللار پۇشايمان.

2692 قىزىل تىل – قارا باشقا دۈشمەن يامان،

ئۇنىڭدىن ھەزەر قىل ياشارسەن ئامان.

2693 پۈتۈكچى بىلىملىك بولسۇن ئەقىللىق،

خېتى ئۆز، بالاغتتە بەك يېقىملىق.

2694 خېتى ئۆز يېزىلسا، كۆڭۈل ئېچىلۇر،

ئوقۇغانچە ئاندىن كۆڭۈل ئاۋۇنۇر.

2695 بالاغت بىلەن خەت ئەگەر تەڭ يۈرۈر،

بۇ خەتنىڭ تىلى ياخشى بىر تىل بولۇر.

2696 ئىشتىكىن، نېمە دەر ئىلى كاتىبى،

ئەجەبمۇ ياخشىدۇر يېزىش ئۇسلۇبى:

2697 پۈتۈن ياخشى سۆزلەر پۈتۈكتە بولۇر،

پۈتۈلگەن ئۈچۈن سۆز ئۇنتۇلماي قالۇر.

2698 ئەگەر پۈتۈكچى پۈتمىسە بىتىك،

نېچۈك بىلگەي ئەردىك بۇ ھېكمەت بىلىك.

2699 پۈتۈپ قويىمىغان بولسا ئالىم ھېكمى،

بۇرۇنقىنى بىزدىن ئېيتار ئىدى كىم؟

2700 يازۇ بولمىسا ئەردى ئىنسان ئارا،

دېيىلگەن سۆزگە كىم پۈتەتتى، قارا!

2701 كىشى ئەلدىن _ ئەلگە ئەۋەتۈر خەۋەر،

يازۇر بولمىسا سۆز نىچۈك سۆزلىنەر؟

2702 يازۇ ئۇ ناھايەت كېرەكلىك ئېرۇر،

يازۇ بىرلە بەگ ئەل ئىشنى قىلۇر.

2703 بۇ بەگلەر ئىشىگە ياراملىق كىشى –

ئېرۇر ئۇ ئۈچ خىل، ئەي ئەل – يۇرت بېشى:

2704 بىلىملىك، ئەقىللىق، ھېكمەتدۇر بىرى،

بىر خەتچى، بەگنىڭ سۆزلىنەر سۆزى.

2705 ئۈچىنچى، جەسۇر ئەر يىگىت ياغ يۈرەك،

يېغى، بۆرىلەرگە بۇ باتۇر كېرەك.

2706 ھېكمەت ۋە بىلىملىك، ئاڭلىق، ئەقىللىق –

كېڭەشمەككە سۆزىز ئېرۇر پايدىلىق.

2707 پۈتۈن ئەل ئىشىنى تۈزەيدۇ بىتىك،

تۇتار ئەل كىرىمىن خەت بىلەن تىتىك.

2708 جەسۇر ئەر قولىغا قىلىچنى ئېلىپ،

كېسەر ياۋ بويىنى دەسسەپ ۋە ئېزىپ.

2709 يىغىلسا قەيەردە بۇ ئۈچ تۈرلۈك ئەر،

كشى ھەممە ئارزۇ تىلەككە يېتەر.

2710 بۇلاردىن بۆلەك كۆپ نەسىللەر بىراق،

بۇ ئۈچكە ئەگىشىپ ماڭغان بوتىلاق.

2711 ئەل – يۇرتنى تۇتماقلىق قىلىچلە بولۇر،

بۇ ئەلدە ھۆكۈملەر قەلەملە يۈرۈر.

2712 بىلىم ھەم ئەقىل بىرلە ئەل تۈزەر،

بۇ ئۈچ نەرسە بىرلە جاھاننى سۈزەر.

2713 بىلىم بىرلە باشلار بەگ ئەلدە قانۇن،

ئەقىل بىرلە ئىشلەر ئىشنى پۈتۈن.

2714 قىلىچ – مەملىكەتنى ئېلىپ ئەل تۇتار،

قەلەم – مەملىكەتنى تۈزەپ، مال يىغار.

2715 قىلىچ قان تېمىتسا، بېگى ئەل ئالار،

قەلەمدىن سىيا تامسا، ئالتۇن يىغار.

2716 جاھان تۈۋرۈكىدۇر مۇشۇ ئىككىسى،

كى مەيلى ئۆتمۈشتە، مەيلى كەلگۈسى.

2717 ئايا بەگ، بۇ ئىككى ئۇلۇغ پەزىل ئول،

جاھاندار ھېكم بەگ ئۇنى قىلسا يول.

2718 بۇ سۆز كەلدى ئەمدى بۇنىڭغا مىسال،

ئى ياخشى بۇنىڭغا قۇلاقىڭنى سال :

2719 تولا ياخشى پەزىلەت بىلىم بىلىسە ئەر،

تېخى ئارتۇق پەزىلەت قىلىچ ئۇرسا ئەر.

2720 تۇتۇلغاي قىلىچلە تولا ياخشى ئەل،

قەلەم بىرلە تۈزەپ، تىلەككە يېتەر.

2721 پۈتۈكچى بى تاما بولسۇن كۆزى توق،

كۆيۈمچان، ساپ كۆڭۈل، مۇھتاجلىقى يوق.

2722 كۆزى توق كىشى مالغا سالماس كۆزىن،

مال ئولسا، ئۇ مالغا ئالدىنقى كۆزىن.

2723 تاماگەر كىشىدۇر ئۆزى بىر ئەسىر،

تولۇن ئاي يۈزلۈگۈم، سەن ئۇنى كېچىر.

2724 تاماگەر قۇل ئېرۇر، گەر بولسىمۇ خان،

بولۇر پەس تاماگەر كىشى ھەرقاچان.

2725 پۈتۈكچى بولسا ھىرىس، بىلىمنى بۇزار،

تام بىرلە يازار، خېتى بۇزۇلار.

2726 كۆمۈش – ئالتۇن كۆرسە ئاڭا قىزىقۇر،

بېگىنىڭ بېشىن يەر، يا بېشىن بېرۇر.

2727 كۆيۈمچان خىزمەتچى ئىشكىتە ياتۇر،

قاچان بولسا لازىم، ئىشكىتە تۇرۇر.

2728 تىلەر مېھرىبان خادىم بەگ نەپىنى،

بېرۇر بەگكە مالى، تېنى – جانىنى.

2729 پۈتۈكچى بولۇپ پاك، ئىچمىگەي ھاراق،
يامان خۇلقنى قىلسۇن ئۆزىدىن يىراق.

2730 پۈتۈكچى مەي ئىچسە بىلىم يوق بولار،
بىلىمدىن جۇدا بولسا خېتىدىن ئازار.

2731 پۈتۈكچى ئىشكتە تۇرسۇن سۈبھى – شام،
كېرەك بولسا نەدە، تېپىلغاي داۋام.

2732 ئەل ئىچرە ئىككى خىل كىشى تاللىۋال،
ئۇلارنى بۇ ئىككى خىل ئىشىگە سال:

2733 بىرىدۇر يېزىشنى بىلەر پۈتۈكچى،
ئۇنىڭكىم بىرىدۇر سۇخەندەن – ئەلچى.

2734 يېقىن، دوست ۋە ياكى يىراق، يات ئارا،

ئەگەر چىقسا جاڭجال بۇلاردىن ئارا.

2735 بۇ ئىككى كىشىدىن كېلەر كەلسە ئىش،

تۈزەلسە تۈزەلۈر بۇلار بىرلە ئىش.

2736 خاتا بولسا بىرىنىڭ خېتىدە سۆزى،

بىرى تىلىدە ئۇنى تۈزەتسۇن ئۆزى.

2737 ئەگەر بولسا شۇنداق پۈتۈكچى ئى خان،

ئىشەنسە ۋە بەرسە بولۇر قول ھامان.

2738 مۇشۇنداق كىشىگە ئىشەنسە بولۇر،

ئۇنىڭدىن ئادەملىك خىسلىتى كېلۇر.

※ ※ ※

2739 شۇ ئەردى ئى خان مېنىڭ بىلىشىم،

بۇنى خانغا ئېيتتىم تۈگدى ئىشىم.

ئېلىگىنىڭ ئۆگدۈلمىشكە سوئالى

2740 ئېلىگ ئېيتتى: ئوقتۇم، چۈشەندىم بۇنى،

يەن بىر سۆزۈم بار، سەن ئېيتقىن ئۇنى:

2741 غەزىنچى بولسۇن نىچۈك، ئېيت ماڭا،

ئىشەنچ بىرلە بەرسە بەگ مالنى ئاڭا.

2742 غەزىندە ئالتۇن – كۆمۈش ساقلىسا،

بېرىلگەن ئۇ ئىشنى ئوبدان ئىشلىسە.

ئوتتۇز بەشىنچى باپ

ئۆگدۈلمىشنىڭ غەزىندارلىققا قانداق كىشى
لازىملىقى توغرىسىدا ئېلىگە ئېيتقانلىرى

2743 جاۋاب بەردى ئۆگۈدۈلمىش، دېدى خانغا،

كۈمۈش – زەر سۆيۈملۈك، داۋا ھەم جانغا.

2744 كېرەك چىن ئىشەنچلىك، دۇرۇس، توغرا ئەر،

كۆڭۈلگە شۈبھىلەر چۈشۈرمىسە گەر.

2745 نېمە دەر، ئىشت، بۇ سودىگەر بېشى،

جاھاننى كىزىپ مالنى يىققان كىشى:

2746 شىرىن جان ۋە لېكىن ئۇنىڭدىن شىرىن –

بۇ ئالتۇن – كۈمۈشتۈركى، جاندىن شىرىن.

2747 ئېچىلماس كۆڭۈلنى ئاچار بۇ كۈمۈش،

ئېگىلمەس كىشىنى ئىگەر بۇ كۈمۈش.

2748 كۈمۈش كۆرسە ئىنسان، دىلى تارتىمسا،

يارايدۇ ئۇنى چىن پەرىشتە دېسە.

2749 كىشى كۆرسە ئالتۇن ئۆزى يۇمشىدى،

يىرىك سۆزلۈك ئەرنىڭ سۆزى يۇمشىدى.

2750 تېپىپ بەخت، كۆپەيسۇن دېسە مال – تاۋار،

كۆزى توق، پەيلى ئۆز بولسۇن غەزىندار.

2751 تولا مال كۆرۈپ بولسا تويغان كۆزى،

يەنە بولسا قۇرقار خۇدادىن ئۆزى:

2752 ھالال ھەم ھارامنى ئېچىپ ئايرىسا،

ياراملىق، يارامسىزنى خوپ بايقىسا.

2753 كۆزى توق كىشىلەر مېلىك كۆزلىمەس،

دۇرۇس چىن كىشىلەر ئۆزىن بۇلغىماس.

2754 كىچىكلىكتە كۆرگەن بولسا كۈمۈش – زەر،

ئۇنىڭدا كۆپ ئولمىسا ھېرىسلىق مەگەر.

2755 ئۆزى بولسا قۇرقار خۇدادىن ئەگەر،

تۇتار شۈبھىسىز توغرا يولنى بۇ ئەر.

2756 دۇرۇسلۇق – دەسمايە، نەپىيى ياخشىلىق،
بۇنىڭلە تېپىلغاي مەڭگۈ تاتلىقلىق.

2757 دۇرۇس بولسا ئىنسان، كۈنى ئەزگۈدۇر،
كۈنى ياخشى بولسا، قۇتى مەڭگۈدۇر.

2758 كۈيۈمچان نە دەيدۇ، ئىشتىكىن سۆزى،
بۇ سۆزگە ئەمەل قىل، جاھان يىلتىزى:

2759 كۆڭۈل، تىلىنى تۈز تۇت، قىلىقنى پۈتۈن،
كېلۇر ساڭا دۆلەت بۇ دۇنيا پۈتۈن.

2760 ئەگەر توغرا بولساڭ قۇتاتقاي كۈنۈڭ،
سالامەت ياشا سەن سۆيۈن ھەم قۇتۇن.

2761 كۈيۈمچان، ساق، ئويغاق، كېرەك تېتىكىلىك،

تېتىكلىك بىلەن ئەر قىلۇر مەڭ ئىتك (145) .

2762 ئۇياتلىق كېرەك ھەم ئاقىل، كۆڭلى ئاق،
ھاياسىز كىشىدىن يىراق تۇر يىراق.

2763 يامان ئىشتىن توسار ئەرنى بۇ ئۇيات،
ياماننى تۈزەتۈر يانا شۇ ئۇيات.

2764 مەي ئىچمەي بولسۇن ئۇ ئۆزىن تۇتقۇچى،
ئۆزىن تۇتقۇچى ئۇ بەخت تاپقۇچى.

2765 مەي ئىچسە مېلىغا سېخلىق قىلۇر،
كىشىگە بېرىپ مال ئالالماي قالۇر.

2766 غەزىنە ئىشىغا بېخىل ياخشىراق،
بېخىللىقلە مالنى كېرەك ساقلىماق.

2767 كۆيۈمچان خىزمەتچى ۋاپالىق بولۇر،

ۋاپالىق خىزمەتچى بېگىن باي قىلۇر.

2768 كىشىنىڭ خىلى ئۇ كۆيۈمچان كىشى،

كۆيۈمچاننى چىڭ تۇت، ئەي ئوبدان كىشى.

2769 ئويغاق غەزىنچى ئىشنى بۇزماي قىلار،

ئۆزىن ئۆرتىمەس، مال ھېسابلىق تۇتار.

2770 ئەقىللىق كىشىلەر ئۇنۇتماس بولۇر،

ھېسابلاپ قىلۇر ئىش يېڭىلىمەس بولۇر.

2771 ئۇنۇتقاق بولۇرلەر ئەقىلىسىز كىشى،

ئەقىلىسىز غەزىنچى بۇزار ئۆز ئىشى.

2772 زەكلىك كېرەكتۇر قىلىشقا ساقىش،

زەكى بولمىسا گەر بۇزۇلۇر كۆپ ئىش.

2773 ئۇ بولسۇن يېزىش ھەم سىزىش ماھىرى،

ھېسابات تۇتۇشقا بولسۇن ھۈنرى.

2774 بىتىكىچى كۈزەتسۇن كىرىش ھەم چىقىش،

يېزىپ ھەم كۈزەتسۇن پۈتۈن تۈرلۈك ئىش.

2775 يىل، ئاي، كۈن يېزىلسا ۋاقىت ھەم ئېنىق،

بىلىنگەي رەقەم – سان ئايرىم ۋە ئوچۇق.

2776 ھېساب ساقلىغۇچى چىن يازۇ بىرلە ئول،

ھېسابات يېزىلسا، كەڭ ئېچىلۇر يول.

2777 نېمە دەيدۇ، ئاڭلا، كۆيۈمچان كىشى،

ھېساب بىرلە خادىم چىڭ تۇتسۇن ئىشى:

2778 پۈتۈلمىسە ئىشنى تۇتالماس كۆڭۈل،

كۆڭۈلگە ئىشەنمە، پۈتى ئەي ئوغۇل.

2779 پۈتۈلسە، قالدۇر سۆز، غەپلەتتە كېتەر،

ھېساباتتا غاپىل ئازابلار چېكەر.

2780 غەزىنچى بىلسۇن ئۇ تۈرلۈك بىتىك،

ئۇنى ساقلىسۇن ھەم ئۇ قىلسۇن ئىتىك.

2781 خىزمەتچى ھېسابتا غاپىل بولسا گەر،

ھېساب ۋاقتىدا باش ئۇرۇپ ئىگرەر.

2782 ئىگەنلەپ تۆت ئەمەلنى چىڭ، غەزىندار،

ھېسابىڭ كۆڭۈلنى تۇتسۇن بار قارار.

2783 ھېسابتا تۆت ئەمەل ئوققاچ، كېيىن سەن،

شۇغۇللان يەنە ئۇ ھەندىسە (146) بىلەن.

2784 بۇ ئىلمى ھەندىسە ئىنچىكە ئىشتۇر،

يەر – ئاسمان ھېسابى شۇ بىلەن بولۇر.

2785 نەدەر ئالىم ھېكىم، ئىشتىكىن تولۇق،

بىلىملىك سۆزى ئاش كەبى بىر ئوزۇق:

2786 بۇ ئىلمى ھەندىسە ئېرۇر بەك چۇقۇر،

ئۇنىڭدا ھېكىملەر بېشىمۇ قايۇر.

2787 يارار ئۇ يەتتە قات كۆكنى دانىدەك،

چۇقۇر – دۆڭنى ئۇششاق قىلىپ ئاجرىتۇر.

2788 كىشى بول بىلىملىك، ئاقىل كۆڭلى تۈز،

ئەقىللىق كىشىلەر ئىشى بارچە ئۇز.

2789 بىلىملىك كىشىلەر بولۇر چىن كۈنى،

دۇرۇس قايدا بولسا يورۇيدۇ كۈنى.

2790 تۇتالماس ئۆزىنى ئەر ئەقىل بولمىسا،

قىلالماس ئەر ئىشىنى بىلىم بولمىسا.

2791 سارايدا بولۇر بۇ غەزىپى ئىشى،

ئۆزىن ساقلىغاي بەك بۇ ياڭلىغ كىشى.

2792 تۈز ئولسۇن كۆڭۈل - تىل، قىلىقى پۈتۈن،

دېسە تەگمىسۇن ئوت يالىنى - تۈتۈن.

2793 كۆزىنى كۈزەتپ، تىلىن ساقلىسۇن،

ھەۋەسنى ئەقىل بىرلە تىزگىنلىسۇن.

2794 كۆزۈك كۆرسە كۆڭلۈك ئۇنى ئارزۇلار،

كۆڭۈل ئەتسە ئارزۇ ئۇنى كىم توسار؟

2795 كۆڭۈل يەتتە ئەزا ئۈزە ھۆكۈمران،

يۈگۈرەر ئەل چوقۇم، باشلاپ ماڭسا خان.

2796 ئەجەپ ياخشى دەپتۇ بىلىملىك بۇ سۆز،

ئەي باتۇر، كۈزەتكىن كۆڭۈل بىرلە كۆز:

2797 ۋۇجۇت، يەتتە ئەزا كۆڭلىگە باقار،

كۆڭۈل بىرلە ئىنسان ئېغىر يۈك ئالار.

2798 تامام بىر سۈرەتتۇر كۆڭۈلسىز كىشى،

كۆڭۈلسىز كىشى ئىلىم ئاتىن بۇزار.

2799 قولى چىڭ، ساق ئولسۇن ئۇ بولماي سېخى،

غەزىنە مېلىنى چاچمىسۇن تېخى.

2800 سېخلىق بەك ياخشى، تاشلىماس كېرەك،
لېكىن خەلق مېلى بىرلە قىلماس كېرەك.

2801 ئۇ بىلىشۇن تېجارەت يولىنى ھامان،
ئۇنى گەر بىلەلمەس، تاپالماس ھايان.

2802 پۈتۈن مال – تاۋارنى ئۇ بىلمەك كېرەك،
باھالىق، باھاسىزنى ئۇقماق كېرەك.

2803 باھانى ئۇ بىلىشۇن ۋە ئالدىنقىسۇن،
ئېلىپ مال ساتاردا زىيان تارتمىسۇن.

2804 ئېلىم ھەم بېرىمدە بولسۇن مۇلايىم،
ئۇلۇغ ھەم كىچىككە چۈچۈك سۆز دائىم.

2805 نېمە ئۆتنە ئالسا، ئۇنى بەرسە تېز،

ئۇ سورسا ئۆزگىلەر بېرەر شۈبھىسىز.

2806 ئۇ بولسا ئال - ساتتا مۇلايىم كۈنى،

كېمەيمەس ئۇڭا مال كېرەكلىك كۈنى.

2807 ئەگەر قىلسا ئىنئام ئەسكەرلەرگە خان،

ئوچۇق يۈز بىلەن ئۇ بەرسۇن شۇ زامان.

2808 گەر ئىھسان تۇسالسا، قوشۇن دىل بۇزار،

قوشۇن كۆڭلى سۇنسا، بەگكە داغ يۇقار.

2809 نېمە دەيدۇ، ئاڭلا، سېخىلار بېشى،

بۇنى تۇت دىلىڭدە، ئەي يوقسۇل كىشى:

2810 ئەگەر دوستنى دۈشمەن قىلايىن دېسەڭ،

كېپايە، سورالغان نەرسىن بەرمىسەڭ.

2811 بېرەلمەس نېمىنى دېمىسۇن تىلىڭ،

خالاپلىق قىلما سەن نېمىكى دېدىڭ.

2812 ئەگەر بەگ سۆزىدە ئۇ تۇرماس بولۇر،

ئىشەنچسىز بولۇر ئۇ، مالمۇ يۇقىلىۇر.

2813 بوشاڭلىق كېرەكمەس، ساق – ئويغاق كېرەك،

بوشاڭ بولسا ئىشچى دۇش ئاقسار، دېمەك.

2814 قىلار بەگكە خىزمەتنى خادىم پۈتۈن،

كېلىپ تۇردى ئىشكتە ھاجەت ئۈچۈن،

2815 خىزمەتچى ھاجەتمەن بولسا، قىسىلىپ،

ئاڭا بەگ ئېھسان ئەتسە يارلىق قىلىپ.

2816 ئۇنى غەزىنچى گەر بەرمىسە سوزۇپ،

ئۇ مۇھتاج خىزمەتچى كېتەر يۈز ئۆرۈپ.

2817 كىشىگە تېپىلسا دەل كېرەك نېمە،

بىلىنگەي پىل كەبى ئۇ خەستەك نېمە.

2818 ئىشتىكىن، نېمەدەر ئاق چاچلىق ساڭا،

ھاجەتمەن مۇڭغا يارا، ئەي توڭا:

2819 تىلىگەنگە تېپىلسا تىلەگى ئەگەر،

جاۋابغا جانىن ئۇ پىدا ئېتەر.

2820 كېرەك ۋاقىتتا بىر خەس بولۇر پىلغا تەڭ،

جىمى نەرسىگە بۇ ئوخشىشىپ كېتەر.

2821 ئۇياتچان، مۇلايىم، ئاقىل، بىلىملىك –

كىشىنى ئەگەرچە تاپقاندا ئېلىگ،

2822 بولۇر ئۇڭا تۇتقازسا مال – غەزىنى،

ئىشەنسە ئاڭا ھەم ئۆتەپ ھەققىنى.

ئېلىگىنىڭ ئۆگدۈلمىشكە سوئالى

2823 ئېلىگ ئېيتتى: ئوقتۇم، يورۇتتۇڭ مۇنى،

يەنە بىر سۆزۈم بار، دېگىن سەن ئۇنى.

2824 باش ئاشپەز سارايدا داسقان باشقۇرار،

شۇنى ئېيت، نىچۈك ئەر بۇنىڭغا يارار؟

2825 گۇمانسىز ئۇنىڭدىن يېسە ئاشنى خان،

ئىشەنسە ئاڭا، باش ساقلا نسا ئامان.

2826 ئەي دانا، ئىشەنچسىز قولىدىن يېمەك –

يا ئىچمەك تولا تەس بىر ئىشتۇر، دېمەك.

2827 مۇنى بەرگىن ئېيتىپ سەن ئەمدى ماڭا،

بىلەيمەن، ئۇقايەن، ئەي جەسۇر توڭا.

ئوتتۇز ئالتىنچى باپ

باش ئاشپەزنىڭ قانداق بولۇشى لازىملىقى

توغرىسىدا ئۆگدۈلمىشنىڭ ئېلىگە

ئېيتقانلىرى

2828 جاۋابەن ئۆگدۈلمىش دېدىكى: ئەي خان،

بۇنىڭغا كېرەك بىر كامىل، پاك ئىنسان.

2829 كىشىلىك ئارا چىن، توغرا بىر كىشى –

تېپىلسا، شۇ قىلسۇن بۇ ئاش - سۇ ئىشى.

2830 بۇ ئىشقا تولا چىن، دۇرۇس ئەر تىلە،

كۆيۈمچان ۋە ئىشچان ئۇياتى بىلە.

2831 كۆيۈمچان خىزمەتچى دۇرۇس چىن، كىشى،

بېگىگە بېغىشلار تەنۇ - جان بېشى.

2832 كېلەر بەگكە گالدىن جىمكى خەتەر،

ئاش ئەتكەندە ئاشپەزنى كىم كۈزىتەر؟

2833 پۈتۈن يەردە بەگلەر كۈزەتسۇن ئۆزىن،

يېمەكتە، ئىچىشتە ئۇ ئاچسۇن كۆزىن.

2834 خەلق باشلار ئەرگە بولۇر ماڭ يېغى،

ھەمىشە قۇرۇقلۇق يېغى تۈزىغى.

2835 بولمىسا پۈتۈن، چىن، پىششىق بۇ كىشى،
خەتەرلىك بولۇر ئاشتا بەگلەر ئىشى.

2836 بۇغا لازىم كۆيۈمچان، كونا ئۇستا،
قىلىپ ئاشنى تەملىك بەرسە ۋاقتىدا.

2837 تولا بولسا كۆرسەتكەن ئىش ئەمگىكى،
ئۇنى تەقدىرلىگەي ئىشىنىپ بېگى.

2838 نېمە دەر، ئىشتىكىن، ئەقىل بەلگىسى،
بۇنىڭغا مۇناسىپ كىشى ياخشىسى:

2839 قوشۇلسا نېمىگە تولا ئىش - ئەمگەك،
سۆيۈملۈك، ئەزىز ھەم بولار تولا بەك.

2840 كىشىكىم نېمەگە سەرپ ئەتسە ئۆمۈر،

ئۇ نەرسە سۆيۈملۈك، جان كەبى بولۇر.

2841 ئۆمۈرگە نە ئەپسۇس، ئەمگەككە ئىست،

ئەمگەكسىز ئۆتكەن بۇ ئۆمۈرگە ئىست.

2842 ئۆمۈر كەتسە ئەرلەر ئېچىنماس، بىراق،

زايا بولسا ئەمگەك ئېچىنغاي ئۇزاق.

2843 باش ئاشپەز كۆزى توق، بولسۇن كۆڭلى باي،

ئۆزى پاكىزە ھەم يۈزى كۆركى ئاي.

2844 ئۇ بولسۇن تەقۋادار، شەرىئەت بىلەر،

بۇنىڭدەك كىشىدىن دۇرۇسلۇق كېلەر.

2845 بۇ بەگلەر تادۇسى (147) تازا، پاك ئېرۇر،

تازا بولماس ئاش، نىچۈك يىيىلۇر؟

2846 تازا بولسا ئاشچى، تازا ئاش بېرۇر،

تازا بولسا ئاش – سۇ، سۆيۈپ يىيىلۇر.

2847 كۆزى ئاچ كىشى ئاشقا ئاچلىق قىلار،

تاماققا تىقىپ قول، تاماقنى بۇزار.

2848 كۆزى ئاچ كىشىلەر قىلىقسىز بولۇر،

قىلىقسىزلىق كېسەلدۇر، تېڭى يوق ئېرۇر.

2849 ئىشەنچلىك بولسا ئەر قانچە چىن، كۈنى،

ئۇنىڭدىن ئىشەنچلىك ئۆزۈڭ، بىل مۇنى.

2850 يېتۈك، چىن كىشىگە پۈتۈن ئىشەنچ ئەت،

بولۇپ ھۇشيار، ئۆزۈڭنىڭ بېشىنى كۈزەت.

2851 كېلۇر بۇ سۆز بولۇپ بۇنىڭ ئوخشىشى،

ئۇنۇتما بۇ سۆزنى، ئەي ياخشى كىشى:

2852 ئىشەن ھەممىگە – يۇ، كۈزەتكىن ئۆزۈڭ،

ساڭا مېھرىبانراق سېنىڭ ئۆز كۆزۈڭ.

2853 ئەزىزراق ئېرۇر بۇ ھەممىدىن جېنىڭ،

ئەزىز جاننى بەك تۇت، ئۇزاتما سۆزۈڭ.

2854 يۈزى، ھۆسنى كۆركەم بولسۇن خۇلقى ئۆز،

ساقال – چاچى رەتلىك، تىلى – كۆڭلى تۈز.

2855 بۇ كۆركەم كىشى كۆزگە كۆرۈنۈر ئېرىغ،

ئېرىغ بولمىسا ئاش بوغۇزغا قېرىغ.

2856 سۆيەر پاك – ئېرىغلىقنى ئۇ بىر بايات،

ئېرىغلىق بىلەن ئەر تاپۇر ياخشى ئات.

2857 ئېرىغلىقن ھەممە كىشلەر تىلەر،

قىلۇر ئارزۇ ئاش - سۇ تازا بولسا گەر.

2858 يېقىن كەلمسۇن ئاشقا ناپاك كىشى،

ئېغىز كىشىنىڭ ئېرىغىز ئىشى.

2859 ئۇ بولسۇن توغرا، چىن، قىلىقتا راستگۇي،

دۇرۇس بولمىسا ئەر تۈزەلمەيدۇ خۇي.

2860 ئەگەر ئەگرى بولسا بۇ ئاش باشچىسى،

پۈتۈن ئەگرى بولدى ئۇنىڭ ئىشچىسى.

2861 يىغىلسا تولا بىر توپ ئاش ئوغرىسى،

قاچان داسقىنى بەگنىڭ ئۆز بولغۇسى؟

2862 كىشىگە دۇرۇسلۇق، ئۆز خۇلۇق كېرەك،

كېلۇر بۇ بىلەن ئۇ تىلىگەن تىلەك.

2863 نېمە دەر، ئىشتىكىن، خۇلقى دۇرۇس ئەر،

دۇرۇس بولسا دۇنيا نېمىتىنى يەر:

2864 دۇرۇس قايدا بولسا قۇتاتۇر كۈنى،

قارايماس كۈنى، ئەر گەر بولسا كۈنى.

2865 خىيانەت قەيەرگە گەر باسسا ئاياق،

قاچار پايدىلىق ئىش ھەممىسى يىراق.

2866 خىيانەتچى نەگە قول سۇنسا ئەرگەر،

دېگىزمۇ سوغىلار، قۇرۇپ كېتەر يەر.

2867 باش ئاشپەز بېگىگە بولسۇن كۆيۈمچان،

يىغىپ نەپسىنى ئۇ بولسۇن ئۇياتچان.

2868 ئەقىللىق كېرەك ھەم بىلىملىك كېرەك،
تاماق ۋاقتى بولسا، تېتىكلىك كېرەك.

2869 نىزاملىق يۈرۈپ ئۇ ئىشلىسۇن ئۆزى،
كىرەردە – چىقاردا تۈز ئولسۇن كۆزى.

2870 ئەقىل بىرلە ئىشلەپ، كۈزەتسۇن ئۆزى،
بىلىم بىرلە ئىشلەپ، تېيىسۇن كۆزى.

2871 ۋاپا قىلسا بەگكە تىلەپ ئەزگۈ ئات،
ئۇ ياخشى ئېتىلە قويۇر مەڭگۈ ئات.

2872 ئەقىللىق كىشى ياخشى نامنى كۈتەر،
بىلىملىك كىشىلەر ئىشەنچلىك كېلەر.

2873 ئەقىللىق كىشىدىن كىشىلىك كېلۇر،

بىلىملىك - كىشىنىڭ كىشىسى بولۇر.

2874 ئىشتىكىن، نېمە دەر ئەقىللىق كىشى،

ئەقىللىق كىشى ئۇ كىشىلەر بېشى:

2875 ئەقىللىق، ۋاپالىق ئەر ئىسىل ئېرۇر،

كىشىلەر ئۈچۈن ئۇ جان پىدا قىلۇر.

2876 ئېرىغسىز، جاپالىق، يامان خۇلۇقلۇق،

ئەگەر ۋەدە قىلسا، سۆزدىن يانۇر.

※ ※ ※

2877 دېدىم بۇنى ئەمدى، ئەي ھاكىم كىشى،

مۇشۇ خىلدا بولسۇن ئۇ ئاشچى بېشى.

2878 ئۇ سۇنسا ئاش - ئايلاق، سېلىپ داستىخان،

يىسە ئاشنى بەگ ھېچ قىلماستىن گۇمان.

※ ※ ※

2879 شۇدۇر ئەي خاقانىم، مېنىڭ بىلگىنىم،

كۆڭۈلدە نە كەچسە، مانا مەن دېدىم.

※ ※ ※

ئېلىگىنىڭ ئۆگدۈلمىشكە سوئالى

2880 ئېلىگ ئېيتتى: ئوقتۇم، ئىشتىتىم، بۇنى،

يەنە بىر سۆزۈم بار، دېگىن سەن ئۇنى.

2881 ماڭ ئېيتقىن ئەمدى ئىچىملىك بېشى،

نچۈك قىلماق كېرەكتۇر ئىچكۈ ئىشى؟

2882 ئىشەنسە ئۇغا بەگ كۆڭۈلدىن پۈتۈپ،

ئېلىپ ئىچسە مەينى، ئۇنى چىن تۇتۇپ.

ئوتتۇز يەتتىنچى باپ

ئىچىملىك بېشىنىڭ قانداق بولۇشى لازىملىقى

توغرىسىدا ئۆگدۈلمىشنىڭ ئېلىگە

ئېيتقانلىرى

2883 جاۋابەن ئۆگدۈلمىش دېدى: ئەي ئېلىگ،

بۇغا ھەم كېرەك كۆپ يۈگۈرتمەك بىلىك.

2884 قېرىنداش يا كۆپ يىل سىناغان كېرەك،

يىغىپ نەپسەن تۈز يولدا ماڭغان كېرەك.

2885 ئىشەنچلىك، كۆيۈمچان، كۆزى كۆڭلى توق،

تۈز ئۆلسۇن خۇلقى ھەم مىسالى بىر ئوق.

2886 ئۇ بولسۇن شۇ ياڭلىغ قەدەھ تۇتقۇچى،

ياساشقا مەينىمۇ يېتىشىسە كۈچى.

2887 پۈتۈن دورا ئوتنى ئىدىشچى (148) تۇتار،

جۇۋارش، يا مەجۈن، يا سۈرگە قاتار.

2888 ئۇنىڭدا تېپىلسۇن تولا دورىلار،

يېيشەك، ئىچىشكە، يالاشقا تەييار.

2889 قۇرۇق – ھۆل يىمىش يا ئىچىملىك شاراپ،

ئۇنىڭدىن ئالار يول گېلىڭغا قاراپ.

2890 بۇ گالدىن بولۇر بەگكە ھەممە خەتەر،

بۇ گال تاتقى ئاشچى، ئىدىشچى تۇتار.

2891 بۇ ئاشچى، ئىدىشچى سادىق بولمىسا،

بولۇر بەك قېيىن بەگكە يېسە – ئىچسە.

2892 نېمە دەر بىلىملىك ھېكم، دىققەت ئەت،

تاماقنى ئاستا يە، گېلىڭنى كۈزەت:

2893 گېلىڭنى كۈزەتسەڭ، بېشاك ساقلىنار،

يېسەڭ ئاشنى ئاز – ئاز، ئېغىزغا تېتار.

2894 تولا كۆردۈم ئەرنى زايە قىلدى باش،

گېلىنى كۈزەتمەي ھارام كەتتى ياش.

2895 كېسەل دەردى ئەرگە گېلىدىن كېلۇر،

ئۇنىڭ دورىسى ھەم ئېغىزدىن بولۇر.

2896 ئۇ بولسۇن ئەقىللىق، بىلىملىك بىر ئەر،

ئەقىللىق كىشىدىن كىشىلىك كېلەر.

2897 يامانغا قوشۇلماس ئەقىللىق كىشى،

دۇرۇس چىن بولۇر بۇ بىلىملىك ئىشى.

2898 قاياتتى بۇ ئوق تۈز بولمىسا ئەگەر،

دۇرۇس بولمىسا گەر بولۇر تۇتقۇن ئەر.

2899 ئى باتۇر بېگم سەن دۇرۇس بول تىرىش،

دۇرۇسلۇقتىن بۆلەك يوق ھېچ ياخشى ئىش.

2900 ئىدىشچى بېشى چاققان ئەر بولغۇلۇق،

يۈرەك ھەم نىيەتنى دۇرۇس تۇتقۇلۇق.

2901 پۈتۈن ئىش دۇرۇسلۇق بىلەن قىلىسۇن ئۇ،

يارامسىز، ياماننى يۇلاتمىسۇن ئۇ.

2902 كۆرۈپ مەينى قولىلە ياسىسۇن ئۆزى،

بېسىپ تامغا تۇتسۇن، ساقلىسۇن ئۆزى.

2903 قوشۇپ ئىچمەك - يېمەككە دارى - دەرمەك،

ئۇنى ئۆز قولىلە پاك تۇتماق كېرەك.

2904 قۇرۇق - ھۆل يىمىش، گۈل، ھەسەل يا گۈلاپ -

قوشۇپ، قىلغاي ئۆزى بۇ بارچە شاراپ.

2905 سۆيۈپ ھەم كۆيۈنۈپ بولۇپ مېھرىبان،

ئىدىشنى كۈزەتسۇن، ئۆتەپ ھەق ھامان.

2906 شۇنىڭلە بېگىگە ئەمگىكى سىڭار،

قۇلغا بۇ ئىش كۆپ پايدىلىق بولار.

2907 قايۇ نەرسىگە سىڭسە ئەر ئەمگىكى،

بولۇر شۇ نەرسىدە جېنىنىڭ كۆكى.

2908 بۇڭا ئوخشاپ كېلەر ئىسىللەر سۆزى،

ئىسىللەر سۆزىدۇر بىلىمنىڭ ئۆزى:

2909 نېمەگە سىڭەر بولسا ئەر ئەمگىكى،

بولۇر ئۇ سۆيۈملۈك شىرىن جان كۆكى.

2910 كىشى ئەمگەك ئەتسە ئۆمۈر سەرپ ئېتىپ،

ئۇنى سۆيسۇن، كۆتەرسۇن ۋە بولسا يۈكى.

2911 تېپىلسا شۇ ياڭلىغ ئىدىشچى بېشى،

ئۇڭا بەرسە بولغاي ئىدىشچى ئىشى.

2912 بۇ ئىشقا بۇنىڭدەك تۈزۈك ئەر كېرەك،

ئۇنىڭ ئىشى، ھۆسنى يورۇتسۇن يۈرەك.

2913 ئۇنىڭدىن بۆلەك بارچە ساقلىرى،

ساقالسىز، گۈزەل ھەم بولسۇن يۈزلىرى.

2914 ئۇ بولسۇن ياش ئوغلان، تولۇندەك يۈزى،

بويى تال، قارا چاچ، سۈرەتتەك ئۆزى.

2915 بېلى نازۇك ئولسۇن، ھەم كەڭ يەلكىلىك،

تېنى ئاق، ئۆزى ھەم قىزىل مەڭزىلىك.

2916 يېشىل، كۆك، سېرىق، ھال يىپەك تون كىيىپ،

ياراشۇر يېمەكنى كۆتەرسە مېڭىپ.

2917 دېسە چۈشمىسۇن مەيگە قىل، تۇڭ يا خەس،

ئېرىغ ۋە ساقالسىز بولسۇن ساقى، بەس.

2918 قەدەھتە قىل ئولسا ئېرىغسىز بولۇر،

تۈك ئاش – سۇغا چۈشسە تېتىقسىز بولۇر.

2919 شۇڭا ئېيتتى بولغاى بىلىم بەرگۈچى،

ساقالسىز بولغاى دەپ قەدەھ تۇتقۇچى.

2920 ئىدىشچى ئېرىغ بولسا كۆركەم يۈزى،

ئۇنىڭدىن ئىچىلسە، سىڭەر مەي، قوزى.

2921 نېمە تۇتسا كۆركەم، خۇش پىئىل كىشى،

ياراشۇر، ئالۇر كۆز ھەم جان ئۆلۈشى.

2922 ئىشتىكىن، نېمە دەر بۇ بېيىت ئېيتقۇچى،

بۇنى ئاڭلىغىن سەن، ئايا بىلگۈچى:

2923 يۈزى كۆركەم ئولسا، خۇلقى ئولسا ئۇز،

نە تۇتسا ئىچەر ئەر زەۋق بىلەن ھۇنۇز.

2924 بولۇر ئاش يۈزىنى كۆرمەك ئاچلارغا،

ئۇسسىغان كىشىگە بولۇر قانغۇسىز.

2925 ئىدىشچى بېشى، كۆر، مۇشۇنداق كېرەك،

قەدەھ تۇتقۇچىلار ئاشۇنداق كېرەك.

2926 ئىشەنسە ئۇلارغا بەگلەر چىن پۈتۈپ،

يېقىن تۇتسا بولغاي دۇرۇس ئەر تونۇپ.

※ ※ ※

2927 ئېلىگ بۇ نەچچە ئىشقا خىل ئەر تىلە،

كۆيۈمچان، كۆزى توق، ئۇياتى بىلە.

2928 بىرى ئەلچىدۇر ھەم پۈتۈكچى بىرى،

بىرىدۇر ئىدىشچى، كۆر، ئاشچى بىرى.

2929 بۇلارنى بىرىن – بىر ئوبدان تاللىغىن،

ئالايىق بولسا، سوڭ پۇشايمان يېمىگىن.

2930 ئەگەر ئەلچى، پۈتۈكچى بولمىسا خوپ،

تېگۈر ئەلگە ئۇندىن زەخمەت – زىيان كۆپ.

2931 ئىدىشچى ۋە ئاشچى يامان بولسا گەر،

ھايات يولى – جانغا زىيانى تېگەر.

2932 بۇ قانچە كىشىنى خىللاشقا تىرىش،

تولۇق خىلاپ ئاندىن تاپشۇر ئاڭا ئىش.

※ ※ ※

2933 يەنە ئېيتتى ئۆگدۈلمىش: ئېلىگ قۇتى،

ئىشىدەك بۈيۈكتۇر بۇ بەگلەر ئېتى.

2934 بۈيۈك ئىشتا تۈرلۈك باش ئاغرىق بولۇر،

يوقالمىسا بۇ دەرت، بەگلىك يوقىلۇر.

2935 ئىشتىكىن، ئەقىللىق كېڭەشچى نەدەر،

كېڭەشتە بەگ ئالدىغا ئۈنچە تۆكەر:

2936 ھوزۇر ئىزلىمە بەگ، جاپانى يوق ئەت،

ئەمگەك بىلەن بىللە تۇرار پاراغەت.

2937 چېكىپ رەنج بەگ تۈزسە ئەل، خەلقى بېيۇر،

باي ئولسا خەلقى بەگ تىلەگىن تاپۇر.

2938 راھەتلىك كىشى بەك كەتمە سۆيۈنۈپ،

كېلۇر راھەتكە ئاخىر جاپا قوشۇلۇپ.

2939 بۇ ئاشچى، ئىدشچى ھەر قانچە ساڭ _

ئىشەتچىلىك بولسىمۇ، ئەي زېرەك توڭا.

2940 كۆيۈمچان ئۇلاردىن ئۆزۈڭگە _ ئۆزۈڭ _

ئېرۇرسەن، باشقا يوق، ئۇزارتما سۆزۈڭ.

2941 نە دەر خاس كېڭەشچى دانا، ئاڭلىغىن،

ئۇنۇتماي، ئوقۇپ ھەم يېزىپ ساقلىغىن.

2942 سۆيۈملۈك جان ئۆزرە ئىمىندىن ئىمىن،

ئۆزۈمدىن ئىمىنراق تاپىمىدىم بىرىن.

2943 تىرش ھەم كۈزەت، چىڭ تۇتۇقسىن سەن ئۇنى،

ئەگەر ئۇ يوقالسا تىلەمە ئىمىن.

※ ※ ※

2944 دېدىم دەيدىغاننى، ئەي ساھىپقىران،

نچۈك قىلماق ئىلاجىن ئەيلەپ بايان.

2945 مۇشۇنداق كىشى بىرلە بەگ چوڭ بولۇر،

ئۈزۈپ ياۋ بويىنى شۆھرەت قازىنۇر.

2946 مۇنى سۆزلىدىم مەن ساڭا بەلگۈلۈك –

بۆلەك بىر سۆزۈم بار بۇڭا ئۈلگۈلۈك.

※ ※ ※

2947 ئېلىگ ئاڭلار گەر، ئۇنى ئېيتايىن،

يوق ئەرسە بۇ سۆزنى ئۆزۈم دېمەيىن.

ئېلىگنىڭ ئۆگدۈلمىشكە سوئالى

2948 ئېلىگ ئېيتتى جاۋابەن، دېدى: ئەي ئاقل،
نېمەدۇر سۆزۈڭ ئۇ، بىيان ئەيلىگىل.

2949 سېنىڭدىن ئىشتىمەك كېرەك بارچە سۆز،
بىلىمدە دېڭىزسەن، ئەقىلدە ئوڭۇز (149).

ئۆگدۈلمىشنىڭ ئېلىگە جاۋابى

2950 جاۋابەن ئۆگدۈلمىش دېدى: ئەي ئېلىگ،
ئېلىڭدىن تېگەر ئەلگە تۈرلۈك بىلىك.

2951 دېدىم بەگكە خىزمەتچىلەرنىڭ يولى،
نچۈك خىزمەت ئەتسۇن بېگىگە قۇلى.

2952 خىزمەتچى قۇلىنى بەگ بىلگۈلۈك،

نچۈك خەير - ئېھسان ئاڭا قىلغۇلۇق.

2953 نچۈك بولسا خان ھەققى قۇللەر ئۈزە،

يەنە قۇل ھەققى يوقمۇ بەگلەر ئۈزە؟

2954 بەگ ھەققىن ئۆتەر كەن قۇل ئىشتا تۇرۇپ،

كېرەك قۇل ھەققىنى ئۆتەش ئىش كۆرۈپ.

2955 قىلۇر خادىم ئىشنى بۇ دۇنيانى دەپ،

ئەگەر بولمىسا ئۇ قالۇر بوش كۈچەپ.

ئېلىگىنىڭ ئۆگدۈلمىشكە سوئالى

2956 ئېلىگ ئېيتتى: بۇنى سەن ماڭا ئېيت ئېچىپ،

نەدۇر خىزمەتچى ھەققى، بىر - بىر يېشىپ.

ئوتتۇز سەككىزىنچى باپ
خىزمەتچىلەرنىڭ بەگلەر ئۈستىدە قانداق
ھەقىلىرى بارلىقى ھەققىدە ئۆگەندۈلمىشنىڭ
ئېلىگە ئېيتقانلىرى

2957 دېدىكىم ئۆگەندۈلمىش: بۇ بەگلەر ئۈزە،

خادىم ھەققى باردۇر ئىشلەشتىن ئوزا.

2958 ئەڭ ئاۋال يېمەك - ئىچمەك بەرمەك كېرەك،

ئىشلەشكە قۇراللار يەتكۈزمەك كېرەك.

2959 بۇ خىزمەت مۇشەققەت، قاتتىق ئىش ئېرۇر،

مۇنى بىلسە بەگ، ئىشچى غەيرەتلىنۇر.

2960 تەنۇ – جان پىدالاپ ئىشلەيدۇ خادىم،

تەلەپ بەگ سۆيۈنچىن، قىلۇر قۇللۇق ھەم.

2961 سوغۇق – ئىسسىق، ئاچ – توق، يايلاق ۋە يېلىك،

قىلىچ، پالتا، ئوق يەر، ئەي خاقان بىلىك.

2962 گاھ ئالغا، ئارقىغا، گاھ ئوڭغا، سولغا –

يۈرەر – دە، يەتكۈزەر بەگنى ھوزۇرغا.

2963 يېغىغا قارشى سەپتە بىر قۇرال بولار،

تەلەپ بەگ ھاياتىن، ئۆلۈمگە ماڭار.

2964 شۇ خىلدا بەگلەرنىڭ سۆيۈنچىن تەلەپ،

ئۆزىن ئەمگەتۇر كۈنى تۈنگە ئۇلاپ.

2965 شۇ خىزمەت ئۈچۈن بەگ ھەققىن بەرگۈلۈك،
بولۇپ مېھرىبان ھەم ئوبدان كۆرگۈلۈك.

2966 نېمە دەيدۇ، ئاڭلا، ئۈچ ئوردا خېنى،
ئەل ئىچرە تاللانغان، كىشىلەر چىنى:

2967 ئەي ئەلنىڭ ئۇلۇغى، ئەي بەگ، دىققەت ئەت،
ياخشى كۆر خىزمەتچى قۇلۇڭنى يۈكسەلت.

2968 خادىملەر بىلەن بەگ قولى ئۇزۇرار،
خادىملەر بىلەن خان ئەل – يۇرتنى تۈزەر.

2969 ئۇلۇغ بولسا قانچە بەگ ئەسلى ھەم زور،
خىزمەتچى بىلەن بەگ ئېتى زورىيۇر.

2970ئەي ئېلىگ، كىشىلىك مۇرۇۋەت ئېرۇر،

مۇرۇۋەت كىشىگە تەرىققەت ئېرۇر.

2971مۇرۇۋەت، تەرىققەت شۇدۇر، شۈبھىسىز،

كىشى ئەمەگىن بىلىسە، قىلسا ئەزىز.

2972خىزمەتچى ئىشىكتە ئۈمۈتتە تۇرۇر،

ئۈمۈت بەرمىسە بەگ، مۇرۇۋەت كېتۇر.

2973كۆرۈپ تۇرسا بۇ بەگ خىزمەتچى نىچە،

ياراملىقى قانچە، يارامسىز نىچە.

2974ياراملىقلىرىغا ئېھسانلار كېرەك،

بېجىرگەن ئىشقا تەڭ ھەق بەرمەك كېرەك.

2975ئەي بەگ، پەس ئەمەستۇر كىشى يىلقىدىن،

ئېتىلىسە قىياس، ئىش تاپۇر ئۆلچەمىن.

2976 كىشى ئاۋال تويغۇزار يىلقىنى،

ئۇندىن كېيىن ئۇ كۈتەر پايىنى.

2977 بەگ ئېھسان قىلسا، ئېيتسا ياخشى سۆزىن،

پىدا ئەيلەر بەگكە خىزمەتچى ئۆزىن.

2978 سۆيۈپ خادىم ئۇنى، جاندىن باغلىنىۇر،

تىلەپ بەگ سۆيۈنچىن ئۆزى ئەمگىنىۇر.

2979 بىر ئالىم بۇ ھەقتە ئېيتىمىش بىر سۆزىن:

بىلىم بىرلە ئىنسان ئۇزارتۇر قولىن.

2980 كىشى ياخشىلىققا شىرىن جان بېرۇر،

بىر ياخشى ئۈچۈن ئون ياخشىلىق قىلۇر.

2981 كىشى پايدا تاپسا، ئۆزىن قۇل قىلۇر،

بولۇپ قۇل ئۆزگىچۈن زەخمەتلەر چېكۇر.

2982 شۇڭا، ئىشقا كۆرە ئېھسان قىلغۇلۇق،

يېلىڭغا كىيىم ئاچنى تويغۇزغۇلۇق.

2983 نىچۈك بەگ بولۇر ئۇ، ئەي ئېلىگ قۇتى،

قۇلدىن كەتمەسە گادايلىق ئېتى!

2984 نە دىدۇ، ئىشتىكىن قېرىلار سۆزى،

قېرىلار سۆزىدۇر يىگىتلەر كۆزى:

2985 كىشىگە قىلسا گەر، ئەجىرىنى كىشى،

جاۋابەن كىشىلىك قىلماقتۇر ئىشى.

2986 كىشى ئەمگىكىن بىلىمگۈچى كىشى،

دېيىلمەس كىشى، ئۇ يىلقا ئوخشىشى.

2987 ئىككى خىل ئېرۇر بۇ خىزمەت قىلغۇچى،

بىرى قۇل، بىرى ھۆر، ئۈست كۈتكۈچى.

2988 بۇ قۇل ئۆزى ئەركىسىز خىزمەتچىدۇر، گەر –

ئۇ خىزمەت قىلمىسا بەگدىن تاياق يەر.

2989 ھۆر خادىم ئىشلەيدۇ ئۆزىن قۇل قىلىپ،

قەدىرلەش كېرەك ئۇنى ئەجىرىن بىلىپ.

2990 ئازات – ھۆر كىشىلەر ياخشىلىق قۇلى،

بۇلارغا ئېچىپ بەر ياخشىلىق يولى.

2991 ئازات – ھۆر كىشىنى قىلما قۇلغا تەڭ،

ئازاتنى ئازات، قۇلنى قۇل تۇت ئۆزەڭ.

2992 بۇ بەگلەر ئىشكى راھەت قاپقىسى،

راھەت ئىشىگىن تاپماق ئۆزۈڭ پايدىسى.

2993 خىزمەتچى باي ئولسا، بېگى نام تاپۇر،

بۇ نامى دۇئا بىرلە مەڭگۈ قالدۇر.

2994 بەگ بىرلە خىزمەتچى مىسالى ھامان –

ساتۇچى – ئالۇچى كەبىدۇر، ئەي خان.

2995 ساتۇچى بېرۇر مال دەسمايە قىلىپ،

يۈرتتۇر ئەلدىن – ئەل ئالۇچى ئېلىپ.

2996 يىل، ئاي، كۈن ئۆتكەندە پايدا توپلىنىۇر،

يەنە يۈز كۆرۈشۈپ پايدا بۆلۈشۈر.

2997 شۇڭا ئوخشار ئەمدى خىزمەتچى كىشى،

بېگى بىرلە ئورتاق ھېسابلىق ئىشى.

2998 بېگى مال بېرۇر قۇلغا، ئېيتار ياخشى سۆز،

خىزمەتچى قىلۇر ئىش پىدا ئەيلەپ ئۆز.

2999 خىزمەتچى قىلىپ جان پىدا، تىغ ئۇرار،

ئۇنىڭ پايدىسى شەكسىز ئەل – يۇرت بولار.

3000 يىغار ئۇ غەزىنە، ياۋ بوينىن ئۈزەر،

تىلەك، نېمەت، ئارزۇ تۇتۇشىپ كېلەر.

3001 بۇ بارچە گويا بىر پايدا ۋە كىرىم،

ساڭا نەپ بەرگەننى ياخشى كۆر بېگىم.

3002 نېمە دەيدۇ ئاڭلا، سودىگەر بېشى،

تىلەپ پايدىنى، دۇنيا كەزگەن كىشى:

3003 گەر پايدا بەرسە قۇل، ئوغۇلدىن يېقىن،
پايدىسىز ئوغۇل – ياۋ، سەن قاچ ئۇنىڭدىن.

3004 مىدىرلىغان ھەممە پايدا دەپ يۈرۈر،
نەپ بولمىسا ئوۋچى ئۆيىدە قېرۇر.

3005 قوشۇندۇر بۇ بەگلەر قاناتى – تۈكى،
قاناتسىز قۇش ئۇچماس، ئەي بەگلەر بېگى.

3006 قوشۇن بىرلە بەگلەر كۈچى بىلىنەر،
قوشۇن بىرلە بەگلەر تۈگۈنلەر يېشەر.

3007 يىغىلسا قايۇ بەگكە كۆپ قەھرىمان،
جاھانغا ئۇ بەگ بولدى ساھىپقران.

3008 پەزىلەت يىغىلسا قايۇ بەگكە گەر،

يىغىلغاي ئۇ ئارزۇ قىلغان ئۈستلەر.

3009 كېرەكتۇر جاھاندارغا پەزىل مىڭ تۈمەن،

بۇ پەزىلى بىلەن ئۇ ئالادۇر جاھان.

3010 پەزىلەتنى ئوغلان كەم كۆرمە، ئۈگەن،

ئاققۇشقا ئوخشار ئۇ، مەجەزى بىلەن.

3011 پەزىلەت بەختى ئاققۇش قۇتىدەك ئېرۇر،

پەزىلەتنى قۇش دەپ ئاتاشتۇر زۆرۈر.

3012 نېمە دەر، ئىشتىكىن، بىر ئاق باشلىق ئەر،

جاھاننى قېرىتقان ئۇزۇن ياشلىق ئەر:

3013 بىلىم، پەزىل ئۈگەن، قىممەت بىل ئۇنى،

قىلۇر قىممەت ئاخىر پەزىلەت سېنى.

3014 بىلىم بىل، زېرەك بول، بىكار يۈرمىگىن،
بېرۇر ياخشىلىق ئۇ ساڭا بىر كۈن.

ئېلىگىنىڭ ئۆگدۈلمىشكە جاۋابى

3015 بۇ سۆزنى ئاڭلاپ، سۆيۈندى ئۇ خان،
دېدى: ئەي ئەقىللىق، ئۇرۇغى پاك جان.

3016 تولا ياخشى قۇردۇڭ كىشىلىك ئۇلى،
بۇ ئۇل چىن ۋاپالىق كىشىلەر يولى.

3017 خەلق ئۆزرە ھاكىم بولدۇم مەن ئۆزۈم،
قولۇم بولدى ئۇزۇن، ئۆتەر تىل – سۆزۈم.

3018 بۇ بەگ بولغىنىمغا كۈۋەنمەسمەن مەن،

بۇ تېچلىق ھاياتقا بېرىلمەسمەن مەن.

3019 ئۈمۈدىم شۇدۇركىم، ماڭا كەلگۈچى،
باي ئولسا مېنىڭلە زورايسا كۈچى.

3020 بۇ بەگلەر خوشلىقى تاڭنا نەپىدۇر،
دۇئا، ياخشى نامم ماڭا بەس ئېرۇر.

3021 بۇ ئالتۇن - كۆمۈشنى ھەم بۇ غەزىنىنى،
قوشۇنغا بەرمەككە يىغدىم مەن ئۇنى.

3022 كىشىگە بېرۇرمەن تىلەپ ياخشى ئات،
دۇئا ئارتسۇن، ئېتىمنى ياپسۇن بايات.

3023 تىلەك شۇدۇر، ماڭا خىزمەت قىلغۇچى -
بېيىپ قالسا مەندىن كېيىن قالغۇچى.

3024 قالۇر خەلق، مەن ئاخىر كۆچۈپ كېتەرمەن،
دۇئا بىرلە ياد ئەتسە دەپ كۈتەرمەن.

ئۆگدۈلمىشنىڭ ئېلىگە جاۋابى

3025 جاۋابەن ئۆگدۈلمىش دېدى: ئەي ئېلىگ –
بۇ ئىشقا بېرىپتۇ تولۇق ئاڭ، بىلىك.

3026 ئۆلۈچى كىشىگە نېمە بار بۆلەك،
مەگەر ياخشى نام بولسا قالغۇدەك؟

3027 بۇ دۇنيا تىلەسە تاراتقاي كۈمۈش،
ئۇ دۇنيا ئۈچۈن ھەم شۇدۇر قۇتۇلۇش.

3028 ئۆلەشتۈر بۇ ئالتۇن – كۆمۈشى ئېلىگ،
دېسە قايسى ئەلگە يېتىشكەي ئىلىگ.

3029 نېمە دەر، ئىشتىكىن، ئاقىل بەگ تىلى،

ئۇنىڭلە قۇرۇلمىش بۇ بەگلىك ئۇلى:

3030 كېرەك بەگكە كۆپ ئەر ۋە مال بېرىش،

بۇ بەگكە مۇيەسسەر بولۇر ياۋ ئېلىش.

3031 غەزىنە نە لازىم، قوشۇن كۆپ كېرەك،

باي ئولمىسۇمۇ بەگ، خەلقى توق كېرەك.

3032 قوشۇن بولسا بەگكە ئەل – يۇرت كەم ئەمەس،

قوشۇنسىز بەگ ئۇزاق ھاكىم بولالماس.

3033 قوشۇن ئۆز بېگىدىن خوش بولسا ئەگەر،

تىلەگەن ئەلنى بەگ قولغا كىرگۈزەر.

3034 جاھان بەگلىرى بولسا ئوچۇق قول – سېخى،

بولۇر ئىككى دۇنيا تۆردە تېخى.

3035 نېمە دەر ئىشتىكىن، بىلىملىك سۆزىن،

بېخىللىق بلەن بەگ سورالماس ئېلىن:

3036 ئىككى نەرسە زىت، بىر – بىرىدىن قاچار،

بېخىلغا باقماس ئەر، سېخنى قۇچار.

3037 بېخىلدىن قاچارلەر پەزىلەتلىك ئەر،

سېخىگە بولۇپ جەم، تىلەككە يېتەر.

3038 بېخىللىق بۇ بەگكە دۈشمەن ئېرۇر،

بېخىللەرگە ھەر جايدا ئېسىيان قوپۇر.

3039 ئىككى نەرسە دۆلەت تۇتۇش يولىدۇر،

بىرىدۇر ساپ ئالتۇن، بىرى تىغ ئېرۇر.

3040 بۇ بەگلىك سېخلىق بىلە ساقلىنىۋر،

ئەي ئېلىگ، سېخلىكلە بەگ چوڭ بولۇر.

3041 باتۇر ئەر كۆتەرسە چېقىندەك تومۇر،

غەيۇر جەڭچىلەردە ئۈزۈلۈر تۇمۇر.

3042 ساپ ئالتۇن بىلەن بەگ سۇنسا قولىنى،

قىلىچىسىز، سۆزلە سورار ئېلىنى.

3043 بۇ ئىككى بىلەن ئەل تۈزىلەر ھامان،

بۇ ئىككى بىلەن ئەر چوڭىيۇر، ئەي خان.

3044 تۈرۈلگەن قاپاقنى ساپ ئالتۇن ئاچار،

ئەگەر ئىش بۇزۇلسا ساپ ئالتۇن تۈزەر.

3045 قىلىچ نەدە بولسا، كۈمۈش شۇندا ئول،

كۈمۈش نەدە بولسا قىلىچ تۇتتى يول.

3046 كۈمۈش چاچساڭ ئەي بەگ، يىگىت توپلىنىۋر،

ئۆزۈڭ يىغساڭ ئەگەر، ئەرلەر تارىلىۋر.

3047 قىلىچلىق باتۇرلار كۈمۈشكە تۇتقۇن،

قىلىچقا پىدا قىل، يىغىلسا ئالتۇن.

3048 بېخىل بەگ تېرىپ مال، غەزىنە يىغار،

سېخى بەگ قىلىچ بىرلە تارتىپ ئالار.

3049 بۇ دۇنيا نىزامى شۇ ياڭلىغ ئېرۇر،

بېخىللار سۆكۈلۈپ، سېخى ماختىلىۋر.

※ ※ ※

3050 سۆزىن كەستى ئۆگدۈلمىش يەرنى ئويۇپ،

ئېلىككە دۇئا قىلدى، ھەقىنى ئوڭۇپ (150) .

ئېلىگىنىڭ ئوڭۇدۇلمىشكە جاۋىبى

3051 ئېلىگ ئاڭلاپ بۇنى خۇشال بولدى ئول،

خۇداغا دۇئاچۇن ھەم كۆتەردى قول.

3052 دېدى: ئەي رەھىملىك، ئىشەنچىم ئىگەم،

كۈن چۈشسە بېشىمغا، سېغىنچىم ئىگەم.

3053 سېنىڭدىن بۆلەك يوق يۆلەنچۈك ماڭا،

يۆلەنچىم بىرلا سەن، ئۈمۈدىم ساڭا.

3054 نېمە ياخشىلىق بار ماڭا قىلمىدىڭ،

نېمە ئارزۇ قالدى ماڭا بەرمىدىڭ.

3055 نىچۈك قۇللۇق ئەيلەي، بۇدۇر چىن سۆزۈم،
ئايا مەڭگۈ مۇڭسىز، بۇ مۇڭلۇق ئۆزەم.

3056 سېنىڭدىن كۈچ – قۇۋۋەت، مەدەت تىلەيمەن،
دۇرۇس يولغا باشلا مېنى يۆلەپ سەن.

3057 پۈتۈن ياخشىلىقتىن تېخى ئارتۇغى،
ئۆگدۈلمىش بېرۇر ئەمدى كۆڭلۈم توقى.

3058 مۇنى قىلدىڭ ئەمدى ماڭا سەن ئاتا،
قىلۇرمەن بۇڭا شۈكرە يۈزىڭ قاتا.

3059 ئىشىمغا تېنى ھەم جېنىنى بېرۇر،
تۈگەر ئۆمرۈم ئۈچۈن دۇئا ئارتتۇرۇر.

3060 ماڭا كۈچ بەر ئەمدى ئۆتەي مەن ھەققىن،

سۆيۈنسۇن ماڭا كۆڭلى بولسۇن يېقىن.

※ ※ ※

3061 ئايا ئۆگدۈلمىش دېدى بۇ ئېلىگ،

سېنى ماختار ئەقىللىق ھەم ئىلىملىك.

3062 ئەقىللىقنى دېسە، سەن ئەقىلدە تولۇق،

ئىلىملىكنى دېسە، سەن ئېلىمدە ئۇلۇق.

3063 ئۆزۈڭسەن ئىشەنچلىك، كۆيۈمچان سىلىق،

ھەر ئىشتا نامايەن دۇرۇس، ئۆز قىلىق.

3064 ئوشۇق بولدى ئېھسانىمدىن خىزمىتىڭ،

نە خىزمەت قالدى سەن ئۇنى قىلىمىدىڭ.

3065 كېرەك قىلماغىم ساڭا ياخشى جاۋاب،

ساڭا ھەق ئۆتەي، ئۆت چىرايلىق ياشاپ.

3066 نىچۈككىم سۆيۈندى سېنىڭدىن كۆڭۈل،

خۇدا بەرسۇن ئانداغ سۆيۈنچ ئەي ئوغۇل.

※ ※ ※

3067 سۆزىن كەستى خان، تۇردى خىيال سۈرە،

ئوپۇپ يەرنى خىزمەتچى قوپتى ئۆرە.

3068 يېنىپ چىقتى ئۇندىن سۆيۈنچلىك بولۇپ،

مىنىپ ئېتىنى كەلدى ئۆيگە يۈرۈپ.

3069 ئېغىشماي كېچە – كۈندۈز قىلدى خىزمەت،

ياراپ ئىش، ئىشك ئاچتى بەختۇ – دۆلەت.

3070 ئېشىپ ئەقلى، ئىلمى چوڭقۇرلاپ ھامان،
ئۇزاردى قولى، يار بولغاچقا زامان.

3071 ئىشىتىكىن، نەدەر بەختى تولغان كىشى،
بەخت بىرلە ئەلدە ئاتانغان كىشى:

3072 بۇ دۆلەت، ئۇ، كىملە ياراشسا كېلىپ،
بېشىن كۆككە كۆتەرۈر يۇقىرى قىلىپ.

3073 كېلىۋەرسە دۆلەت، يىغىلسا مېلى،
قىزارۇر ئۆڭى ھەم ئاچىلۇر دىلى.

3074 مۇڭا ئوخشۇتۇپ ئېيتتى بىر ئاقساقال،
ئەي باتۇر يىگىت سەن ياخشى ئاڭلىۋال:

3075 بۇ بەخت كىمدە بولسا ئۇزارۇر قولى،
بولۇر تەتۈرى ئوڭ، بىلىم، ئاڭ، تىلى.

3076 جاھان پەيلاسوپى، بولمىسا مېلى،

نچە بولسا سۆزمەن كېكەچتۇر تىلى.

3077 جاھان قانۇنكىم شۇ ياڭلىغ ئېرۇر،

ۋاپاسىز جاھان، دۆلەت ئاتى شۇدۇر.

3078 يامانغا يۈزلەنسە، ئۇ يۈزلۈك بولۇر،

كېچىككە كۆز ئاچسا بۈيۈكلۈك تاپۇر.

3079 بۇ دۆلەت كېلىپ كىمگە قونسا ئەگەر،

بېزەپ ئىچ – تېشىن ھەر ئىشىنى تۈزەر.

3080 ئۇ كەلسە جىمىكى تىلەكلەر كېلۇر،

ئاتانىپ جاھاندا ئاتى يېيىلۇر.

3081 ئۇ كەتسە، جىمىكى بەرگىنىن ئالۇر،

قارا يەرگە ئۈستۈن بېشىڭنى تىقۇر.

3082 ئەي ئاقىل، كۆڭۈللۈك، ئويغاق، ئاڭلىق ئەر،

بۇ دۇنيانى سۆيمە، بالاسى تېگەر.

3083 نە لازىم قاراڭغۇ بۇ زۇلمەت ئورۇن،

يورۇق مەڭگۈ يۇرتقا ھازىرلان بۇرۇن.

3084 بۇ دۇنيا بىر زىندان، كۆڭۈل قويما ھىچ،

ئىگىز ئوردا، يۇرت تاپ، سەن بولغىن تىنچ.

3085 نېمە دەر ئىشتىكىن ئۇ كۆڭلى سۈزۈك،

پۈتۈن ئىش ئىچىدە ئۇ كۆڭلى تۈزۈك:

3086 ئەي ھىممەت ئىگەسى ئىستە ئۆز جاھان،

گۈزەللىك ئىستەۋچى بەختلىك ھامان.

3087 تىلە ئاخىرەتنى قوي بۇ پانىنى (151) ،

ئەگەر قويمىساڭ سەن، ئۇ قويغاي سېنى.

3088 بۇ دۇنيا جاپاكار، جاپا قىل ئاڭا،

جاپا قانچە قىلساڭ باقار ئۇ ساڭا.

3089 ئايا يولدىن ئازغان، بېشى ئاينىغان،

ئۇنى سۆيمە ئاستى پاتقاقلىق يامان.

3090 پاتقاققا كىرگەنچە، تۈۋىگە پاتار،

چىقالماس ئۇنىڭدىن، نە خوشلۇق تاپار؟

3091 ئۆزۈڭنى تارت ئاندىن – پاتقاقتىن قۇتۇل،

ئىبادەت بىرلە قۇللۇق قىلغۇچى بول.

3092 يەنە تۆۋە بىرلە ھەققە يۈنەلت يۈز،

تىلگىنى بۇرا سەن، تۈگەپ قالدى سۆز.

※ ※ ※

3093 تۈزەپ كۆڭلىن ئېلىگ شۇندىن بۇيان،

يۈرۈتتى ئەلگە ياخشى قانۇن ھامان.

3094 خەلق تاپتى راھەت، ئورۇق سەمرىدى،

بېيىپ دوستى، دۈشمەن كۈچى كەملىدى.

3095 سۆيۈنچ ھەم قۇۋانچ ئىچىرە ئۆتتى كۈنى،

جاھانغا يېيىلدى ئېتى ھەم ئۈنى.

3096 ياشادى ئۇ بىر چاغ شۇ خىلدا يۈرۈپ،

قوزا – توقلى بىرلە بۆرى تەڭ بولۇپ.

ئېلىگىنىڭ ئۆگدۈلمىشكە سوئالى

3097 قىچقارتىپ ئۆگدۈلمىشنى ئېلىگ بىر كۈنى،

سورادى كەچۈرمىش كۈنۈ - ئىشنى.

3098 نىچۈكرەك كېچەر ئەي ئۆگدۈلمىش كۈن - ئاي،

بۇ يۇرتتا پەقىر كۆپمۇ ۋە ياكى باي؟

3099 ئەل ئىچىرە يامانلىق يارامسىز نە بار؟

خەلق ھالىنى ئېيت يوشۇرما زىنھار !

3100 خەلقنىڭ تىلىدە نېمە سۆز يۈرۈر،

سۆكۈش كۆپمۇ ياكى ماختاش كۆپ ئېرۇر؟

3101 قۇسۇرۇم تولا، يا پەزىلىم مېنىڭ،

دېگىن چارەسىنى، قىلايمەن ئۇنىڭ.

ئۆگدۈلمىشنىڭ ئېلىگە جاۋابى

3102 جاۋابەن ئۆگدۈلمىش دېدىكى: ئەي خان،

تەلەككە ئېرىشتى ئەل – يۇت بۇ زامان.

3103 ئېلىگ سايىسىدا تۈزەلدى ئاجۇن،

غەم – ئەندىشى قىسقاردى، خۇشاللىق ئۇزۇن.

3104 بېيىپ ئەل، ئاسايش بىلە تېچ ياتۇر،

شەھەر – كەنت بېزەندى كۆڭۈل شاتلىنىۋەر.

3105 ھوزۇردا ئۆتەر بۇ خەلق كۈنلىرى،

سۆيىنچە كېچەر، كۆر، پۈتۈن تۈنلىرى.

3106 جىمىكى تىلى بار ئوقۇيدۇ سانا،

تىنارلىق ئالار تىن دۇئالە ساڭا.

3107 قانۇن – سۇ كەبدۇر، زۇلۇم – ئوت، بەلا،

ئېقىتتىڭ سۈزۈك سۇ، ئۆچتى ئوت مانا.

3108 ھەق قانۇن يۈرگۈزدۈڭ، تۈزەلدى جاھان،

زۇلۇم كۆرمەس ئەلدە ھېچكىم بۇ زامان.

3109 ئېلىڭ، ئۈچ ئىش بىلەن زۇلۇم تۇغۇلار:

بىرى، بەگ غاپىل ئولسا ئاپەت ياغار.

3110 ئىككىنچى، بوش ئولسا ئەلنى باشلار ئەر،

ئۈچىنچى، ئاچكۆزلۈك، خەلق باغرىن يەر.

3111 سېنىڭدە يوق ئولغاچ بۇنىڭ ھېچبىرى،

تېگۈر نەدىن ئەلگە زورلۇق ئەرلىرى.

3112 ئەي ئادىل، ئېرىغ - پاك، مۇلايىم بېگىم،
ساڭا ھەق بەردى ئاڭ، پەزىلەت بىلىم.

3113 سەن تەۋپىق تېپىپ بۇ ياخشىلىق ئۈچۈن،
ئەل قارنى تويۇپ، بولدى ئېگىنى پۈتۈن.

3114 شۈكۈر قىل خۇداغا، تېۋىن ھەم سۆيۈن،
ھوزۇر قىل بىر ئاز سەن، راھەتقا ئاۋۇن.

3115 نىچۈك ئەيىپ - خاتالىق كۆرۈلسە سىرتتا،
مانا مەن خىزمەتچى قۇلۇڭ بار شۇندا.

※ ※ ※

3116 شۈكۈر قىلدى ئېلىگ تولا سۆيۈنۈپ،
خۇداغا سانا ئېيتتى قول كۆتۈرۈپ.

3117 دېدى: ئەي رەھىملىك، ئۇلۇغ بىر ئىگەم،
بۇ ئاجىز قۇلۇڭنى قىلىپ مۆھتىرەم.

3118 نەسىپ قىلدىڭ ماڭا پۈتۈن ئەزگۈلۈك،
بۇنىڭ شۈكرى بويىنۇم ئۈزە بولدى يۈك.

3119 قاچانمۇ ئۆتەرەن بۇ شۈكرىڭ سېنىڭ،
مېنىڭ شۈكرىمنى سەن ئۆتەرسەن ئۆزۈڭ.

ئېلىڭنىڭ ئۆگدۈلمىشكە سوئالى

3120 يەنە ئېيتتى ئېلىڭ: ئەي ئۆگدۈلمىشىم،
خۇدا پەزلى ئەردى سېنى تاپمىشىم،

3121 سەۋەپ بولدۇڭ پۈتۈن بۇ ياخشىلىققا،
زۇلۇمنى تۈگەتەي، قانۇن قۇرۇشقا.

3122 خۇدا بەردى كۆپ ياخشىلىقلار مانا،

سېنى بەردى ئون ھەسسە ئارتۇق يانا.

3123 ھەرقانچە تىرىشسۇن بەگ يالغۇز، بىراق،

قۇل ياردەم بەرمىسە، ياشالماس ئۇزاق.

3124 بەگ ئىچتىن كۈزەتۈر، سىرتتىكى كۆزى –

كۆيۈمچان قۇلىدۇر، كۆزى ھەم سۆزى.

3125 كۆزەم سەن، تىلىم سەن، قولۇم سەن ماڭا،

ئېتىم ياخشى بولدى، ئەي باتۇر شۇڭا.

3126 ئىشتىكىن، نېمە دەيدۇ ئەمدى خاقان،

ئېلىپ ئەل قولىغا، جاھان سورىغان:

3127 بېگى تاپسا سادىق قۇلنى تىلەپ،

ئۇنى تۇتسۇن ئالتۇن – كۆمۈشكە كۆمەپ.

3128 ئىشەنچلىك، دۇرۇس، چىن كىشى تاپسا خان،

ھوزۇر بەخت ئىچىدە ياشار ئۇ ھامان.

3129 خىل ئولسا خىزمەتچى كۆيۈمچان بولۇر،

كۆيۈمچان خىزمەتچى كىشىن كىم تاپۇر؟

3130 جاھاندا يوق ئەرسە بۇ خىل كۆيۈمچان،

كامالغا ئېرىشكەي كىشىلىك قاچان؟

3131 ئۆگدۈلمىش، مەن ئەمدى تەئەسسۇپقا مەن،

قېلىپ سەن ئاتاڭدىن ماڭا بىرلا سەن.

3132 يەنە بولسا ئەردى سېنىڭدىن بىرى،

بۇ يولدى ماڭاردى كېيىن – ئىلگىرى.

3133ئەي خۇلقى ئۆز، ئاران تاپقانتىم سېنى،

يۈتۈرسەم سېنى مەن ئۆزگىسى قېنى؟

3134مېنى ئەنسىرەتتى بۇ يالغۇزلىقنىڭ،

يەنە بولسا كاشكى، بۆلەك ھەمىيىڭ.

3135تولا بولماس ئەردى جاپالىق ساڭا،

دۇئادىن تېگۈردى ئۈلۈش ھەم ماڭا.

3136كۆر، بارمۇ، سەن ئىستە قېرىنداش ئارا،

يولۇڭدىن ماڭارلىق مۇناسىپ ساڭا؟

ئۆگدۈلمىشنىڭ ئېلىگە جاۋابى

3137 جاۋاب بەردى ئۆگدۈلمىش، ئېيتتى: ئېلىگ،
ئىسەن بولسا يەتكەي بۇ ئىشقا ئىلىگ.

3138 ھەمشە يار ئولسۇن ھوزۇر ئېلىگكە،
ئاسايش ئىچىدە يىتىپ تىلەككە.

3139 مېنىڭ ئەمگىكىمنى خان ئالىلىرى –
قەدرلىمىسۇن، بولسۇن تىنچ دىللىرى.

3140 ماڭا يەتسە زەخمەت، ھوزۇرمۇ تېگۈر،
ھوزۇر بىرلە زەخمەتكى، يانداش يۈرۈر.

3141 تىلەسە ئېلىگ بىر ياراملىق كىشى،
كىشىكىم، ئەل ئىچىرە خەلقنىڭ بېشى.

3142 نېمە دەر، ئىشتىكىن بىر دانا كىشى،
كۈندە ئەقىل – ئاڭ بېرىشتۇر ئىشى:

3143 ياردەمچى كۆپ ئولسا، تىلە كۆپ دېمەي،

بۈيۈك بەگ تۈزەپ ئەل، ياتار غەم يېمەي.

3144 ياراملىق تىتىكلەر كۆپ ئولسا ئەلدە،

تاپۇر بەگ ئاسايش ئىشلار ئەمەلدە.

3145 يوق ئەرمەس قېرىنداش ئارا مۇنداق ئەر،

ئىلىمدە مېنىڭدىن ئوشۇقتۇر مەگەر.

3146 ئۆزى تەقۋا ۋە ئويغاق، خىسلىتى كۆپ،

نېچۈك ئىشنى قىلسا، گۈل كەلتۈرەر خوپ.

3147 ئودغۇرمىش ئېتىدۇر، دۇرۇستۇر خۇيى،

پۈتۈن ياخشىلىققا بېرىلمىش قولى.

3148 ۋە لېكىن ئۆرۈپ ئۇ بۇ دۇنيادىن يۈز،

چىقىپ ئالدى تاغقا، كۆڭۈل قىلدى تۈز (152).

3149 ئىبادەت بىلەن ئۇ ئۆزىن ئەمگىتۈر،

تائەتتە گۇنا - كېسىلن ئەملىتۈر.

3150 ئۇنىڭ پەزلى مەندىن يۈز ھەسسە ئوشۇق،

كشىلەر خىلىدۇر، گۇيا مىسلى يوق.

3151 مېنىڭلە بىر ئولسا ئاشۇ قېرىنداش،

پۈتۈن ئىشقا ئىلمى بولار ئىدى باش.

3152 خان ھەزرەتلىرى كۆڭلى تىنغاي پۈتۈپ،

سۆيۈنچە ياشاغاي جاھاننى تۇتۇپ.

ئېلىگىنىڭ ئۆگدۈلمىشكە سوئالى

3153 ئېلىگ ئېيتتى: ئارزۇ - تىلەك ئىدى شول،
ئۇنى تاپسام ئەردى تايانسا كۆڭۈل.

3154 نە چارە قىلۇرسەن، بۇ ئىشقا دىگىل،
ئۇنى ئەپكېلىشكە چوقۇم، ئەي دېدىل.

3155 ئۇ زاتنى نېمە يول بىلە چاقىراي،
بۇ دەۋەتكە كىمنى ئاڭا ماڭدۇراي؟

3156 سۆز ئېيتماق كېرەكمۇ، يا نامە يازماق؟
مۇناسىپ قايسىسى، سەن ئىشلە شۇنداق.

ئۆگدۈلمىشنىڭ ئېلىگكە جاۋابى

3157 ئۆگدۈلمىش جاۋابى بۇدۇركى سۆزى:

ئېلىگ ئېيتتى سوئالغا جاۋابنى ئۆزى.

3158 قېرىنداش بارلىقىن مەن ئېيتتىم ئۆزۈم،

كېلەرمۇ يا كەلمەس، بۇغا يوق سۆزۈم.

3159 ئەگەر كەلسە ياخشى، بېرىپ ئېتىبار،

ئەگەر كەلمىسە، يارلىق ئولغاي ئۇ خار.

3160 قالارمۇ چېكىپ خان جاناپ رەنجىنى،

ئەيلەپ قويارمۇ، ئۇ تۈز ئەر مېنى؟

ئېلىگنىڭ ئۆگدۈلمىشكە جاۋابى

3161 ئېلىگ ئېيتتى: سۆزنى قىلدىم مەن ساڭا،

ئۆزەڭ بىلگىنىڭنى دېدىڭ سەن ماڭا.

3162 قىچار، كەلسە كېلۇر، ئەگەر كەلمىسە _

نېمە ئەيىپ سېنىڭدە، ئۇ ئىشتىمىسە؟

3163 تولا ماختىدىڭ سەن ئۇنىڭ پەزىلىنى،

شۇ پەزىلى ئۈچۈن قىچقۇرۇرمەن ئۇنى.

3164 بىلىملىك، ئەقىللىق، ھەۋەس دۈشمىنى _

دىگەچ سەن، تىلەدىم ئارزۇلاپ ئۇنى.

3165 بىلىملىك، ئەقىللىق كىشىدۇر كىشى،

ئۇنىڭدىن بۆلەكلەر يىلقا تەڭتۇشى.

3166 ئىش بىلسە بىلىملىك، ئەقىللىق بىلۇر،

ئىش قىلسا، بىلىملىك، ئەقىللىق قىلۇر.

3167 بىر سۆز بەلگۈلۈككىم، بۇڭا ئوخشار،

بۇنى سەن ئىشتىكىن ئايا نامىدار:

3168 بىلىملە يېشىلەگەي پۈتۈن تەس تۈگۈن،

بىلىم بىل، ئەقىل ئۇق، ئاڭلىق ياشىغن.

3169 بىلىم بىرلە ئىش قىل، تىلىك توغرا تۇت،

ئۆگەن سەن، بىكارغا ئۆتمىسۇن بۇ كۈن.

3170 ئۇنىڭ نەپىي يالغۇز ئەمەستۇر ماڭا،

قاياشتىن نەپ – لەززەت تېگەر ھەم ساڭا.

3171 قاياشلىق بولۇشقا كېرەكتۇر قاياش،

قاياش بولمىسا گەر تۇتقۇلۇق ئاداش.

3172 تولا ياخشى دەپتۇ بۇ ئەللەر بېشى،

بولۇر ھەممىدەن زور قاياشلىق كىشى:

3173 قاياشلىق كىشىنىڭ شان – شۆھرىتى چوڭ،

ئاداشلىق كىشىنىڭ سۆزى، ئېتى چوڭ.

3174 قاياشلىق يوق ئولسا، بېرىپ تۇت ئاداش،

ئاداش ياخشى بولسا، بولۇر ئۇ قاياش.

3175 جاۋاب بەردى ئۆگدۈلمىش، ئېيتتى: ئەي خان،

قىلاي چارەسىن چىن ئىستىسەڭ بۇئان.

3176 ئېلىڭ قىلسا يارلىق بارايمەن ئۆزۈم،

ئۇنى دەۋەت بىلەن ئاچايىن سۆزۈم.

3177 تىلىم بىرلە تۈرلۈك – تۈمەن سۆز قىلاي،

بىلىملە ئەقىلىنى مەن ئىشقا سالاي.

3178 ئېلىگ ئۆز قوللى ھەم نامە يازسۇن،

ئېلىگ يارلىقىنى ئۇ زات ئوقۇسۇن.

3179 ئىشەنسۇن ماڭا ھەم مەندىن كۆرمىسۇن،

يەنە يارلىق ئاڭلاپ، كېتىپ قالمىسۇن.

3180 ئۆزەمغۇ قىلۇرمەن سۆزۈم ھەر نىچە،

ئېلىگ يارلىقى – خەت بولۇر ئۆزگىچە.

3181 نېمە دەر ئىشتىكىن، تېگى پاك ئاغى (153) :

ئاۋام كۆڭلىن ئاۋالار بېگى يارلىقى.

3182 ئەجەپ ياخشى دەپتۇ بىلىملىك ئۆزى:

چىگىلىگەن كۆڭۈلنى ئاچار بەگ سۆزى.

3183 ئىسسىق سۆز قىلسا قۇلغا بەگنىڭ تىلى،

ئۇنۇتماس ئۇنى قۇل ئۆز ئۆمرى بويى.

3184 ئەگەر تىلى بولسا يۇمشاق، چۈچۈك،

سۆيەر ئۇنى خەلقى ئۇلۇغ ھەم كىچىك.

ئېلىگىنىڭ ئۆگدۈلمىشكە جاۋابى

3185 ئېلىگ ئېيتتى: تەدبىر گەر ئولسا شۇنداق،

يازاي مەكتۇپ ئاڭا بۇ ئولسۇن تۇزاق.

3186 بېرىش لازىم ئولسا، سەن راسلان ئاڭا،

ئۆزۈممۇ يازاي مەن بىر مەكتۇپ يانا.

ئوتتۇز توققۇزىنچى باپ
 كۈنتۇغدى ئېلىگىنىڭ ئودغۇرمىشقا خەت
 يېزىپ ئەۋەتكەنلىكى بايانىدا

3187 دۈۋەت - قەغەز ئېلىپ پۈتتى بىتەك،
 بىتەك بىرلە ئەتتى ئىشىگە ئىتەك.

3188 خۇدا ئاتى بىرلە سۆزىن باشلىدى،
 ياراتقان، ئۆستۈرگەن، كەچۈرگەن دېدى.

3189 دېدى: مەن پۈتتىم خۇدايىم ئېتى،
 بۇ ئات ھەممە دەرتنىڭ داۋاسى - ئوتى (154) .

3190 تولا كۆپ، مىڭ ئارتۇق مەدھىيە - سانا -

ئوقۇرمەن خۇداغا، ئاڭا يوق پەنا.

3191 ياراتتى ئۇ خالاپ جىمى جانى بار،

بېرىپ رىزىق، ئۇلارنى ھەم تىرىك قىلار.

3192 ئۇ قادىر ھەق – ئادىل قانۇن تۈزگۈچى،

ياراتقان پۈتۈن خەلققە يەتكەي كۈچى.

3193 يېشىل كۆك ياراتتى، يورۇتتى كۈن، ئاي،

قارا تۈن، يورۇق كۈن، ساناقلىق يىل، ئاي.

3194 ياراتتى پەلەكنى، تۇرماي چۆرگىلۈر،

خۇدا ھۆكۈمى تەقدىرىلە تەۋرىنۈر.

3195 ياراتماستىن ئاۋال يۈرۈتتى قازا،

قازاغا بويۇن ئەگ، ئاڭا بول رىزا.

3196 نىمەنى تىلەركەن، ئۇ قىلدى، قىلۇر،

نىمەنى دېسە ئۇ، ئۇ بولدى، بولۇر.

3197 ئېلىگىدىن سالام، ھال سوراش بۇ بىتىك،

پۈتۈدۈم، ئىسەنلىك تىلەي ئەي تىتىك.

3198 تېنىڭ ساق – سالامەت ئېسەندۇرمىكىن،

نىچۈكرەك يۈدۈرسەن زامانە يۈكىن؟

3199 ئىشتىتىم سېنىڭ ئۆز خۇلق – ھەركىتىڭ،

يوق ئەرمىش بۇ كۈندە سېنىڭ تۇش – تېڭىڭ.

3200 خۇدا قىلمىش ئەمدى ساڭا ئەزگۈلۈك،

بېرىپتۇر پەزىلەت، ئەقىل – پەم، بىلىك.

3201 ئىشتىكەچ بۇ ياڭلىغ سۈپەتلىك ئۆزۈم،

سېنى ئارزۇلاپ ئەي گۈزەل يۈزلۈگۈم.

3202 ئەۋەتتىم قاياشك بۇ ئۆگدۈلمىش،

سۆزۈمنى دېسۇن ھەم ئوقۇپ بىلگىنىن.

3203 يېقىن قەۋم – قېرىنداشتىن قېچىپ سەن ئۆزۈڭ،

يۈرۈپسەن يۇرت – ئەلدىن ئۆرۈپ سەن يۈزۈڭ.

3204 چىقىپ تاغقا يالغۇز تائەتكە ئۆزۈڭ،

ئىبادەت قىلىپسەن ئۇزۇندىن – ئۇزۇن.

3205 نېمە قىلغان ئەردى قېرىنداش ساڭا؟

نېمىشقا يۈز ئۆردۈڭ؟ ئېچىپ ئېيت ماڭا.

3206 زۇلۇم كۆرگەن ئەرسەڭ بىر زورلۇق يېتىپ،

بۇ قايغۇ – ئەلەمنى ماڭا ئېيت كېلىپ.

3207 ساڭا مەن ئادالەت بېرەي كۈچ بىلە،

بۇ يەردە ياشا سەن سۆيۈنچتە كۈلە.

3208 قاياشتىن - قاياشقا نەپ - پايدا تېگۈر،

بۇنىڭ بىرلە ئىنسان لەززەتلەر ئالۇر.

3209 بېرىشماق كېرەكتۇر قاياشلار بىلەن،

قېتىلماق كېرەكتۇر ئاداشلار بىلەن.

3210 قەيەردە يېقىنلىق ئىناقلىق بولۇر،

نەزەرسال، شۇ ئىشتىن كۆپ پايدا كېلۇر.

3211 نېمە دەر ئىشتىكىن، شېئىر ئېيتقان ئەر،

ياراشسا ئىككى شەخس، ھامان نەپ تېگەر:

3212 قوڭۇر يەر، يېشىل سۇ ياراشماق بىلە،

ئارا مىڭ چىچەكلەر ئېچىلدى كۈلە.

3213 ئاداش يا قاياشلار يۈرسە ياراشىپ،

ئۇلاردىن قېرىنداش ئاداشلار كېلە.

3214 ئەگەر بارغان ئولساڭ تائەت قىلغىلى،

تائەتنى قىل كەنتتە (155) ، شۇدۇر دىن يولى.

3215 مۇقەددەس ئىبادەت شەھەر - كەنتتە كۆپ،

نەزەر سال، ئۇ يەردە بولماس مۇنچە خوپ.

3216 ئىبادەتكە ئاۋال بىلىم كۆپ ئۆگەن،

ئىلىمسىز ئىبادەت بى پايدا، چۈشەن.

3217 بۇ ئىككى خىل ئىنسان كىشى ئاتىلىۇر:

بىرى ئۆگەتكۈچى، بىرى ئۆگىنۈر.

3218 ئىككىدىن بۆلەكنى سەن يىلقى سانا،

يا ئۇ بول، يا بۇ بول، تاللاپ ئال مانا.

ئېلىگىنىڭ ئودغۇرمىشقا نەسىھىتى

3219 بۇنىڭ قايۇنۇ سەن، ماڭا سۆزۈڭ ئاچ،

ئىككىنىڭ بىرى بول، ئۈچىنىچىدىن قاچ.

3220 بىلىم بىلگەن ئولساڭ تولۇق ئۆگۈنۈپ،

ئۇنى ئىشلەت ئەمدى ئەمگەك سىڭدۈرۈپ.

3221 ئەگەر بىلىمگەن بولساڭ، ئۆگۈن بىلىك،

ئىبادەتكە ئاندىن كېيىن قوي ئىلىگ.

3222 نېمە دەر ئىشتىكىن، بىلىم بەرگۈچى،

بىلىملە ئىبادەت – تائەت قىلغۇچى:

3223 تائەتكە بىلىملە سەن بارغىن يېقىن،
بىلىم تامغىلايدۇ دوزاق ئىشىگىن.

3224 بىلىپ قىلسا تائەت ساۋابى تۈمەن،
ساۋاپ كۈتمە بىلىمسىز ئىبادەت بىلەن.

3225 بىلىمسىز قىلغان تائەتتىن كۆرە،
گەر ئۇخىلار بىلىملىك ساۋابى ئۆرە.

3226 شەھەر – كەنت ئىچىدە ئىبادەت تالاي،
ئۇ يەردە يېرىمدىن قىلىپ بولمىغاي.

3227 كى ئۇندا بىرىدۇر ناماز تائىتىڭ،
بىرى روزا تۇتماق، ئەي ئوغلان سېنىڭ.

3228 يەنە ئۆزگە ئۇندا نە تائىتىك بار؟

ماڭا ئۇنى كۆرسەت، سەن ئەيلە ئىزھار.

3229 ئۆزۈڭ ئالدىڭ ئەمدى زاھىت ئېتىنى،

بەلا ئىچىرە سالدى بۇ تائەت سېنى.

3230 بۇڭا ئالدىنىپ گەر قالۇرسەن ئۆزۈڭ،

ئىبادەت كېتەر بوش، قوي، بەس قىل سۆزۈڭ.

3231 ئىبادەت قىل، يوشۇر خەلقىتىن لېكىن –

ئۇ قانچە كۆپ ئەرسە، يەنە ئاز دېگىن.

3232 كىشى ياخشىسىڭىز ئىبادەت قىلار،

خەلقىتىن يوشۇرۇپ ئىشكىنى ياپار.

3233 بۇ سۆز مەنىسىنى ئىشتىكىن نە دەر،

ئۇنىڭغا ئەمەل قىل، ئايا ياخشى ئەر:

3234 كىشى ئالدىدا مەرت ئۆزىن يوشۇرۇر،

قىلىپ يۈز يىل، ئىبادەت، ئۇنى ئاز كۆرۈر.

3235 تائەت قىل، كىشىدىن تۆت مەخپى ئۇنى،

بۇ سۆز بىر سىر ئەردى، مەن ئاچتىم ئۇنى.

3236 تائەت قىل شەھەر - كەنت ئارا، بېرى كەل،

ئىشك ئاچسۇن ساڭا ياخشىلىق تۈگەل.

3237 خەلققە بېرىپ نەپ، مۇڭغا يارا،

قېرىنداش دىلىن ئاچ، يېقىنلاش ئاڭا.

3238 تۇل، ئاجىز يېتىملەر بۇ جايدا تولا،

كۆزى كور، يا پالەچ، يا ئاقساق - توکا.

3239 جامائەت بىلەن قىل پەرىز ۋە ناماز،

پەقىرلەر ھەجدۇر بۇ جۈمە ناماز.

3240 ھالالدىن تېپىپ مال پەقىرلەرگە بەر،

تۇتۇپ ئەل قولىن، بول ئۇلارنى يۆلەر.

3241 سانالغا بۇ ھەممە بىر تائەت ئېرۇر،

بۇ تائەت بىلە بارچە راھەت كۆرۈر.

3242 قىلىپ تەرىك بۇلارنى، سەن ئەي خۇلقى ساز،

تۇتۇپ روزى، يالغۇز ئوقۇرسەن ناماز.

3243 بۇ روزى – نامازلار ئۆز پايداڭ ئېرۇر،

ئۆز نەپسەن دېگەنلەر بەك خۇددىن بولۇر.

3244 ئەجەپ ياخشى دەپتۇ كىشىلەر خىلى،

ئۇ ئەركىم، كىشىگە كۆيۈمچان دىلى:

3245 كىشى ياخشىسى ئۇ ئۆز نەپىنى قويۇر،

بۆلەكلەر نەپىچۈن مۇشەققەت يۈدۈر.

3246 گۈزەل ھەم كۆيۈمچان بولسۇن ئەر دىلى،

يامانغا ئېچىپ بەرسۇن ياخشىلىق يولى.

3247 تىرىك ئادەم ئوغلى نەپ بەرمەك كېرەك،

ئەگەر پايدىسىز بولسا، ئۆلمەك كېرەك.

3248 كىشى ياخشىسى ئەلگە پايدا بېرۇر،

بۇ ياڭلىغ كىشىلەر خەلىققە زۆرۈر.

3249 تائەتكە ئىشەنىپ يۈرەر بولسا قۇل،

تاپالماس خۇدانىڭ سۆيۈنچىگە يول.

3250 خۇدانىڭ سۆيۈنچىن تىلەسەڭ ئۆزۈڭ،

مۇسۇلمان سۆيۈنچىن تىلە، كەس سۆزۈڭ.

3251 ئەمەس تائىتىڭگە ھاجەتمەن خۇدا،

تىلەپ ياخشى نام، ئەيلە قۇللۇق ئادا.

3252 ئېتى بەندە بولسا، ئۇ تائەت قىلۇر،

تائەتسىز بەندە ئاتى بىر ماجاز (156) بولۇر.

3253 تائەت قىل تائەت، تىنما، قۇللۇقنىڭ شول،

كۆڭۈلدىن بۆلەك ئىبادەتكە ساقلا بۇ يول.

3254 نە ياخشى دېمىشتۇر ئەقىل – ئىلمى كەڭ،

بۇنىڭغا ئەمەل قىل، ئايا قولى كەڭ:

3255 تائەتتە بولدۇم دەپ كۈۋەنمە تولا،

تائەتلىك ئەزىز، ھەققە قىل تائەت يانا.

3256 تائەت قىل خۇداغا بۇدۇر قۇللۇقۇڭ،

تېۋىندىم دىبان سەن ئۇنۇتما ئۆزۈڭ.

3257 ئەي ئودغۇرمىش ئەمدى چاقىردىم سېنى،

ئۆز نەپىس ئىستەركەن دەپ قالما مېنى.

3258 كېلۇرسەن ئەگەر پايدىسىدۇر ساڭا،

مەگەر كەلمىسەڭ، يوق زەرەرى ماڭا.

3259 خەلققە ياخشىلىقچۇن، قىچاردىم سېنى،

بۇ – خەلق نەپىسى، زورلاپ سەن بۇرما ئۇنى.

3260 قاراپ كۆر مەن ئېيتقان بۇ سۆزلەر تامان،

دۇرۇس بولسا كەلگىن، قويۇپ سەن بۇيان.

3261 كۆمەكلەش ماڭا، بول مېنىڭ بىرلە سەن،

پەقىرلەرنى يۆلە مېلىڭ بىرلە سەن.

3262 ساڭا بۇ ساۋاپتۇر، ماڭا ياخشى ئات،

بېرۇر ئىككى دۇنيانى قادىر بايات.

3263 مېنى ياخشىلىققا باشلا، ياخشى بول،

كشى ياخشى ئەردىن تاپار ياخشى يول.

3264 سەۋەب بول ياخشىلىق ئۈچۈن سەن ماڭا،

بېرۇر ھەق، ئەي مەردان، ياخشىلىق ساڭا.

3265 نېمە دەر ئىشتىكىن، تاجىك ئالىمى،

ئۇنىڭكىم بېرۇر زور شۆھرەتتە نامى:

3266 بېگى بولسا خەلققە ياخشى ۋە ئادىل،

ئۇنىڭ نەپىدىن ئەل تاپۇر بەخت، بىل.

3267 ئۆزۈڭدىن كۆرە بەگكە تىلە ياخشىلىق،

بەگ ياخشى بولسا، بۇ، ئەلگە پايدىلىق.

3268 خەلق ياخشى بولسا، ئۆزىگە بولۇر،

بېگى ياخشى بولسا، خەلق كۈن كۆرۈر.

3269 كىشى دەپ ئاتىلۇر، كىمدۇر ئول كىشى،

كىشىگە بېرىپ نەپ، بېجىرسە ئىشى.

3270 پۈتۈن ئادەم ئوغلى سۆيەر ياخشىنى،

بۇ ياخشى نېمە ئۇ، مەن ماختاي ئۇنى.

3271 خەلققە بېرىش نەپىي – ياخشىلىق ئېرۇر،

بۇ نەپىي بىلە خەلقى تاپقاي ھوزۇر.

3272 كۆيۈمچان بولۇر خەلققە ياخشى كىشى،

كۆيۈمچان بول بولۇرسەن ياخشى كىشى.

※ ※ ※

3273 ئۇلاپ سۆز بۇ خەتنى يازدىم ئۆزۈم،

تۈرۈتتۈم قەلەمنى، تۈگەتتىم سۆزۈم.

3274 يەنە بولسا قانداق مېنىڭكى سۆزۈم،

قاياشنىڭ يەتكۈزەر ئەي ئاي يۈزلۈگۈم.

※ ※ ※

3275 تۇرۇپ خەتنى باغلاپ مۆھۈرلەپ ئۇ خان،

سۇنۇپ بەردى، ئۆگدۈلمىش ئالدى شۇئان.

※ ※ ※

3276 ئېلىگ ئېيتتى: نىچۈك بولسا بار ئۆزۈڭ،

دېگىن ئەي ئاقىل ھەم كېرەكلىك سۆزۈڭ.

3277 تىرىشقىن، ئۇنى ئەمدى كەلتۈر ماڭا،

ئۇنىڭسىز قۇرۇق كەلمە، باتۇر، ماڭا.

3278 زىرەك ئەلچى ئەۋەت ھەم تاپشۇر سۆزۈڭ، -

دېگەنتى بىلىملىك، ئىشتىكىن ئۆزۈڭ.

3279 ساڭا تاپشۇراي مەن ئەمدى نېمە سۆز،

پۈتۈن سۆز سېنىڭدە، ئايا كۆڭلى تۈز.

3280 نە ئېيتماق كېرەكسە، شۇ بولسۇن سۆزۈڭ،

نەم قىلماق كېرەكسە، ئۇنى قىل ئۆزۈڭ.



3281 گۈزەل تەربىيلىك، يەن خۇش ئەدەپ،
بۇ ئۆگدۈلمىش چىقتى "باش ئۈستىگە" دەپ.

3282 يۈنەلدى ئۆي تامان مىنىپ ئۇ ئېتىن،
كرىپ سالىدى توننى، بېشىپ بەلۋىغىن.

3283 قۇياش ياندى يەرگە ھەم قويدى بېشىن،
يورۇق دۇنيا مەڭزى قىزارتتى تۈسىن.

3284 يېيىپ ساچىن ساما، ياپتى نۇر يۈزىن،
گۈزەل زۇلىپنى ساقلاپ كەتتى يەر يۈزىن.

3285 تاھارەت ئېلىپ ئوقۇدى خۇپتەن ناماز،
تۆشەك سالىدى، ياتتى، ئۇخلىدى بىر ئاز.

3286 چۆچۈپ ئويغاندى، باش كۆتەردى شۇئان،

قارازەڭگى (157) قىلمىش يۈزىنى تۇمان.

3287 تاھارەت ئېلىپ ئوقۇدى بامدات ناماز،

دۇئا تەسبىھ ئېيتىپ، تۇردى ئۇ بىر ئاز.

3288 يىپەك قالقان بېشن چىقارغان ھامان،

يورۇق يۈز كۈلەردەك يوردى جاھان.

قىرىقنچى باپ

ئۆگدۈلمىشنىڭ ئودغۇرمىش قېشىغا
بارغانلىقى باياندا

3289 ئىگەرلىدى تېزدىن ئېتىنى تۇتۇپ،

قېرىنداش سارى كەتتى ئۆيدىن تۇرۇپ.

3290 قېرىنداش ماكانغا بارغان ھامان،

ئېتىدىن چۈشۈپ ماڭدى پىيادە راۋان.

3291 ئىشك قاقى ئاستا قولىن تەگكۈزۈپ،

توختاتى ئودغۇرمىش تائەتنى، قويۇپ.

3292 ئىشك ئاچتى، چىقتى، قاياشنى كۆرۈپ –

قۇچاغلىشىپ ئىسەنلەشتى، يۈز – كۆز سۆيۈپ.

3293 قولىن تۇتتى، ئۆيگە باشلىدى شۇئان،

بېرىپ جاي ئولتۇردى، قولىن تۇتۇبان.

3294 ناھايەت سۆيۈندى قاياشنى كۆرۈپ،

خۇداغا شۈكۈر قىلدى كۆپ مەدھى ئوقۇپ.

3295 نە خۇش بىر سۆيۈنچتۈر كىشى ئايرىلىپ،

سالامەت قوۋۇشسا، گەر ئىستەپ كېلىپ.

3296 نە ياخشى بولۇركىم، قاياشتىن يىراق –

بولۇپ، سوڭ كۆرشمەك، يان قوۋۇشماق.

3297 نە كۆركەم بولۇر، كۆر، كۆيۈمچان قاياش،

قاياشقا يېقىنلىق كۆرسەتسە ئاداش.

3298نە كۆركەم بولۇر، كۆر، كۆيۈمچانلىقتىن،
قاياشقا قاياش كۆڭلى بولسا يېقىن.

3299نېمە دەر، ئىشتىكىن، كۆيۈمچان قاياش،
كۆڭۈلدىن يېقىنلىق ئۇلىغان ئاداش:

3300جۇدالىق سۆڭىنىدا كۆرۈشسە ئادەم،
سۆيۈنچى ئۇزۇرار ھەم قىسقىرار غەم.

3301نە كۆركەم بولۇر، كۆر، كىشى ئايرىلىپ،
سالامەت قوۋۇشسا گەر ئىككى ھەمدەم.

ئودغۇرمىشنىڭ ئۆگدۈلمىشكە سوئالى

3302سورادى ئودغۇرمىش قېرىنداشلىرىن،
يەتكۈزدى ئۆگدۈلمىش ساقلىق خەۋىرىن.

3303 يەنە ئېيتتى ئودغۇرمىش: ئېيتقىن ماڭا،

نېچۈن كەلدىڭ ئەمدى، نە بولدى ساڭا؟

3304 ئىشتىم سېنى مەن ئېلىڭ بىرلە دەپ،

خالايققا نەپلىك بىلىك بىرلە دەپ.

3305 نېچۈن كەلدىڭ بۈگۈن بۇلارنى قويۇپ،

خەلق يۈكلىرىنى بويۇنغا يۈدۈپ؟

ئۆگدۈلمىشنىڭ ئودغۇرمىشقا جاۋابى

3306 جاۋاب بەردى ئۆگدۈلمىش، ئېيتتى: ئۆزۈم -

سېنى دەپ كەلدىم، ئەي گۈزەل يۈزلۈگۈم.

3307 تۇرۇپ كەلدىم سېنى كۆرەيمەن دىبان،

ئەلەم – قايغۇ باغىن يىشەيمەن دىبان.

3308 قىلاتتىم ئۈست كۆپ سېنى كۆرگىلى،

ۋاقىت تاپتىم بۈگۈن ساڭا كەلگىلى.

3309 ئۇزۇندىن بۇيان مەن سېنى كۆرمىدىم،

تەلەپتىم كۆرۈشنى، ۋاقىت تاپمىدىم.

3310 بۈگۈن ۋاقتى كەپتۇ مانا، مەن ئۆزۈم –

ساڭا كەلدىم، شۈكرى قىلۇر تىل – سۆزۈم.

3311 كىشى گەر ئىسەن – ساق ، بولۇركەن ئۆزى،

تەلەككە يېتەر ئەي كۆيۈمچان قوزى.

3312 نېمە دەر، ئىشتىكىن، ئارزۇ قۇچقان ئەر،

ئۆتكۈنچى زامانى سىناپ كۆرگەن ئەر:

3313 تىرىك بولسا ئىنسان تىلەگىن تاپۇر،

تىلەككە تىرىكلىك سەرمايە ئېرۇر.

3314 تىرىك بولسا ئىنسان تېپىشۇر يەنە،

ئىسەن بولسا، كەتكەن قوۋۇشۇر يەنە.

3315 تىرىكلىك تىلە سەن، تىلىمە تىلەك،

تىرىكلىك تىلەككە يېتىشكە يۆلەك.

3316 خۇدا بەردى ئاخىر تىلەگىم ماڭا،

ئىسەنلىك بىلەن مەن قوۋۇشتۇم ساڭا.

3317 يەنە بىر سۆزۈم بار بۇ سۆزدىن كېيىن،

ئىشتىكىن ئۇنى سەن، ساڭا ئېيتايىن.

قىرىق بىرىنچى باپ

ئودغۇرمىشنىڭ ئۆگدۈلمىش بىلەن مۇنازىرە
قىلغانلىقى بايانىدا

3318 جاۋاب بەردى ئودغۇرمىش، ئېيتتى: سۆزۈڭ –

ئىشتىم، سۆزۈمنى ئىشتىكن ئۆزۈڭ.

3319 بۇ قىلمىش يېقىنلىق ئۈچۈن بىر بايات،

ئەجىڭگە تۈمەننىڭ بەرسۇن ياخشى ئات.

3320 سېنىڭ ئۇ يەنە بىر سۆزۈڭ نىمەكىن،

ئۇنى ھەم ماڭا ئېيت، قالدۇرما كېيىن.

ئۆگدۈلمىشنىڭ ئودغۇرمىشقا جاۋابى

3321 ئۆگدۈلمىش دېدىكىم، شۇدۇركى سۆزۈم،
سېنى كۆرمەك بىلەن يورۇشتى كۆزۈم.

3322 كىشى ئۆز تىلەگى بىلە يۈرسە يول،
ئەي ئىلمى ئۇلۇغ ئەر، جاپا چەكمەس ئول.

3323 نېمەدەر كۆپ ئىشنى كۆرگەن بىر ئەرەن،
ئەي كۆڭلى كەڭ، ئۇنىڭ مەناسىن چۈشەن:

3324 كىشىكىم، نە ئىشتا بولۇر ئارزۇۋار،
قەدەمدە ئۇ ئارزۇ بولۇر ئاڭا يار.

3325 تىلەك بىرلە ماڭسا، يىراق يەر يېقىن،
يۈزىنى كۆرۈپ جان ئىگەسىن تاپار.

3326 يەن ئېيتتى بۇ ئۆگدۈلمىش: ئۆزۈم –

ساڭا قايغۇرۇپ، ھىچ ئۈزۈلمەس سۆزۈم.

3327 شەھەر – كەنت، قېرىنداش، تۇققاننى قويۇپ،

بېزىپ ئەلدىن يىراق، دوست – يارىسىز بولۇپ.

3328 ئۆزۈڭ يالغۇز ئېغىر يۈك، زەخمەت يۈدۈپ،

يۈرەرسەن يېلىڭ – ئاچ دەرىماندىن كېتىپ.

3329 سېنىڭچۈن قاياشلار تولا قايغۇرۇر،

كۆرەي دېسە سەن يوق، دىلى ئۆرتىنۇر.

3330 ئادەم ئوغلى ئۆتمەس يالغۇز – يەككە تەن،

ئۆزۈڭ مۇندا يالغۇز، ئاغرىماسمۇسەن؟

3331 بۇ قايغۇ مېنى ئۆيدە ياتقۇزىدى،

بۇ قايغۇ - ئەندىشە تىنىچ قويمىدى.

3332 دۇزاقنى ساڭلا ياراتمىدى ھەق،

گازاپنى ساڭلا ھەم بەرمىدى ھەق.

3333 نىچۈن ھەم نىمانچە قىنىماق ئۆزۈڭ؟

ماڭا ئەيلە مەلۇم، بىلەيمەن سۆزۈڭ.

ئودغۇرمىشنىڭ ئۆگدۈلمىشكە جاۋابى

3334 دېدىكىم ئودغۇرمىش، ئىشتىم سۆزۈڭ،

بېرەي مەن جاۋابىنىڭ، ئىشتىكىن ئۆزۈڭ.

3335 نىمىكىم، سەن ئېيتتىڭ كۆيۈمچانلىقنىڭ،

يېقىنلىق نىشانى، قېرىنداشلىقنىڭ.

3336 قاياشنىڭ غېمىنى قاياش يىمىسە،

بۆلەك يات قاچان يەر، قاياش بولمىسا؟

3337 جىمىكى قاياشتىن ئۇزۇن ئايرىلىپ،

نىچۈن مۇنچە تۇردۇم بۇ يەرگە كېلىپ.

3338 كى كۆردۈم بۇ يەردە دىنىم خوپلۇقى،

بۇ يەردە كۆرۈندى ئۆزۈم خوپلۇقى.

3339 شۇڭا كەلدىم ئەمدى بۇ يەرگە يۈرۈپ،

قىلاي ھەققە تائەت دەپ يالغۇز بولۇپ.

3340 بۇ دۇنيا ئىشىغا چېتىلغان كىشى،

قىلالماس تائەتلە ئۇ دۇنيا ئىشى.

3341 پۈتۈن بۇ خەلققە ياپماستىن قوۋۇق،

ياراتماق خۇداغا تائەت قىلماق يوق.

3342 ھاۋا – نەپىس بويىنى سىققاندا قاتتىق،

شۇ چاغدا تاپارسەن تائەتتە تاتىق.

3343 نېمە دەر ئىشتىكىن، تەقۋادار كىشى،

ھاۋا بىرلە بولماس پۈتۈن دىن ئىشى:

3344 ھاۋا، نەپىس – بۇ، دىننىڭ بۈيۈك دۈشمىنى،

تائەتتىن ئازدۇرار ئۇلار بەندىنى.

3345 ھاۋاغا بېرىلسە، ئەر تۇتقۇن بولۇر،

دېسەم تەن ئارزۇسىن، مېنى قۇل قىلۇر.

3346 ھاۋاغا بېرىلمە، ئەقىل بىرلە كەس،

تېنىڭ باش كۆتەرسە، بىلىم بىرلە كەس.

3347 ئاشۇنداق سەۋەپتىن شەھەرنى قويۇپ،

بۇ يەرگە كېلىپمەن ئېغىر يۈك يۈدۈپ.

3348 يۈرۈپمەن كىشىدىن ئەگەر ئايرىلىپ،

قۇرۇق سۆزلىمەسمەن، نە غەيۋەت قىلىپ.

3349 كى يالغۇز تۇرۇرسەن دېدىڭ ئەي قاياش،

خۇدا يادى ھەمرا، ماڭا بەس، ئاداش.

3350 قېرىنداش – يېقىندىن گەر ئۆلدۈم يىراق،

تۈيدۇرماي ئۆتەرمەن ئاچ – توقۇم بىراق.

3351 خەلق كۆڭلى نازۇك، ئالماق ئۇنى تەس،

كۆڭۈل شۇنغانغا قارشى، خۇدا ئەدلى بەس.

3352 خەلق گەرچە مەندىن نەپ – پايدا كۆرمەس،

ئۇلارغا مېنىڭدىن زىيانمۇ يەتمەس.

3353 زىيان – نەپ، نە ياخشى – يامانلىق بارى،

خۇدادىن كېلۇر بۇ، ئۇنىڭ تەقدىرى.

3354 بۇ گەرشتىن تۆۋەن يەر ئاستىغىچە تا،

ئېرۇر ھەممە بىردەك مۇھتاج خۇداغا.

3355 زىيانمۇ، يا پايدا، كىشىلەر ئارا –

نېمە بار، ئەي مەشھۇر، بۇ مەلۇم ساڭا.

3356 سورايمەن نە پايدا تائەتتىن دىبان،

بۇدۇر قۇللۇق، ئىشك ئاچار قۇل سايان.

3357 قۇل ئاتى نام ئولدى شۇنىڭچۈن،

بېرىپ تاغقا قىلسۇن تائەت كۈنۈ – تۈن.

3358 قوبۇل قىلسۇن خۇدا ۋە يا قىلمىسۇن،

بۇ تائەت زىكرى ھىچ تىلدىن چۈشمىسۇن.

3359 بۇ يالغۇزلۇقىمدىن ماڭا يوق زىيان،

بۇنىڭلە بۆلۈندى تەنۇ - دىن ئامان.

3360 نە ياخشى دەر ئاڭلا، بۇ بېيت ئېيتقۇچى،

تېشىغا باقما، كۆر مەناسىن - ئىچى.

3361 ئەي ماھىر كىشى سەن يۈر تەنھا بولۇپ،

تۈتى سۆز ئۆگەندى ئۇ يالغۇز يۈرۈپ.

3362 تائەتچى تائەت قىلسا يالغۇز ئەگەر،

بولۇر نە زىيانى ئۇ يالغۇز تۇرۇپ؟

3363 كىشى سۆھبىتىنى ماختارسەن قاياش،

نچۈكمۇ قېتىلماق ئۇلارغا ئاداش؟

3364 ماڭا كەلگىنىڭدىن بېرى مەن بۇ كۈن،

تائەتتىن قېلىپمەن، بۇنى كۆر، چۈشۈن.

3365 قوشۇلغانلىقىمدىن ئۆزۈم بىر ساڭا،

زىيان شۇنچە بولسا، كۈچەنمە بۇڭا.

3366 ئۆزۈم كىرسەم ئەمدى كىشىلەر ئارا،

نچۈك تەگكەي قولۇم تائەتكە، قارا.

ئۆگدۈلمىشنىڭ ئودغۇرمىشقا جاۋابى

3367 ئۆگدۈلمىش دېدىكىم: ئىشتىم سۆزۈڭ،

مەن ئېيتاي، ئىشت سەن، ئۆرىمەي يۈزۈڭ.

3368 سەن ئېيتقان بۇ سۆزلەر ھەققەت ئېرۇر،
قاراپ كۆرسە بىراق، بىر باھانىدۇر.

3369 ئېتىم مەڭگۈ تىرىك بولسۇن دېسە ئەر،
تىرىك چاغدا كىشىگە نەپ يەتكۈزەر.

3370 يوق ئەرسە تىرىكلىك نىشان بەلگۈسى،
ئۇنىڭ ياخشىلىقىن نەدىن بىلگۈسى؟

3371 خوتۇن ئال، ئۇ تۇغسۇن ئوغۇل – قىز قەۋەت،
دېسە ئەۋلادى يوق، ئەرەن ئۈچۈن سەت.

3372 نېمە دەر، ئىشتىكىن، كىشىلەر خىلى:
خوتۇندۇر نەرسىنى ئۈزمەسلىك يولى.

3373 ئوغۇل – قىزىز ئۆتكەن پۇشايمان يېدى:

كېيىن كەلگۈچى قىل ئوغۇل – قىز، دېدى.

3374 ئۆزىدىن بىر ئەۋلات قالدۇرسا كېيىن،

ئۇنى ئۆلدى دىمەي، تىرىكتۇر دېگىن.

3375 نەسلىسىز ئۆلسە ئەر، تۈگەيدۇ ئۇرۇق،

جاھاندا ئات، ئورنى قالدۇر بوش – قۇرۇق.

ئودغۇرمىشنىڭ ئۆگدۈلمىشكە جاۋابى

3376 جاۋاب بەردى ئودغۇرمىش: بۇ ھەقىقەت،

بۇنىڭدا يەنە بار بۆلەكچە ھالەت:

3377 ئەگەر ياخشى بولسا ئوغۇل – قىز زېرەك،

سېنىڭ ئېيتقىنىڭدەك بولۇر ئۇ، دېمەك.

3378 يامان بولسا لېكىن، يىغلاقتاي سېنى،

سەن ئۆلگەندە، تېزلا ئۇنۇتقاي سېنى.

3379 يامانلاپ ئېتىڭنى، قاغش ياغدۇرار،

بولۇپ چوڭلارمۇ باش، ياتلار تىللىشار.

3380 ئوغۇل – قىز يىغىدۇر، يېغى نە كېرەك؟

يېغىسىز تىرىكلىك تېخى ئەزگۈرەك.

3381 يېغىدىن نىچۈكمۇ راھەتلەر كېلۇر؟

يېغى ئاتى زىيانغا گۇۋاھلىق بېرۇر.

3382 نە ياخشى بىلىم بەردى ئىلمى چوڭقۇر:

ئوغۇل – قىز ئېتى ئۆچمەس كۆلەڭگە ئېرۇر.

3383 بۇڭا ئوخشىشۇر بىر بىلىملىك سۆزى،

سۆزى توغرا، كۆڭلى تولا تۈز ئۆزى:

3384 ئوغۇل قىزنى دەپ سەن، دىلىڭ سېرىلۇر،

قەيەردە ئوغۇل – قىز بۇ دەرتنى بىلۇر؟

3385 يىغارسەن ھارامنى كېتەرسەن، قالۇر،

سەن يىغلاپ كېتەرسەن، ئۇ ھوزۇر كۆرۈر.

3386 كېمىگە چۈشكۈچى – خوتۇن ئالغۇچى،

دېڭىز ئىچىرە كىرەر ئاڭا چۈشكۈچى.

3387 تۇغۇلسا ئوغۇل – قىز، كېمىسى سۇنۇر،

كېمە سۇنسا سۇدا تىرىك كىم قالۇر؟

3388 ئوغۇل – قىزغا ئاتا بولغاننى كەچۈر،

ئۇنىڭكىم، يىگەنى بىر زەھەر ئېرۇر.

3389 ئوغۇل – قىز يامانى ئاتادىن كېيىن،

ئاتماس ئاتاسى، ئاناسى ئېتىن.

3390 بۇ ياڭلىغ ئوغۇل – قىز قىلۇرمۇ ۋاپا؟

ياماندۇر پەيلى ھەم قىلىقى جاپا.

3391 ئوغۇل – قىز ئاتاسى كۆپ ئەمگەك چېكەر،

بەلا بىرلە مېھنەتنى پىلدەك يۈدەر.

3392 ئاداش، دوست، قېرىنداش تېپىپ تۇت دېدىڭ،

بۇ ياخشى، ئۇ بىر يۈك، تەستۇر يۈدىمىڭ.

3393 مۇنەۋۋەر، بىلىملىك، ھېكم نە دېمىش:

كىشى كۆڭلى نازۇرك، كۈزەتمەك تەس ئىش.

3394 گوياكى بىر شىشە ئېرۇر بۇ كۆڭۈل،

سۇنۇپ كەتمسۇن ئۇ، ئاۋايلا ئوغۇل.

3395 كۆڭۈل نازۇك نىمە، تەجىربە شۇدۇر،

ئىسسىقتا ئېرىپ تېز، سوغۇقتا توڭۇر.

3396 ئاداش كۆڭلى سۇنسا، بولۇر زور يېغى،

يېغى بىرلە بولماس ھوزۇر ھىچ چېغى.

3397 يېغى بولسا، تۇرمۇش تېتىقسىز بولۇر،

يېغى قايدا بولسا، زىيانى تېگۈر.

3398 نىچەكم، كىچىكتۇر ئۇ دۈشمەن ساڭا،

ھىساپلا ئۇنى زور، ئەي باتۇر توڭا.

3399 چۈن بولدى پىلىنىڭ يوغان دۈشمىنى،

چېقىۋەرسە، ئاخىر سەكرىتۇر ئۇنى.

3400 نەدەر، ئاڭلا، دۈشمەنلىك ئولغان كىشى،

ئۇرۇشۇپ يېغىلە تۈگىگەن يېشى:

3401 غاپىل ئولما، دۈشمەن كىچىك دەپ ئۆزۈڭ،

نېچۈن قورقاين دەپ، چوڭ ئېيتما سۆزۈڭ.

3402 ئەگەر بولسا دۈشمەن، غاپىل بولمىغىن،

يېغىغا يېغى بول، دوستقا ئاچ يۈزۈڭ.

ئۆگدۈلمىشنىڭ ئودغۇرمىشقا جاۋابى

3403 جاۋاب بەردى ئۆگدۈلمىش ئاغزىن ئېچىپ،

دېدى: ئاڭلا سۆزۈم، كۆڭۈلنى بېرىپ.

3404 ياراتتى خۇدا بۇ جاھاننى بىلىپ،

يېمەك بەردى ئىچمەك ھالالدىن قىلىپ.

3405 كىشىگە، قوشۇلسا تېپىپ ياخشى ئەش،

ئەشى ياخشى بولسا، قىلۇر ياخشى ئىش.

3406 كىشى نەپىسى بولسا، كىشىگە قېتىل،

كىشىگە بېرىش نەپ ھەر كىم نەپىسى، بىل.

3407 بۇ يالغۇز يۈرۈچى ياۋايى ئېرۇر،

ئۇنىڭدىن كىشىگە نىمە نەپ تېگۈر.

3408 كىشىگە نېپى يوق كىشىدۇر ئۆلۈك،

يىگىت بولسا، ئەلگە نەپىسى بەرگۈلۈك.

3409 تولا بولسا ئەرنىڭ ئاداش – قولىدىشى،

ئېتى تارقاپ ئەلگە، يۈرىشۈر ئىشى.

3410 بۇ دۇنيا ئىچىدە تاپار ئۇ تىلەك،

ئۇ دۇنيا تىلەسە بولۇر ھەم يۆلەك.

3411 ئېغىر كۈندە دوستلار پىدالار ئۆزىن،

سۆيۈنچتە سۆيۈنۈپ، يورۇتۇر كۆزىن.

3412 خەلقلەرگە ئېيتىپ يايار پەزىلىنى،

قۇسۇر كۆرسە ئېيتماي، يىغار تىلىنى.

3413 يىگىتنى غەپلەتتىن دۈشمەن ئويغىتار،

پەزىلەت - قۇسۇرىن دۈشمەن تارقىتار.

3414 يېغى بولمىغۇنچە، كىشى مەرتلىكى -

قاچانمۇ بىلىنگەي ئېتى ھەم تېگى؟

3415 پەزىلەت كىمنىڭكى بولۇر كەن تولا،

تەڭداشسىز بولۇر كۆپ دەشمەنمۇ ئاڭا.

3416 كىم ئاسىل بولۇر كەن پەزىل - نەسەپتە،

بولۇر كۆپ دۈشمىنى تەرەپ - تەرەپتە.

3417 بولۇر ياخشى ئەرگە يېغى بەلگۈلۈك،

يامانغا يېغى يوق، ئۇ چۈنكى ئۆلۈك.

3418 قايۇ ئەرگە دۈشمەن يىغىلسا تولۇپ،

بىلىڭكىم، ئۇ ئەرنىڭ پەزىلىتى كۆپ.

3419 دۈشمەنلە كۆرەشكەن ئەر شۆھرەت تاپۇر،

دۈشمەنسىز ئەر ئاتى قوپالماي ياتۇر.

3420 نە دەيدۇ ئىشتىكىن، پەزىلەتلىك ئەر،

پەزىلەت بىلەن ئەر تىلەككە يېتەر:

3421 نىچۈك ئەر سانالۇر مىڭلەر دۈشمىنى –

مىڭ غەيۋەت قىلمىسا ئۇنى ھەر كۈنى.

3422 كۆر، ئىتتىن قاچقان ئۇ بۆرى بولۇرمۇ،

ئاڭلانسىمىدىن مىڭ ئىتتىن ئۇنى.

3423 دېدىڭ يالغۇز ئۆتسەم، ئارلاشماي ئۆزۈم،

تىلىمدىن چىقارماسمەن قۇرۇق سۆزۈم.

3424 قېشىڭدا كىشى يوق كىم ئاڭلار سۆزۈڭ،

كىشىلەر ئارا سەن تۇرمىساڭ ئۆزۈڭ؟

3425 يىگىت شول ئېرۇركى، ئەل ئىچرە ياشار،

كۈزەتپ تىلىنى ھەم تۆرگە چىقار.

3426 يىرىك سۆزگە يۇمشاق جاۋاب بېرەر ئۇ،

ئاچچىق سۆز ئېيتقانغا شىرىن سۆزلەر ئۇ.

3427 يۈدەر ئەل يۈكىنى، يۈدكۈزمەس ئۇ يۈك،

جاپاغا قىلار ئۇ ۋاپا، يۈرۈپ شۈك.

3428 كۆڭۈلدىن چىقارۇر ئۆچ - كەڭ كىرىنى،

تىلدا ئېيتار ئۇ دىلدا بېرىنى.

3429 كىشى ياخشىسى ئۇ، ئىشت نېمە دەر،

قىلىپ ياخشىلىقنى، ئېتى چىققان ئەر:

3430 كىشىگە يىرىك سۆز دىمگۈچى بول،

يىرىك سۆزدىن ئاغرار كۆپ يىللار كۆڭۈل.

3431 سېنى سۆكسە كىم، گەر، سەن ماختا ئۇنى،

بولۇر ئۇ نادان، دەر ئەقىللىق سېنى.

3432 جاپا قىلغۇچىغا قىلىپ تۇر ۋاپا،

ۋاپانى قىلۇر مەرت، يامانلار جاپا.

3433 يىراقلاشسا سەندىن يېقىن ۋە قاياش،

ئۇلارغا يېقىنلاش ئۆزەڭ، ئەي ئاداش.

3434 ئەگەر قىلسا زالىم ساڭا زۇلۇمنى،

ئېرۇر دىن يولى بۇ: كەچۈرگىن ئۇنى.

3435 خاتا قىلسا دېدەك، قۇل، ئۇنى كەچۈر،

كەچۈرۈپ ساۋاب ئال، بۇ ئوزۇق بولۇر.

3436 مەردانلىق شۇ بولغاچ، يىگىت يۈك يۈدۈپ،

يۈرەر سەۋىر بىرلە ئۆلۈمنى كۈتۈپ.

3437 بۈگۈن بىر ئۆي ئىچىرە سەن يالغۇز تۇرۇپ،

نە پايدا تاپارسەن، سەن ئەي خۇلقى خوپ؟

3438 يا راھەت، يا ئارزۇ، نېمەت كۆرمىدىڭ،

كۈمۈش – زەر، يا گۆھەر ۋە مىس تاپمىدىڭ.

3439 ساراي – قەسىر، يەر – سۇ نە سەندە بولسا،

ئات – ئۈستەم (158) ، قىز – ئوغلان نە بىللە بولسا.

3440 قولۇڭ خەلقلە ئۈزرە نە ئۈستۈن ئەمەس،

تۈتۈپ ئۆزنى، ئالساڭ ئاتاق ياخشى، بەس.

3441 نېمە يىغدىڭ ئەمدى قويۇرسەن ئۇنى،

قايۇ تەلۋە ئاتار زاھىت دەپ سېنى؟

3442 يېتىپ كۆپكە كۈچى، ئازنى خالسا،

بولۇر شۇنداق ئەرنى زاھىت ئاتىسا.

3443 تىلەككە يەتمىگەنلەر زاھىت بولۇر،

بۆلەك ھىيلىسى يوق، ئۇ سەۋىر قىلۇر.

3444 يىگىت شۇ ئېرۇركى، مىڭ ئارزۇ تېپىپ،

ئۇنىڭدىن يۈز ئۆرسە، مەردانە بولۇپ.

3445 يىدۈرسە، ئىچۈرسە پەقىرگە بېرىپ،

تائەت قىلسا ھەققە دىلى باغلىنىپ.

3446 كېلۇر بولسا دۇنيا، كۆڭۈل بەرمىسە،

كېتەر بولسا ئاغرىپ، يۈزىن پۇرمىسە.

3447 ئەگەر ئارزۇ ئۈزرە يېتىشىسە قولى،

تۇتۇپ ئۆزى، تۈزەلسە كۆڭلى – دىلى.

3448 كېلەر مەنا ئۈزە ئۇيغۇن ئۇشبۇ سۆز،

ئىشت سەن، ئەمەل قىل، ئايا خۇلقى تۈز:

3449 ئەر شۇكى، جىمىگە قۇدرەتلىك تۇرۇپ،

قىلالىسا ئىشىنى ئۆزىن چىڭ تۇتۇپ.

3450 ئۇنىڭدىنمۇ مەردانراق يىگىت شول ئېرۇر،

مىڭ ئارزۇ ئۈزە ئالسا نەپىس تۇسۇپ.

ئودغۇرمىشنىڭ ئۆگدۈلمىشكە جاۋابى

3451 جاۋابەن ئودغۇرمىش دېدى: ئېيت چىنىڭ،

نەدۇر ئاي يۈزلۈگۈم، تىلەڭ سېنىڭ؟

3452 نېمە سۆزلىسەم مەن، سۆزۈمنى يېرىپ،

جاۋابىنى قىلۇرسەن مېنى رەنجىتىپ.

3453 ئوچۇقراق ماڭ ئېيت، تىلىڭنىڭ نېمە؟

نېمە كۈتسەڭ ئۇنى ئېچىپ سۆزلەۋە.

ئۆگدۈلمىشنىڭ ئودغۇرمىشقا جاۋابى

3454 جاۋاب بەردى ئۆگدۈلمىش، ئېيتتى: ئۆزۈم،

تىلە بىرلە كەلدىم، ئاچايىمەن سۆزۈم.

3455 بۇ كۈنتۇغدى ئېلىڭ ئىشتى سېنى،

ئۆزىگە كېرەك دەپ، ئەۋەتتى مېنى.

3456 تولا ئارزۇ قىلىپ كۆرۈشكە سېنى،

دەۋەتچى قىلىبان ئەۋەتتى مېنى.

3457 ئېغىر كەلسە قانچە، بىر بارماق كېرەك،

بېرىپ ئۇ ئىلىگە كۆرۈنمەك كېرەك.

3458 ئېلىگ بەكمۇ ياخشى بىر سۇلتان ئېرۇر،

خەلقپەرۋەر، ئۆزى كۆيۈمچان ئېرۇر.

3459 كىم ئېلىگ يۈزىن كۆرسە قۇتلۇق بولۇر،

ھەر ئىككى جاھاندا تولۇق بەخت تاپۇر.

3460 نېمەدەر، ئىشتىكىن، بۇ ئەل – كەنت بېگى،

جاھاننى تۇتۇپ كەلگەن يېتىلمىش ئوگى:

3461 قانۇنلۇق ئادىل بەگ چىندىن بەخت ئېرۇر،

ئۇ بەختتىن ھەممىگە نەسىبە تېگۈر.

3462 ئادىل بەگ ئېتى قايدا بولسا مەشھۇر،

ئاڭا بارغۇلۇق، بەخت ئۇنىڭدىن تېگۈر.

3463 ئادىل قانۇن كۆككە بىر تۈۋرۈك ئېرۇر،
بۇزۇلسا ئۇ قانۇن ئاسمان يىقىلىۇر.

3464 يوق ئەرسە قانۇنلۇق بەگلەر مۇبادا،
يەتتە قات زىمىنى بۇزاتتى خۇدا.

3465 ئادىل بەگ يۈزىن كۆرسە، قۇتلۇق بولۇر،
ساۋابىن تاپۇر ھەم گۇناھ يوقۇلۇر.

3466 ئادەم بولغۇنۇمغا، بىلسەڭ، بۇ زامان –
سەۋەپچى، يۆلەكچى ماڭا بولدى خان.

3467 خۇدا بەرگەچ ماڭا ئەقىل – ئاڭ، بىلىم،
پۈتۈن ياخشىلىققا يېتىشتى قولۇم.

3468 بېرىپ تەۋپىق خۇدا ياخشىلىق ئۈچۈن،

خەلق نەپىس دەپ كۆتەردىم يۈكسەن.

3469 سېنى ھەم تىلەر ئەمدى خاقان بۇ كۈن،

تۈتۈپ قولغا - قول يەشسە خانلىق تۈگۈن.

3470 قىلىپ دەۋەتچى مېنى ئەۋەتتى ساڭا،

مەن يالغۇز كەتمەيىن، ئەي باتۇر توڭا.

3471 ئەۋەتتى ئۇ خەت ئۆز قولىلە پۈتۈپ،

نېمە سۆزلىگەن بولسا، كۆرگەن ئوقۇپ.

※

※

※

3472 چىقاردى ئۇ خەتنى ھەم بەردى سۇنۇپ،

ئودغۇرمىش ئالدى، ئاچتى، بىر ئاز ئويلۇنۇپ.

ئودغۇرمىشنىڭ ئۆگدۈلمىشكە سوئالى

3473 ئوقۇپ خەتنى ئاستا، ئۇزۇن ئويلىدى،

بېرىپتۇ ئېلىگ خەتتە كۆپ بىلىم، دېدى.

3474 مېنى كەلگىن دىبان قىچقىرىپتۇ خان،

پۈتۈن ياخشىلىقلارنى ئەيلەپ بايان.

3475 بۈيۈك ئىش ئېرۇر، كۆر، بۇ ئىشلار ماڭا،

نېمە قىلغۇلۇق، ئېيت، كېڭەش بەر ماڭا.

ئۆگدۈلمىشنىڭ ئودغۇرمىشقا جاۋابى

3476 جاۋاب بەردى ئۆگدۈلمىش، ئېيتتى: خاقان –

تەلى شۈك تۇرماس سېنى سۆزلەپ ھامان.

3477 تەۋرەتسە تىلىنى، ئېتىگىنى ئېيتار،

سېنى بىر كۆرەي دەپ تۆت كۆزلە باقار.

3478 كۆڭۈل كىمنى سۆيسە تولا ئارزۇلاپ،

يۈرەر تىل ھەر سۆزدە ئېتىنى ئاتا.

3479 سۆيىدۈرگەن نېمە دەر، بۇ بېيتىنى ئوقى،

سۆيۈملۈك يۈزىدۇر كۆڭۈل توقلۇقى:

3480 كۆڭۈل كىمنى سۆيسە كۆز ئالدىدا شۇ،

كۆزى نەگە باقسا، نىگاھىدا شۇ.

3481 كۆڭۈلدە نە ئولسا ئارزۇ ۋە تىلەك،

ئېغىز ئاچقان ھامان بولۇر تىلدا شۇ.

ئودغۇرمىشنىڭ ئۆگدۈلمىشكە جاۋابى

3482 جاۋابەن ئودغۇرمىش دېدى: ئەي توڭا،

ئىلاجى نېمەدۇر، كېڭەش بەر ماڭا.

3483 كۆيۈمچان قاياشم ئۆزۈڭ سەن يېقىن،

كېڭەش بەر، ئادا قىل قاياشلىق ھەققىن.

3484 بۇ ئىشتا قىلۇرمەن كېڭەشنى ساڭا،

بىلىملە مۇناسىپ كېڭەش بەر ماڭا.

3485 مېنى سەن قاياش بىل ۋە ياكى ئاداش،

ئاداشلىق، قاياشلىق ئىككىسى ئوخشاش.

3486 بۈگۈن چىن كۆيۈمچان ئېرۇرسەن ماڭا،

نېمە قىلغۇلۇق، ئېيت، پۈتەرمەن ساڭا.

ئۆگدۈلمىشنىڭ ئودغۇرمىشقا جاۋابى

3487 ئۆگدۈلمىش بۇ ياڭلىغ قايتۇردى جاۋاب:

تۇرما ئەي قۇتلۇق ئەر، مېنىڭدىن سوراپ.

3488 مېنى خان دەۋەتكە ئەۋەتتى ساڭا،

سالۇرسەن كېڭەشنى نىچۈك سەن ماڭا؟

3489 بارايلى دېمەكتىن بۆلەك يوق سۆزۈم،

نىچۈك بارما دەيمەن ساڭا مەن ئۆزۈم؟

3490 سېنىڭ بىرلە بولسام، تولا پايدا، بىل،

ئۆز نەپىس دېگەندە، كېڭەشمەس ئەقىل.

3491 نېمە دەيدۇ ئاڭلا، بىلىملىك چىگىل (159) ،

بىلىمسىز ئىشتىكىن، بېرىپ بوي ئېگىل:

3492 ئۆز نەپىس دىگەنگە سالما مەسلەھەت،

ئەي قۇتلۇق، ئۇنىڭدىن تەگمەس مەنپەئەت.

3493 شۇ ياڭلىغ كىشىگە كېڭەش سال قاياش،

ئول ئەركىم ئۆز نەپىس كۆزلىمەس، ئاداش.

3494 ئۆز نەپىس دېگەنلەر ئۆز نەپىسنى دەپ،

ياراملىقىنى يارامسىز دەيدۇ كۈچەپ.

3495 ۋە بەزى ئىشلاردا كېڭەشمەك كېرەك،

لېكىن دىلغا ياققانى قىلماق كېرەك.

3496 ئۆزۈڭگە كۆيۈمچان سېنىڭ ئۆز - ئۆزۈڭ،

كىشىگە ئىشەنمە، تەگەت، بەس سۆزۈڭ.

3497 ئۆزۈڭ بىل، بۇ ئىشقا نىچۈكتۈر كېڭەش،

بۇ ئىش ئۈزرە مەندىن ھىچ يوقتۇر كېڭەش.

3498 سېنى ئالغىلى كەلدىم ئاندىن يۈرۈپ،

كېڭەش شۇكى بارغىن، سەن ئەمدى قويۇپ.

3499 ئەل ئىچرە تاپارسەن ساۋاب، ياخشىلىق،

بۇ يەردە تېپىلماس، ساڭا بۇ ئېنىق.

3500 شەھەر – كەنتتە نەچچە ياخشىلىقلار بار،

ساڭا ئېيتتىم ئوچۇق تەكرار ۋە تەكرار.

3501 ساڭا خوپلۇق تىلەپ، ئېيتقان بۇ سۆزۈم –

بىلەرسەن، ئېرۇر راست، تەڭرىمگە مەلۇم.

3502 كىشىدىن قاچارسەن، نە قىلدى كىشى،

كىشىگە قوشۇل قىل كىشىلەر ئىشى.

3503 مۇسۇلمان ئىشىن قىل، چىقار ھاجىتىن،

بولۇر تۆردە جاي، ھەق بېرىپ جەننەتن.

3504 كۆڭۈل، تىلىنى رۇس تۇت، خۇلقۇڭنى بەلەن،

ياشا قايدا بولساڭ سائادەت بىلەن.

3505 كىشىسىز يۈرمە، تۇر كىشىلەر ئارا،

كىشى ئەيىبى كۆرمە، ئۆزۈڭگە قارا.

3506 مۇنۇ بىر بېيتىكىم، كېلەر ماس بۇڭا،

ئوقى ئەي ھېكىم سەن ئەمەل قىل ئاڭا:

3507 قەيەردە يۈرسەڭ يۈر، لېكىن ياخشى بول،

نەسەپكە ئەمەس، بول ياخشىغا كۆڭۈل.

3508 ئۇنۇتماس ئۆزىنى كىشى ياخشىسى،

قەيەردە يۈرسە ئۇ تىلەر ياخشى يول.

3509 كىشىكىم، ئۆز خۇلقىنى مەگەر قىلار يار،

قەيەردە تىلەسە، مىڭ خوپلۇق تاپار.

3510 كى ياخشى جىمىكى يەردە ياخشىدۇر،

بۇ ياخشى جاۋابىمۇ ياخشى بولۇر.

3511 خۇلقۇڭنى ياخشى قىل، يامان بولمىغىن،

قەيەر بولسا شۇندا يۈرى، قورقمىغىن.

قىرىق ئىككىنچى باپ
ئودغۇرمىشنىڭ ئۆگدۈلمىشكە دۇنيا ئەيىلەرنى
ئېيتقانلىقى بايانىدا

3512 جاۋابەن ئودغۇرمىش دېدى: مەن ئۆزۈم –
ئىشتىم سۆزۈڭنى – ئىشتىم سۆزۈم.

3513 بۇ دۇنيا ئۆزىن بەك سۆيىدۈرمىش ساڭا،
پۈتۈن ئەيىبى ئەردەم كۆرۈنمىش ساڭا.

3514 تاڭ ئەرمەس سېنىڭدىن، مەسەلدە كېلۇر:
سۆيۈلسە نىمىكى ئەيىبى يوق بولۇر.

3515 سەن سۆيگەچ جاھاننى، ئەي ئەلدە ئۇلۇق،

بار ئەيى كۆرۈندى، پەزىلەت تولۇق.

3516 ئىشتىكىن، نېمە دەر بۇ سۆيگەن ئادەم:

ئاشىق ئۈچۈن مەشۇق ئەيى زور ئەردەم.

3517 بۇ سۆيگۈ نشانى شۇدۇر، ئەي شەۋكەت،

ھەر مەشۇق قۇسۇرى بولۇر پەزىلەت.

3518 سۆيۈپسەن جاھاننى، نشانىسى شول –

كى، بار ئەيىن پەزىلەت دەپتۇ كۆڭۈل.

3519 جاھاننى نىچۈكىم ماختارسەن ماڭا،

ئۇنىڭ ئەيىنى مەن ئېيتايىن ساڭا.

3520 گۇنا قىلغاچ ئادەم (160) تەڭرى قىيىندى،

قىلىپ دۇنيانى زىندان، ئۇنى قامدى.

3521 بۇ زىنداندا قانداق تىلەرسەن تىلەك؟

بولۇر جەننەت ئىچىرە تىلەك، بەخت، يۆلەك.

3522 ئادەم بولدى جەننەتتە بۇغداينى يەر،

بۇ دۇنيا قىلىندى ئېرىغلانغۇ يەر.

3523 ھەق لەنەت قىلغانى سۆيىدۇر شەيتان،

ھەق قوغلاپ ئەتكەننى ئۇندىنمۇ چەندان.

3524 خۇدا تاللىسا خالىغان قۇلنى،

ئاڭا دۇنيا بەرمەي، پاكىلار يولنى.

3525 جاھان بەختى ياخشى بىر نەرسە ئەمەس،

قىلۇر ھەقتىن يىراق، دىنغا بالا، بەس.

3526 "خۇدا مەن" دېگۈچى ئۇ تەلۋە كىشى،

بۇ دۇنيانى دەپ كەتتى، ئىت ئوخشىشى.

3527 كىشىكىم باي ئولسا، كىبىرلىك قىلۇر،

پەقىرلىق بىلەن ئۇ مۇلايىم بولۇر.

3528 يالاغىداق تۇغۇلدى، ئەر يېلىك كېتۇر،

نەمەگە كېرەك مال، ئۇ ھامان قالۇر.

3529 نىچۇن ئالدىنارسەن ئايا ئۆلگۈچى،

ئۆزۈڭ ئىككى كۈنلۈك قونۇق بولغۇچى.

3530 بىلۇرسەن، تىرىكلىك ئۆلۈمگە ئېرۇر،

بۇ تۇرغان ئۆلۈم بىر ۋاقتىنى كۈتۈر.

3531 ئىشىك ئاچتى دۇنيا، يەنە بىر ئىشىك –

ئۆلۈم ئىشىكى ئېچىلۇر، كىرۈر چوڭ – كىچىك.

3532 ئۆزۈڭ ئىككى كۈنلۈك ئاۋۇرنىچاقنى دەپ،

كۆيەر ئوتقا سالما ئۆزۈڭنى كۈچەپ.

3533 بۇ دۇنيا ۋاپاسىز، بەخت بى قارار،

نېمە بەرگەن ئولسا، يانا تېز ئالار.

3534 دېمەس ئۇ كىشىنى قۇل ۋە ياكى خان،

نە ياخشى، ياماننى پەرق ئەتمەس ھامان.

3535 بىرىنى قىلىپ بەگ، يانا بىرىنى –

ئۆزىگە قىچقارپ تۇرار ھەر كۈنى.

3536 كۆلەڭگە كەبدۇر دۇنيا، قارىساڭ،

قاچار ئۇ ئىزلىسەڭ، ئۇ ئىزلەر قاچساڭ.

3537 مۇڭا ئوخشار ئەمدى قارالسا بۇ سۆز،

بۇنىڭ مەنىسىن ئۇق، ئايا كۆڭلى تۈز:

3538 بۇ دۇنيا قاچاركم ئىزلەركەن ئۇنى،

ئەگەر قاچساڭ ئۇندىن، ئۇ ئىزلەر سېنى.

3539 بۇ دۇنيا مېلى دىنغا ئۆچتۇر يانا،

مېلىڭ يەيدۇ دىننى، سەن كۆرگىن مانا.

3540 بىزەكلەپ بۇ دۇنيا ئۆزىن كۆرسىتۇر،

ياسانغان كېلىندەك دىلنى ئوينىتۇر.

3541 كۆڭۈل بەرسەڭ بولۇر، ھاياسىز قېرى،

تۇتۇپ يەڭ - ياقاڭدىن، بىتمەس گەپلىرى.

3542 جاپادۇر قىلىقى، ئۇندا ۋاپا يوق،

ئۇ تۇرماس بىر ئەردە ئۈچ ئايمۇ تولۇق.

3543 كىمكى كۆڭۈل بەرگەن بولسا ئاڭا،

قىلۇر زايە، ئەپسۇس، ھاياتىن مۇڭا.

3544 ئەجەپ ياخشىدۇر بۇ تىرىكلىك كۈنى،

بىكار ئىشقا ئىشلەتسە بولماس ئۇنى.

3545 ھايات – ياخشىلىقلار ئۈچۈن دەسمايە،

ئەي ئالىم ئۇنى ھېچ قىلما سەن زايە.

3546 بۇ ئۈچتىن بۆلەڭ يوق بۇ دۇنيا مېلى،

ھالال يا ھارامدۇر ۋە يا شۈبھەلى.

3547 ھالالغا ھېساب بار، ھارامغا ئازاب،

گەر ئولسا شۈبھەلىك، ساقلاڭ سەن قاراپ.

3548 جاھان كىمى سۆيىدۈرسە، قوغلاڭ ئاخىر،

ئاۋۇتقاچ ھوزۇردا، ئۇ تاشلار ئاخىر.

3549 سۆيۈنچە بىرلە ئاسراپ تولۇق سەمرىتۇر،
يانا قايغۇ ھەسرە بىلەن يادىتۇر.

3550 سۆيۈنچى كۆرەرسەن، ئاخىرى ئەلەم،
ئەلەمدىن كېلۇر سوڭ سۆيىنچىسى ھەم.

3551 ئۇچى بولسا نېمەت توۋى مېھنەت ئول،
بېشى بولسا مېھنەت، سوڭى نېمەت ئول.

3552 ئىشت، بىر تەقۋادار ئويغاق نېمە دەر،
يىراق تۇر، بۇ دۇنيا تەگكۈزەر زەرەر:

3553 سېنىڭ بايلىقىڭ، كۆر، پېقىرلىقىدۇر،
ساڭا كىم پېقىر ئولسا، شۇ باي ئېرۇر.

3554 سېنى كىم بىسە، يەيسەن ئېتىن ئۇنۇڭ،
قارا يەر قېتىدا ئالۇرسەن ئۆچۈڭ.

3555 بۇ تۈزگەن نىزامىڭ بۇزۇلغۇچىدۇر،
بۇ يىغقانلىرىڭ ئۇ چېچىلغۇچىدۇر.

3556 بۇ دۇنيا يېقىندا كېتىپ قالغۇچى،
سەن ئويغان، ئۇ دۇنيا ئېرۇر كەلگۈچى.

3557 كېتۈچى ئۇ ھەر كۈن يىراقلاپ بارار،
كېلۈچى كېلىپ تېز ساڭا ئۇلىشار.

3558 كېتۈچىگە بەرمەس بىلىملىك كۆڭۈل،
كېلۈچىگە ئاقىل بولۇر ھازىر ئول.

3559 ئۆلۈمنى بىلەر ئەر، سۆيۈنمەس ئۇزۇن،
ئۆلۈمنى كۆرەر ئەر، ئاۋۇنماس ئۇزۇن.

3560 يۈرۈچى كىشى يولغا ئۆي سالىمىغان،

كۆچۈپ كەتكۈچى ئۆيدە مال قويىمىغان.

3561 جاھان ساڭا چۈشكۈن، ئۆزۈڭ بىر قونۇق،

بۇ چۈشكۈندە ئۆزنى يىنىك تۇتقۇلۇق.

3562 ھىچ ياخشى ئەمەستۇر بۇ دۇنيا مېلى،

ئۇ كىمدە بولۇر كەن، ئۆزگەرەر خۇيى.

3563 بەدەل قىلدى ئابدال (161) ئۇ مالۇ – مېلىن،

بىلىپ تەرك ئەتتى زاھىت بۇ دۇنيا ئۆلىن.

3564 ساڭا بىر تۇزاق تۇر كۆرۈنمەيدىغان،

بۇ دۇنيا مېلى ئۇ چېچىلغۇچى دان.

3565 غاپىلدۇر بۇ ئىنسان، ھىرىس بەك كۆزى،

نىچۈك تورغا چۈشمەس بۇ ئىنسان ئۆزى؟

3566 نە دەيدۇ، ئىشتىكىن، تەقۋادار بېشى،

جاھان ئىشلىرىدىن ساقلانغان كىشى:

3567 تۇزاقچى كۆرۈنمەس دېنىن كۆرسىتۇر،

بىزەلگەن كېلىندەك كۆڭۈل تەۋرىتۇر.

3568 سەۋرىسىز، غاپىل سەن، ئاچكۆز سەن ئۆزۈڭ،

چوقىساڭ دانى گەر پۇتۇڭ باغلىنىۇر.

3569 پۈتۈن دۇنيا مېلى يىغلىغان بىلەن،

ھوزۇر – بەختتە مەڭ يىل ياشىغان بىلەن.

3570 نە پايدا، ئاخىرى قارا يەر تېگى –

بولۇر چۈشكۈن ئاڭا قوڭۇر يەر ئويى.

3571 كۆچۈرگەن تىرىكلىك ساڭا چۈش ئېرۇر،
نە قىلساڭ، تېگىشلىك جاۋابىڭ بولۇر.

3572 ئۇ كۈن پايدىسىزدۇر پۇشايمان يېسەڭ،
يىل، ئاي، كۈن گۇۋادۇر نە ئىش ئەيلىسەڭ.

3573 جاھان تاتلىغىكىم بۇ ئۈچ نەرسىدۇر،
بۇ ئۈچىنىڭ لەززىتى باراۋەر تۇرۇر:

3574 يېمەك - ئىچمەك ئېرۇر بۇ ئۈچىنىڭ بىرى،
خوتۇندۇر ئۇ بىرسى، سۆيۈنسە ئېرى.

3575 ئۈچىنچى، تەن ساقلىق، تىرىكلىك شۇدۇر،
بۇ ئۈچ ئىچىرە بۇ بەك كېرەك ئېرۇر.

3576 بۇ ئۈچتە بار ئولغان لەززەت ھەممىسى،

بۆلەك، ئۈچكە يەتمەس، ئەي ئەل كاتتىسى.

3577 يېمەك - ئىچمەك ئۇ بىر لەززەتتۇر، قاياش،

ۋە لېكىن يېنىقى ياماندۇر، ئاداش.

3578 ئۈچ بارماق بىلەن ئۇ بىر گال ئۈچۈندۇر،

ئۇنىڭدىن نېرى بارسا قارنىڭ تولۇر.

3579 يىگەن ئاش سىڭمىسە، مزاج بۇزۇلۇر،

بۇزۇلسا مزاج، ئەر كېسەل بوپ ياتۇر.

3580 ئۆلۈمدىن خەۋەردۇر كېسەلنىڭ ئىشى،

ئۆلۈمدە لەززەت يوق، ئەي ھوشيار كىشى.

3581 يەنە بىر لەززەتكى - خوتۇن لەززىتى،

سوغۇق سۇغا چۈشمەك ئۇنىڭ مېھنىتى.

3582 ئۇنىڭدىن كېيىن، كۆر، ئوغۇل – قىز ئېرۇر،
بۇ يۈكنى كۆتۈرمەك مۇشەقتلىكتۇر.

3583 ئىشت، بۇ بېيتىنى ئېيتقان نېمە دەر،
ئوغۇل – قىز، خوتۇن ئەر كۈچىنى كېسەر:

3584 خوتۇن بىرلە سۆھبەت تولا بەك تاتىق،
سوغۇق سۇغا چۈشمەك جاپاسى قاتتىق.

3585 لەززەت نەدە بولسا جاپاسى بىللە،
چۈچۈك قايدا بولسا، كېلۇر سوڭ ئاچچىق.

3586 تىرىكلىك تاتىغى ئەگەر شۇ ئېرۇر،
بۇ دۇنيا تاتىقسىز، جاپا يولىدۇر.

3587 شىرىن ھەم تاتلىقتۇر تىرىكلىك كۈنۈم،

تېتىقسىز قىلۇر ئاخىر ئاچچىق ئۆلۈم.

3588 بۇ دۇنيا تاتلىقى شۇ ئۈچ نەرسىدۇر،

ئۇنىڭكى جاۋابى ئىشتىتىڭ نەدۇر.

3589 بۇ دۇنيا يېغىدۇر، ۋۇجۇت بىر يېغى،

بۇ ئىككى يېغىنىڭ يېيىغلىق ئاغى (162).

3590 ئۈچىنچى، شەيتاندۇر، ئوغۇرلايدۇ دىن،

ئامان قىلسۇن خۇدا بۇلار زىيىنىدىن.

3591 بۇلار ئىچرە قاتتىق، يامانراق يېغى –

ۋۇجۇت – نەپىس، چىقارۇر پىتنە ھەر چېغى.

3592 خۇدا ئاتىن ئېيتقاندا شەيتان قاچۇر،

بۇ دۇنيانى قويساڭ ئۇ، سەندىن قالۇر.

3593 بۇ نەپسىنى نىچۈك يوق قىلىشقا بولۇر؟

مەگەركىم ئۆلۈم تۇتسا، قالسا قالۇر.

3594 بىلىملىك بىر دانا دەپتۇ ياخشى بەك،

دانالار سۆزىنى بەك ئاڭلاش كېرەك:

3595 مېنى نەپىس قاينغۇغا سېلىپ ئەمگەتۇر،

ئارا كۈلدۈرۈر، كۆر، ئارا يىغلىتۇر.

3596 تىلەپ ئارزۇسىنى كېزەرمەن جاھان،

گاھى ئاچ گاھى توق يۈرەرمەن ھامان.

3597 بىر ئارزۇغا يەتسە كۈتەر بىرىنى،

ئۇنى تاپسا سۈرەر تولۇق ھۆكىمنى.

3598 باسالمايمەن نەپسىمنى ھېچ چاغدا مەن،
بېسىپ بەر رەھىملىك ئىگەم ئۇنى سەن.

3599 يامان پەسكەش كېلۇر بۇ نەپسنىڭ ئۆزى،
سېمىز تۇتقانسىرى چىقار مۈڭگۈزى.

3600 شاش ئات سەمرىسە، ئۇ مۈڭەر ھەم ئازار،
ئىگەسن ئۇرۇپ يەرگە ئۇندىن قاچار.

3601 بۇ نەپسكە ئاۋچى ئىت دىبان قارىغىن،
بىلمەس ئۇ سەمرىسە ئىگەسى ھەققىن.

3602 قوساق تويسا ئاۋغا يۈگۈرمەس بولۇر،
ئىگەسى رايىغا ئۇ ماڭماس بولۇر.

3603 بۇ نەپسنىڭ ئوخشىشى كىچىك بالدۇر،
قوساق تويسا تەڭ - تۈشكە يۈگۈرۈر.

3604 قوساق تويىسا بولغاي بۇ نەپىس بىر ھورۇن،
ئۇنىڭكى رايىغا سەن بەرمە ئورۇن.

3605 تىرىكلىك تامامەن تولۇق ئۇچلا كۈن،
ئۇنىڭدىن نېرسى نىچە چۈش يا تۈن.

3606 بىرى تاڭنا، بىرسى ئۆتۈپ كەتكەن تۈن،
يېتەرمۇ تاڭنىغا ھاياتلىق بۇ كۈن؟

3607 ئۇنىڭدىن نېرى بۇ تىرىكلىك نەدۇر،
تىرىكلىك دەپ ئېيتما، ئوچۇق سۆز بۇدۇر.

3608 خوتۇن سۆھبىتى ئۇ بۇ ئەزەللىك ئوتىن –
ئۆچۈرمەك ئۈچۈندۇر، بىرەر سائەتتىن.

3609 بۇ ئوتنى قانداقچە ئۆچەرسە، ئۆچەر،

ئۇ سەتمۇ، چىرايلىق قۇچىسلا بولار.

3610 بۇ گالنىڭ تاتلىقى قوساق تويماق ئول،

قوساق تويىسا بولدى، تارتماق كېرەك قول.

3611 قوساق تويىسا ئارپا يا ھالۋا بىر ئول،

قالۇر بارچە ئېشىپ، تولسا كىرەر يول.

3612 شېكەر، ھالۋا، ئارپا يەپ ياتسا تويۇپ،

قوپار تاڭنا يانا قوساقى ئېچىپ.

3613 مېلى يوق بولسىمۇ، كۆزى، كۆڭلى توق –

بىر تەقۋا كەمبەغەل نە دەر، بۇنى ئۇق:

3614 يىدىڭسەن شېكەرلىك جاھان نېمىتى،

تېرىقلە كىپەك بولدى ئۈزۈم تاقىتى.

3615 تويۇپ ئىككىمىز تەڭلا يانتۇق كېچە،

ئۆتۈەردى كەلمىش كۈنۈم سائىتى.

3616 ھەر قانچە يىغارسەن دۇنيا، مال – مۈلۈك،

ئىككى بوز تېگەدۇر ساڭا بەلگۈلۈك.

3617 پەقىر – باي بۇ ئىككى ئۆلۈمدىن كېيىن،

باراۋەر بولۇرلەر قارا يەر قېتىن.

3618 ئىككى كۈنلۈك ئۆتەر ھالاۋەتنى دەپ،

نېچۈك ئالدىنۇرسەن تىرىكلىك تىلەپ؟

3619 ئۆزۈڭ تىرىشۇرسەن دۇنيا يىققىلى،

ئۆلۈم تىرىشۇر، كۆر، سېنى تۇتقىلى.

3620 تىرىكلىك كېتەر كۈندە، سەندىن قاچار،

ياۋۇز بۇ ئۆلۈم، كۆر، ئۆلۈشنى قازار.

3621 ئۆلۈر شۈبھىسىز، كۆر، تىرىك يۈرگۈچى،

قايبۇ كۈن ئۆلۈشنى ئەمەس بىلگۈچى.

3622 كىچىكتە كۈتەر ئەر چىقىشنى ساقال،

ساقال چىقسا كۈتەر بولۇشنى چال.

3623 ئۆلۈم كەلدى دېمەك ئاقارسا ساقال،

نەپ قىلماس ئۆلۈمگە ئوق يا قۇرال.

3624 قاراپ تۇرۇپ كۆيدۈرمە ئۆزۈشنى كۈچەپ،

ئۆزۈك ئوتقا ئاتما بۇ دۇنيانى دەپ.

3625 بۇ دۇنيا مېلىدۇر ئاچچىق سۈدەك (168) ئول،

نېچە ئىچسە قانماس، دىماق بولماس ھول.

3626 قۇرۇق قۇمغا ئوخشار بۇ ئىنسان ئۆزى،

دەريا كىرسە تويماس، ھىرىسلىق كۆزى.

3627 بۇ دۇنيا بىر ئالۋۇن كۆزۈڭدىن ئۇچار،

سەن قانچە قوغلارسەن، ئۇ شۇنچە قاچار.

3628 قويۇپ كىم نەپسىنى قىلسا ئىبادەت،

ئۇ بەرمەس كۆرۈنمەس يېغىغا پۇرسەت.

3629 نەپسىڭگە ھەۋەس قىلما، ئەگمە بويۇن،

ئاۋۇنچى بولۇر غەم، تىلەگى ئويۇن.

3630 كۆچۈرگەن تىرىكلىك كېتۇر كەلگۈسىز،

يەنە قانچىلىك قالدى ئۇ بەلگۈسىز.

3631 بۇ تاپقان كۈنۈڭنى زايا قىلمىغىن،

ئۆلۈمگە تەييارلان، تائەت ئەيلىگىن.

3632 نېمە دەر، ئىشتىكىن، ئويغانغان كىشى،

پۈتۈن بۇلغىنىشتىن سۈزۈلگەن كىشى:

3633 كەچۈردۈڭ بۇ ئۆتكەن ئۆتكۈنچى تۈنۈڭ،

كېچەرمۇ يوقمۇ ئۇ كېلۈچى كۈنۈڭ.

3634 كەچمىشكەر كېچەرىلىك ئارا بىر قونۇق،

تىرىكلىككە مۇنچە زورايتما ئوتۇڭ.

3635 ئۇزۇن بولدى بۇندا تىرىك ياشىدىم،

زامان ئۆتكەچ نەپسىنىڭ پۈتۈن قايرىدىم.

3636 بۈگۈن كەنت - شەھەرگە ئۈندەيسەن مېنى،

ئەسر قىلسا نەپسىم، نىجاتچىم قېنى؟

3637 بۇ نەپىس بىر يېغى، بەك قۇۋۋەتلىك يېغى،
پۈتۈن يەردە ئۇنىڭ تورى – تۈزىقى.

3638 تىلەككە قويما، تىرىش قۇنت بىلەن،
پەنا بەرمەس بۇ نەپىسكە ئەقىللىق ئەرەن.

3639 نېمە دەر ئىشلىتىكىن، ئۆزىن باسمىش ئەر،
ھاۋا بويىنىن، ئۈگەن، ئۆزىن تۇتمىش ئەر:

3640 ئەي ئالىم بۇ نەپىسكە ئەسىر بولمىغىن،
ئەسىر قىلسا نەپىسنىڭ، قۇربان بولۇر دىن.

3641 ھاۋايۇ – ھەۋەسلە قىلسا ئىشنى،
بىلىملىك دەپ بولماس ئۇنداق كىشىنى.

3642 ئەقىللىق دىيىلمەس ئۇ ئەرەن ئاخىر،

ئەي كۆڭلى تىرىك، بولسا نەپىسكە ئەسىر.

3643 كىمكى بۇ نەپىسكە يول قويسا ھامان،

بىلىمسىز كىشى ئۇ، بۇ روشەن ئايان.

3644 ئەقىلسىز كىشىلەر شۇدۇر ئەي قاياش،

ھاۋايۇ - ھەۋەسكە ئۆزىن قىلسا باش.

※ ※ ※

3645 شۇ ياڭلىغ ئېرۇرلەر بۇ دۇنيا مانا،

بار ئەيىبن مەن ئېيتتىم، چۈشەن سەن بۇڭا.

قىرىق ئۈچىنچى باپ

ئۆگدۈلمىشنىڭ ئودغۇرمىشقا دۇنيا ۋاستىسى
بىلەن ئاخىرەتنى تېپىش مۇمكىنلىكىنى
ئېيتقانلىقى باياندا

3646 ئۆگدۈلمىش جاۋابەن دېدى: قۇتلۇق ئەر،

ئىشتىتىم سۆزۈڭنى، سەن ئېيتتىڭ مەگەر.

3647 بۇنى ھەم ئاڭلىغىن تېخى بەلگۈلۈك،

بىلىمگە، ئەقىلگە بۇ سۆز ئۈلگۈلۈك.

3648 نىچە شۇنداق ئەرسە بۇ دۇنيا ھالى،

ئاچچىق قىلما ئۆزگە تىرىكلىك يولى.

3649 بۇ كەڭ دۇنيا ئۆزگە كۈچەپ قىلما تار،

گۇناھكار قۇلغا خۇدا پەزلى بار.

3650 ئازابى كۆپ ئەرسە رەھىمتىمۇ كۆپ،

گۇناھكار ئۈچۈن ئۇ رەخمەت ئەزىز خوپ.

3651 قاتتىق – قورق ئازاپتىن، كۈتكىن رەھىمتىنى،

تائەت بىرلە يەتكۈزەر بۇ قۇللۇق ئېتىن.

3652 جاھان خەلقى بارچە شەھەر – كەنت قويۇپ،

چىقىپ ئالسا تاغقا بۈيۈك يۈك يۈدۈپ.

3653 بۇزۇلغاي جاھان، بارچە قالغاي قۇرۇپ،

ئادەم بالىرىدا كېسىلگەي ئۇرۇق.

3654 ئىككى ئۆي ياراتتى بۇ خەلققە پۈتۈن،

بېھش ھەمدە دوزاق بۇ ئىككى ئورۇن.

3655 يەنە ھەممە ئادەم بۇ دۇنيانى دەپ،

ئۇلاپ كۈننى تۈنگە، يۈگۈرسە ھەدەپ.

3656 قويۇپ تائەت، دېسە مال، بولۇپ دوزىقى،

يەنە بوش قالماس ئۇ تەڭرى ئۈجمىقى.

3657 خۇدا بەردى قۇلغا ئىككى كۆز، قۇلاق،

بىرىن دۇنياغا، بىرىن ئاخىرەتكە، باق.

3658 ئىككى قول بېرىلدى سۇنۇپ تۇتقىلى،

بىرى دۇنياغا، ئاخىرەتكە بىرى.

3659 ئاياق بەردى ئىككى، يۈرۈڭلار دىبان،

بىرىن قوي مۇندا، بىرىن كۈچەپ ئۇ تامان.

3660 ئەجەپ ياخشى ئېتىمىش بىلىم – ئىلمى كەڭ،
جاھاندا ئاتانغان سېخى – ئىلگى كەڭ:

3661 ئايا قۇل ئەقىللىق، ئويغاق بولغۇلۇق،
گۇنا يۇقىمىسۇن بىل، ھوشيار تۇرغۇلۇق.

3662 يارتتى خۇدايىم بۇ ئىككى جاھان،
بىرىن تاپساڭ ئىزدە ئۇ بىرىن ھامان.

3663 قادىر ئاللا بارلىق ئادەم ئوغلىنى،
بۇ ئات بىرلە ئاچ – توق ياراتتى ئۇنى.

3664 بەدەنگە كىيىم ھەم قوساققا يىمەك،
قېرىنداش، تىرىكلىك ئۈچۈن بۇ كېرەك.

3665 بەدەن ياپقىلى تون، تويماق ئۈچۈن ئاش،
تىرىككە بۇنىڭدىن كېچىش يوق، قاياش!

3666 ھالالدىن تېپىپ مال يېمەكلىك كېرەك،
يوقسۇلغا بىر قىسىمىن بەرمەكلىك كېرەك.

3667 يوق ئەرسە كاشكى كىشىدە گال غېمى،
ۋە لېكىن زۆرۈردۇر بۇ غەملەر تېخى.

3668 چۈچۈپ يۈر ھەمىشە خۇدا ئەلدىن،
ھەمىشە ئۈمىت كۈت ئۇنىڭ پەزىلىدىن.

3669 بۇ قۇللۇق شۇ ئىككى ئاراسىدا، بىل،
يېڭىلما بۇ يولدىن، قۇللۇقۇڭ شۇ خىل.

3670 تولا ياخشى دەپتۇ بىلىم بەرگۈچى،
نادانغا نەسىھەت – ئۈگۈت ئېيتقۇچى:

3671 ئۈست ۋە خەۋپنى سەن قانائەت ئەيلەگەن،
بۇ ئىككى ئارادا يولۇڭ تاللىغەن.

3672 ئۆتەپ قۇللۇقنى، قىل خۇدا بۇيرۇغىن،
بەھىشكە ئۇچۇپ كىر، كۆرگەن ھوزۇرىن.

3673 ئۈست، خەۋپ - بۇ ئىككى قاناتتەكلا ئول،
كىم ئۇچسا بۇنىڭلە تاپۇر كۆككە يول.

3674 گۇناھىم تولا دەپ ئۈست ئۈزمىگەن،
ئىشەنپ تائەتكە ھەددىن ئاشمىغەن.

3675 تائەت قىل، بۇ تائەت بەندىلىك پۈتۈن،
تائەت قىلسۇن ھەركىم بەندىلىك ئۈچۈن.

3676 ھەق ئەمرىن ئەزىز بىل، ئۆزۈڭنى تۆۋەن،
ئاشار قەدرىڭ سېنىڭ بۇنىڭلىق بىلەن.

3677 تائەتكە ئۆزۈڭنى گاداي بىل، گاداي،

تائەتكە گاداي بىل، گۇنالارغا باي.

3678 كىشى يامانى بىل ئۆزۈڭنى - ئۆزۈڭ،

مەگەر ياخشى بولسا، ئۆزۈڭ ھەم سۆزۈڭ.

※ ※ ※

3679 دېدىم مەن بىلگىنىم ساڭا مەن مانا،

ئەمەل قىل، تاڭنا كۆر ئەجرىنى يانا.

3680 قۇبۇل قىلمىساڭ سەن دېگەنمنى گەر،

يانايىمەن ئايا مەرت ئەرەن جاۋاب بەر.

3681 ئۇزۇن بولدى سۆزلەر، تولا پايدا يوق،

بۇنىڭدىن ئۇزارسا يانا پايدا يوق.

ئودغۇرمىشنىڭ ئۆگدۈلمىشكە جاۋابى

3682 ئودغۇرمىش بېشىنى قولىدا تۇتۇپ،

كۈتەردى ئاخىر ئۇزۇن ئويلۇنۇپ.

3683 دېدى: ئەي قاياشم كۆپ چەكتىڭ جاپا،

قېرىنداشلىق ئەيلەپ، سۆز ئېيتىپ ماڭا.

3684 تىلەپ ياخشىلىقلار ماڭا، سۆزلىدىڭ،

خۇدا بەرسۇن ئەجرىڭ، غېمىمنى يېدىڭ.

3685 قاراپ كۆردۈم، ئەمدى بۇ ئىشتا ماڭا _

كۆرۈنمەس چىقار يول، ئەي مەردان توڭا.

3686 بۇ ئىشنى خالىماس دىل ئۇندىن قاچار،

كۆڭۈل خالىماس ئىشنى قىلماق خەتەر.

3687 ئۆزىن سۆيىدۇرگۈچى ھەم كۆڭلى سۈزۈك،

نە ياخشى بىلىم بەردى ئىلمى بۈيۈك:

3688 قايۇ ئىشنى قىلماق ئىستەرسەڭ ئۆزۈڭ،

كۆڭۈل بىرلە ئاۋال كېڭەشكەن سۆزۈڭ.

3689 كىشىگە كېڭەش سال، دېگەن ھەممە سۆز،

كۆڭۈل ئىستىمەس گەر، يىراق تۇتقىن ئۆز.

3690 جىمىدىن كۆيۈمچان ئۆزۈڭگە – ئۆزۈڭ،

كۆڭۈل خالىماس ئىشنى قوي كەس سۆزۈڭ.

3691 كۆڭۈل قايىسى ئىشنى ياقتۇرمىسا گەر،

چىقماس نەپ ئۇنىڭدىن، كۆڭلى تىرىك ئەر.

3692 كۆڭۈل خالىمىدى بۇ ئىشنى سۆيۈپ،

ئۆزۈم ياندىم ئەمدى بۇ ئىشتىن سوۋۇپ.

3693 كىشىلەر خىلى ئەي، ئۈمۈدىم شۇدۇر،

ئۆز ھالىم بىلەن قوي، ئۆزۈرۈم شۇدۇر.

3694 بېرەلمەس خانغا نەپ پەزىلەتلىرىم،

نە خۇلقۇم، مەجەزىم، سۆز – ھەركەتلىرىم.

3695 كېچىپ دۇنيادىن ئۆزۈم كەلدىم بۇيان،

يەنە مەن نىچۈكمۇ بارايمەن ئۇيان.

3696 خۇدا تائىتىگە بېغىشلاپ ئۆزۈم،

كىشىگە تىۋىنسام يارارمۇ، تۈزۈم (168) ؟

3697 مېنى قوي، خۇداغا ئىبادەت قىلاي،

تىلەپ ياخشىلىقنى دۇئاچىڭ بولاي.

3698 كۆرۈشمەك تىلەسەڭ گەر مۇشتاق بولۇپ،

ماڭا كەلمە، سېنى باراي ئاختۇرۇپ.

3699 مەن ئەمگەك چېكەي، سەن ھوزۇردا تىرىل،

ئېلىڭ خىزمىتىلە ئەلگە نەپتى قىل.

3700 نېمە دەر ئىشتىكىن كۆيۈمچان كىشى،

يېقىنلىقى قىلغان ئۇ ئىشچان كىشى:

3701 ھاياجانلىنىپ دىل، قوزغالسا كىشى،

يېقىن كەلدى دېمەك، تىلەگەن ئىشى.

3702 كىشى ماڭسا مەقسەتكە ئۈمۈتلىنىپ،

تىلەككە يېتەر، يولدا قالماس ھېرىپ.

3703 تىلەككە يېتىشكە ئەر بولسا دادىل،

ھېرىپ قالماي، بولۇر مەقسەتكە نائىل.

3704 تولا ياخشى دەپتۇ سۆيۈتمىش كىشى،

ۋاپا بىرلە مەشھۇر مەھبۇپلەر بېشى:

3705 يېقىن بولسا كۆڭلۈڭ، يىراق يەر يېقىن،

يېقىنلىق ۋاپاسىن ئىستە كۆڭۈلدىن.

3706 شەرقتىن – غەربكە بىر ئۆرلەم يول ئول،

ۋاپا بىرلە بىلسە يېقىنلىق ھەقىقەت.

ئۆگدۈلمىشنىڭ ئودغۇرمىشقا جاۋابى

3707 دېدىكىم ئۆگدۈلمىش: ئىشتىم سۆزۈڭ،

مەن ئېيتاي، ئىشتىك سۆزۈمنى ئۆزۈڭ:

3708 گەر مەقسە شۇ بولسا، ئايا قاياش، بىل،

سېنى زورلىمايمەن، يارا قىلما دىل.

3709 كېسىلدى سۆزۈم، سەن ئىسەن – ياخشى قال،

ئېلىگە بىتىك ياز، يۈزۈم قىلما ھال.

3710 ئەۋەتتى ئېلىگ ئۆز قولىدا يېزىپ،

ئۆزۈڭ بارمىساڭمۇ، خەت بەرگىن پۈتۈپ.

3711 سۆزۈڭ ئۆلچەپ ماڭا ھەم بەرگىن جاۋاپ،

قىلاي مەن ئىشىمنى ئۇنىڭغا قاراپ.

3712 تىلىك بىرلە سۆزلە، ھەم يازغىن بىتىك،

باراي خان قېشىغا، ئەي ئالىم تىتىك.

قىرىق تۆتىنچى باپ

ئودغۇرمىشنىڭ ئېلىگە خەت يېزىپ
ئەۋەتكەنلىكى باياندا

3713 ئودغۇرمىش ئېيتتىكى: ئەي ئالىم تىنىك،

كۈتۈپ تۇر بىر ئاز سەن، يازاي مەن بىتىك.

※ ※ ※

3714 دۈۋەت _ قەغەز تېپىپ، ئېلىپ ئۇ قەلەم،

يازما باشلىدى خانغا مەكتۇپ شۇدەم.

3715 خۇدا ئاتى بىرلە سۆزىن باشلىدى،

ياراتقان، ئۆستۈرگەن، كەچۈرگەن دېدى.

※ ※ ※

3716 تىلىمدە ھىسابسىز كۆپ ھەمدۇ – سانا –

ئوقۇيمەن خۇداغا يىل، ئاي ھەم مانا.

3717 ياراتتى قوڭۇر يەر، يېشىل كۆك، كۈن – ئاي،

قاراڭغۇ، يورۇقلۇق، پېقىر ياكى باي.

3718 ياراتتى ھىسابسىز بارلىق، تىرىك جان،

بىرىن قويماين ئاچ، رىزىق بېرىبان.

3719 ئۇ بىردۇر، ياراتتى ئالەمنى ئىككى،

قېتىلماس ھىسابقا ئۇنىڭ بىرلىكى.

3720 ئۇ بىر، بار شۈبھىسىز، قانداق، قانچىسىز،

چۈشەنمەك كېرەك دىلدا تەڭ – تۇشىسىز.

3721 ئۇلۇغلۇق ئاڭادۇر، بۈيۈكلۈك ئاڭا،

ئۇ قادىر، ھاكىمدۇر، ھەممىدىن سىڭا.

3722 ياراتتى بۇ سانسىز جىمى قۇلنى ئۇ،

ئۇ بەردى تىلەگەن ئىززىتىنىمۇ.

3723 بۇ گۈمبەزلىك لاي ئۆي، قاراڭغۇ ئىچى،

يورۇتتى قوياش بىرلە قۇدرەت كۈچى.

3724 يېشىل كۆك ياراتتى ئىگىز كۆتىرىپ،

كۈن – ئاي ھەمدە يۇلتۇزىلە زىننەت بېرىپ.

3725 تېگىدۇر قوڭۇر يەر بىلەن يېشىل سۇ،

ئۈستى سۈپ – سۈزۈك يەل بىلەن ئوتتۇر ئۇ.

3726 قۇرۇق – ھۆل بىلەن بۇ ئىسسىق، سوغۇقنى –

ياراشتۇردى، بەردى خەلققە رىزىقنى.

3727 ئۆزى خالىغانچە ياراتتى تىلەك،

كېرەك بولمىدى ئاڭا ئارقا يۆلەك.

3728 تىلەسە تائەتسىز قۇلىن قەدىرلەر،

بۇ تائەت گاھى نەپ بەرمەس، خار كېتەر.

3729 ئۇ خالاپ نېمەنى، دېسە بول بولۇر،

نە بولسا قارارى، چوقۇم يۈرىتۈر.

3730 سالام مىڭ، سۆيۈملۈك رەسۇلغا تولا،

ئۇ ياخشى يىتەكچى، دۇرۇس يولچىغا.

3731 ئېلىگكە دۇئا بىرلە يازدىم بىتىك،

ئىسەنلىك تىلەيمەن، سالام ئەي تىتىك.

3732 ئېلىگ مەرھەمەت قىلدى خەت بىرلە سۆز،

ئوقۇپ خەتنى روشەن بولۇپ كەتتى كۆز.

3733 تولا ياخشىلىق ئۈزرە كۆپ ناسات –

ئۆگۈتلەر قىلىنىمىش ماڭا ئىلتىپات.

3734 يەنە ۋەدە قىلىمىش تولا ئەزگۈلۈك،

ئۈزرەت، قەدىر، ئېھسان، يېمەك، كەيگۈلۈك.

3735 يۈرەرلەر شۇ ئارزۇ بىلە بۇ ئىنسان،

شۇنى ئىستەپ كېزەر جاھاننى ھامان.

3736 ئېرىشىسەم بى خىزمەت مەرھەمەتكە مەن،

نىچۈك رازى بولماي بۇ دۆلەتكە مەن؟

3737 ۋە لېكىن بىر قانچە قۇسۇرۇممۇ بار،

ئۆزۈم بارسام ئاخىر زىيانى بولار.

3738 بىرى، مەندە خىزمەت قىلىش ئىلمى يوق،

بېرىپ ئىشلىمىسەم، يۈز بولماس يورۇق.

3739 يوق مەندە مۇناسىپ قائىدە – يوسۇن، خۇلق،

يوسۇن بىلمەس كىشى ئىشقا ئالايىق.

3740 ئىككىنچى، بۇ دۇنيا جاپاچى، بىلدىم،

جاپانى مەن ئاۋال ئاڭا ئەيلىدىم.

3741 خۇداغا سېغىندىم، نەپسىمنى يىغدىم،

كۈزەتسۇن خۇدايىم ئىمانىم – دىنىم.

3742 گېلىمغا، بويۇمغا يېتەر بار – يوقۇم،

كېرەكمەس باشقىسى، ئۇ بولغاي يۈكۈم.

3743 گېلىمغا يېمەكلىك، بويۇمغا كىيىم،

ماڭا كەم ئەيلىمەس ياراتقان ئىزىم.

3744 ياراتتى، ياشارتتى ئۇ تاكى بۇ دەم،

ئەي دۇنيا بېگى ئۇ ئاسرار يەنە ھەم.

3745 ساڭا بەردى دۇنيا، دەرىخ تۇتمىدى،

سېخى ئۇ ئىگەم ماڭا بەرمەسمىدى؟

3746 پۈتۈن ياخشى - ياماننى، پېقىر - بايلىقىم،

بىلۈرمەن خۇدادىن دەپ، ئەي سېخىيىم.

3747 خۇدا ئىشىكى تۇتتۇم، قىلۇرمەن تائەت،

پۈتۈن خەلق يىغىلۇر ئىشك شۇ، پەقەت.

3748 ساڭا يا سېنىڭ ئىشىڭگە بېرىپ،

نېمەنى تىلەرمەن ھاياتنى بېرىپ؟

3749 خۇدانىڭ قۇلى بىز ھەر ئىككىلىمىز،

بۇ قۇللۇقتا ئوخشاش مەرتىۋىدە بىز.

3750 قۇل قىلسا قۇلغا قۇللۇق ياراقسىز بولۇر،

خىزمەتچىگە خىزمەت قەدىرسىز بولۇر.

3751 كىشى ھىممىتى بولسا مۇنداق كېرەك،

كى، ھەق تائىتىگە چىڭ تۇتسا يۈرەك.

3752 بىر ئالىم، ئەقىللىق، سۈزۈك پاك كۆڭۈل –

كىشى ياخشى ئېيتىمىش، بۇنى ئاڭلىغىل:

3753 خىزمەت قىلما ئاچ – توق بولۇچى ئۈچۈن،

تېۋىنماققا بىر بۇت ئىزلىمەك ئىچۈن؟

3754 تائەت قىل خۇداغا ھامان، تاپارسەن –

كېچەيۇ – كۈندۈزى ئوچۇق ئىشىگىن.

3755 بۇ تۆت ھاجىتىم، خان، راۋا قىل ماڭا،

ئوپۇپ يۈز – قولۇڭ، خىزمەت ئەيلەي ساڭا.

3756 تىلەرمەن تىرىكلىنىكى ئۆلمەيدىغان،

يىگىتلىك تىلەيمەن قېرىمايدىغان.

3757 ھەمىشە كېسەلسىز، مېنى ئەيلە ساق،

باي ئەت، ئەيلە يوقسۇل بولۇشتىن يىراق.

3758 بۇ تۆت نەرسە بەرسەڭ ساڭا ئىش قىلاي،

تۈتۈپ بۇيرۇقىڭنى پىدايىڭ بولاي.

3759 ماڭا بەرسەڭ ئەگەر شۇلارنى ئەي خان،

بېرىپ قول ساڭا قۇل بولاي مەن ھامان.

3760 بۇلارنى بېرىشكە كۈچۈڭ يەتمىسە،

نېمە ئارتۇقلۇقۇڭ بار، ئېيت ئەمسە؟

3761 يىمەك، كىيىمەككە كەلسەك، بار يىمەك، كىيىم،

يەنە لازىم ئولسا، بېرۇر ئۇ ئىزىم.

3762 ئەزىزلىك ۋە خارلىق خۇدان بولۇر،

ئۆلۈم يا تىرىكلىك ھەم ئاندىن ئېرۇر.

3763 مۇنى ياخشى بىلگەن ئەقىللىق كىشى،

يۈرەرمۇ بۆلەكچە، ئەي خانلار بېشى؟

3764 مېنى بىر خۇدايىم ئاسرىغىنىدەك،

سەن ئاسرىيالماسسەن، ئايا ئىسىل بەگ.

3765 كېچىلەر قوغدىشىم كېرەكتۇر سېنى،

ئوچۇق ئېيتسام سۆزۈم، ئۇ قوغدار مېنى.

3766 ئۆزۈڭ تويغۇنچە ماڭا تەگمەس ئاش،

مېنى ئۇ تويغۇزۇر، ئۆزى يېمەس ئاش.

3767 كېرەكمەس ئارىچى، مۇڭلانسام ئۆزۈم،

تلىم تەۋرەنمەستىن، ئۇ ئاڭلار سۆزۈم.

3768 ئىشىكچى ۋە يا يول باشلار توسالماس،

قىلىپ كىبىر بىراۋ زورلۇق قىلالماس.

3769 كەچۈرمەسسەن ساڭا گۇنا ئەيلىسەم،

گۇنا ئەيلىسەم ماڭ، كەچۈرگەي ئىگەم.

3770 ئىشتىكىن، نېمە دەر گۇناكار قۇلى،

كۆڭۈل سىرىن ئېچىپ ئۆتۈنۈپ تىلى:

3771 ئايا چىن ۋاپالىق، كۆيۈمچان ئىزىم،

سېنىڭدىن كۆيۈمچان بۆلەك تاپمىدىم.

3772 ئۆزۈم قايغۇلانسام بېرۇرسەن تىلەك،

دىيەكى يوقلارغا، سەن ئارقا يۆلەك.

3773 كېسەلگە شىپاسەن، غېمىمگە سۆيۈنچ،

مۇڭۇمغا تايانچسەن، زېرىكسەم ئاۋۇنچ.

3774 قۇۋانچىم، ئاۋۇنچىم، سۆيۈنچىم ئېرىغ،

سۆيۈنچىڭ ئىچىدە تۇرۇر، ئەي ئۇلۇغ.

3775 تولا قىلدىم ئەمدى ساڭا مەن گۇنا،

سېنىڭ رەھمىتىڭ ئالدىدا ئاز يانا.

3776 گۇنايم كەچۈرگەن، ساڭا يوق زىيان،

مېنى قىينىما، يوق ساڭا نەپ ھامان.

3777 گۇنايم تولا بولسا، رەھمەتمۇ بار،

شۇنى قىل، ساڭا بۇ تولا يارىشار.

3778 ئەگەر قىينىساڭ سەن، لايىق ئاڭا مەن،

كەچۈرسەڭ لايىقسەن، كەچۈرمەككە سەن.

3779 بىلۈرسەن، بىلۈرمەن سېنى بىر ئىزىم،

بىلۈرمەن، بىلۈرسەن سېنى بىر دېدىم.

3780 گۇستاخمەن، گۇستاخلىق ئازاپقا سالۇر،

ھېلىم سەن، ھېلىملىق سېنىڭدىن كېلۇر.

3781 ئامانەت، كېتۈچى سۆيۈملۈك بۇ جان،

بۆلەككە قويۇلماس ئامانەت ھامان.

3782 ئەي ئېلىگ بۇ دۇنيا بىر ئۆتكۈنچىدۇر،

ھايات كۈنساين ئۇ كېمىيىپ تۈگىشۇر.

3783 نېمەگە ئىشەنپ، ئۇمۇنماق ئۇزۇن،

نېمەگە سۆيۈنۈپ، گوللىماق ئۆزۈڭ.

3784 ئاتاڭ كەتتى، تەڭ – تۇش ئاكا يا ئېنى،

ئاناڭ كەتتى، ئوغلۇڭ، قىزىڭ كۆر، قېنى؟

3785 ئۆلگەنلەرنى كۆردۈڭ سەن ھەم ئۆلەرسەن،

كىرەر يېرگە بىر كۈن تىرىكمۇ جەزمەن.

3786 غاپىل قالما ئۇخلاپ، ئويغان سەن ئەي خان،

ئۆزۈڭدىن كېيىن قوي ياخشى ئات ھامان.

3787 زايە قىلدىڭ ئەرسە كەچۈرگەن كۈنۈڭ،
زايە قىلما ئەمدى كېلۇچى تۈنۈڭ.

3788 ئال ئۆتكەن كۈنۈڭدىن كېرەكلىكىنى،
كوچۇتچى (165) كېلەر، قىل تەييارلىقىنى.

3789 بۇ ھالىڭنى كۆرۈپ تۇرغاچقا كۆزۈم،
نىچۈكمۇ بارايسن ساڭا مەن ئۆزۈم.

3790 ئۈزۈپ دىل جاپالىق جاھاندىن بۇ دەم،
سېغىندىم ۋاپالىق ئىگەمگە دىلجەم.

3791 قويۇپ بەر، ئەي ئېلىگ مېنى سەن ماڭا،
دۇئاچى بولايىن بۇ يەردە ساڭا.

3792 نىچۈك نەپ بېرۇرمەن ساڭا مەن ئۆزۈم؟
ئۆزۈڭگە - ئۆزۈڭ نەپ بەرگىن تۇت سۆزۈم.

3793 كىشىدىن چېكىندىم، ئۆزۈڭ ھەم چېكىن،
ساڭا يا ماڭا يوق پايدا كىشىدىن.

3794 مەن ئەمدى بۇ قالغان كۈنۈم سەرىپ ئېتىپ،
خۇدايىم سۆيۈنچىن تىلەرمەن تېپىپ.

3795 يېتەرلىك بار – يوقۇم، باشقا كېرەكمەس،
بۇ دۇنيا تۈۋى بىر پېتىق، ئۇ تويماس.

3796 ئۆمۈر كەتتى بوران سوققاندىك ئۆتۈپ،
ئويغانغاچ، كۆيەرمەن ئەمدى ئېچىنىپ.

3797 پۈتۈن بولدى ئەگىنىم، قارىنىم بولدى توق،
پېتىپ كەتسۇن دۇنيا، بۆلەك نەپىسى يوق.

3798 ئىشت، ئەگنى - قارنى پۈتۈن ئەر نە دەر:

بولۇر بەختىيار بەگ، دېسە بار يېتەر.

3799 تولا ياخشى ئېيتىمىش قانائەتلىك ئەر،

قانائەت ئىچىندە بەخت قۇچقان ئەر:

3800 گېلىمغا يىگۈدەك جاھاندا يىدىم، بەس،

ئىگىنلەرنى يەتكۈنچە، كىيىم كىيىم، بەس.

3801 ھاياتلىكى بولسام، يىمەكنى تاپارمەن،

كېرەك بولسا بەرگەي ماڭ بىر ئىگەم، بەس.

3802 قىچقىرسا مېنى نەپ ئېلىشقا ئېلىگ،

مېنىڭدە نەپىلىك ئەقىل يوق بىلىك.

3803 دېسە ئەل ئىشىغا نەپ بەرسۇن كېلىپ،

نەپىلىك يېرىم يوق، ئېيتاي مەن كېسىپ.

3804 ئەگەر ئىش قىلىشتىن گەپ ئاچساڭ ماڭا،

قىلۇر ماڭ ئەر ئىشىن قاياشمىساڭا.

3805 ئەگەر ياخشى دەر بولسا ئېلىگ مېنى،

ئۆزۈڭ ياخشى بول، بۇ يورۇتقاي سېنى.

3806 ماڭ ئەزگۈ ئاياغنى تۇتقۇنچە سەن،

ئۆزۈڭنىڭ ياقاڭنى تۇت بىراق ئىسەن.

3807 جاھاندا ئاتانغان نىچە خىل ئەرەن،

بىغلىمىش ئېلىككە ئۇلار ماڭ تۈمەن.

3808 مېنىڭدىن ئېلىگكە نە پايدا تېگەر،

زەۋق بەرمەس بى پايدا ئىش قىلسا ئەگەر.

3809 ئۆزۈم ئۆزى قويدۇم مەن ئەمدى ساڭا،

قويۇپ بەر مېنى سەن، ئېسىلما ماڭا.

3810 بۇنىڭدىن بۆلەك سۆز يەنە چارنى،

قاياشم ئىشتىتى، دېگەي بارنى.

※ ※ ※

3811 تۈگەتتى سۆزىن، تۇردى باغلاپ بىتىك،

سۇنۇپ بەردى، ئالدى قاياشى تىتىك.

※ ※ ※

3812 دېدى: سۆز – تىلەگىم پۈتۈدۈم ئۆزۈم،

ئىشتىتىك ئەي ئېسىل، ئېيتىلغان سۆزۈم.

3813 ئۆتۈنگەن ئېلىگەن، ئىشتىسۇن بۇنى،

ئۈزۈپ قول ئۇ قويسۇن رايىمغا مېنى.

3814 ئەلچى سۆز ئەپكېلەر، جاۋابىن كۈتەر،

ئىشتىگىڭ جاۋابىم يەتكۈز جەسۇر ئەر.

3815 نېمە دەر ئىشتىكىن، ئۈچ ئوردا خېنى،

ئۇنىڭ ئەلگە مەشھۇر دۇرۇس سۆزىنى:

3816 ئەيىپ يوق ئەلچىگە سۆزدىن يانمىسا،

ئامانەت سۆزى چىن، تولۇق سۆزلىسە.

3817 مۇنىڭدىنمۇ خوپراق دەپتۇ تۈرۈك خېنى:

راست گەپ قىلسا ئەلچى، قىيىنما ئۇنى.

3818 بۇ ئەلچىگە بولماس ئۆلۈم يا قىيىن،

ئىشتىكەن سۆزى يەتكۈزسە ئۇ چىن.

3819 بۇ ئەلچى دېگەنم شۇ خىل ئەلچىدۇر،
نەمكى سۆز ئېيتسا ئۇ ئۆلمەي قالۇر.

3820 ئامانەت قىلىنغان سۆزىن ئېيتسا ئۇ،
قىلىپ ئىھسان، ئۇنى ماختا، سۆزۈم شۇ.

ئۆگدۈلمىشنىڭ ئودغۇرمىشقا جاۋابى

3821 جاۋاب بەردى ئۆگدۈلمىش، ئېيتتى: سۆزۈڭ –
ئىشتىتىم، نېمە سۆزلىدىڭ سەن ئۆزۈڭ.

3822 سەن يازدىڭ ئۇ خەتكە جاۋابەن بىتىك،
ماڭا بەر، بېرەيمەن، ئەي ئالىم تىتىك.

3823 مېنىڭ ئەي قاياشم، شۈبھەم شول بىراق،
ئېلىڭ قويماس سېنى ئۆزىدىن بىراق.

3824ئەي خۇلقى مۇلايىم، مېنى يەن خان –

دەۋەتكە ئەۋەتكەي چوقۇم بىگۇمان.

3825ئەگەر بارمىساڭ، ئۇ كۆڭۈلنى بۆلۈپ،

كېچىكمەي ئەۋەتۈر مېنى ياندۇرۇپ.

ئودغۇرمىشنىڭ ئۆگدۈلمىشكە جاۋابى

3826ئودغۇرمىش دېدىكىم، قاياشم ماڭا –

بۇ سۆزنى دېمەگىن بولۇر دىل يارا.

3827بۇ يەردىن ئۆزۈم ھېچ بارماسمەن ئۇيان،

ئۆزۈڭ قىيىلىپ ھېچ كەلمە سەن بۇيان.

3828 تىلەپ بولماس ئىشنى تىلەمەك يامان،

كىم قىلسا ئاقماس گەپ، بولۇر خار ھامان.

3829 يامانۇ - ياخشىنى سىناپ بىلگەن ئەر،

ۋە ئىلمى تولا زات، ئىشت نېمە دەر:

3830 تېپىپ ئالمغۇرنى ئىزدىمە كۈچەپ،

تىلەپ بولمىغۇرنى تىلىمە كۈچەپ.

3831 يېتەلمەيدىغان يەرگە بارما يايلاق،

ئەگەر بارساڭ ئەمگەك چېكەرسەن ھە دەپ.

※ ※ ※

3832 يەنە ئېيتتى ئودغۇرمىش ئەمدى يۈر، كەت،

يەنە كەلمە قايتىپ، ئايا جەسۇر مەرت.

ئۆگدۈلمىشنىڭ ئودغۇرمىشقا جاۋابى

3833 ئۆرە تۇردى ئۆگدۈلمىش، ئېيتتى: سۆزۈم –

كېسىلدى، سېنىڭدىن كېتەيىن ئۆزۈم.

※ ※ ※

3834 ئۇزاتتى ئودغۇرمىش قېرىندىشىنى،

ئامانەت قىلدى ھەم ئۆز بىلمىشىنى.

3835 ئېتىن مىندى ئۆگدۈلمىش، قايتتى يېنىپ،

ئۆيىگە كىلىپ چۈشتى، ياتتى تىنىپ.

3836 قۇياش يەرگە ياندى، يوشۇردى يۈزى،

پۈركەندى قامغا پەلەكنىڭ مەڭزى.

3837 جاھان سۈردى يۈزگە كۆمۈردەك بويلاق،

كۆرەر كۆز يۇمۇلدى ئۇخلىدى ئويغاق.

3838 ئۆگدۈلمىشمۇ ياتتى تۆشەكنى سېلىپ،

كۆتەردى بېشىن ئازلا ئۇخلاپ ئېلىپ.

3839 شەرقتىن پۇتاقلاندى ئوتتەك يېلىن،

يورىدى جاھان يۈز ئاچقانداك كېلىن.

3840 قويۇپ كەلدى ئۆرلەپ ستا (166) قالقىنى،

جاھان مەڭزى بولدى بىر ئاق ئەردەنى (167) .

※ ※ ※

3841 ئۆگدۈلمىش ئوردىغا كىرى ئۆيدىن چىقىپ،

ئېلىگە كۆرۈندى ئۆزى يول تېپىپ.

ئېلىگىنىڭ ئۆگدۈلمىشكە سوئالى

3842 ئېلىگ ئودغۇرمىشنى ئاۋال سورىدى،

سۆزۈڭنى پىششىقلاپ بايان قىل، دېدى.

3843 نېمە سۆز ئېيتتى ئۇ، نە بولدى ئىشك؟

تېلىگىڭ نە بولدى، كېلۇرمۇ ئەشك؟

※ ※ ※

3844 بىتىك بەردى ئۆگدۈلمىش ئاۋال تۇرۇپ،

ئېلىگ ئالدى، ئاچتى، ئوقۇدى كۆرۈپ.

3845 قىزاردى، ئۆڭدى، ئاندىن كۈلۈمسىرىدى،

چۈمۈپ ئويغا بىر دەم خىالمۇ سۈردى.

※ ※ ※

3846 دېدى: بۇ قاياشنىڭ يىرىك سۆزلىمىش،

مەن تورقۇ ئەۋەتسەم، تىكەن ئىشلىمىش.

3847 زەرەر يوق بۇ سۆزدىن، دۇرۇس سۆزلىمىش،

دۇرۇس سۆز يىرىكتۇر، ئۇ يىرىك ئېيتىمىش.

3848 تىلى بىرلە نېمە سۆز ئېيتتى قېنى،

ماڭا ئېيت ئىشتىكەن، چۈشەنگىنىڭنى.

ئۆگدۈلمىشنىڭ ئېلىگە جاۋابى

3849 ئىشتىكەن سۆزىن خانغا ئەرز ئەيلدى،

نە ياڭلىغ بولسا سۆز، ئۆز ئەينىن دېدى.

3850 دېدى: سۆز ئارا بولدى نەچچە خىل،

ئۇ ئېيتتى، ئىشتىم يېتىشچە ئەقىل.

3851 پۈتۈن سۆزلىرىمگە جاۋاب قىلدى سۆز،

دېشىسەم تولاراق، قاتتىق يۇمىدى كۆز.

3852 نىچۈك ئەيلىسەممۇ، بۇيان كەلمىدى،

ئۈزۈپ ئېيتىپ سۆزىن، كۆڭۈل بەرمىدى.

※ ※ ※

3853 ئىشتى ئۇنىڭ ھەر سۆزىن، كۆر، ئېلىگ،

ئىدى بارچە سۆزى ئەقىل ۋە بىلىك.

3854 يەنە ئارزۇ قىلىپ، تەۋرەندى كۆڭۈل،

كۆڭۈل تەۋرىسە گەر كىشىگە دەرت ئول.

3855 كۆرەرسەن نە ياخشى دېمىش ئەر بېشى،

ئەسر بولسا دىل، ئەر كىسىز بولۇر كىشى:

3856 كۆڭۈل بەگ، پۈتۈن تەن ئۇنىڭكى قولى،

بېگى نە بارسا، ئۇ يول قۇل يولى.

3857 كۆڭۈل جۇشقۇنلىنىپ، تىلەسە تىلەك،

تىلەككە ئېرىشمەي، ئۇ تاپماس يۆلەك.

ئېلىگىنىڭ ئۆگدۈلمىشكە جاۋابى

3858 يەنە ئېيتتى ئېلىگ: ئايا ئۆگدۈلمىش،

سېنىڭ ئۇ قاياشاڭ تولۇق ئەر ئىمىش.

3859 ئىشتىمىگەن بولسام سۆزىرى كاشكى،

نە خۇلقى - مەجەزى، ئىلمىنى كاشكى.

3860 ئىشتىكەچ، كۆڭۈلگە سىغدۇردۇم ئۇنى،

تىرىش سەن، تىلەككە يەتكۈزگەن مېنى.

3861 ئۆزۈمنىڭ ئېلىدە تىلەك ئىستىسەم،

مۇناسىپ بولۇرمۇ ئاڭا يەتمىسەم؟

ئۆگدۈلمىشنىڭ ئېلىگە جاۋابى

3862 ئۆگدۈلمىش دېدىكىم، ئايا خان، بېگىم،

خەلقنىڭ سەرخىلى، خۇلقى مۇلايىم.

3863 ياناردا قاياشىمغا شۇ سۆزنى دېدىم،

ئەۋەتكەي مېنى يەنە ساڭا بېگىم.

3864 دېدىم مەن: بۈگۈن بار قەدىرلەپ ئۇنى،

ئۇ كەچمەس، ئاخىرى ئاپىرار سېنى.

3865 ئۈمۈدىمنى كەستى يەنە كەلمە، دەپ،

ئۆزۈم بارمىغايمەن، كۈچەپ يۈرمە، دەپ.

ئېلىڭنىڭ ئۆگدۈلمىشكە جاۋابى

3866 ئېلىڭ ئېيتتى: ئۇقتۇم، ئىشتىم سۆزۈڭ،

بۇ سۆز ئىشقا ئاشماس، ئاۋۇتما ئۆزۈڭ.

3867 نىچۈك بەگ بولۇر ئۇ تىلەگىن تىلەپ،

يېتەلمەي قالسا كىم، ئارزۇسىنى يەپ؟

3868 ئۇ قانداق بولۇر ئەل چوڭى ۋە خانى،

بۇ ئەل ئىچرە ئۆتمەس ئىكەن پەرمانى؟

3869 ھەقىقى ئۇلۇغلۇق نىشانى شۇدۇر،

تىلەگەن تىلەكتە ئۇ ھەسسە ئالۇر.

3870 دىلى ئارزۇ قىلسا ھەر نەرسىنى،

داۋاسى – يەتكۈزمەك تىلەككە ئۇنى.

3871 كېسەل بولدى يەن بۇ ئارزۇ ماڭا،

بۇنى ئەملىمىسە، بارايىمەن ئاڭا.

3872 نېمە دەر ئىشتىكىن، بۇ بېيتىنى ئوقى،

ئۇنىڭ مەنىسىن ئۇق، ئەي كۆڭلۈم توقى:

3873 ھەرقانداق كېسەلگە دورا – داۋا بار،

ئۇنى ئەملىگۈچى ھېكمىمۇ چىقار.

3874 كۆڭۈل ئاغرىسا گەر بىر ئارزۇ بىلەن،
تەلەگى تېپىلسا، شۇ شىپا بولار.

ئۆگدۈلمىشنىڭ ئېلىگە جاۋابى

3875 دېدىكىم، ئۆگدۈلمىش: ئېلىگ بەختىيار،
داۋاسى تېپىلماس جاھاندا نە بار؟

3876 ئۇزۇن يىل ياشىسۇن ئېلىگ تىچ – ئىسەن،
ئۆزۈمنى قىلايىن پىدا ساڭا مەن.

3877 ئېلىگە دىگەنتىم بۇ سۆزنى ئۆزەم،
نە پايدا بۈگۈن مىڭ پۇشايمان يېسەم؟

3878 ئىشتىكىن، ئەقىللىق كىشى نېمە دەر،

سۆزۈڭ سۆزلە بايقاپ، سەن ئەي باتۇر ئەر:

3879 بۇ تىل سۆز قىلمىسا، ئۇنىڭ نەپىسى كۆپ،

ئۆكۈندۈردى تىل مېنى سۆزلەپ قويۇپ.

3880 ئېيتىلماستا بۇ سۆز ساڭا قۇل ئېرۇر،

ئەگەر سۆزلىسەڭ سەن سېنى قۇل قىلۇر.

3881 بايقاپ قىل سۆزۈڭنى، سەن ئالدىرمىغىن،

سۆز ئېيتساڭ ئالدىراپ، پۇشايمان كېيىن.

3882 ئودغۇرمىش ئېدى بىر يېتىلگەن ئادەم،

قىچقارسا كېلىشكە يوق ئەردى شۈبھەم.

3883 ئېلىگ بىر تىلەسە، ماڭ تىلەر ئىدىم،

ماڭا كۈندە ھەر خىل نەپ تېگەر دېدىم.

3884 تىلىگىم ئۇنىڭلە بىر ئۆتمەك ئىدى،

تۇتۇپ قولىنى _ قولغا ئىشلىمەك ئېدى.

3885 ئۇنى قانچە قاتتىق تۇتۇپ ئۈندىسەم،

تۇرۇپ ئالدى شۇنچە، ھىچ قالمىدى تەم.

3886 بېرىش لازىم ئولسا، باراي مەن يەنە،

نە سۆز لازىم ئولسا، قىلاي مەن يەنە.

3887 ئېلىگىمۇ يەنە خەت يېزىپ بەرسىكەن،

بۇ خەتنى ئوقۇپ ئۇ، ماڭا پۈتسىكەن.

ئېلىگىنىڭ ئۆگدۈلمىشكە جاۋابى

3888 ئەۋەتتىم دېدى خەت ئېلىگ بىر يولى،

بۇ خەتكە جاۋاب قىلدى تاش ۋە تۆلى.

3889 نىچۈكمۇ يازاي مەن ئاڭا يەنە خەت،

ئۆزۈڭ سەن ئەي تېتىك، خەت ئورنىدا خەت.

ئۆگدۈلمىشنىڭ ئېلىگە جاۋابى

3890 ئۆگدۈلمىش دېدىكىم، ئەي ئېلىگ قۇتى،

ھەرقانداق بولسىمۇ، بىر مەكتۇپ پۈتى.

3891 بۇ ئەلچى قانداق تەمكىن بولسىمۇ ئول،

بىتىك بولمىسا، سۆزگە پۈتمەس كۆڭۈل.

3892 ئىشەنمەس كىشىگە دەلىلدۇر بىتىك،

دەلىل بولسا، ھىلە تاپالماس ئىتىك.

ئېلىگىنىڭ ئۆگدۈلمىشكە جاۋابى

3893 خان ئېيتتى: ئارىزۇ قىلساڭ ئەگەر سەن،

ئېچىپ سۆز يولىنى يازاي خەتنى مەن.

3894 يازاي خەتكە، بوپتۇ بۇ سۆزلەرنى مەن،

ئىشەنپ خەتكىلا قالما، تىرىش سەن.

3895 نە سۆزلەش كېرەكسە، سۆزلەرسەن ئاڭا،

ئۇنى بىر ئىلاجىلە كەلتۈرگىن ماڭا.

قىرىق بەشىنچى باپ

كۈنتۇغدى ئېلىگىنىڭ ئودغۇرمىشقا ئىككىنچى
قېتىم خەت يازغانلىقى بايانىدا

3896 دۈۋەت بىرلە قەغەز سورىدى ئېلىگ،
قولغا قەلەم ئالدى، يازدى بىتىك.

3897 خۇدا ئاتى بىرلە سۆزىن باشلىدى،
ياراتقان، ئۆستۈرگەن، كەچۈرگەن دېدى.

3898 دېدى مىڭ سانا ئول قادىر تەڭرىگە،
ئەزەل ھۆكۈمى يۈرۈتكەن تۈز – ئەڭرىگە.

3899 ئۇ بىردۇر، ئېرىغ – پاك، قېتىشسىز ئېرۇر،
قىلۇر يوقنى بار ئۇ، بارنى يوق قىلۇر.

3900 ئۇنى بىر بىلىپ سەن، ماختا، دىلدە پۈت،
ئىبادەت قىل، كۆڭۈل - تىلىرى ئەمەن تۇت.

3901 نېمەنى ئىرادە قىلسا ئۇ، قىلۇر،
نېمەنى دېسە بول، دېگەنى بولۇر.

3902 جىمى جانى بارغا ئۇ رىزقىن بېرۇر،
تىرىك قىلغىنىدەك، ئۆلۈم ئېۋەتۇر.

3903 ئەزىزلىك ۋە خارلىق ئۇنىڭ ھۆكىمى ئول،
ئۇلۇغلۇق، كىچىكلىككە ئۇ ئاچتى يول.

3904 ئۇنىڭكى خاھىشنى بىلگۈچى يوق،
يۈرتەر قازاسىنى توسقۇچى يوق.

3905 تۈمەننىڭ سالامىنى دوست ئەلچىگە -

يەتكۈزسۇن خۇدا ئۇ، دۇرۇس يولچىگە.

3906 پۈتۈن يارۇ - ئەسھابلىرىگە سالام،

تەككۈزگەي خۇدايىم ئۈزۈمەستىن داۋام.

3907 ئەۋەتتىم ئەي ئەقلى تامامى كامال،

ساڭا كۆپ سالامم، مەدھىم، سوراڭ ھال.

3908 سوراڭ ھال ۋە ئەھۋال پۈتۈدۈم بېتىك،

نېچكەرەك تۇرۇرسەن ئەي ئالىم تىتىك؟

3909 قاياشكى، ساڭا مەن ئەۋەتكەن ئىدىم،

سېنى دەۋەت ئەردى تۈپكى مەقسىدىم.

3910 ئۆزۈڭ خالىماپسەن بۇيان كەلگىلى،

مېنىڭ بىرلە ئۇچراپ، يۈزۈم كۆرگىلى.

3911 خېتىمگە جاۋاب سۆز يېزىپسەن ئۆزۈڭ،

قاياشكىمۇ ئېيتتى سەن ئېيتقان سۆزۈڭ.

3912 ئوقۇدۇم خېتىڭنى، ئوقۇلدى سۆزۈڭ،

سۆزۈمنى ئىشتىكىن، قاچۇرماي ئۆزۈڭ.

3913 شېكەردى چۈچۈكرەك سۆز ئېيتتىم ساڭا،

جاۋاب كەلدى ئاچچىق – زەھەردەك ماڭا.

3914 مېنىڭ سۆزلىرىمنى يەنە ئاڭلىغىن،

كۆيۈمچان يىگىت ئەي دىلدا ئويلغىن.

3915 زاھىتىلىق ئېتىنى ئۆزۈڭ خالىدىڭ،

يۈرۈپ تاغ قېتىدا، شۇ بولدى ئېتىڭ.

3916 يېپىلدى ئېتىڭ شۇ شۆھرەتلە، قارا،

بۈيۈك بەلگۈ بولدى كىشىلەر ئارا.

3917 شۇ ئاتچۇن ئىبادەت قىلۇرسەن ھەدەپ،

نەسۋەڭنى زاپا قىلما سەن كۈچەپ.

3918 تائەتكە چۈشسە ئەل كۆزى بىر يولى،

بۇزۇلغاي بۇ تائەت، يىقىلغاي ئۇلى.

3919 يېپىغلىق كېرەكتۇر خۇدا تائىتى،

بۈگۈنمۇ ئەلگە سىر بولسۇن شۇ پېتى.

3920 سۆيۈملۈك قۇلىنى يوشۇردى خۇدا،

تونۇلماس بۇ قۇللار خەلق ئالدىدا.

3921 ئۇ قۇلمۇ بىلەلمەس ئۆزىنى ئۆزىن،

خۇداغا يېغىمۇ ۋە ياكى يېقىن.

3922 بۇيان كەل، شەھەر – كەنت ئىچىدە تىرىل،
سېنى بىلمىسۇن خەلق، ئارىلاش – قېتىل.

3923 ئۆزۈڭنى تويۇندۇر ھالال مال تېپىپ،
يېلىك – ئاچنى تويدۇر، كىيىملەر بېرىپ.

3924 ھالال مال تاپقان ئەر ھەر ئىككى جاھان،
يىمەك ۋە كىيىمدىن قىسلىماس ھەر ئان.

3925 بۇ سۆزنى ئىشت، ئەي ماڭا كەلمىگەن،
ئۆزى پاك، ئىلىملىك بىر زات دېگەن:

3926 بۇ دۇنيا مېلى گەر ياخشىغا چۈشەر،
ھەر ئىككى جاھان ئۇ ھالاۋەت كۆرەر.

3927 تېپىپ دۇنيا مېلىن يېيىش بىلمىسە،

بولۇر بەك ئېغىر يۈك يۈدۈپتۇ دېسە.

3928 خۇدا قۇللىرىغا نەپىيى بەر، ھېكم،

دېگىن ئەر، كىشىگە نەپىيى بەرسە كىم.

3929 سېنى مەن مۇسۇلمان پايدىسىنى دەپ،

بۇ يەرگە قىچقاردىم، ئەي زاھىت، كۈچەپ.

3930 بۇيان كەل، نەپىيى بەر كىشىگە، يارا،

نەپىسىز ئۆلۈك ئول تىرىكلەر ئارا.

3931 ئۆز نەپىس دېگەنلەر ئادەم بولۇرمۇ؟

ئەل نەپىس دېسە كىم چىن كىشىدۇر ئۇ.

3932 مېلىنى تاراتماق سېخلىق ئەمەس،

سېخى شول پىدا قىلسا جان تەننى، بەس.

3933 كۆيۈمچان ئەمەس ئول ئۆزىنى دېگەن،

كۆيۈمچان شۇكى، ئەل نەپئىن ئىزلىگەن.

3934 كىشى ياخشىسى دەر، ئۇ ياخشىلار كىم؟

ماشا دەپ بەرگىن ئەي ئالىم - ھېكىم.

3935 كىشى ياخشىسى دەر، كىمدۇر ئۇ ياخشى،

كىشى دەردىگە داۋا بولسا، شۇ ياخشى.

3936 ئەي كۆڭلى سۈزۈك ئەر، ئەي ئىلمى تولا،

قاراپ كۆر بۇ سۆزگە، ئەقلىڭنى ئۇلا.

3937 قارا سەن، بۇ ئېيتقان سۆزۈم راستىمدۇر،

راست ئولسا ھەۋەس قوي، كېلىپ مۇندا تۇر.

3938 ئۇزۇن سۆزلىسە سۆز، ئۇ زېرىكتۇرۇر،

ئەقىللىق كىشىلەر سۆزىن ئاز قىلۇر.

3939 بۇ سۆز بەس قىل ئەمدى بۆلەك سۆزلىمە،

ئەقىل ۋە ئىلىمگە قارشى سۆز دېمە.

3940 يەنە قانداقكى باشقا قالمىش سۆزۈم،

قاياشاڭ دېگەيكىم، تاپشۇردۇم ئۆزۈم.

※ ※ ※

3941 ئۇ خەتنى تۈگەتتى، تۇردى بەك چىگىپ،

قۇرۇتتى بۇ خەتنى ئىللىق يەل ئېسىپ.

3942 قولغا ئالدى ئۇ خەتنى تامغىلاپ،

سۇنۇپ بەردى، ئۆگدۈلمىش ئالدى ئۇلاپ.

※ ※ ※

3943 يەنە ئۆگدۈلمىشكە قاراپ ئېيتتى خان:

بۇ خەتنى بېرىپ، سەنمۇ قىلغىن بايان.

3944 نە لازىم كۆرۈلسە، تىرىش، قىل شۇنى،

شەھەر - كەنتكە كەلتۈر دەۋەتلەپ ئۇنى.

3945 تىلەگى نە بولسا، بۇ يەرگە كېلىپ،

ئۇنى مەن بېرەيىن پۈتۈن تەل قىلىپ.

※ ※ ※

3946 دېدى: باش ئۈستىگە، - ئۆگدۈلمىش تۇرۇپ،

ئۆيگە كەلدى بۇ ياخشى ئەش يۈرۈپ.

3947 كېلىپ چۈشتى، ئولتۇردى ئۆيگە كىرىپ،

يىدى، ئىچتى، تىندى، بىر ئاز دەم ئېلىپ.

3948 يوشۇردى يۈزىن يەرگە رۇمى قىزى،

جاھاننىڭ تۈسى بولدى زەڭگى يۈزى.

3949 ھاۋا ئالدى پۈتكۈل قارا قۇش ئوڭى،

جاھانغا تولدى ھەم قارا قۇش يۇڭى.

3950 تۆشەك راسلاپ ئۇ ياتتى ئويلاپ ئۇزۇن،

كۆرۈشكەچ قاياشقا نېمىلەر دېسۇن ...

3951 يۇمۇپ كۆز بىر ئازلا، ئويغاندى يانا،

كۆيۈپ ئۆچكەن كۆمۈردەك قارا تۈن مانا.

3952 قېچىپ ئۇيقۇ، قوپتى ئۇ ئۆرە بولۇپ،

قارا تۈن كۆتەرگەن ئىتەگىن تۇرۇپ.

3953 قۇياش قوپتى يەردىن كۆتەرىپ بېشىن،

ئوچۇق يۈز كۈلەردەك كۆرسەتتى چىشىن.

3954 قوپۇپ ئالدى تاھارەت، ئوقۇپ تاڭ ناماز،

دۇئا قىلدى ئاندىن يەنە ئۇ بىر ئاز.

3955 ئېتىنى توقۇتتى ئوغلانغا دەرھال،

ئۆيدىن چىقتى ھەم كۈلۈپ ئۇ خۇشال.

3956 قاياشى قېشىغا ئۇ بارغاچ يېقىن،

يىراقتا چۈشتى ئاتتىن، ئۇ ساقلاپ ھەقىن.

※ ※ ※

3957 بېرىپ چەكتى ئىشكىنى ئاستا شۈدەم،

تائەتنى قويۇپ، قوپتى قېرىنداشى ھەم.

3958 ئىشكىنى ئاچتى تېز ئۇ ئوتتۇر چىقىپ،

سالام قىلدى، تۇتتى قولىنى ئېلىپ.

3959 ئېلىپ كىردى ئودغۇرمىش قولىدىن تۇتۇپ،

ئورۇن بەردى تۆردىن قەدىرلەپ، ئويۇپ.

ئودغۇرمىشنىڭ ئۆگدۈلمىشكە سوئالى

3960 دېدى: ئەي قاياشم نىچۈن ئەمگىدىڭ؟

بىلۈرمەن، ماڭا سەن بىكار كەلمىدىڭ.

3961 كېسىپ سۆزلىدىم مەن، ئىشتىڭ ئۇنى،

نىمىشقا قىينايسەن بەك زورلاپ مېنى؟

3962 نە دەيدۇ ئىشتىكىن، بىلىم بەرگۈچى،

يامانۇ - ياخشىنى سىناپ بىلگۈچى:

3963 كىشىنى سىناشقا بىر كۆرمەك يېتەر،

بىلىشكە تىلەك، سۆز ئىشتىمەك يېتەر.

3964 كۆرۈپ مىس، ئالتۇننى ئايرالمىسا ئەر،

ئېلىپ ئازغىنا تاشقا سۈرىتمەك يېتەر.

ئۆگدۈلمىشنىڭ ئودغۇرمىشقا جاۋابى

3965 ئۆگدۈلمىش دېدىكىم، قاياشم، قارا،

ماڭا كايىپ، قىلما كۆڭلىنى يارا.

3966 خىزمەتچى كۆز ئاچسا بېگىنى كۆرۈر،

نېمە دېسە بەگلەر شۇنىلا قىلۇر.

3967 ئېلىگە خېتىڭنى بېرىپ، ھەم سۆزۈڭ –

نى تىلدا مەن ئېيتتىم، نە ئېيتساڭ ئۆزۈڭ.

3968 سۆزۈڭگە جاۋابەن ئۇ بەردى بىتىك،

دەپ خەتنى چىقاردى ھەم سۇندى ئىتتىك.

ئودغۇرمىشنىڭ ئۆگدۈلمىشكە سوئالى

3969 ئېلىپ خەتنى ئودغۇرمىش ئاچتى تۇرۇپ،

ئوقۇدى بۇ خەتنى، ئويلاندى كۆرۈپ.

3970 دېدى: ئەي قاياشم نەدۇر كەم يېرىڭ؟

مېنى شۇنچە قاتتىق ئىزلەيدۇ بېگىڭ؟

قىرىق ئالتىنچى باپ

ئۆگدۈلمىشنىڭ ئودغۇرمىش بىلەن ئىككىنچى
قېتىم مۇنازىرە قىلغانلىقى بايانىدا

3971 جاۋابەن ئۆگدۈلمىش سۆزگە ئېچىپ تىل،

دېدى: ئەي قاياشم ئىشت سۆزنى، بىل.

3972 كى، خاننىڭ تىلەگى ساڭا ياخشى ئول،

تىلەر ياخشىلىق ئىچىرە ئۇ ياخشى يول.

3973 بىلۈرسەنكى، بۇندا ئىبادەت قىلىش،

مۇرات ياخشىلىقلار ئىشىگىن ئېچىش.

3974 يەنە كەنت - شەھەردە ئېيتقانلىرىمدەك،

نېچە خىل ياخشىلىق بار، ئەي ئەر يۈرەك.

3975 يامان ئەرمەس ئەمدى بۇ دۇنيا قۇتسۇن –

تېپىپ، بىلسە ياشاشنى، چىقارسا ئېتىن.

3976 ئەي زاھىت، ئىستەرسەن ئۆزۈڭ ئاخىرەت،

ساۋابى بولۇر ھەم ياخشى ئاقىۋەت.

3977 لېكىن دۇنيا مېلىن دېمەگىن يامان،

يېسە، بەرسە ئەلگە سۆيۈنگەي ھامان.

3978 يەنە ياخشى ئېيتقان سېخىلەر بېشى،

بۇنى ئاڭلىغىن سەن، ئەي ياخشى كىشى:

3979 جىمى ياخشىلىققا يولچى ئېرۇر مال،

جىمى دەرتلەر ئۈچۈن ئەمچى ئېرۇر مال.

3980 بىلىم – ئاڭ بولۇر ئەرنىڭ بولسا مېلى،

پۈتۈن ياخشىلىققا يېتەدۇر قولى.

3981 بۇ مال بىرلە ئادەم تىلەسە تىلەك،

بېشىل كۆككە ئۆرلەر، مال ياخشى يۆلەك.

3982 تىلەگىڭ ھەج ئولسا، كېرەك مال – تاۋار،

غازلىق تىلەسەڭ مال ئىشقا يارار.

3983 ئېلىپ، بەرمەككە يوق بولسا ئەر مېلى،

پۈتۈن ياخشىلىققا قىسقىدۇر قولى.

3984 مۇشۇ ياخشىلىقنى قويارسەن نېچۈن،

بۇ پەندۇ – نەسىھەتنى تۇتماسسەن نېچۈن؟

3985 ئىبادەتكە قانداق ئىشەنسە بولۇر،

تەمەننا ئاڭا قويسا قۇرۇق قالۇر.

3986 خۇدانى تائەت بىرلە تاپماس قۇلى،

ناھايەت نازۇك يول تائەتچى يولى.

3987 نىچە مىڭ تائەتچى تېۋىندى يىلىن،

چىقار جان مەھەلدە يۇتتۇردى يولىن.

3988 نىچە مىڭ تائەتسىز گۇناكار قۇلى،

ئاخىرقى تىنىقتاق ئوڭشالدى يولى.

3989 بىلۇرمەن، ئىبادەت – تائەت ئىچرە شات –

بولۇر ئۇ خۇدايىم، ئاتا ئۇلۇغ زات.

3990 كىشى گەر بىلمىسە چىن تائەت نىمە،

ئۇقالماس قىلغىنى ئىبادەت نېمە.

3991 شۇڭا، تاپماق ئۈچۈن لەززەتنى تولۇق،

قىلىش لازىم جىمى تائەتنى تولۇق.

3992 قاراپ كۆر، بۇ سۆزلەرنى ئېيتتىم ساڭا،

شۇ ياڭلىغ ئەمەسمۇ، جاۋاب بەر ماڭا.

3993 ئەگەر مۇنداق ئولسا مەن ئېيتقان سۆز،

قىل ئىقرار، سۆزۈم تۇت، ئايا كۆڭلى تۈز.

3994 ھەۋەسكە بېرىلمە، كۆڭۈلنى كۆندۈر،

كەشكە قوشۇل ھەم تىنچ ياشاپ يۈر.

ئودغۇرمىشنىڭ ئۆگدۈلمىشكە جاۋابى

3995 جاۋابەن ئودغۇرمىش دېدى: ئەي قاياش،

مېنى غەمگە سالدىڭ، زەھەر بولدى ئاش.

3996 قىلايىكى پەرەز، مەن سۆزۈڭ ئاڭلىدىم،

ئېلىگە بېرىپ مەن خىزمەت باشلىدىم.

3997 خىزمەتتە ئەڭ ئاۋال يوسۇن بىلگۈلۈك،

مىجەز - خۇلقى، سۆزى ئۇيغۇن كەلگۈلۈك.

3998 ئۇ بىلسۇن كىرىش، چىقماق، تۇرۇش، ئولتۇرۇق،

ئەر خىزمەت بىلمىسە، چىكەر رەنج قۇرۇق.

3999 خىزمەتنى بىلگەن ئەر، ئاڭلا نېمە دەر،

سېناپ بىلگىنىدىن ئۈچىنى كۆرسىتەر:

4000 بەگلەرگە خىزمەتچى گەر ئولساڭ سەن ئۆزۈڭ،

كۆڭۈل، تىلنى تۈز تۇت، كۆزەتكىن سۆزۈڭ.

4001 ئۇسۇل ھەم يوسۇن بىرلە ئىشلەشنى ئۆگەن،

بۇ خىزمەتنى بىلسەڭ يورۇيدۇ يۈزۈڭ.

4002 بولۇپمەن كىشىدىن يىراق مەن ئۆزۈم،

يوسۇن ۋە ئۇسۇلسىز قىلغىم، سۆزۈم.

4003 بېگىڭگە نىچۈك ئىش قىلالايمەن مەن،

يېپىغلىق ماڭا بۇ ئىشك، قارا، سەن.

4004 نېمىشقا كۈچەيسەن مېنى بەك تۇتۇپ،

قىل بەگكە خىزمەت دەپ سۆزۈمنى بۇزۇپ؟

ئۆگدۈلمىشنىڭ ئودغۇرمىشقا جاۋابى

4005 جاۋابەن ئۆگدۈلمىش ئېيتتى: ھەي بۇ سۆز –

ئورۇنلۇق ئەمەستۇر، ئايا كۆڭلى تۈز.

4006 سېنىڭدىن يوسۇننى ئېلىڭ كۆتۈرۈر،

كېرەك بولسا ئولتۇر ۋە يا ئۆرە تۇر.

ئودغۇرمىشنىڭ ئۆگدۈلمىشكە جاۋابى

4007 جاۋاب بەردى ئودغۇرمىش، ئېيتتى: بۇ سۆز –

تازا ياخشى ئەرمەس، ئەي قىلىقى تۈز.

4008 تۇرامدۇ ساڭا ۋە ماڭا يارىشىپ،

يوسۇننى چۈشەنمەي تۇرماق ھاڭۋېقىپ؟

4009 بۇ ئەل – يۇرتنى تەرتىپكە تۈزمەك ئۈچۈن،

بۇ بەگلەر تىكلەندى سۈزۈشكە ئاجۇن.

4010 كىشىلەر ئەل تۇتۇش ۋە بەگ ئىشچۇن،

تۈزەپ چىقتى قانۇن، ئۇسۇل ھەم يوسۇن.

4011 ئۇزاتتى بۇنىڭ بىرلە بەگلەر قولىن،

يۈرۈتتى ئەقىل بىرلە ھەم بۇيرۇقىن.

4012 تولا ياخشى دەپتۇ جاھان ئېلچىسى،

بىلىملىك، ئەقىللىق خەلق باشچىسى:

4013 جاھان تۇتقۇچى ئەر ئەقىللىق كېرەك،

ئەل – يۇرتنى سوراقتا كېرەك بەك يۈرەك.

4014 بۇ ئىككىسىدىن سوڭ خادىملار ئۈچۈن،

بىلمەكلىك زۆرۈردۇر ئۇسۇل ۋە قانۇن.

4015 بۇنىڭ بىرلە بەگلەر چوڭايتۇر كۈچىن،

يېڭىپ ياۋلىرىنى ئالار ھەم ئۆچۈن.

4016 قانۇن بىرلە تەرتىپى بىز تۈزىمىز،

ياراشقايمۇ بۇزراق ئۇنى تۈزىمىز؟

ئۆگدۈلمىشنىڭ ئودغۇرمىشقا جاۋابى

4017 جاۋابەن ئۆگدۈلمىش دېدى: ئەي قاياش،

ئەمەس بۇ قېيىن ئىش، بىسە سىگۇر ئاش.

4018 بۇ قانۇن – يوسۇننى تۈزۈم بىلىمەن،

ئۇنى ئېيتايىن مەن، ئۆگەن ئەمدى سەن.

4019 كىشى بىلىمگەننى ئۆگەنسە بىلۇر،

بىلىش بىرلە ئىنسان تىلەككە يېتۇر.

4020 مۇڭا ئوخشىتىپ ئېيتتى ئىلمى ئوچۇق،

بۇ سۆزنى تۇتمىغاننىڭ بىلىمى پۇچۇق:

4021 بىلىملىك تۇغۇلماس كىشى، ئۆگىنۇر،

تۇغۇلۇپ سۆزلىمەس تىل، تۇرۇپ سۆز قىلۇر.

4022 كىشى ئۆگىنىش بىرلە ئالىم بولۇر،

بىلىم بىلسە بارچە ئىشلار ئوڭلىنۇر.

ئودغۇرمىشنىڭ ئۆگدۈلمىشكە جاۋابى

4023 جاۋابە ئودغۇرمىش دېدى: گەر سېنىڭ _

تىلەڭىڭ شۇدۇر، يوق تىلەڭىم مېنىڭ.

4024 سالۇرسەن بۇ كۈن غەم ئىچىرە سەن مېنى،

بۇ خىزمەت ئىچۈكتۇر، قېنى ئېيت، قېنى.

4025 كۆڭۈلگە كىرۈرۈمۇ سۆزۈڭ تىڭلايىن،

ئۆرگەنىپ بولۇرۇمۇ، ئۆزۈم ئاڭلايىن.

4026 ماڭا ئېيتقىن ئەمدى قانۇنلار نىچە،

يوسۇننى ساناپ بەر بىر - بىر ئېتىچە.

ئۆگدۈلمىشنىڭ ئودغۇرمىشقا جاۋابى

4027 بۇ ئۆگدۈلمىش ئېيتتى مۇشۇنداق جاۋاب:

تولۇق توغرا سۆز قىلىدۇ ئەمدى جاناب.

4028 ئەقىلغە يىراق ئىدى ئاۋال يولۇڭ،

قوپۇپسەن دۇرۇسلۇققا ئەمدى ئۇلۇڭ.

4029 مەن ئېيتاي، ئىشت ئاڭ - ئەقىللە بۈگۈن،

ئۆگەنگەن، بېشىلىسۇن ساڭا بۇ تۈگۈن.

4030 ئۆگەنمەكچى بولساڭ، ئەگەردە ئۆزۈڭ،

تۇرۇپ شۇك، سۆزۈم ئاڭلا، بەس قىل سۆزۈڭ.

قىرىق يەتتىنچى باپ

ئۆگدۈلمىشنىڭ ئودغۇرمىشقا بەگلەرگە
خىزمەت قىلىشنىڭ قائىدە - يوسۇنلىرىنى
ئېيتقانلىقى بايانىدا

4031 ئېرۇر ئىككى تۈرلۈك خىزمەتچى كىشى،

خىزمەتتە تۈزەلگەي كۈندىن - كۈن ئىشى:

4032 بىرى، بالىلىق ۋاقىتتا ئىشقا كىرۇر،

بىرى، چوڭ بولۇپ بۇغا مەنسۇپ بولۇر.

4033 بۇ ئىككى خىلىدىن ياخشىراقى شول،

كىچىك خىزمەت قىلىپ تۈزەتسە كۆڭۈل.

4034 بۈگۈن ساڭا ئېيتار سۆزۈمنى ئۆزۈم،

كچىكتىن باشلاپان قىلاي بۇ سۆزۈم.

4035 بولۇر ئاخىر خام، سۆز بولسا يېپىق،

نىمكى خام ئولسا، كەلتۈرەر ئاغرىق.

4036 يېتىلمەك تىلەسەڭ پۇشۇرغىن سۆزۈڭ،

دۇرۇسلۇق تىلەسەڭ توغرا بول ئۆزۈڭ.

4037 دېسە كىم خىزمەتكە ئاچايىن ئىشك،

قىلىشقا ئۇ خىزمەت كىرىشكەي كىچىك.

4038 بىلىپ قاندىدە – يوسۇن، ئۆگەنسۇن ئۇسۇل،

كىرىپ – چىقماق بىلەن ھەم ئەدەپنى ئول.

4039 تەييار ئولسۇن ئىشقا سەھەردە تۇرۇپ،

كچىك تۇتسۇن تىلۇ – دىل، مۇلايىم بولۇپ.

4040 ئۇ خىزمەت قىلغۇلۇقتۇر يۈگرەپ يۈرۈپ،

قۇلاق – كۆزنى ئىتتىك قىلغاي ئۇ كۆرۈپ.

4041 خىزمەت قىلغاي ئۆزىدىن ئۇلۇغقا ئۆزى،

تۈتۈپ چىڭ تىلىنى، كۈزەتسۇن سۆزى.

4042 مۇشۇنداق بىجىرسە ئەگەر ئىش كىچىك،

بېگىگە يېقىنلاپ، ئاسانلار كىچىك.

4043 كىرىش ھەم چىقىشتا، ئۆتۈنچتە ئۇ دەل،

يوسۇن – قائىدىلەرگە ئۇ قىلغاي ئەمەل.

4044 شۇ ھالغا ئېرىشسە ئۆرلەپ كىچىكلەر،

نە ئىشقا يارارىن بېگى بەلگۈلەر.

4045 تېتىك ھەم ئۆز خۇلۇقلۇق بولسا خادىم،

ئۆتۈنچكە يارار، تېز كۈلۈپ بەختى ھەم.

4046 جەسۇر مەرگەن ئولسا، بولۇر ئوقياچى،

دۇرۇس بولسا خۇلقى، بولۇر تامغىچى،

4047 خۇيى پاك، يۈزى ھەم گۈزەل بولسا گەر،

بولۇر بەگكە ساقى، ئەي ئۆز كۆڭۈل ئەر.

4048 ھىساب، خەتنى بىلسە غەزىنچى بولۇر،

ئەگەر بولسا ئاقىل، پۈتۈكچى بولۇر.

4049 بۇلاردىن قايسىسىغا ئۇلاشسا كىشى،

دىققەتلە ئەيمىنىپ، ئۆز قىلغاي ئىشى.

4050 نېمە دەيدۇ ئاڭلا، خىزمەت قىلغۇچى،

خىزمەت يەتكۈزۈپ ئۇ تىلەك تاپقۇچى:

4051 ئەگەر يۈزمۇ – يۈز بەگكە تۇرساڭ ئۆزۈڭ،
تولا بەك ئەيمىنىپ، كۈزەتكىن كۆزۈڭ.

4052 تۈزەپ خۇلق – ھەركىتىڭ، ئۆزەڭنى كۈزەت،
كۆڭۈل، تىلىنى رۇس تۇت ۋە قىسقارت سۆزۈڭ.

4053 تۈزۈلۈر بۇ خىزمەت بىلەن تۈرلۈك ئىش،
قوشۇلغاي خىزمەتلە ساڭا ياخشى ئەش.

4054 نىچۈك ياخشىلىقنى تىلەسەڭ ئۆزۈڭ،
خىزمەت قىل، يورۇتقاي بۇ خىزمەت يۈزۈڭ.

4055 بېگىڭگە روبىرو تۇرساڭ ئۇ زامان،
قۇلاق تۆردە بولسۇن، كۆزۈڭ يەر سايان.

4056 قولۇڭنى قوۋۇشتۇر، پۇتۇڭنى تۈزۈپ،

بو سول قول ئۈزە ئوڭ قولۇڭنى قويۇپ.

4057 ئىشكتىن كىرۈردە كىر ئوڭ پۇت بىلەن،

ئەمىر قىلسا ئاڭلا پاراسەت بىلەن.

4058 ئۆتۈنچىڭ قىلاردا تۆۋەن تاشلا قول،

ئىككى تىز بىلەن چوڭ، سىلىق، يۇمشاق ئول.

4059 چەپ - ئوڭ ياققا ئۇندا قىيا باقمىغىن،

ئۆزۈڭ ئەيمىنىپ تۇر، سۆزىن ئاڭلىغىن.

4060 سوئال سورىسا سەندىن، دېگىن سۆزنى چىن،

جاۋاب بەرسە، يارلىقنى راست ئىشلىگىن.

4061 بىكار يۈرمە بوشقا، سەن ئىچمە ھاراق،

يارامسىز، يامان ئىشتىن ئولغىن يىراق.

4062 ئىشتىكەن سۆزۈڭنى ئىشتىمىگەن بول،
كۆزۈڭ كۆرگەن ئىشنى سەن كۆرمىگەن بول.

4063 خىزمەتكە مۇشۇنداق ياراسا كىشى،
ئېشىپ بەختى كۈندە، تۈزىلەر ئىشى.

4064 بىرى توپ چېرىككە بولۇر توپ بېشى،
بىرىسى ئات ئۈزرە بولۇر ئەل بېشى.

4065 بولۇر بىرىسى ھاجىپ، قۇماندان بىرى،
بىرى كاتىپ بولۇپ، يازار سىرلىرى.

4066 يېتىشىشە خىزمەتتە بۇ ئورۇنغا ئەر،
ئۇلۇغلۇق تېپىپ ئۇ مەقسەتكە يېتەر.

4067 بىرى ئەقلى بىرلە كېڭەشچى بولۇر،

بىرى "كۆك ئايۇق"لىق ئۇنۋانىن ئالىدۇ.

4068 ئۇ بىرى ئىناچ بەگ (168) ، بىرى چاغرى بەگ (169) ،

ئۇ بىرى تېكىن بەگ (170) ، بىرى چاۋلى بەگ (171) .

4069 بىرى يابغۇ (172) ، يۇغرۇش (173) بولۇر ئەل بېگى،

قىلۇر بىرى نامسىز مۇشاۋۇرلىگى.

4070 شۇ يەرگە قەدەردۇر خادىم دەرجىسى،

بۇنىڭدىن يوق ئارتۇق ئۆسەر رۇتبىسى.

4071 يەتكۈزسە شۇ ھالغا بەگ ئۆز خادىمىن،

ئادا قىلدى دېمەك ئۇ خادىم ھەققىن.

4072 يېتىپ بۇ ئورۇنغا خىزمەت قىلسا ئەر،

بېگى نەپ ئېلىپ كۆپ، ئارزۇغا يېتەر.

4073 بىر گۇستاخ ئەر چىقسا بۇ دەرجىگە،

ئۇنىڭدىن زىيان چوڭ تېگەر بېگىگە.

4074 بىر ئاقىل ۋە ھېكمىم ئېيتىمىش ياخشى بەك:

تالايىققا بۇ دەرىجە بەرمەس كېرەك.

4075 مۇنىڭدىنمۇ ياخشى دېمىشتۇر بىلىم،

قولۇڭنى بىلىمسىزگە بەرمە بېگىم:

4076 ئەقىلسىز كىشىلەر بىلىمنى بۇزار،

بىلىمسىز كىشى خەلقنى ۋەيران قىلار.

4077 بىلىمسىزگە بەرسە بەگ ئۈستۈن ئورۇن،

بېگىگە مۇخالىپ كېلۇر، بىل بۇرۇن.

4078 ئۇلۇغلۇققا يەتسە بىلىمسىز كىشى،

ئىگەسى بېشىنى يەر، ئى ئەل بېشى.

4079 كېرەك بەگكە شۇڭا خىزمەتچى قۇلىن –

بىلىمى تېڭىچە چوڭايتسا ئۇلىن.

4080 ئىش – ھەركەتتە قۇلىنى سىناپ كۆرگۈلۈك،

قاراپ ئەقلىغە، سوڭ ئورۇن بەرگۈلۈك.

4081 قۇل ئولسا بېگكە سادىق، كۆيۈمچان،

بولۇر توغرا بەگ ئاڭا قىلسا ئېھسان.

4082 نەدەيدۇ ئىشتىكىن، قانۇن تۈزگۈچى،

قانۇن بىرلە بەگلىك ئىش قىلغۇچى:

4083 نىچە قۇل چوڭايتسا قۇل ئاتىدۇر قۇل،

چوڭايتقان بەگ ئالدىدا خىزمەتچى ئول.

4084 كىچىك بولسا قانچە بەگ ئاتىدۇر بەگ،

خىزمەتچى ئاتىدىن بەگ ئاتى خوپ ئول.

4085 ئى بەگلەر قەدىرلەپ بۈيۈك بولغان ئەر،

بېگىگىنى ھەقىر كۆرمە، كاتتا قەدىر بەر.

4086 بۇ بەگلەر بىلەن سەن ئۆچەشمە تۇرۇپ،

يامان سۆزلىمە، سۆزلە ياخشى كۆرۈپ.

4087 ئۇلار – بەخت، ئۇزۇندۇر بۇ بەختنىڭ قولى،

ئۇلار – ئوت، كۆيدۈرەر ئۇزۇڭ بىر يولى.

4088 ئۇلاردۇر زامانە، زامانە بىلە –

ياراشماق كېرەك ئەر سۆيۈنۈپ كۈلە.

4089 تېخى ياخشى دەپتۇ سىناپ بىلگەن ئەر،

خىزمەت بىرلە ئۆرلەپ، تىلەك تاپقان ئەر:

4090 ساڭا باقسا بەگلەر كۆزىلە كۈلۈپ،

سۆيۈنمە ئۇنىڭغا ئۆزۈڭ گۈل بولۇپ،

4091 خىزمەتكە كۈۋەنپ، مەغرۇرلانما سەن،

يېڭىلىساڭ، قارار بەگ قاپاغىن تۈرۈپ.

4092 كىچىك، چوڭ يا مەشھۇر ئاتانغان ئېرۇر،

ئېنىقكىم، خىزمەتچى خىزمەتى تۇرۇر.

4093 تىرىش، بەگكە خىزمەتتە يېڭىلىماسقا سەن،

خىزمەتنى قىلىشتا يولدىن ئازما سەن.

4094 يېقىن تۇتسا قانچىكى بەگلەر سېنى،

ئۆزۈڭنى ئۇنۇتما ۋە يۈرگىن كۈنى.

4095 نىچە ياخشى كۆرسە، ئۆزۈڭ قورقۇپ تۇر،
ئۇنى تۇتما ھەمرا، قاراپ قىياتۇر.

4096 بولۇر ئوت بەزىدە، بەزەن سۇ بولۇر،
گاھى كۈلدۈرەر، گاھى يىغلىتۇر.

4097 بۇ ئۈچ نەرسىنى قىلما خوشنا يېقىن:
كۆيەر ئوت، ئاقار سۇ، بۇ بەگ شۆھرىتىن.

4098 بۇ بەگلەر گويىكى جەسۇر ئارىسلان،
ماختاپ بەرسە يۇمشار بىر يىپەكسىمان.

4099 ھەقىر كۆرسەڭ ئاچچىقلىنۇر، باش كېسەر،
تومۇرنى تېشەر، كۆر، شوراپ قان ئىچەر.

4100 غەزەپ چاغدا بارما بېگىڭگە يېقىن،

ئەگەر بارساڭ خارلىق يېتەر ساڭا چىن.

4101 سورالغاندا سۆزلە، قىچقارغاندا كىر،

سالامەت تىرىلگىن، ھامان بول ئېغىر.

4102 تولا سۆزنى ئاڭلاپ ئىشتەسكە سال،

كۆزۈڭ كۆرسە باقما، ئۇنى كۆرمەي قال.

4103 نېمە دەيدۇ ئاڭلا، ئۆزىن تۇتقان ئەر،

كىرىپ ئۆز پەيتىدە ئۆتۈنچ قىلغان ئەر:

4104 دېسە "كىر" بولار ئۇ قەدىرلىك تولا،

دېسە "چىق" يۈزۈڭگە تولا سەت بولا.

4105 كۆزۈڭنى كۈزەتكىن، ئۆزۈڭنى تۇتۇپ،

ئۆزىنى تۇتقان ئەر ئەزىز دۇنيادا.

4106 يىراق تۇر ئۈچ ئىشتىن بولسا تىرىشىپ:

بىرى، قىلما بەگلىك، سۆز ئېيتتىم كېسىپ.

4107 يەنە بىرىسى يالغان، ئاچكۆزلۈك بىرى،

ئېرۇر يوقلۇق بۇ ئۈچىنىڭ ئۈچى ۋە تۈۋى.

4108 ئۇششاق سۆز قىلما سەن كىشىنى چىقىپ،

دۇرۇس سۆزلە، تۇرما بارىنى يېپىپ.

4109 ئېرىغ تۇت ئۆزۈڭنى سەن مۇمكىن قەدەر،

بۇ بەگلەر ئېرىغدۇر، ئېرىغلىق سۆيەر.

4110 ساراىغا كىرگەندە بايقاپ چىچەن يۈر،

سېنى كىم قەدىرلەر، ئۇنى ئەزىز كۆر.

4111 كۆرەڭلەپ قولۇڭنى سېلىپ كىرمىگىن،

ئىلىك ئال سالامنى، غاپىل بولمىغىن.

4112 ئۆزۈڭ ئولتۇرار بولساڭ ئورنۇڭنى بىل،

سىلىق بول، كىشىلەرنى رەنجىتمىگىل.

4113 تۈكۈرمە، گېلىڭنى قاقىرتما قاتتىق،

نادانلىق بولۇر ئۇ، يوقاتۇر تاتىق.

4114 باداشقاننى قۇرما، يانچە ياتمىغىل،

قاقاقلاپ قاتتىق ئۇن بىلەن كۈلمىگىل.

4115 يەنە تىرناق ئالما، مىنگەشتۈرمە پۇت،

قىلىپ خار، قاچۇرغاي سېنىڭدىن ئۇ قۇت.

4116 سېنىڭدىن بۈيۈكلەر مەگەر قىلسا سۆز،

قۇلاق سال ئۇنىڭغا، ئۆز سۆزۈڭنى ئۆز

4117 دۇرۇس سۆزلە سۆزنى، يۈزۈڭ سۆيىنۇر،

ئۆزۈڭگە مۇناسىپ سۆز ئېيتساڭ بولۇر.

4118 ئىچىپ مەس بولۇپ قەسرگە كىرمىگىل،

بولۇر ئىچكۈچى ئۇ يارامسىز، جاھىل.

4119 ئىشت، ئەر ئۆزىنى كۈزەتمەسە گەر،

ئۇنىڭكىم بېشىنى بۇ ئۈچ نەرسە يەر:

4120 بىرىدۇر بۇ بەگلەر سۆزىن تۇتماق بەك،

كۈزەتسە ئۇنى ئۆز شىرىن جانىدەك.

4121 ئىككىنچى ساداقەت، ئەلگە بول كۈنى،

ئۆزىن بەك كۈزەتمەك توپۇلاڭ كۈنى.

4122 ئۈچىنچى، سارايدا تۈز تۇتماق ئۆزىن،

يىراق قىلماق يارامسىز ئىشلاردىن كۆزىن.

4123 بۇ ئۈچتە قالسا گەر غەپلەتتە كىشى،

بۈيۈك بولسا قانچە، كېسىلگەي بېشى.

4124 سارايدا يۈرۈچى ئى تەبىئى نازۇك،

ۋاقىت كەلمىگۈنچە كۆرۈنمىگۈلۈك.

4125 ئەگەر ئولتۇرارسەن ئۆز تەڭ – تۇش بىلەن،

كىرىپ بار شۇئانلا قىچقىرىش بىلەن.

4126 قاچان بىر سوئال بەرسە بەگلەر ساڭا،

ئى باتۇر يىگىت سۆز ئۇزارتما ئاڭا.

4127 سوراپ قالسا، ئېيتقىن بىلگەنىڭ ئۆزۈڭ،

سۆزىن كەسسە، قويغىن، ئۇزارتما سۆزۈڭ.

4128 ئەگەر ئاشقا بەگلەر قىچقارسا سېنى،

ئەدەپ بىرلە ئاش يە، بەك ئۈگەن بۇنى.

4129 يېمەكنى ئال ئوڭ قول بىلەن، ئى ھېكم،

ئاۋال ئېيت بىسىمىلاھىر راھمانىررېھىم.

4130 كىشىنىڭ ئالدىغا قولۇڭ سۇنماغىل،

ئى زېرەك، ئۆز ئالدىڭدىكىنى يېگىل.

4131 چىقارما پىچاق ھەم سۆڭەك غاجما،

كىشىنى ئىندىمە، يېمەك ئۇزاتما.

4132 يېمە تويمۇغۇردەك ئالدىراپ تىقىپ،

ئاياللاردەك يەنە تۇرما ناز قىلىپ.

4133 ھەقانچە توق ئولساڭ يېگىن بەگ ئېشى،

بۇ بەگلەر ئېشىدۇر ئىززەتنىڭ بېشى.

4134 نىچۈك ئىشقا سەن بۇيرۇلساڭ ئۆزۈڭ،

سەممى ئىشلە سەن، پارلايدۇ كۆزۈڭ.

4135 بىر ئالىم دېمىش بۇ ئەجەپ ياخشى گەپ،

بۇ گەپتىن ساپ ئالتۇن كەبى تېگەر نەپ:

4136 ھەقىقەتتە بەگلىك ساڭا تەگسە گەر،

بىلىم بىرلە ئىش قىل، ئى شۆھرەتلىك ئەر.

4137 تېڭى يوق بىر يابغۇ بولساڭمۇ سەن،

ۋاپا قىل، نىچە كۈچكە تولساڭمۇ سەن.

4138 ئەگەر تەگسە لەشكەر بېشلىق ساڭا،

سېخى بول، تۇر ئويغاق، ئايا مەرت توڭا.

4139 ساڭا خەيل (174) ، ئون ئوتاغ (175) قالسا تېگىپ،
قىلىچ، يانى قولغا ئال، مال تارتىپ.

4140 ۋەزىرلىك تېگىپ، قول گەر بولسا ئۇزۇن،
ھېلىم بول، تۈزمە سەن ھىچ يامان قانۇن.

4141 كېڭەشچى بولۇركەن، كېڭەش بەرسۇن ئول،
يېڭىلىسا بېگى، ئۇ ئايان قىلسا يول.

4142 ئاڭا "كۆك ئايۇق"لۇق تېگىپ قالسا گەر،
كۈزەتسۇن ئۆزىنى، باغلار بەخت كەمەر.

4143 ۋىلايەت يا لەشكەر باش بولساڭ ئۆزۈڭ،
دۇرۇس بول، چىچەن قىل قۇلاڭنىڭ، كۆزۈڭ.

4144 ئۆزۈڭ ئولساڭ ھاجىپ، پارا ئالمىغىن،

پەقىر، تۇل، يىتىملەر سۆزىن تىڭلاغىن.

4145 غەزىنە ئىشىگە گەر قويسا سېنى،

ئىشەنچلىك ۋە چىنلىق بىلە قىل ئۇنى.

4146 ئەگەر خاس كاتىپلىق قىلۇرسەن ئۆزۈڭ،

كۆڭۈل سىرى بەك تۇت، چىقارما سۆزۈڭ.

4147 شۇلاردۇر ئۇنۋانلىق خىزمەت قىلغۇچى،

بۆلەكلەر بۇلارغا تەۋە بولغۇچى.

4148 تېخى بار يەنە بىر قانچە ئىشچىلار،

تۆشەكچى ۋە قۇشچى يەن ئاشچىلار.

4149 بۇ ياڭلىغ ئىشلاردىن يىراق بول، يىراق،

جاپاسى مەڭ ئولسا، ھوزۇر بىر بىراق.

4150 تىلەسەڭ ئۆزۈڭگە دائىم ئېھتىرام،

كىشىنى ئەزىزلەسەن، ئەي مۆھتىرەم.

4151 ئۇلۇغنى ئۇلۇغلاپ، قىل ھۆرمەت ئاڭا،

كېلۇر بەخت – دۆلەت، ئۇلۇغلۇق ساڭا.

4152 نېمە دۇيدۇ ئاڭلا، قېرىلار سۆزى،

قېرى سۆزى تۇتسا، ئېچىلغاي كۆزى:

4153 ئۇلۇغقا ھۆرمەت بۇ، جاھان قانۇنى،

ئۇلۇغ كەلسە قويۇپ كۈتۈپ ئال ئۇنى.

4154 كېرەكتۇر كىچىكتىن ئۇلۇغقا ھۆرمەت،

ئۇلۇغمۇ كىچىككە قىلۇر ئەينىنى.



4155 ئۈزۈپ سۆزنى ئۆگدۈلمىش، ئېيتتى: بۇدۇر –

كى بەگ ۋە خىزمەتچى شۇ ياڭلىغ بولۇر.

4156 مەن ئېيتتىم، سەن ئاڭلاپ ئۆگەندىڭ ئۇنى،

چۈشەندىڭ تولۇق ھەم خىزمەت يولىنى .

4157 قىلىش بەگكە خىزمەت شۇ ياڭلىغ بولۇر،

ئەگەر سىڭسە خىزمەت، بەخت ئىشك ئاچۇر.

4158 بۇ خىزمەت پايدىلىق، بىلسەڭ ئۇنى، بەس،

بىلىپ بەگكە بولغن ئۆزۈڭ يېقىن، بەس.

ئودغۇرمىشنىڭ ئۆگدۈلمىشكە سوئالى

4159 دېدىكى ئودغۇرمىش بېرىبان جاۋاب،

ئىشتىتىم سۆزۈڭنى، ئى ئالجاناپ.

4160 تېخى بىر سۆزۈم باردۇر ئېيتاي ساڭا،

ئۇنى ئەمدى ئېيتىپ بېرەرسەن ماڭا.

4161 ئېلىگ - خىزمەتگە شەھەرگە كىرسەم،

ئۇنىڭ ئىشىكىگە كۈندە بېرىپ يۈرسەم.

4162 ئۇلار ھەركىتىنى بىلگۈلۈك، ئاداش،

ئۇلار بىرلە ئۆتەر تىرىكلىك، قاياش.

4163 خادىملەرگە شەكسىز قوشۇلماق كېرەك،

ئۇلارغا يارشا ياشماق كېرەك.

4164 بۇنى ھەم سەن بايان قىل بۈگۈن،

ئۇقايسىن ئۇلارغا قوشۇلماق يولسىن.

قىرىق سەككىزىنچى باپ

ئۆگدۈلمىشنىڭ ساراي ئەھلى بىلەن قانداق
مۇئامىلەدە بولۇش توغرىسىدا ئېيتقانلىرى

4165 جاۋابەن ئۆگدۈلمىش دېدى: ئەسلىسەم،

كېرەكلىك ئېرۇر، ئى قېرىنداش بۇ ھەم.

4166 بۇنىمۇ ساڭا ئەمدى ئۆگەتكۈلۈك،

نىچۈك يۈرگۈلۈكتۇر، ئۇنى بىلگۈلۈك.

4167 تىرىكلىك ئۇلارلە ئۆتەر، ئى قاياش،

قايۇسىن قاياش تۈت، قايۇسىن ئاداش.

4168 ساراي ئەھلى بىرلە چىقىشماق كېرەك،

قېتىلماق، كېلىشمەك، بېرىشماق كېرەك.

4169 ساراي ئەھلى بىرلە ياراشمىساڭا گەر،

ھاياتىڭ تېتىقسىز بولۇر ياخشى ئەر.

4170 نەدەيدۇ، ئىشتىكىل، خىزمەت قىلغۇچى،

نىزام بىرلە دەرگاھ ئىشىن تۈزگۈچى:

4171 يېقىنلىق تىلەسەڭ ئۆزۈڭ بەگ بىلە،

ساراي ئەھلى بىرلە يېقىنلىق تىلە.

4172 ئۆزۈڭگە ئۇلۇغلۇق تاپاي مەن دېسەڭ،

ئەي ئۆز ئەر، خادىم بىرلە خوپ ئۆت ئۆزۈڭ.

4173 يېقىن كۆرسە قانچە بەگلەر گەر سېنى،

ياراشقىن خادىم بىرلە، يۈرگىن كۈنى.

4174 ساراي ئەھلىدۇر دەل ئۈچ گۈروھ كىشى،

بۇلار بىرلە ئۆتەر تىرىكلىك ئىشى:

4175 بىرىدۇر ئۆزۈڭدىن چوڭلار، ئۇلۇغلار،

ئۇلارغا ئىشلىسەڭ، بەختىڭ ئېچىلار.

4176 ئۇلارنى ئۇلۇغلا، قەدىرلە سۆزىن،

سېنى ياخشى كۆرگەي يۇرۇتۇپ يۈزىن.

4177 بىلىملىك ھېكمەلەر خوپ ئېيتىمىش گۈزەل،

ھېكمەلەر سۆزىگە سەن قىلغىن ئەمەل.

4178 كىچىككە ئۇلۇغلۇق ئۇلۇغدىن كېلۇر،

خىزمەت قىلسا چوڭغا، كىچىك قۇت تاپۇر.

4179 ئۇلۇغلار سۆزىن تۇت، ئىشىن قىل، يۈگۈر،

سۆزىنى تۇتقان ئەر تىلەككە يېتۇر.

4180 ئۇلۇغلار ئېرۇر بەخت، سەن ئىستىسەڭ بەخت،
خىزمەتكە تۇتقۇ بەخت، سەن خىزمەتتىن ئەت.

4181 تېخى تەڭ – تۇشۇڭ بار سېنىڭ، ئى قاياش،
يىراقلاساڭ يېغى، يېقىنلاساڭ ئاداش.

4182 ئەشەڭ، تەڭ – تۇشۇڭدۇر بۇ خىل كىشىلەر،
جاۋابقا مۇناسىپ جاۋابنى بەر.

4183 يەنە بىرسى سەندىن ئېرۇرلەر كىچىك،
بۇلار بىرلە ئۆتكەي ئاچچىق يا چۈچۈك.

4184 تىرىشقىن، كىچىككە بوزەك بولماغىل،
تەللىگىنى تېپىپ تۇت، ھەزىللەشمىگىل.

4185 خىزمەت قىلسا مال بەر، گۇنا قىلسا ئۇر،

قويۇپ بەرمە بوشقا، بۇيرۇپ ئىشقا تۇر.

4186 ئاداش – دوست، قولداشنى كۆپ تۇت، قېتىل،

تولا بولسا دوست، ماختار قانچە تىل.

4187 كىشىنى چۈشەنمەي يېغى قىلماغىل،

يېغىلىق كىشى خۇش ئۆتمەس، بۇنى بىل.

4188 يېغى بولسىمۇ ئاز، تولا زېينى،

دېمەس بۇ تىلىم ھىچ پايدىلىق ئۇنى.

4189 ئايا كۆڭلى ئويغاق، ئاڭلا، نېمە دەر،

يېغى ۋەجىدىن كۆپ زىيان كۆرگەن ئەر:

4190 يېغى بىر بولسىمۇ، مىڭدۇر زېينى،

مىڭ بولسىمۇ دوست، ئاز دەپ بىل ئۇنى.

4191 كىشى كۆرمىدى پايدا دۈشمەندىن،

ئەگەر كۆرسە كۆردى ئۆزىدىن ئۆنى.

4192 نىچۈك ئىشنى قىلسا ساڭا قولىدىش،

سەن ھەم قىل شۇنى، خوش بولۇر يولىدىش.

4193 ئۆزۈڭنىڭ تىلىڭلە سەن ئولغىن ئاداش،

كىشى تەڭتۈشىگە بولۇر ئۇ ئوخشاش.

4194 ياماننى قىلما ئەش، قېچىپ نېرى بار،

يامان ھەمرا سېنى يولىدىن ئازدۇرار.

4195 ئۆزۈڭ ياخشى ئاتلىق بولاي مەن دېسەڭ،

يامانغا قوشۇلما، تىرىشقىن ئۆزەڭ.

4196 جىمى جاننى كۆردۈم ئۇيۇرلە يۈرەر،

كشى، يىلقى، قۇش – قۇرۇت ئۇيۇرىن بىلەر.

4197 نېمەدەر، ئىشتىكىن، بۇ خانلار بېشى،

سناپ ياخشى – ياماننى ئۆتكەن بېشى:

4198 سغۇرچۇقنى (176) كۆردۈم ئۇچار قاق (177) ئارا،

تېڭىگە قاراسام، ئىككىسى قارا.

4199 قوغۇغا قوشۇلماس، قاراپ كۆر، يۇغاق (178) ،

قارا قۇش ئۇ ئاق قۇش بىلەن بەك يىراق.

4200 ئۇچار قۇش بىلىپ ئەش، ئۇيۇر تۇتتى، بىل،

كشى سەن قۇشۇلۇر كىشىڭ ئايرىغىل.

4201 ئېرۇر ئىككى تۈرلۈك يېقىنلىق ئىشى،

شۇ ئىككى ئىش ئۈچۈن تۇتار دوست كشى:

4202 بىرى، يولداش تۇتار تەڭرىلىك ئۈچۈن،
بۇنىڭدا ئورۇن يوق ئەڭرىلىك ئۈچۈن.

4203 تۇتار دوستىنى نەپى ئۈچۈن ئۇ بىرى،
بۇ دوستلۇق نېگىزسىز، ئېرۇر مەجبۇرى.

4204 ئەگەر تەڭرىلىك ئەشنى تۇتساڭ ئۆزۈڭ،
يۈكەن يۈد، ئاچچىق قىلما، پۈرمە يۈزۈڭ.

4205 مۇنىڭ پايدىسىن مۇندا كۈتمە، چىدا،
بۇنىڭ ئەجرىسىن تاڭنا بەرگەي خۇدا.

4206 جاھان نەپى چۈن بولسا دوستلۇق ئەگەر،
قېتىلما، قېتىلساڭ قول ئۈز ئۇنىڭدىن ئەر.

4207 نېمە دەر، ئىشتىكىن، ئاداش تۇتقان ئەر،

ئاداش نەپىسى - زەرەرىن سىناپ كۆرگەن ئەر:

4208 ئاداشنى سىنا سەن زەرەر، پايدىدا،

سىنالسا بۇ ھالدا، ئىسىل بەك ئاڭا.

4209 ئاداش كۆڭلى بىلمەك تىلەسەك ئۆزۈڭ،

تېرىكتۇر ئۇنى، تۈر ئاڭا قاش - كۆزۈڭ.

4210 سۆيۈپ، سۆيىمگەننى بىلەيمەن دېسەڭ،

بىلىنگەي مۇھىم بىر نەرسە سورىساڭ.

4211 ئاشۇ ئىككى ئىشتا قاپاق تۈرمىسە،

بولۇر ئۇنداق ئەرنى جان دوستۇم دېسە.

4212 قوشۇلما پىتنىخورغا، بارما يېقىن،

ئۇنىڭكىم، تىلىدىن چىقار ئوت چىقىن.

4213 جاھان پىتنىسىنى تېرەر پىتنىچى،

ئۇنىڭ سەن بېشىن كەس، ئايا مەرت، سېخى.

4214 تاماخورغا بولما يېقىن سەن تېخى،

ساڭا ئۇ، شۈبھىسىز، بولۇر بىر يېغى.

4215 تاماخور سېنىڭدىن كۆرسە نەپىنى،

ئاتايدۇ سېنى ئۇ ئاكا يا ئىنى.

4216 ئەگەر كۆرمىسە نەپ ئۇ ئۆرۈپ يۈزىن،

تۇغۇلۇپ كۆرمىگەندەك تارتار ئۇ ئۆزۈن.

4217 تاماسىز كىشىنى دوست – ئاداش تۇت،

ياشاپ غەمىسىز ئۆزۈڭ، ئىشەن ئاڭا، پۈت.

4218 ئاداش، قولداش، قېرىنداش سۆيۈنچ، قايغۇدا –

بېرۇر نەپ كىشىگە يامان – ياخشىدا.

4219 تېخى كۆپ يېقىنلىق تىلەسەڭ ئۆزۈڭ،

يىدۇر نان بىلەن تۇز، ئوچۇق تۇت يۈزۈڭ.

4220 بۇ ئىككى قىلىقتىن ئالۇر زەۋۇق كىشى،

يامان – ياخشى كۈندە قىلۇر ئۆز ئىشى.

4221 بۇڭا ئوخشىتىپ سۆز ئېيتىمىشتۇر بىلىم،

بۇ سۆزگە ئەمەل قىل، خۇلقى مۇلايىم:

4222 يۈزۈڭنى ئوچۇق تۇت كىشىگە كۈلە،

نېنىڭنى يىدۈرگىن، چۈچۈك سۆز بىلە.

4223 كىشىنى قىلۇر قۇل بۇ ئىككى قىلىق،

بۆلەك تاپمىدىم مەن، سەن ئولسا تىلە.

4224 يېغى ھەم كۆرەرسەن، ئىككى خىل ئېرۇر،

يېغى بولسا ئەرگە تۇزاق قۇرۇلۇر:

4225 بىر دىن يولىدا ئۇ دۈشمەن بولۇر،

بۇ - كاپىر، يېغىلىقنى دائىم قىلۇر.

4226 بىر ياۋ بولۇرلەر زەرەر، پايدا دەپ،

يېغىلىق قىلۇر ئول ئۆچ ئالماق تىلەپ.

4227 ئۇ كاپىرغا قاتتىق دۈشمەن بولغۇلۇق،

ئۆزىنى بۇ ئىشقا پىدا قىلغۇلۇق.

4228 زىيان - پايدا چۈن بولسا دۈشمەن تېخى،

ئاڭا قوي پايدىنى، ياراش، ئى سېخى.

4229 ئەگەر نەپ يەتسە دۈشمەن بولغاي يېقىن،

بولۇپ يوق زىيانى، يېتەر پايدا چىن.

4230 يېغىنى تىرىشىپ يېقىن قىل، ياراش،

سالامەت تىرىلگىن، بولۇر ساق بۇ باش.

4231 دۈشمەنلىكتە يوقتۇر پايدا، بۇنى بىل،

قولۇڭنى بىنەپ ئىشقا سەن سۇنمىغىل.

4232 ئىشك ياخشى ئىشلە، تاپما سەن يېغى،

يېغىلىق كىشىنىڭ كۆپ باش ئاغرىقى.

4233 ئاداش تۇت كىشىنىڭ تاللاپ ياخشىسىن،

يامان بولسا دوستۇڭ، پۇشايمان كېيىن.

4234 تولۇق ئەر تىلەسەڭ يېقىن بولغىلى،

ئىككى خىل كىشى بار بۇڭا يەتكىلى:

4235بىرى، ئەسلى ياخشى، كىشى تولغۇنى،
تېپىلسا ئاداش تۇت، ئى ئەر سەن ئۇنى.

4236بىرى، تەقۋادار كىم، خۇدانى بىلۇر،
كىشىلىك شۇنىڭدەك كىشىدىن كېلۇر.

4237يېقىنلاش شۇ ئىككى خىل ئەرگە تولا،
يانار ياخشىلىقلار شۇلاردىن ساڭا.

4238يامان ئات كىشىدىن يىراق بولار تولا،
بۇ ياڭلىغ كىشىلەر قىلىقى قارا.

4239قاراغا يولۇقما، ئايا قىلىقى ئاق،
يۇقۇرلەر بۇ ئاققا قارا تېزلا، باق.

4240بىلىملىك مۇشاۋۇر خوپ بەردى بىلىم،

بولۇر ئېھتىياتچان ئوقىسا ئالىم:

4241 قوشۇلما يامانغا، ئى ياخشى كىشى،

بولۇر خۇلقىڭ يامان ئۇنىڭ ئوخشىشى.

4242 يامانغا يۇلۇقما، ئى خىل – سەرە ئەر،

يامان ئات بولۇرسەن، زىيانى يېتەر.

4243 يارامسىز كىشىدىن يىراق تۇ قېچىپ،

ياقاڭدىن تۇتار ئۇ يارامسىز كېلىپ.

4244 تولا كۆردۈم ياخشى ئاتانغان كىشى –

قوشۇلغاچ يامانغا، بۇزۇلدى ئىشى.

4245 يامان ئەش تۈپەيلى تولا ياخشى ئەر،

قېلىپ تۆھمەتكە كۆپ، يۈزىن كەتكۈزەر.

4246 بۇ بەگلەر ئۆيىنىڭ ئېتى "قارشى" دۇر،
بۇ "قارشى" ئەھلى ئۆز – ئارا قارشىدۇر.

4247 بۇ دەرگاھتا كۆپرەك ھەسەتچى بولۇر،
ھەسەت قايدا بولسا ئۇرۇش قوزغىلۇر.

4248 سېنىڭدىن ئۇلۇغلار كۆرەلمەس سېنى،
خار ئولغاچ، يېپەرسەن پۇشايماننى.

4249 كۆرەلمەس سېنى يەنە تەڭ – تۇشۇڭ،
كۆرۈنمەي ياخشىلىق، قارايدىغان كۈنۈڭ.

4250 سېنىڭدىن كىچىكمۇ ھەسەتلەر قىلۇر،
ساڭا ياخشىلىقنى كۈتمەس، ئۆچلىنۇر.

4251 ساراي ئەھلى شۇڭا قارىمۇ – قارشىدۇر،

ئىككىسى قارشىلاشسا، ئۇ بىرىسى ئۆلۈر.

4252 تىرىشقىن سەن ئەمدى ئەي كۆڭلۈم كۈنى،

كىشىگە ھەسەت قىلما، يۈرگىل كۈنى.

4253 ھەسەت بىر كېسەلدۇر، داۋاسى ئۇزاق،

ئۆزىنى – ئۆزى يەپ، سىزەر ئۇ ئاداق.

4254 خۇدا ھۆكىمى بارچە ئۇ ياخشى – يامان،

خۇدا بەرسە ھەسەت، توسالماس ھامان.

4255 نە پايدا كىشىگە ھەسەت ئەيلىمەك؟

ھەسەتخور ئاخىرى كېسەللىك، دېمەك.

4256 كۈچۈك يەتسە ھەممىگە ياخشىلىق قىل،

يانار ياخشىلىق ھەم شۈبھە قىلماغىل.

4257 كىشىلەر سۆيۈنسە، سۆيۈنگىن ھەم،
غەم – قايغۇ يەتسە گەر، يىگىل سەنمۇ غەم.

4258 ئېتىڭ ياخشى بولغاي، سېنى ماختىشار،
ساڭا قۇشۇلاي، دەپ بارى ئالدىرار.

4259 ئۆزۈڭگە تاپما ياۋ، تىرىشقىن قاياش،
تولا تۇتقىن ئەمدى قېرىنداش – ئاداش.

4260 ئەگەر چىقسا دۈشمەن بىرەر تە ساڭا،
سەن غاپىل قالما تۇزاق قۇر ئاڭا.

4261 نېمە دەيدۇ ئاڭلا، يېغىلاشقان ئەر،
يېڭىپ دۈشمىنىنى تۆۋەن قىلغان ئەر:

4263 كەمسىتمە دۈشمەننى، زور ۋە بۈيۈك بىل،

تاياق تۇتسا ياۋ، ئەيلە قالقان تومۇر.

4264 ئاداش – ئەش يۈكن يۈد، قىسما كۆڭلىنى،

سۆزۈمنى ئۇنۇتما، چىڭ تۇتقىن بۇنى:

4265 ئەشك بولسا دۈشمەن، جانغا قەست قىلۇر،

ۋە يا توپلىغان نەق مېلىڭنى ئالۇر.

4266 ئىچىڭنى – تېشىڭنى ئاداشك بىلۇر،

مېلىڭنى بۇ ئىچ – تاشنى بىلگەن ئالۇر.

4267 ئەگەر ئۇ تىلەسە سۇنار مالغا قول،

تىلەسە جېنىغا قىلار قەستنى ئول.

4268 ئۆزۈڭنى نىچۈكرەك كۈزەتسەڭ ئۆزۈڭ،

كۈزەت ھەمىيىڭنى ۋە بەس قىل سۆزۈڭ.

4269 ئاداش تۇتماق ئاسان، كۈزەتمەك قېپىن،

يېغى بولماق ئاسان، ياراشماق قېپىن.

4270 دۈشمەنلىك ئەر ئولساڭ، ساقلا جان – تېنىڭ،

ئۇنىڭدىن قۇتۇلماق ئېرۇر بەك قېپىن.

4271 قېتىلما ئىككى خىل ئەرگە، يىراق تۇر،

قېتىلساڭ كۆر ئەمدى، چاتاق چىقارۇر:

4272 بىرىدۇر چېقىمچى، پىتنە – پاساتچى،

بىرى، ئىككى يۈزلۈك، ئۆز مەنپەئەتچى.

4273 يەنە سەن تۇتمىغىن مەيخورنى ئاداش،

ۋاپاسىز بولۇر ئۇ، قىلۇر دىلنى غەش.

4274 كۆڭۈل بەرمە خۇدبىن دوستقا ھىچقاچان،

ئەگەر تەگمىسە نەپ، بولۇر ياۋ ھامان.

4275 يېقىنلىق تىلەسەڭ كىشىدىن ئۆزۈڭ،

قارا رەيىگە، دېمە ھاجەت سۆزۈڭ.

4276 خۇشال ھاياتتا ياشىمەن دېسەڭ،

تىرىشقىن، ھەسەتتىن يىراق بول ئۆزۈڭ.

4277 دېسەڭ سەن قىلايىن دۈشمەننى قۇل،

ساپ ئالتۇن بېرىپ سەن، ساقالدىن ئىل.

4278 يىراقلاتماقچى بولساڭ، يېقىننى ئۆزۈڭ،

نېمە سورىسا بەرمە، يىرىك قىل سۆزۈڭ.

4279 ئۇزۇن بولسۇن دېسەڭ بۇ ئۆمرۈڭ ھامان،

سېخى بول ھەمىشە، يىدۈر تۈز ۋە نان.

4280 سۆيۈملۈك بولۇشنى تىلەسەڭ ئۆزۈڭ،
كۆڭۈل، تىل بىرىكتۈر، چۈچۈك قىل سۆزۈڭ.

4281 تىلەسەڭ ئۆزىڭگە ھامان ئەزىزلىك،
قەدىرلە كىشىنى، ئەي خۇلقى سىلىق.

4282 تولۇق باي بولۇشنى ئىستەرسەن ئەگەر،
ئۆزۈڭ قىل قانائەت، نەسۋەڭ يېتەر.

4283 مېنى ماختىسۇنلەر دېسەڭ سەن ئۆزۈڭ،
مىجەز - خۇلقىنى ئۆز قىل، ئوچۇق تۇت يۈزۈڭ.

4284 شۇ ياڭلىغ بولۇر ئول كىشى ئەسلىسى،
كىشىگە كىشىلىك - كىشى بەلگىسى.

4285 كىشى ئەسلىنى بىلمەك تىلەسەڭ ئۆزۈڭ،

قىلقىنى كۆرگەن، ئېچىلغاي سۆزۈڭ.

4286 تولا ياخشى دەپتۇ بۇ بېيت ئېيتقۇچى،

سۆزىن مەن بىرلە ئىسپات قىلغۇچى:

4287 كىشى ئەسلى بىلمەك تىلسەڭ ئوچۇق،

بۇ ئىشقا گۇۋاھتۇر كۆڭۈل، تىك، قىلىق.

4288 خۇيى ياخشى، كۆڭلى، تىلى بولسا تۈز،

ھەسەپ _ نەسەبىگە گۇۋاھ بۇ ئېنىق.

4289 قوشۇلما نادانغا، ئەي ئەسلى ئېرىغ،

تۆكەر ئابروپىڭنى سېنىڭدىن ئېرىغ.

4290 نە دەيدۇ ئىشتىكىن، قانۇنلۇق كىشى،

ناداندىن يىراق ئۇ ئاقىللار بېشى:

4291 ئەدەپسىز پەسكە سەن قوشۇلما ئوغۇل،

پۈتۈن غەۋغا شۇلاردىن كېلۇر، تىنچ بول.

4292 مەجەزى چۇس، قوپالغا بولما يېقىن،

غەزەپلەنسە بۇزغاي يېقىنلىق ھەقىن.

4293 كۆڭۈلنىڭ سىرىنى ئاچما كىشىگە،

گەر ئاچساڭ، قويۇرلەر زەخمەت ئىشىگە.

4294 ئېشىپ بارغاي دېسەڭ يېقىنلىقىڭم،

تاماسىز ياشا سەن، ئەي ئالىم، ھېكىم.

4295 تىلەسەڭ ھەمىشە بولۇش شادىمان،

بولۇپ تۈز، ھوزۇردا ياشا سەن ئامان.

4296 ئەزىز بولغاي دېسەڭ ئۆزۈڭ ھەم سۆزۈڭ،

قىسلىما ھەر ئىشتا، قۇتۇلدۇر ئۆزۈڭ.

4297 ياشاي ئابروى بىلەن دېسەڭ سەن ھامان،

يالغاننى چىقارما تىلىڭدىن ھەرئان.

4298 قەيەردە كۆتىرىلسە دەۋلەت بېشى،

ئوڭا سەن بۇلۇشقىن، ئى ياخشى كىشى.

4299 ئۆچەشمە بۇ دۆلەت بىلەن، سەن ياراش،

ياراشمىسا دۆلەت قىلۇر زەھەر ئاش.

4300 تىلەسەڭ سۆزۈڭنىڭ ئۆتكۈر بولۇشىن،

سورالغاندا سۆزلە سۆزنى توغرا، چىن.

4301 كىشىلەرنى چاقما، قۇرۇق سۆزلىمە،

كىنە ساقلىما ھەم ئۇششاق سۆز دېمە.

4302 بوراندەك ئېرۇر سۆز كۆڭۈل ئاغرىتۇر،

كۆڭلى ئاغرىغان ئەر سېنى يوق ئېتۇر.

4303 ئۆزۈڭدىن ئۇلۇغنىڭ سۆزىنى قىلما رەت،

يىرىك قىلما بەرگەن جاۋابىڭ پەقەت.

4304 ئۇلۇغنى قەدىرلە ئۇنى ھۆرمەت ئەت،

ساڭا ھەم ئۇلۇغلۇق كېلىپ يۇققاي بەخت.

4305 سەن ئۆز تەڭ - تۇشۇڭ بىرلە قىل كەل - بېرىش،

قېتىلغىن، قوشۇلغىن، قىل ئېلىش - بېرىش.

4306 قەدىرلە ئۇنى سەن، قەدىرلىسە چىن،

ھەقىرلە، ھەقىر كۆرسە بارما يېقىن.

4307 ئۇلار قىلسا قانداق، سەن ئانداقنى قىل،

چۈچۈك سۆزلە سۆز، چۈچۈك سۆزلىگىل.

4308 پۈتۈن ياخشىغا بول سەن ياخشى كىشى،

يامانغا بول يامان، يامانلىق تۇشى.

4309 تولا ياخشى دەپتۇ قانۇن بىلگەن ئەر،

نزام – قانۇن بىلەن ئەلنى تۈزگەن ئەر:

4310 سېنى سىز دېسەلەر، ئۇنى سىز دېگىل،

ئۇنىڭدىنمۇ ياخشى جاۋاب سۆزلىگىل.

4311 قىيا ياڭقۇسىدىن (179) تۆۋەن بولمىغىل،

سېنى سەن دىسىلەر، ئۇنى سەنلىگىل.

※ ※ ※

4312 بۇ خادىم سۆھبىتى ئاشۇنداق بولۇر،

قوشۇلماق تىلەسەڭ داۋاسى شۇدۇر.

4313 دېدىم مەن بۇلارنى، ئىشتىتىڭ ئۆزۈڭ،

كۆڭۈل ئىچرە ساقالا، ئۇزاتما سۆزۈڭ.

ئودغۇرمىشنىڭ ئۆگدۈلمىشكە سوئالى

4314 جاۋابەن ئودغۇرمىشى دېدىكى بۇ سۆز:

ئىشتىتىم مەن ئەمدى، ئايا كۆڭلى تۈز.

4315 مۇنىڭدىن بۆلەك بار يەنە بىر سۆزۈم،

ئۇنى ھەم دېگىل سەن گۈزەل يۈزلۈگۈم.

4316 كىرەر ئولسام ئەمدى شەھەر – كەنت ئارا،

خەلققە قوشۇلماق كېرەكتۇر ماڭا.

4317 نىچۈكرەك يۈرەيسىن ئۇلار بىلەن مەن؟

بۇنى ھەم ئۇلاپلا سۆزلە ماڭا سەن.

ئۆگدۈلمىشنىڭ ئودغۇرمىشقا جاۋابى

4318 ئۆگدۈلمىش جاۋابەن دېدى: كۆڭلى تۈز،

دەرۋەقە، كېرەكلىك ئېرۇر ئۇشبۇ سۆز.

4319 كېرەكلىك بۇ سۆزنى دېدىڭ سەن ماڭا،

ئىشتىكىن، مۇنى مەن ئېيتان ساڭا.

قىرىق توققۇزىنچى باپ

ئۆگدۈلمىشنىڭ ئودغۇرمىشقا ئاۋام بىلەن
قانداق مۇناسىۋەتتە بولۇر توغرىسىدا
ئېيتقانلىرى

4320 ئاۋامنىڭ مەجەزى تامامەن بۆلەك،

بىلىم، ئەقلى، خۇيى ئېرۇر ئۆزىدەك.

4321 قىلىقسىز بولۇرلەر بۇ ئامما – بودۇن،

قوشۇلغاندا بولماس قانۇن نە يوسۇن.

4322 ۋە لېكىن بولۇنماس بۇلارسىز ھىچ ئىش،

سۆزۈڭ ياخشى بولسۇن، تۇتما ئۇنى ئەش.

4323 ئاۋام قىلقى بارچە بولۇر قاپقارا،

كۈزەتكىن، ئۆزۈڭنى قىلما سەن قارا.

4324 ئاۋام پەيلى ئۇچسىز چۇۋۇلماق ئېرۇر،

ئىشى ھەم ھەركىتى خۇيىدەك بولۇر.

4325 يېيىشنى بىلۇر، بەس، قوساق بولسا توق،

گېلىدىن بۆلەك غەم – قايغۇرسى يوق.

4326 يولدىن ئاداشماي سىناپ يۈرگەن ئەر،

ئاۋام خۇلقى ئۈچۈن، ئىشت نېمە دەر:

4327 ئاۋامنىڭ غېمى – قايغۇسىدۇر قېرىن،

ئۇنىڭكىم ھەركىتى شۇ بىر گال ئۈچۈن.

4328 تالاي خەلق ئۆلۈپ شۇ بىر گال ئۈچۈن،

قارا يەر قېتىدا ئالار ئوت ئۆچۈن.

4329 ئاۋام قارنى تويىسا، بىۋاشتۇر تىلى،
ئۇرۇنغاي تۇتمىساڭ چىڭ، ھاكىم بولغىلى.

4330 ئۇلارغا يەنىلا قوشۇل، ئى قاياش،
بېرىپ تۇر ئۇلارغا يېمەك – ئىچمەك، ئاش.

4331 قىلىپ سۆزنى يۇمشاق، نېمە سورىسا بەر،
بېرۇچى ئالۇر ئۆز پايدىسىن كۆرەر.

4332 تولا سۆزلىمە سۆز، تىلىڭنى كۈزەت،
تولا سۆزدە بولماس قەدىر ۋە قىممەت.

4333 نېم دەيدۇ ئاڭلا، ئۆزىن تۇتقان ئەر،
تۇتۇپ بەك تىلىنى، ئىلىم بىلگەن ئەر:

4334 پۈتۈن سۆزنى سۆز دەپ سۆزلەۋەرمىگەن،

كېرەك سۆزنى ئويلاپ، ئورۇنلۇق دېگەن.

4335بىر ئاقىلنى كۆردۈم، ئۇ ئاز سۆزلىدى،

تولا سۆزلىدىم دەپ، كۆپ پۇشايمان يېدى.

ئەللىگىنچى باپ
پەيغەمبەر ئەۋلاتلىرى بىلەن مۇناسىۋەتتە
بولۇش بايانىدا

4336 خادىم ۋە بەگ خاسلىرىدىن تاشقىرى،
قوشۇلماققا تېگىش كىشىنىڭ بىرى:

4337 پەيغەمبەر ئەۋلادى – ئۇرۇغى ئېرۇر،
بۇلار قەدىرلەنسە، سائادەت كېلۇر.

4338 قاتتىق سۆي ئۇلارنى كۆڭۈل تېگىدىن،
بېرىپ مال، ئال ياخشى خەۋەر ھالىدىن.

4339 بۇلاردۇر ئەھلى بەيت، رەسۇلغا قاياش،
ھەبىپ ئەلچى ھەققى ئۈچۈن سۆي ئاداش.

4340 سۈرۈشتۈرمە ئىچ ھەم تېشى، ئەسلىنى،

ناچار سۆزلىسە گەر، سۈرۈشتۈر ئۇنى.

ئەللىك بىرىنچى باپ

ئالىملار بىلەن مۇناسىۋەتتە بولۇش بايانىدا

4341 يەنە بىر گۇرۇھ ئۇ ئالىملار ئېرۇر،

ئۇلار ئىلمى خەلقنىڭ يولىن يورۇتۇر.

4342 قاتتىق سۆي ئۇلارنى قەدىرلە سۆزىن،

تولا ياكى ئازدۇر ئۆگەن بىلگىنىن.

4343 ياراملىق – يارامسىزنى قىلىپ پەرق ئۇلار،

تۇتار پاك – پاكىزە يولىنىلا شۇلار.

4344 ئۇلارنىڭ ئىلمىنى ئۆگەن، تىرىش، بىل،

قىلىپ ياخشىلىق كۈت، ئۇزارتمىغىن تىل.

4345 ئېرۇر چىندىن ئۇلار بۇ دىن تۇۋرۇكى،
ئۇلارنىڭ ئىلمى، چىن شەرىئەت كۆكى.

4346 يوق ئەرسە جاھاندا ھېكىم، ئىلىملىك،
تېرىپ، ئۈنمەس ئەردى يەردە يىگۈلۈك.

4347 ئۇلار ئىلمى بولدى جاھاندا چىراق،
يول ئازماس كېچىدە يورسا چىراق.

4348 مېلگىدىن بېرىپ تۇر چۈچۈك سۆز بىلە،
يىگۈز ئاش - نېنىڭنى، خىزمەت قىل كۈلە.

4349 ئىگىز - پەس سۆز ئېيتما، تۇرغىن ئەيمىنىپ،
زەھەردۇر ئۇلارنىڭ گۆشى قال بىلىپ. (100)

4350 قوپال سۆزلىمە، ئاش - تۇزىڭنى يىدۇر،

ئۇلارنى قەدىرلەپ، ئەزىزلەپ كۆتۈر.

4351 ئىشت گەپ – سۆزىنى، ئىشلەت ئىلمىنى،

يامانلاپ يۈرمە سەن خۇيى – پەيلىنى.

4352 ئۇلاردىن كېرەكى ساڭا ئىلىمدۇر،

يېتەكلەپ، ساڭا ھەق يولدىن كۆرسىتۈر.

4353 ئۇلار قوي پادىسى ئىچرە سەركەدۇر،

ئۇ باشلاپ ماڭسا قوي تۈز يولغا يۈرۈر.

4354 قوشۇل ھەم ئۇلار بىرلە سەن ياخشىلاش،

قوتاتقاي ساڭا ئىككى دۇنيا تۇتاش.

ئەللىك ئىككىنچى باپ

تېۋىپلار بىلەن مۇناسىۋەتتە بولۇش بايانىدا

4355 بۇلادىن بۆلەكمۇ نەچچە گۇرۇھ بار،

كۆرەرسەن بىلىمدە، پەرقىدە گەپ بار.

4356 ئۇلاردىن بىرسى تېۋىپلار ئېرۇر،

پۈتۈن دەرت – كېسەلگە داۋالار قىلۇر.

4357 يەنە بەك كېرەك ساڭا بۇ كىشى،

ئوڭشالمىسا ئۇنىڭسىز تىرىكلىك ئىشى.

4358 تىرىك بولسا ئادەم ئۇ كېسەل بولۇر،

تېۋىپلار كېسەلگە داۋالار قىلۇر.

4359 كېسەللىك - كىشىچۈن ئۆلۈم قولىدىشى،

كىشىگە ئۆلۈم بار، ھايات ئوخشىشى.

4360 ئۇلارنى سەن ياخشى كۆرۈپ، تۇت يېقىن،

ئۇلاردۇر كېرەكلىك، كۈزەت سەن ھەققىن.

ئەللىك ئۈچىنچى باپ
ئەپسۇنچىلار بىلەن مۇناسىۋەتتە بولۇش
بايانىدا

4361 بۇلاردىن قالسا، باردۇر ئەپسۇنچىلار،
پەرى - جىنلىق كېسەل داۋالاۋچىلار.

4362 ئاشۇلار بىلەن ھەم قوشۇلماق كېرەك،
پەرى - جىنلىق كېسەلنى ئوقۇتماق كېرەك.

4363 دېسەك گەر پايدىسى يېتىشسۇن ماڭا،
ياخشى بولا ئۇلارغا، ئايا مەرت توڭا.

4364 تىۋىپلار تەن ئالماس ئۇلار سۆزىنى،
ئۇلارمۇ، تىۋىپقا ئۆرەر يۈزىنى.

4365بىرى دەر: دورا يەپ كېسەل ساقىيار،

بىرى دەر: قاچار جىن، ئېسىلسا تۇمار.

ئەللىك تۆتىنچى باپ

چۈش ئۆرگۈچىلەر بىلەن مۇناسىۋەتتە بولۇش
بايانىدا

4366 يەنە بىر ئىلىمدۇر بۇ چۈش ئىلمى ئول،

چۈشۈسەڭ، ئۆرۈچى ئاچار ياخشى يول.

4367 كىشى ئۇخلىغاندا مەگەر چۈش كۆرەر،

ئۆرۈشنى بىلسە، تېز دىگەنى كېلەر.

4368 بۇ چۈش ئۆرگۈچىلەر ئۇنى ئۆرسە خوپ،

يۈرەر ياخشىغا، ئەر قالدۇر خوش بولۇپ.

4369 بىمەنە بولسا چۈش ۋە يا بەك يامان،

بېرىپ سەدقە ئۆزىن كۈزەتسۇن شۇئان.

4370 قارا، چۈش ئىلمىنى رەھملىك خۇدا _

قۇلىغا ياخشىلىق دەپ قىلدى ئاتا.

4371 چۈشۈك ياخشى كۆرسەك، سۆيۈنگەن ھامان،

يامان بولسا ھەققە سېغىنغان شۇئان.

4372 پېقىرلەرگە بەرسەك كۈمۈش، مال تاۋار،

خۇدا خالىسا گەر بالانى توسار.

4373 نېمەگە جورسا، چۈش ماڭار شۇڭا،

ئايا چۈش ئۆرۈگۈچى، كۆڭۈل بۆل بۇڭا.

4374 كىشىكىم، بۇ چۈشنى ياخشىغا جورار،

ئىلىم ۋە مېھرىلە ياخشىلىق قىلار.

4375 بۇلارنى ھەم ياخشى كۆرۈپ، تۇت قاياش،

تىلەسەڭ قاياش تۇت، تىلەسەڭ ئاداش .

ئەللىك بەشىنچى باپ

مۇنەججىملەر بىلەن مۇناسىۋەتتە بولۇش
بايانىدا

4376 بۇلاردىن سوڭ ئەمدى بۇ يۇلتۇزچىدۇر،

كۆرەرسەن، بۇ يول بەك ئىنچىكە ئېرۇر.

4377 يىل، ئاي، كۈن ھىسابى بۇلاردىن بولۇر،

كېرەكلىك ئېرۇر بۇ ھېساب، ئەي جەسۇر.

4378 ئوقى ھەندىسەنى دېسەڭ بىلەين،

ئېچىلغاي ھېساب ئىشىكى شۇندىن كېيىن.

4379 تولۇق بىل كۆپەيتىش، بۆلۈش ۋە كەسر،

كامالغا يېتىشتە ئىمتىھاندۇر بىر.

4380 بۇ تەزگىن (181) يا تەنسىفنى (182) سەن ياخشى بىل،

ئەگەر بىلسەڭ ئاندىن ساناق جەزىر (183) قىل.

4381 يەنە جەمئى تەفرىق (184) ، مىساھەتكە (185) ئوت،

يەتتە قات پەلەكنى بىر تال چۆچە تۇت.

4382 تىلەسەڭ يەنە سەن ئالگىبرانى ئۇق،

يەنە ئوقلىدىسىنىڭ (186) ئىشىگىنى سوق.

4383 بۇ دۇنيا، ئاخىرەت ئىشىنى، ئىشەن،

قىلۇر بۇنى ئالىم ھېسابلاش بىلەن.

4384 بۇزۇلسا ھېساب گەر، ئەي ياخشى كىشى،

بۇزۇلغاي ھەر ئىككى دۇنيانىڭ ئىشى.

4385 بولۇرسەن ئۆزۈڭ گەر بىر ئىش ئىشلىمەك،

يامان – ياخشى ۋاقتى ھېسابلاش كېرەك.

4386 كۈن، ئاينىڭ قۇتلۇقى ھەم نەسلىرى بار،

مۇبارەك چاغنى تاپ، ئەي قەلبى پاك ئەر.

4387 تولا ياخشى دەپتۇ بىلىملىك قېرى:

ئىشغنى بىلىملىككە دەپ قىل، يۈرى.

4388 بىلىم بىرلە ئىنسان ئىشەن باشلىسا،

تاپار مەقسىدىنى نىچۈك ئىشلىسە.

4389 ھەر ئىشتا پايدىلىق ئاۋال ئىلىم ئول،

كېيىن قالسا ئىلىم، يەتمەس ئىشقا قول.

4390 ئۇلاردىن سورا، تېز پۈتۈپ كەتمە چىن،

بىلۈچى خۇدادۇر، سەن تۇت ئۇنى چىڭ.

4391 بۇلارغا ھەم ياخشى قارا، سەن ياراش،

تلىگنى تېپىپ تۇت، دىلن قىلما غەش.

ئەللىك ئالتىنچى باپ

شائىرلار بىلەن مۇناسىۋەتتە بولۇش بايانىدا

4392 كېلۇر ئەمدى شائىر، بۇ سۆز تەرگۈچى،

كەشلىرىنى ماختاپ ۋە ھەم سۆكۈچى.

4393 قىلىچتىن ئىتتىكرەك بۇلارنىڭ تىلى،

قىلدىنىمۇ نازۇكرەك تەپەككۇر يولى.

4394 نەپىس ھەم تىرەن سۆز دېسەڭ ئوقايىن،

بۇلاردىن ئىشتىكىن، ئوقۇلۇر كېيىن.

4395 كۆرەرەسەن، دېڭىزگە كىرۇر كەشەدەك،

گۆھەر، ئىنجۇ، ياقۇت چىقارۇر، دېمەك.

4396 ئۇلار ماختىسا، ئەلگە تارار شۇ پىتى،

ئەگەر سۆكسە كىمنى، سېسىيدۇ ئېتى.

4397 تولا ياخشى تۇتقىن بۇلارنى قاياش،

بۇلارنىڭ تىلىغا ئىلىنما، ئاداش.

4398 ئەگەر ماختىلىشنى تىلەسەڭ ئۆزۈڭ،

بۇلارنى سۆيۈندۈر، بەس ئەمدى سۆزۈڭ.

4399 نېمەنى تىلەسە، بەرگىن سەن تۈگەل،

ئۇلارنىڭ تىلىدىن ئۆزىن سېتىۋال.

ئەللىك يەتتىنچى باپ

دېھقانلار بىلەن مۇناسىۋەتتە بولۇش بايانىدا

4400 يەنە بىر گۇرۇھ ئۇ دېھقانلار ئېرۇر،

بۇلار بەك كېرەكلىك كىشىلەر تۇرۇر.

4401 بۇلار بىرلە ھەم سەن قوشۇل ۋە قېتىل،

گېلىك توغرىسىدا سىقىلماي تىرىل.

4402 پۈتۈن جانى بارغا بېرۇر پايدىنى،

تاپار ھەممە ئاندىن يېمەك تەمىنى.

4403 پۈتۈن جانى بار ئاچ بولۇر ھەم تويۇر،

تىرىك بولسالا ئاڭا مۇھتاج ئېرۇر.

4404 ساڭا ھەم، شۈبھە يوق، كېرەك بۇ كىشى،
پۈتەر كىم، ئۇنىڭلە گېلىڭنىڭ ئىشى.

4405 ئاشۇلار بىلەن ھەم قوشۇل ئى قاياش،
گېلىڭ پاك بولۇپ ھەم ھالال بولغاي ئاش.

4406 نېمە دەر ئىشتىكىن تەقۋادار بېشى،
پۈتۈن ئىشنى تەدبىرلە قىلغان كىشى :

4407 ئىنچىكە ۋە تۈز يول تۇتقايمەن دېسەڭ،
ئى پاك دىل كىشى، بولۇر گالغا ھالال يېسەڭ.

4408 بولاي تەقۋادار مەن دېسەڭ بەلگۈلۈك،
گېلىڭنى، ئىگىنى ھالال ئەتكۈلۈك.

4409 دېسەڭ باي بولايىن، پېقىر بولمايىن،

تىرىشقن، سەن ھەرگىز زىنا قىلمىغىن.

4410 بولۇشنى تىلەسەڭ ئۆزۈڭ قەدىرلىك،

پاساتتىن يىراق قاچ، ئى خۇلقى سىلىق.

4411 تۈپىڭ - يىلتىزىڭنى پاساتلىق قىرار،

بۇ ياخشى ئىزىڭنى پاساتلىق بۇزار.

4412 سائادەتنى تاپقان پاساتتىن قاچار،

ھەر ئۆچكەن ئوتنى بۇ پاسات ياندۇرار.

4413 ئەجەپ ياخشى دەپتۇ سىلىق خۇيلۇق ئەر،

بىلىم بىرلە ئىشقا قولى يەتكەن ئەر:

4414 پاساتنىڭ يېنىغا يېقىن بارمىغىل،

پاسات نەدە بولسا خارلىق شۇندا، بىل.

4415 پاسات بىرلە دۆلەت تۇرالماس، قاچار،
تۈنەپ ئۆتسە مېھمان سەن تاڭ قالمىغىل.

4416 بۇ دېھقان كىشىلەر بولۇر قولى كەڭ،
خۇدا بەرگىنىدىن تۇتار دىلىنى كەڭ.

4417 نەسبە ئالۇرلەر تۈمەنمىڭلىغان –
يۈرۈچى يەر ئاشنى، ئۇچقانلىرى دان.

4418 بۇلارغا قوشۇلغىن، قېتىلغىن ئۆزۈڭ،
قىلىپ ياخشى سۆزنى، ئوچۇق تۇت يۈزۈڭ.

ئەللىك سەككىزىنچى باپ

سودىگەرلەر بىلەن مۇناسىۋەتتە بولۇش بايانىدا

4419 بۇنىڭدىن كېيىنكى تىجارەتچىدۇر،

قىلىپ ئال - سات ئۇ تىنماي پايدا تاپۇر.

4420 جاھاننى كېزەرلەر تىرىكلىك تىلەپ،

ئەقىل، كۆڭلىنى بىر خۇداغا ئۇلاپ.

4421 ئۇلارغا قوشۇل، قىل كېلىش ھەم بېرىش،

نېمە ئىستىسە بەر، ئېلىش ھەم بېرىش.

4422 ئۇلاردا بولۇر بۇ جاھان ئارزۇسى،

خەلق كۆركى، سەرخىل جىمى ياخشىسى.

4423 شەرقتىن – غەربكە يۈرۈپ ئايلىنىۋاتىمەن،

تەلەككە نە ئولسا ساڭا كەلتۈرۈر.

4424 تۈمەن خىل غەزىنە، جاھان تاڭسۇقى،

ئۇلاردا بولۇر، ئى بىلىملىك سېخى.

4425 ئەگەر كەزمىسە سودىگەرلەر جاھان،

قارا قاما جۇۋا كىيەتتىڭ قاچان؟

4426 توزۇتماس بولسا چاڭ قىتان كارۋىنى،

قەيەردىن كېلەتتى تۈمەن خىل ئاغى؟

4427 كېزىپ گەر سودىگەرلەر يۈرمىسىدى،

بۇ ئۈنچە تىزىقنى كىم كۆرەر ئىدى؟

4428 ساناۋەرسەم ئەمدى مىسال تۈگىمەس،

ئۇزاتماي سۆزۈمنى، قىلاي ئەمدى بەس.

4429 تىجارەتچى ھەممە مۇشۇنداق تۇرۇر،

ئېچىپ سەن ئىشكىنى، قوشۇلساڭ بولۇر.

4430 تىرىش سەن، ئۇلارنى تولا ياخشى تۇت،

كېتەر ياخشى نامىڭ يىراقلارغا، پۈت.

4431 شۇلاردۇر جاھانغا ئېتىڭ يايغۇچى،

يامانۇ – ياخشىنى ھەم تارقاتقۇچى.

4432 ساڭا ئاز – تولا گەر ئۇ قىلسا سوغات،

جاۋابەن سۆيۈنچىلىك قىلىپ سەن ئۇزات.

4433 زىغلاپ ھېسابلار زەرەر – پايدىنى،

قوشۇلساڭ، نەزەردە تۇتقىن سەن بۇنى.

4434 نېمە دەر، ئىشتىكىن، جاھان كەزگەن ئەر،

بېشىدىن كۆپ ئىشلار كېچىپ ئۆتكەن ئەر:

4435 تىلەسەڭ ئېتىڭنى جاھانغا يېيىش،

مۇساپىرنى ياخشى كۈتۈشكە تىرىش.

4436 ئاتانماق تىلەسەڭ ئۆزۈڭ بەلگۈك،

سودىگەرگە ياخشى نەسىپ بەرگۈلۈك.

4437 تىلەسەڭ ئۆزۈڭگە ياخشى ئات، ئوغۇل،

مۇساپىر ۋە كارۋان ئۈچۈن ياخشى بول.

4438 بۇ ياڭلىغ قېتىلغىن سودىگەر بىلە،

ياشا، ياخشى ئاتلىق بولۇپ سەن كۈلە.

ئەللىك توققۇزىنچى باپ

چارۋىچىلار بىلەن مۇناسىۋەتتە بولۇش بايانىدا

4439 بۇلاردىن كېلەر سوڭ بۇ چارۋىچىلار،

پۈتۈن يىلقلارغا بولۇر باشچىلار.

4440 بۇلار بەك ئاقكۆڭۈل، چىن راستچىل ئېرۇر،

كەشكە يۈكىنى يۈكلىمەس بولۇر.

4441 يېمەك - كىمەك، ئۇلاغ - ئات، ئايغىر ۋە يۈك -

توشۇچى بۇلاردىن چىقار بەلگۈلۈك.

4442 قىمىز، سۈت، يا يۇڭ، ياغ، قېتىق يا قۇرۇت،

بىسات يا كىگىز ھەم ھوزۇر ئۆيگە تۇت.

4443 بۇلاردۇر پلىدىلىق كىشىلەر تامام،

تولا ياخشى كۆرگىن ئۇلارنى بوتام.

4444 قېتىلغىن، قوشۇلغىن، يىدۇر ھەم ئىچۇر،

دۇرۇسلۇق ئىچىندە تىرىكلىك كۆچۇر.

4445 نېمە سورسا بەرگىن، كېرەك بولسا ئال،

ئۇلار ھىلە بىلمەس، كۆردۈم ئۇشبۇ ھال.

4446 بۇلاردىن تىلەمە بىلىم يا يوسۇن،

مىجەزى ئېرۇر تۈز، ئەي خۇلقى پۇزۇن.

4447 ئۇلارغا قوشۇلساڭ، ئۆزنى تۇتۇپ ئال،

بۇلاردۇر يوسۇنسىز، ئۇسۇلسىز، قوپال.

4448 سۆزگىنى ياخشى قىل، ئاداش بولماغىل،

بۇ ئاددى كىشلەر، بىلىمسىز، جاھىل.

4449تولا ياخشى دەپتۇ قانۇن تۈزگۈچى،

خەلققە قوشۇلۇپ سىناپ بىلگۈچى:

4450بىلىمسىزى ئارتۇق يېقىن تۇتماغىل،

قلۇر قىلماس ئىشنى، يېقىن تۇتسا، بىل.

4451مۇنىڭدىنمۇ ياخشى ئېيتىمىشتۇر بىلىك،

بىلىم بىرلە ئىشقا تەگكۈزگىن ئىلىگ:

4452تۇت ئۆزنى، بىلىمسىزگە بولما يېقىن،

ياشار بەخت ئىچدە تۇتسا ئەر ئۆزىن.

4453قوپالدىر بىلىمسىز سۆزى، خۇلقى ھەم،

يىراق تۇر، تېزىپ يۈر بىلىمسىزدىن.

4454 شۇ ياڭلىغ بولۇرلەر بۇ چارۋىچىلار،

قوشۇلساڭ، سۆزۈم ساڭا يولچى بولار.

4455 ياشاپ قانداق، ھەسسە ئېلىشنى نىچۈك –

بايان قىلدىم، ساڭا بۇنى بەلگۈلۈك.

ئاتمىشنىچى باپ

ھۈنەرۋەنلەر بىلەن مۇناسىۋەتتە بولۇش
بايانىدا

4456 يەن بىر گۇرۇھ ئۇ ھۈنەرۋەن ئېرۇر،
تىرىكلىك يولىدا ھۈنەرلەر قىلۇر.

4457 كېرەكلىك كىشىلەر يەنە بۇ ساڭا،
بېرۇر پايدا يىگىت، يېقىن بول ئاڭا.

4458 تۆمۈرچى، ئۆتۈكچى، يەنە تېرىچى،
يا سىرچى، بوياقچى، يا ئوقچى، ياچى.

4459 بۇ دۇنيا زىننىتى بۇلاردىن بولۇر،
جاھاندا نىڭ ئىشلار بۇلاردىن كېلۇر.

4460 ساناۋەسە كۆپتۇر، سۆزۈم ئۇزىرار،

ئۈزەيمەن سۆزۈمنى، ئۆزۈڭ سەن ئاڭقار.

4461 ئاشۇلار بىلەن ھەم قوشۇل ھەم قېتىل،

ئۇلارنى سۆيۈندۈر، سۆيىنچە تىرىل.

4462 ئىشىڭنى قىلسا، ئىش ھەققىنى تېز بەر،

يىدۈرگىن، ئىچۈرگىن، ئاشنى كەڭرۈ بەر.

4463 ئەيىپ قىلمىسۇنلەر سېنى خەلق ئارا،

ئېتىڭ بۇزۇلمىسۇن، بۇڭا خوپ قارا.

4464 يەنە ياخشى دەپتۇ بىلىملىك، سۈزۈك،

خەلققە كۆيۈمچان ۋە كۆڭلى تۈزۈك:

4465 تىرىكلىك تىلەمە، ياخشى نام تىلە،

كېرەك ياخشى نام بۇ تىرىكلىك بىلە.

4466 ئۆزۈڭ ئۆلسەڭ ئاخىر بۇ نامىڭ قالۇر،

ئېتىڭ ياخشى بولسا ھايات تەم بېرۇر.

4467 يامانلىق بىلە كىم ئېتىن داغلىسا،

ئۇڭا ياخشىراق تۇر تىرىك تۇرمىسا.

4468 ھايات دەسمايدۇر، تىلە ياخشى ئات،

يامانلىق قىلما، ياخشى بول ئۆمۈر بات.

ئاتمىش بىرىنچى باپ

پىقىرلار بىلەن مۇناسىۋەتتە بولۇش بايانىدا

4469 بۇلاردىن كېيىنكى پىقىرلار ئېرۇر،

قىلىپ ياخشىلىقلار، يىدۇر ھەم ئىچۇر.

4470 ئۇلاردۇر دۇئاچى ساڭا، ئى قاياش،

تولا ياخشى نەرسە دۇئا، ئى ئاداش.

4471 تىلەمە ئۇلاردىن جاۋاپقا تاۋار،

جاۋابەن بېرۇر جەننەت پەرۋەردىگار.

※ ※ ※

4472 شۇدۇر ئەلدە تۈرلۈك قوشۇلغۇ كىشى،

ئىشك بولسا ياكى ئۇلارنىڭ ئىشى.

4473 كۆيۈمچان بولۇپ ھەل قىلساڭ ئىشنى گەر،

ساڭا ھەم يېقىنلاپ كېلەر كىشلەر.

4474 ئىككى ئالەمدە ياخشى بولۇرسەن ئۆزۈڭ،

ئېتىڭ ياخشى بولغاي، تارالغاي ئۈنۈڭ.

ئاتمىش ئىككىنچى باپ

ئۆيلۈنۈشنىڭ قانداق بولۇشى بايانىدا

4475 ئەگەر ئۆيلۈنۈشنى خالىساڭ ئۆزۈڭ،

تاللىۋال خىلىنى، ئىتتىك قىل كۆزۈڭ.

4476 تېڭى ياخشى بولسۇن تۇخۇم ھەم ئۇرۇغ،

ئۇياتچان ۋە تەقۋا ئۆزى بەك ئېرىغ.

4477 تىرىش، ئۆي قىزىنى ئال، قول تەگمىگەن،

سېنىڭدىن بۆلەك ئەر يۈزىن كۆرمىگەن.

4478 سېنىلا سۆيۈپ، باشقىنى بىلمىگەي،

يارامسىز، قىلىقسىز ئىشلار قىلمىغاي.

4479 خوتۇن ئالساڭ ئالغىن ئۆزەڭدىن تۆۋەن،
ئېسىلما ئىگىزگە ئەسىر بولۇرسەن.

4480 ئىشتىكىن، نېمە دەر سىناغان كىشى،
سىناغان كىشىنىڭ پىششىقتۇر ئىشى:

4481 خوتۇن ئالساڭ ئالغىن، تۆۋەن، توغرىنى،
سۆيۈنچ بىرلە ئۆتكەي ھاياتىڭ لىۋى.

4482 چىرايلىقنى دېمە، خۇلقى ئۇزنى دە،
كى خۇلقى ياخشى بولسا، يورۇتقاي سېنى.

4483 خوتۇن ئالما، ئالساڭ ئۆز تېڭىڭنى ئال،
ئى، ئەرلەر ئەرى سەن تەقۋادارنى ئال.

4484 گۈزەل خۇيىنى ئىستە، ئاختارما جامال،

خۇبى ياخشى بولسا، تاپار ئۇ كامال.

4485 گۈزەللىك قىدىرىغان ئايا سەن ئىنسان،

ئۇنى قوي، يۈزۈڭنى قىلما زەپىران.

4486 دېسە كىم ئۆيلىنەي، ئەي ئەرلەر بېشى،

ئالار شۇ تۆت خىلدىن بىرىن ئۇ كىشى:

4487 بىرى، باي خوتۇننى ئالماقنى ئىستەر،

ئۇ بىرسى، چىرايلىق ئۈچۈن كۆز تىكەر.

4488 يەنە بىرسى، ئىسىل نەسەپلىك تىلەر،

ئۇلۇغلۇق ئېتىغا قۇۋانىپ يۈرەر.

4489 بىرى، ئىستەر نەپىس، تەقۋادارنى،

ئۇنى تاپسا باغلار ئاڭا كارىنى.

4490 بۇلارنىڭ ئوبدىنىنى مەن ئېيتاي ساڭا،

ئالۇر بولساڭ خوتۇن، قۇلاق سال ماڭا:

4491 ئايا باي خوتۇنغا ئىنتىلگۈچى جان،

ئەسر بولما ئاڭا، ئى ئالىم ئىنسان.

4492 ئۇ مالغا سۆيەنپ، تىلىن ئۇزارتۇر،

ئۇنىڭ رايى سېنى ھەر كويغا سالۇر.

4493 گۈزەلنى تىلەگەن، ئى ئەر ياخشىسى،

ئۇنى ئالساڭ ياغار ئەلنىڭ كۈلكىسى.

4494 چىرايلىق ئايالنى پۈتۈن خەلق سۆيەر،

ئۇنى تەڭرى پەزلى ساقلىسا مەگەر.

4495 ئەي ئەسلى بۈيۈككە ئىنتىلگۈچى سەن،

ئۆمرۈڭنى خار ئەتمە بۇنىڭلىق بىلەن.

4496 ئۇرۇغ – نەسلى بۈيۈكنىڭ سۆزى ھەم تىلى –

ئۇزۇندۇر، بولما سەن خوتۇننىڭ قۇلى.

4497 ئەي تەقۋادار خوتۇن ئىستەر بەگزادە،

تېپىلسا ئۇ، بولغاي تۆت شەرت ئىپادە.

4498 تېپىلسا تەقۋادار ياخشى بىر چىشى،

غەنىمەت بىلىپ ئال، ئەي ياخشى كىشى.

4499 تىلەك بايلىق ئولسا بېرۇر مال يىغىپ،

بېيتقاي سېنى ئۇ قىزىل يۈز قىلىپ.

4500 دۇرۇس خۇيلۇق ئولسا، گۈزەللىك كېلۇر،

خوتۇننىڭ كۆركى ئەخلاق، بىلىملىك بىلۇر.

4501 ئېرىغ، تەقۋا بولسا، ئۇ ئىسىل بولۇر،

قالغان ئۈچ نەرسىمۇ ئۇنىڭدا تېپىلۇر.

4502 ھېكم سەن، بىر تەقۋا خوتۇن ئىستىگىل،

ئۇ بولسا، بولۇر جەم بۇ تۆت شەرتىمۇ، بىل.

4503 تېپىلسا ئەگەرچە بۇ ياغلىغ چىشى،

تىرىش، قىلما زايە، ئى باتۇر كىشى.

ئاتمىش ئۈچىنچى باپ

پەرزەنتلەرنى قانداق تەربىيلەش بايانىدا

4504 تۇغۇلسا ساڭا ئاي كەبى قىز – ئوغۇل،

ئاڭا تەربىيىچى سەن ئۆزڭلا بول.

4505 ئېرىغ ياخشىنى ئال ئىنىگە قىلىپ،

ئوغۇل – قىز ئۆسەر پاك ۋە ساغلام بولۇپ.

4506 ئۇغۇل – قىزغا ئۆگەت بىلىم ھەم ئەدەپ،

بېرۇر بۇ ئاڭا ئىككى دۇنيا نەپ.

4507 ئۇغۇلنى ئۆيلەندۈر، قىزنى ئەرگە بەر،

ياشا دەرت – ئەلەمسىز، ئايا قۇتلۇق ئەر.

4508 پەزىلەتنى قويماي ئوغۇلغا ئۈگەت،

ئاڭا مال بەرگۈسى يىغىپ پەزىلەت.

4509 ئوغۇلنى بىكار – بوش يۈرمە سەن قويۇپ،

بىكارچى بولۇر ئۇ لاغايلاپ يۈرۈپ.

4510 قىزىڭ ئۆيدە ئەرسىز ئۇزاق تۇرمىغاي،

ئۆلەرسەن پۇشايماندا سەن ئاغرىماي.

4511 ئايا قولداش، ئاداش سۆز ئېيتاي كېسىپ،

تۇغۇلماس بولسا قىز، يا ئۆلسە كېتىپ.

4512 تۇغۇلسا، ئاڭا ياخشى يەرنىڭ تېگى،

ئۆيى بولسا خوشنا ئۆلۈك گۆرلۈكى.

4513 خوتۇنغا بول ئۆيدە دائىم كۈزەتچى،

تېشىدەك بولالماس چىشىنىڭ ئىچى.

4514 ئۆيگە يات كىرمىسۇن، چىقىمىسۇن خوتۇن،

ئاڭا چۈشسە يات كۆز، بۇزۇلغاي پۈتۈن.

4515 كۆزۈڭ كۆرمىسە گەر، تەلپۈنمەس كۆڭۈل،

كۆزۈڭ كۆرسە، كۆڭلۈڭ ئاغار، ئى ئوغۇل.

4516 كۆزۈڭنى كۈزەتكىن، كۆڭۈل تاتىمىغاي،

كۆڭۈل تاتىمىسا، ئۆز ئەسىر بولمىغاي.

4517 ئايال – ئەر بولمىسۇن ھەرگىز ھەمداسقان،

ئەگەردە قوشۇلسا بۇزۇلغاي مىزان.

4518 خوتۇننى قۇيىمىغىن سىرتقا چىققىلى،

يوقاتقاي چىقسا گەر دۇرۇسلۇق يولى.

4519 خوتۇننىڭ ئەسلى گۆش، كۈزەتمەك زۆرۈر،

كۈزەتمەي قويارسەن، ئۇ گۆش بۇزۇلۇر.

4520 ئەزىز كۆر خوتۇننى، نېمە دېسە بەر،

ئۆيۈڭ ئىشىگىن ئەت، يولاتمىغىن ئەر.

4521 ۋاپا يوق بۇلاردا ئەزەلدىن بىرى،

نە كۆرسە، دىلىمۇ ئاغار ئۇ سېرى.

4522 ئۇ گويا جاپادا يېتىلگەن ياغاچ،

يىمىشى زەھەرلىك، ئۇڭا بولما ئاچ.

4523 نىچە مەڭ جەسۇر ئەر يىگىتلەر ئۆزى،

خوتۇنلار تۈپەيلى قۇردى يىلتىزى.

4524 تالاي ئابرويلۇق قىزىل يۈزلۈك ئەر،

خوتۇنلار تۈپەيلى ئۆزى بولدى يەر.

4525 تۈمەننىڭ ئاتاقلىق باھادىرلارنى،

خوتۇنلار تىرىك يەرگە كۆمدى ئۇنى.

4526 كۈزەتكىلى بولسۇن نىچۈكمۇ تۇتۇپ،

كۈزەتسۇن كۈزەتچى خۇدالا ئۇتۇپ.

ئاتمىش تۆتىنچى باپ
خىزمەتچىلەر بىلەن قانداق مۇئامىلە قىلىش
بايانىدا

4527 يەنە ياخشى تۇتقىن بۇ خىزمەتچىنى،
يىمەك - ئىچكۈ بەر، قىل پۈتۈن ئەگىنى.

4528 كۈچىگە مۇناسىپ يۈكلە سەن يۈكن،
سېنىڭدىن سورايدۇ خۇدا ھىسابىن.

4529 تولا ئارتۇق ئەمگەك يۈكلىمە ئاڭا،
غەزەپ قىلغۇسى ھەق بۇنىڭلە ساڭا.

4530 ئۇلارمۇ تامامەن خۇدانىڭ قولى،
زۇلۇم ئەيلەپ ئاچما جەھەننەم يولى.

4531 ئۇلۇغسەن، ئۇلار بولدى سەندىن كىچىك،
كىچىككە ئۇلۇغلار رېھىم ئەتكۈلۈك.

4532 ئۇلۇغ بولدۇڭ ئەرسە كىچىك تۇت كۆڭۈل،
ئۇلۇغقا كىچىكلىك ياراشۇر، ئوغۇل.

4533 ئەقىللىق نېمەدەر ساڭا، ئاڭلىغىل،
ئى دانا بۇ سۆزگە ئەمەل ئەيلىگىل:

4534 بەگ ئولساڭ ۋە ياكى خەلققە ئۇلۇق،
ئۆزىنى مۇلايىم، كىچىك تۇتقۇلۇق.

4535 ئۆزۈڭنى ئۈنۈتما، ھەق يولدىن ئازما،
كېلەر بەخت يولىغا سەن سالما توساق.

4536 ئۆيۈڭ - مۈلكىڭنى پاك - ئېرىغ تۇت ھامان،

ئايا مەرت، كېلەر بەخت ساڭا ھەر زامان.

4537 ئېشەك، تۈز – نېنىڭ ۋە چېيىڭ كەڭرۇ قىل،

ئېتىڭ ياخشى بولۇپ، بەختىڭ كېلەر، بىل.

4538 كىرىمگە يارىشا چىقىم ئەيلىگىل،

چىقىم بولسا، دەرھال كىرىم يولىن قىل.

4539 ئېلىمغا – بېرىمگە يۇمشاق ياخشى بول،

بولۇر ھەر زامانىكىم، ساڭا ئۇچۇق يول.

4540 قولىڭ قىسقا بولۇپ قالسا بىر ۋاقىت،

زارلانما كىشىگە، ئەي باتۇر يىگىت.

4541 ئۇنى دوست ئاڭلىسا، قولىڭ تۇتمىغاي،

ساڭا دوست ئەمەسلەر كۈلۈپ تىنىمىغاي.

4542 كۆرەر خار سېنى دوست، قولداش يا قاياش،
ئۇنىڭ ئاغرىغىدىن بولۇر دىلىڭ غەش.

4543 كىشى ياخشىسىغا قوشۇل ھەم قېتىل،
كىشى بول، كىشىلەر ئارا سەن تىرىل.

4544 قوشۇپ مال بىراۋغا سەن بولما شېرىك،
قىزىل رەڭلىك بولۇر پۇشايماندا سېرىق.

4545 ئۆيۈڭنى يېقىن سالما چوڭ يولغا سەن،
ئۇنىڭدىن ھەزەر قىل، زەرەر كۆرەرسەن.

4546 تاشار دەريا يا بەگنىڭ بولما خوشنىسى،
يېقىن تۇرما ھىسارغا ئەقىل ئىگىسى.

4547 بۇ ئۈچ خوشنالىقتىن ساڭا پايدا يوق،

زىيان تەگسە ئۇنى توسار چارە يوق.

4548 ئۆي ئالماق تىلەسەڭ خوشنىغا قارا،

يەر ئالماق تىلەسەڭ سۈيىنى ئارا.

4549 يامانغا قوشۇلماي ئامانلىقتا تۇر،

بولۇپ تۈز خۇلۇقلۇق، ئاغماقتەك يۈگۈر.

4550 قانائەت قىلىپ بارغا، بەگ ئاتىن ئال،

قويۇپ ئەندىشىنى ياشا سەن خۇشال.

4551 ئۆلۈمنى ئۈنۈتما، ئويغاق تۈت ئۆزۈڭ،

ئىگەڭنى ئۈنۈتما، ئېچىلغاي كۆزۈڭ.

4552 سۆزۈڭنى قىل ئويلاپ، غېمىڭ ئاشمىغاي،

زايە قىلما ۋاقتىڭ، پۇشايمان بولمىغاي.

4553 غۇرۇرلانما ئارتۇق، لاۋزا بولۇرسەن،

بېخىل بولما ئارتۇق، تىلگە قالۇرسەن.

4554 مۇلايىم كۆڭۈل ئەر، ئىشت نېمە دەر،

كىشىلىكى قىلغىن كىشىلىك قەدەر:

4555 ئۆزۈڭ ياخشى ئاتلىق بولاي مەن دېسەڭ،

سېخلىق قىلىشقا تىرىش تۈرۈپ يەڭ.

4556 قىلاي قۇل دېسەڭ ھۆر كىشىنى ئۆزۈڭ،

سېخى بول، تاراتقىن مېلىگىنى ئۆزۈڭ.

4557 بېشىم كۆككە يەتسۇن دېسەڭ سەن تۇرۇپ،

بىلىملە ئورۇنلا ھەر ئىشنى كۆرۈپ.

4558 جاھانغا يېيىلسۇن دېسەڭ سەن ئېتىڭ،

مۇساپىرنى كۈتكىن، تارار شۆھرىتىڭ.

4559 ھوزۇرنىڭ ئىچىدە بولاي مەن دېسەڭ،

غەپلەتنى تاشلا، ئەي مۇلايىم، ئۆزۈڭ.

4560 ئەگەر مەقسەت ئېرۇر ھەققە ئىبادەت،

ئىشك ياپ، بۇ نەپىسكە بەرمە سەن مەدەت.

4561 دېسەڭ ياخشىلىققا ئالاي مەن يېتىپ،

بۇ نەپىسنى قىسىپ تۇت، ھەۋەسنى بېسىپ.

4562 نە ياخشى دېمىشتۇر تەقۋا تۇتقۇچى،

ئەمەل قىل ئەي تەۋرەپ تۇرغۇچى:

4563 بۇ نەپىسنىڭ بەرمە سەن تىلەك ئارزۇسىن،

تىلەك تاپسا يەيدۇ ئىگەسى بېشىن.

4564 ئاڭا ياخشى قىلسا، يامانلىق قىلۇر،

يامانلىق قىلىنسا، ئۇ بويۇن ئېگۇر.

※ ※ ※

4565 ئۈزۈپ سۆز ئۆگدۈلمىش، دېدى: ئەي قاياش،

ئاۋام خۇلقى شۇنداق ئېرۇر، ئەي ئاداش.

4566 دېدىم مەن بۇنى ئەمدى، ئىشتىك ئۆزۈڭ،

بۇنى ئۇقساڭ، ئولماس بۆلەكچە سۆزۈڭ.

ئودغۇرمىشنىڭ ئۆگدۈلمىشكە سوئالى

4567 جاۋابەن ئودغۇرمىش دېدىكى: بۇ سۆز –

تولۇق ئاڭلىدىم مەن، ئايا كۆڭلى تۈز.

4568 يانا بار سۆزىم مەن ئېيتاي ساڭا،

ئۇنى بەرگىن ئېيتىپ، ئېچىپ سەن ماڭا.

4569 ئۆزۈم مەن قوشۇلسام كىشىلەر بىلە،

بېرىشىم، كېلىشىم كېرەكتۇر كۈلە.

4570 مېنى شۈبھەسىزكى، چايغا چاقىرۇر،

قىچقارسام مەن ئۈندەپ، ئۇلارمۇ كېلۇر.

4571 بېرىپ چايغا قانداق، نىچۈك يەيمەن ئاش،

ئۇلارنى نىچۈك ھەم قىچقىراي ئاداش؟

4572 ئوچۇقچە بايان قىل ماڭا ھەم بۇنى،

بۇ ئىشتىن ئالاي مەن تېگىش ھەسسەنى.

ئاتمىش بەشىنچى باپ

ئۆگدۈلمىشنىڭ ئودغۇرمىشقا زىياپەتكە
بېرىش قائىدە - يوسۇنلىرىنى ئېيتقانلىقى
بايانىدا

4573 جاۋابەن ئۆگدۈلمىش دېدى: بۇ ئىش ھەم -
كېرەك ئېرۇر، ئى قېرىنداش، دىسەم.

4574 چاقىرغان كىشىنىڭ كۆپتۈر خىللىرى،
بولۇر خىلمۇ - خىل ھەم زىياپەت تۈرى.

4575 ئۇلاردىن بىرىكىم، نىكا تويى ئول،
يا سۈننەت تويى يا تۇغۇلسا ئوغۇل.

4576 يا تەڭ - تۇش قىچقارغان يا قولداش، ئاداش،

كىچىك - چوڭ، يېقىنلار ۋە ياكى قاياش.

4577 يا ئۆلگەن كىشىگە نەزىر ئاتىماق،

يا ئۆسكەچ مەرتىۋە، ياتقا ئاش تارتىماق.

4578 بىلىش لازىم بۇلاردىن قايسىسىغا -

بېرىش ۋە ياكى بارماسلىقىنى تەڭلا.

4579 ئاداش، قولداش، قاياش، دوستلار ئېشىنى -

يىمەك لازىم بېرىپ، كۆرگەچ ئەشىنى.

4580 زىياپەتتە ياتقا قاراپ تۇرغۇلۇق،

ئاش ئازمۇ ياكى كۆپ دىققەت قىلغۇلۇق.

4581 يېقىن خوشالساڭا بەرسە زىياپەت،

ۋە يا تەڭرىلىك دوست گەر قىلسا دەۋەت.

4582 ئۇلارغا بېرىپ سەن، سەن ئالغىن كۆڭۈل،
سۆيۈندۈر ئۇلارنى، سۆيۈن، ئى ئوغۇل.

4583 ئەگەر خاس زىياپەت ئاتاركەن ساڭا،
يەپ ئاشنى خۇشال قىل، بېرىپ سەن ئاڭا.

4584 بۇلاردىن تاشقىرى بولسا زىياپەت،
بارماسلىق تۈزۈكرەك، دىل چەكمىگەي دەرت.

4585 كى ئۇندا يېرىم – ياتا بولۇپ ئولتۇرۇق،
دىلىك رەنجىپ قالدۇر، ئەي ئىسىل ئۇرۇق.

4586 يا مەسلەر تۇتۇشۇپ جىدەل باشلىغاي،
ئېشەك سىڭمىگەي ھەم دىلىك ئاغرىغاي.

4587 دېمەك بىر تويۇم ئاش ۋە ئىچكۈنى دەپ،

بېرىپ خار ئەيلىمە ئۆزۈڭنى كۈچەپ.

4588 نېمە دەر ئىشتىكىن، گېلىن يىققۇچى،

ئۆزىنىڭ گېلىغا ئىگە بولغۇچى:

4589 گېلىڭنى كۈزەتكىن، بولما پەسكەش ئەر،

دەپ گالىنى كىشىگە قول بولما، يېتەر.

4590 تولا كۆردۈم ئەمدى ئەزىز كىشىلەر،

گېلىنى يىغالماي بولۇپ كەتتى يەر.

4591 تولا كۆردۈم ئەلدە چوڭايغانلىنى،

ئەسر ئەتتى گېلى، يەر قىلدى ئۇنى.

4592 تولا باينى كۆردۈم قىلىپ گال ئەسر،

ئۆزى كۆپ بۇلغىنىپ بولۇشتى پېقىر.

4593 گېلىڭغا ئەسر بولما، ئى نەپسى چوڭ،

ئەسر بولساڭ، تېپىلماس قۇتۇلۇش يولۇڭ.

4594 قايۇ تۈرلۈك ئاشقا بارار ئىكەنسەن،

يىگىن ئاندا ئاشنى ئەدەپ بىلەن سەن.

4595 يوسۇنسز، ئەقىلسز، قىلىقسز كىشى،

يوسۇنلۇقنى كۆرسە، گاڭگىرار بېشى.

4596 سېنىڭدىن ئۇلۇغ ئاشقا سۇنسا قولىن،

يوسۇن شۇكى، قولۇڭنى ئۇزاتقىن كېيىن.

4597 سۇنۇلغاي بىسىمىلا بىلەن ئوڭ قولۇڭ،

بولۇپ بەركەت يېمەكتە، بېيسەن ئۆزۈڭ.

4598 كىشىنىڭ ئالدىدىن لوقما ئالمىغىن،

نېمە بولسا ئالدىڭدا شۇنى يېگىن.

4599 پىچاقنى چىقارما، غاجما سۆڭەك،

بولۇپ كەتمە چاپقاق، تۈزۈت قىلما بەك.

4600 توق ئولساڭمۇ قانچە يىگۈلۈك ئۇ ئاش،

ئېشلە كىشىگە ھۆرمەت قىل، ئاداش.

4601 يىمەكلىكلەرنى چىشلەپ ئۇششاق چاينىغىل،

قىزىق ئاشنى ئاغزىڭدا پۈۋدىمىگىل.

4602 سۈرۈنمە يىمەكتە داستىخان سېرى،

تۈزەت خۇلق، كەتمىسۇن كىشى پەيزلىرى.

4603 يوسۇنسىزلىق شۇدۇر، يوسۇنلۇق يۈرى،

يوسۇنسىز كىشىنىڭ يېتەر زەرەرى.

4604 تولا ياخشى ئېيتقان يوسۇنلۇق كىشى:

يوسۇن بىلسە ئىنسان بولۇر تۆر بېشى.

4605 پۈتۈن نەرسىنىڭ تەرتىپ يوسۇنى بار،

يوسۇنلۇق بولسا ئەر، يۈزى نۇرلىنار.

4606 يوسۇن – قائىدە ئۇقماس قىلىقسىز كىشى،

كىشىگە قوشۇلسا، تۈزەلمەس ئىشى.

4607 غىزانى زەۋەق بىلەن يىگىن قول سۇنۇپ،

كۆرۈپ ئۆي خانىمى سۆيۈنسۇن تۇرۇپ.

4608 كىشى قىلسا مېھمان سېنى ئەمگىنىپ،

زاپە قىلما ئەمگىكىن سەن رەنجىتىپ.

4609 دۇرۇس سۆزلىمىش، كۆر، بىر كۆڭلى بىدار،

بۇ سۆز كۆپ مەنىلىك ھەم تولا رەڭدار:

4610 كىشى كۆڭلى نازۇك گويىكى شىشەدۇر،

كۈزەت بەك، قوپال سۆز قىلما ئۇ سۇنۇر.

4611 كىشى كۆڭلى سۇنسا، تەم – لەززەت كېتۇر،

يېقىنلىق تۈگەپ ھەم نەپىئى كېسىلۇر.

4612 يېقىنلىق تىلەسەڭ كۆڭۈلنى ئايا،

كۆڭۈل قالسا بولغاي يېقىنلىق زايا.

4613 غىزانى يە ئۆلچەپ، يېمە تولا كۆپ،

ئاقىل بىر ئەزىز سۆز ئېيتتى بۇڭا خوپ:

4614 تولا يىگۈچىنىڭ ئېشى سىڭمىغاي،

ھەزىم بولمىسا ئاش، ھەريان ئاغرىغاي.

4615 كېسەل گالدىن كېرەر، ئۇنى چىڭ كۈزەت،
يىگىن ئاشنى تەڭشەپ، ئاز – ئاز يە پەقەت.

4616 كېتەر كۈچ ئەگەر قىلسا ئاغرىق ھۇجۇم،
ئۇنى ئەملەتمەسەڭ، ئالدىرتار ئۆلۈم.

4617 يانا ياخشى دەپتۇ داۋاچى ھېكم،
ھېكمەلەر سۆزىنى يامان دەيدۇ كىم؟

4618 كېسەلدۇر ئۆلۈمنىڭ باش خەۋەرچىسى،
كىشى ئاغرىدىمۇ، ئۆلۈم خوشنىسى.

4619 كېسەلدۇر بالا – مېھنەت، ئۆلۈم جارچىسى،
ئۆلۈم زەۋقسىز ئېرۇر، يوقتۇر ياخشىسى.

4620 كىشى مەن دېگۈچى ئادەم بالىسى،

كېرەك بىلسە ئىسسىق – سوغۇق قايسىسى.

4621 مزاجغا ياققانى بىلىپ يىگۈلۈك،

مزاجغا ياقمىسا، ئۇنى قويغۇلۇق.

4622 سوغۇقلۇقنى ئىچ ئاشسا ئىسسىق ئەگەر،

سوغۇقلۇق ئەگەر ئاشسا ئىسسىق تۈزەر.

4623 يېشىك ياش بولۇپ، ئۆمرىك ئولسا باھار،

سوغۇقنى كۆپ ئىشلەت قېنىك سوۋۇتار.

4624 ياشىك قىرىقتىن ئېشىپ، كۈن – ئاي بولسا كۈز،

ئىسسىق نەرسە بىرلە مزاجىڭنى تۈز.

4625 يېشىك بولسا ئاتمىش، ۋاقتىك بولسا قىش،

ئىسسىقلىق قىل، تۇتما سوغۇقلۇقنى ئەش.

4626 قۇرۇق سوغۇق ئاشسا، ھۆل ئىسسىقنى تاپ،
بولۇر بۇ ئىككىسى ئۇنىڭغا جاۋاب.

4627 ئېشىپ بۇ ھۆل سوغۇق گەر سالسا زىيان،
ئاڭا ئىسسىق قۇرۇق بىلەن قارشىلان.

4628 سوغۇق بولسا تەبىئىي ئىسسىق كۈچەيت،
ئىسسىق بولسا، ئاڭا سوغۇقلۇق ئىشلەت.

4629 مىزاجىڭ ئەگەر كىم بولۇر مۆتىدىل،
ئىسسىقلىق، سوغۇقلۇق ئارا چارە قىل.

4630 مىزاجىنى شۇ ياڭلىغ دۇرۇس تەڭشىسەڭ،
ھاياتىڭ ئۆتەر تىچ، ياشارسەن ئىسەن.

4631 نېمە دېدۇ تىۋىپ، سۆزىن ئاڭلىغىن،

قوزام، مەنسىگە ئەمەل ئەيلىگىن:

4632 مزاجىڭنى ئېيتاي ئوچۇق ساڭا، بىل،

سېرىق، ئاق، قارادۇر ۋە ياكى قىزىل.

4633 بۇلارنىڭ بىرىسى بىرىگە يېغى،

يېغىلارنى بۇ رەڭ بىلەن ئايرىغىل.

4634 مزاج تەڭشەمەككە ئەقىللىق كېرەك،

ياراشسا نېمە، ئۇنى يېمەكلىك كېرەك.

4635 كىشى بىرلە ھايۋان ئايرىمىسى شول:

مزاجىگە مۇناسىپ يېسە، ئى ئوغۇل.

4636 نېمە دەيدۇ ئاڭلا ئەمدى ئاقساقال،

ئوقۇپ تۇر مۇنى سەن، تۇرۇپ قالما چال:

4637 قىرىققا كىرىپمۇ مىزاج بىلىمسە،

تولۇق ھايۋان ئېرۇر گەرچە سۆزلىسە.

4638 سىناپ ۋە كۆرۈپ ئەر بىلىمسە بىلىم،

ئى پاك قەلب، بولماس ئۇنى ئىنسان دېسە.

4639 كەچمىشتىن ئېلىپ ئاڭ، خۇلق تۈزەتمىسە،

بولۇر توغرا ئۇنى بىر ھايۋان دېسە.

4640 ئۆتۈپ كۆپ زامان ئەر ھېكم بولمىسا،

بولۇر ئادەم دېمەي، بىر ھايۋان دېسە.

4641 نە ياخشى دېمىش، كۆر، تىۋىپ – ئەمچىلەر،

يېسە ئاشنى ئاز، ئەر، ئىسەن – ساق، كۈلەر.

4642 تىلەسەڭ كېسەلسىز ئۆمۈر، ئەي تېگىن (187) ،

ئېتى "ئازىيە" دېگەن دورنى يېگىن.

4643تەلەسەڭ ھوزۇردا ئۇزۇن ياشىماق،

يېگىن تەل گۆشىنى، ئايا قەلبى ساق. (188)

ئاتمىش ئالتىنچى باپ

ئۆگدۈلمىشنىڭ ئودغۇرمىشقا زىياپەتكە
چاقىرىش قاندىلىرى توغرىسىدا ئېيتقانلىرى

4644 قىچقىرماق بولۇرسەن ئەگەر كىشىنى،

قىچقىر، ياخشى قىلغىن كۈتۈش ئىشىنى.

4645 سېلىپ كۆرپە، داسقان، قاچا تازا قىل،

يېمەك - ئىچمىگىنى ئوبدان خىللىغىن.

4646 غىزانى ياسا پاك، ھەم تاتلىق قىلىپ،

يېسۇن زەۋقى بىرلەن قولىنى سېلىپ.

4647 چاقىرمىساڭ ئاشقا قۇسۇر بىر بولۇر،

چاقىرساڭ، كۆرگەنلەردىن بىرىن يۈز قىلۇر.

4648 ئىلاج بار يېمەكنى شۇڭا راسلا خوپ،

يېنىشسۇن مېھمانلار پۈتۈنلەي تويۇپ.

4649 ئاداشىڭ، قاياشىڭ، يىراق يا يېقىن،

تۈز - ئاشقا قىچقارغىن كۈزەتپ ھەقسىن.

4650 كېلەلگەن كەلگەي، ئەگەر كەلمىسە،

كۆڭۈل قالمىغاي، كۆر ۋە ھەر نە ئىسە.

4651 بولۇر بەك يامان گال - بوغۇز رەنجىكى،

قالۇر ئۆلگۈچىلىك ئۆچى ھەم كېكى.

4652 دىققەت قىل، يېتىشسۇن تاماق ھەممىگە،

يانا تارت غىزانى كېچىككەنلىگە.

4653 يېسە ئاش كىشى سوڭ ئىچكۈ تەڭلىگىن،

تۈگەتسە يەنە قايتا ھازىرلىغىن.

4654 نە يەردە يېمەك بولسا، ئىچكۈ ھەم كېرەك،

يېمەك بىرلە ئىچمەكنى تەكشىمەك كېرەك.

4655 يېمەكلىك بار يەردە ئىچكۈ بولمىسا،

بولۇر بىر زەھەر، ئۇق، ئۇ ئاشنى يېسە.

4656 تىلەسە فۇقا (189) بەر، تىلەسە مىزاپ،

ھەسەل - گۈل شاراب بەر، تىلەسە جۇلاپ.

4657 بېرىش لازىم بۆلەك نېمەنى يانا،

مېنىڭدىن سورىما، بۆلەكتىن سورا.

4658 ئۇلۇغلار يەپ بولۇ يىغلىسا يېمەك،

كىچىكلەرگە ئاندىن ئاش تارتماق كېرەك.

4659 ئاش يەتسۇن ھەممىگە، كۆرۈپ تۇر ھامان،
قېلىپ ئاچ يانمىسۇن سېنى تىللىبان.

4660 غىزادىن كېيىن تارت شىرنىلىك يىمىش،
قۇرۇق – ھۆل يىمىش قوي ۋە ئازراق سىمىش.

4661 يىرتىش قىل، كۈچۈك يەتسە يىرتقىن يىپەك،
بېسىلسۇن چىش ھەققى بىلەن سۆز – چۆچەك.

4662 ئاياقلاشسا مۇنداق زىياپەت ئىشى،
ئىشك ئاچ، توسما سەن، گەر قايتسا كىشى.

4663 بولۇر تۆت خىل تەكلىپ قىلىنغان ئادەم،
بارۇر جايىمۇ تۆت خىل بولۇر، ئى بوتام:

4664 بىرى، ئاشقا تەكلىپ قىلىنغان ھامان –

بارۇر ۋە نە بەرسە، ئىچەر، يەر ھەر ئان.

4665 بىراق، ئۆز ئۆيىگە قىچقارماس كىشى،
تاماقنى ئۆزىلا يېيىشتۇر ئىشى.

4666 يانا بىرسى، قىچرسا ئاشقا بارۇر،
ئېشىن يەپ ئۆزىمۇ ئۆيىگە قىچقۇرۇر.

4667 بىرىكمى، كىشىنىڭ بارماس چېيىغا،
ئۆزى ھەم كىشىنى ئېيتىماس چېيىغا.

4668 ئۆلۈك ئۇ، ئۇنى سەن تىرىكتۇر دېمە،
تىرىكلىكتە ھەرگىز ئاڭا قېتىلما.

4669 يەنە بەزىلەر بار بارمايدۇ پەقەت،
سويۇپ قانچە مالنى، بېرۇر زىياپەت.

4670 بۇلارنىڭ ئىچىدە ئەڭ ياخشىسى شۇ،

ھېكىم، ئالىم ماختىغان قىلىقمۇ شۇ.

4671 كېرەك ئاشقا بارغىن، كېرەك بارمىغىن،

يىغىپ گالىنى ئاز يە، ئىسەن ياشىغىن.

4672 تولا يېگەن ئادەم كېسەلچان بولۇر،

سېرىق يۈز، ياداڭغۇ، ئۆزىن خار قىلۇر.

4673 مزاجىنى بىلگۈچى ئىلمى كەڭ تېۋىپ –

سۆزى دەل كېلۇر، كۆر، مۇڭا ئوخشىشىپ:

4674 ئېغىزدىن كىرۇر ئاش بىلەن بۇ كېسەل،

قېرىتۇر كىشىنى يېشىدىن ئەۋەل.

4675 گېلىڭنى يىغىپ سەن، دائىم ئىسەن يۈر،

قىلۇر يۈزنى سۇلغۇن كېسەل ھەر مەھەل.

4676 شۇ ياڭلىغ بولۇر، كۆر، زىياپەت ئىشى،

زىياپەت ئۆتكۈزسەن يا بارسۇن كىشى.

※ ※ ※

4677 بۇنى سۆزلىدىم مەن، ئىشتىك ئۆزۈڭ،

يېتەر دەپ بىل ئەمدى، ئۇزارتما سۆزۈڭ.

4678 جاھان ھالى، مەجەزى، يولىدۇر شۇلار،

كىشىگە قۇشۇلماق تىلەسەڭ ئەگەر.

4679 ئەي كۆڭلۈم يورۇغى، ھەققى يېقىن،

چۈشەن ھەم تازا ئۇق سۆزۈم مەنسىن.

ئاتمىش يەتتىنچى باپ

ئودغۇرمىشنىڭ ئۆگدۈلمىشكە دۇنيادىن يۈز
ئۆرۈپ بارغا قانائەت قىلىش ھەققىدە
ئېيتقانلىرى

4680 جاۋابەن ئودغۇرمىش ئېيتتىكى: سۆزۈڭ –

ئىشتىم، ئىشت قايتا بۇ سۆز ئۆزۈڭ.

4681 كىمكى سەن ئېيتقانلىرى ئۆگىنەر،

جاھاندا تىلەك ۋە ئارزۇغا يېتەر.

4682 ۋە لېكىن تىرىكلىك يەپ – ئىچىشلىمۇ،

بۇنى بىل ئاۋال سەن، ئەي ئالىم بوگۇ (190) .

4683 ئەمەس مۇمكىن كىشى ئۇزۇن چاغ قېلىش،

نە لازىم چېكىپ رەنج، شۇنچە مال يىغىش؟

4684 بۇ دۇنيانى ئىزدەپ يۈگۈرسە كىشى،

يېتىپ قالغاي تائەت – ئىبادەت ئىشى.

4685 بۇ كۈن سەن ماڭا كەلگىنىڭدىن بۇيان،

قاراپ كۆر، تائەت بارچە قالدى ئۇيان.

4686 قوشۇلماق بىلەن بىر كىشىگە مانا،

زىيان شۇنچە بولسا، مېنى زورلىما.

4687 شەھەر – كەنتكە كىرسەم ئەگەر مەن ئۆزۈم،

كىشى بىرلە بولغاي ئىشىم ھەم سۆزۈم.

4688 تائەتنى نىچۈكمۇ قىلارمەن ئادا،

يېپىلغاي ئىشىك يان تەرەپتىن ماڭا.

4689 كېتىپ ياشلىغىم، مەن بۇ كۈن قېرىدىم،
خۇدا تائىتى، شۈكۈرلە ياشىدىم.

4690 يەنە قايتماق ئۇ بېھۇدىلىك تامان،
مۇناسىپمۇ ماڭا، مېھرىبان ئىنسان؟

4691 نە ياخشى بىلىم بەردى ئىلمى ئوڭۇز،
ئىشتىكىن بۇنى سەن، ئايا كۆڭلى تۈز:

4692 يىگىتلىكتە قىلغىن قېرىلىق ئىشى،
قېرىسا كېتەر كۈچ، قىلالماس ئىشى.

4693 يىگىتلىكتە ھەققە تىنماي تائەت قىل،
قېرىلىقتا بولماس بۇ ئىش ياخشى، بىل.

4694 كىچىكلىتە ياخشى خۇلق يولسىن تۈت،

چوڭايغان چېغىڭدا ئۆچەر ئۇشبۇ ئوت.

4695 ئەجەپ ياخشى بىر پەيت يىگىتلىك چېغى،
پۈتۈن ياخشىلىقتىن ئۈلۈش ئالغىلى.

4696 قېرىغان كىشىگە ياراشمايدۇ بەك، -
بىھۇدچە ياشلار ئىشىن ئىشلىمەك.

4697 تىرىكلىك ئۈچۈندۇر جاھان نەرسىسى،
ھايات تۈگىسە، بىتەر مال قايغۇسى.

4698 ھاياتنىڭ ئاخىرلاشتى مالنى يىغىپ،
قالۇر كىمگە، كەتسە نەپەس كېسىلىپ؟

4699 ماقۇل، سەن دېگەن بۇ ئېلىگ خىزمىتىن -
قىلاي ھەم بىلەي ئىش ۋە ئەل خۇلقلىرىن.

4700 نېمە پايدا ئاخىر ئۆلەر بولسا ئۆز،

ساڭا تەگكۈسدۇر پەقەت ئىككى بوز.

4701 توڭۇپ گاھى تەرلەپ يۈرمەكتىن ئۈمىت،

پەقەتلا ئىككىدۇر، مۇسۇلمان يىگىت:

4702 بىرى، دۇنيا يىغىپ چوڭايتماق ئۆزۈڭ،

بىرى، ئەل ئىچىرە ئاقتۇرماق سۆزۈڭ.

4703 نە ياخشى ئىدى بۇ ئىككى تېپىلغاچ،

ياشاش بولسا مەڭگۈ، ئۆلۈم تۇتمىغاچ.

4704 ئۆلۈم ئالدى مەندىن بۇ ئىككى لەززەت،

ئەي ئالىم، بۇ دۇنيا ماڭا نە ھاجەت؟

4705 بەختلىك كىشىنىڭ بولۇر بەلگۈسى،

ئۇنىڭ ياخشىلىقى ھەر كۈن ئاشقۇسى.

4706 ئەگەر بولسا بەختسىز، كىشىن سوۋىتۇر،

قېرىغاندا خۇلقى ئۇنىڭ بۇزۇلۇر.

4707 نە ياخشى دېمىش كەڭ بىلىملىك ھېكم،

ئىشتىكىن بۇنى ئەي قىزىل يۈزلۈگۈم:

4708 بەختلىك كىشىكم، چوڭايغانسېرى،

بولۇپ ياخشى، قويۇر ياماننى نېرى.

4709 ئېنىق بىل شۇنىكم، كىشى بەختسىزى،

قېرىسا ھەم يۈگرەر ھەۋەسكە ئۆزى.

4710 قېنى ئۇ بۇ دۇنيا تىلەپ تاپقۇچى،

ئۆزىگە تۆمۈر تۇر، شەھەر قۇرغۇچى (191) ؟

4711 قېنى ئۇ گۇستاخ ئىت دۇنيا دەپ يۈرۈپ،

يېشىل كۆككە ئۇچقان قارا قۇش مىنىپ؟

4712 قېنى ئۇ خۇدامەن دېگۈچى جاھىل (193) ؟

خۇدا قىلدى دەرياغا غەرق ئۇنى، بىل.

4713 بۇ دۇنيا مېلىنى يىغقۇچى قېنى (194) ؟

مېلى بىرلە كەتتى يۇتۇپ يەر ئۇنى.

4714 قېنى شەرقتىن – غەربكە قەدەر بارغۇچى،

بۇ دۇنيانى كېزىپ جاھان تۇتقۇچى (195) ؟

4715 قېنى ئۇ تايانغى يىلان بولغۇچى،

دېڭىز يېرىلىپ ئاڭا يول بەرگۈچى (196) ؟

4716 قېنى ئۇ پەرى، قۇش ۋە ئىنسان ئۆزە،

ئۇلۇغ بولغۇچى ئۇ خۇلقى پاكىزە (197) ؟

4717 قېنى ئۇ، ئۆلۈكنى تىرگۈزگەن كىشى؟

ئۆلۈمگە تۇتۇق بولدى ئاخىر ئىشى (198) .

4718 قېنى ئۇ، كىشىلەر ئارا خىل ئۇلۇق (199) ،

بوشاپ قالدى دۇنيا، كېمپ تولۇقلۇق.

4719 ئېلىپ كەتتى ئۆلۈم شۇ ھەممىسىنى،

ئەي پاكىزە قەلىب، ئۇ قويامدۇ سېنى؟

4720 مۇشۇنداق ئېرۇر بۇ جاھان قۇنۇنى،

خاھى سەن ئەمەل قىل، خا قىل ئەكسىنى.

4721 قاراپ كۆرگىن ئەمدى قوڭۇر يەر تۈۋى،

نە ياڭلىغ كىشى كىردى، تولماس ئۆيى.

4722 ئېچىپ كۆرسەڭ ئەردىڭ قارا يەر قېتىن،

كۆرەتتىڭ نى – نى ئەرلەر جەسەتتىن.

4723 نى بەگلەر ياتۇرلەر قارا يەر بولۇپ،

نى ئالىم، ھېكم سىڭدى يەرگە ئۆلۈپ.

4724 بىلەلمەيمەن ئايرىپ بەگ – قۇلنى ئۆزۈم،

پېقىر، باينىمۇ پەرق ئېتەلمەس كۆزۈم.

4725 يۈرگەن قانچە باتۇر، جەسۇر ئاغرىماي،

قارا يەر قېتىدا ياتۇر مىدىرماي.

4726 شۇ ياڭلىغ كىشىلەر تۆشەنگەندە يەر،

قالۇرمىزۇ سەن – مەن تىكچە مەگەر؟

4727 تىنىپ ئۆتكۈچى بىر يولۇچى كىشى،
بۇ چوڭ يولغا قۇرماس ئۇ ئۆي – ۋاق ئىشى.

4728 ئۆزەمدىن تۈگەتتىم بۇ ئۈست – تىلەك،
قويۇپ بەر، خۇدايىم ماڭا يار – يۆلەك.

4729 كىشىنى قۇل ئەتمەك ھىرىسلىق ئېرۇر،
ھىرىسلىقنى قويدۇم كۆزۈم توق تۇرۇر.

4730 نە دەر ئاڭلا، دۇنيانى قويغان كىشى،
ۋاپاسىز بۇ دۇنياغا تويغان كىشى:

4731 جاھاندا تىلەككە ئېرىشتىم ئۆزۈم،
ھىرىسلىق يۈزىدىن يۇمۇلدى كۆزۈم.

4732 ئۆزۈم تەرك ئەتكەچ بۇ دۇنيا ئارزۇسىن،

تەلەگىم تۈگەدى، قىلاي بەس سۆزۈم.

4733 بۇ دۇنيا ئىچى بىر تېرىلغۇ ئېرۇر،

نېمە ئەكسە تاڭنا شۇ نەرسە ئۈنۈر.

4734 ئۇرۇغ ياخشى بولسا ئۈنەر ياخشىلىق،

بولۇر ياخشىلىق ئۇ، يىمەك - كەيگۈلۈك.

4735 يامان ئۇرۇغ ئەكسە يامانلىق ئۈنۈر،

بويۇنغا قىيامەت كۈنى يۈك بولۇر.

4736 بۇ كۈن قويمىغۇنچە ھەۋەس - ئارزۇنى،

تاپالمايمەن خوپلۇق قىيامەت كۈنى.

4737 سېنى تاشلىماستا، ئۇنى تاشلا سەن،

تويۇشتىن بۇرۇن ئۇ، تويۇش باشلا سەن.

4738 ئۇنى قويىمىساڭ سەن، سېنى ئۇ قويۇر،

ئۇڭا تويىمىساڭ سەن، ئۇ سەندىن تويۇر.

4739 قالۇر بولسا ئاخىر، نە لازىم جاھان؟

قوياركەن سېنى، سەن ئۇنى قوي ھامان.

4740 بۇنى قوي، تىلە، ئۇ جاھاننى تۇرۇپ،

ھوزۇردا ياشا ئۇندا مەڭگۈ بولۇپ.

4741 تىلەسەڭ ياخشىراقنى مۇندىن ئوبدان،

ئىمكان بولسا تاشلا سەن ئىككى جاھان.

4742 يۈرى، ئىككى دۇنيا ئىگەسن تىلە،

نە لازىم بو دۇنيا، يارالغان سېنىڭ.

4743 تۆرەتكەننى تاپساڭ، تۆرەلگەن سېنىڭ،

ياراتقانى تاپساڭ، يارالغان سېنىڭ.

4744 تۆرەلگۈچىدىن قورقما، كۈتمە تىلەك،

تۆرەتكۈچىدىن قورق، ئۇنى بىل يۆلەك.

4745 ياراتقان ئىگەمگە قىلماي ئىبادەت،

بولامدۇ مەخلۇققا قىلىنسا خىزمەت؟

4746 ئىككىدىن بۆلەكمەس خىزمەتچى ئىشى،

ياراپ يا خىزمىتى يۈكسەلگەي بېشى.

4747 ۋە ياكى يارىماي خىزمەت – ئەمگىكى،

كېتۈر بېھۋەدە ئۆمرى – تىكلىكى.

4748 ياراپ خىزمىتى – بەگ كۆتۈرسە ئۇنى،

بولالماس ئۆزىگە ئىگە شۇ كۈنى.

4749 گاهى ئاچ، گاهى توق يۈرمەك كېرەك،

بېگى ياتسا، ئۇ ئەمگەك قىلماق كېرەك.

4750 ياراماي قالسا گەر خىزمەتى ئۇ كۈن،

بولۇر زايە، ئەپسۇس، ھاياتى پۈتۈن.

4751 قېنى ئېيت، خىزمەتچى نە پايدا ئالۇر،

بۇ خىزمەت ئىچىدە نە لەززەت تاپۇر.

4752 نېمە دەر ئىشتىكىن، ئىلى ئەركىنى (200) ،

ئۇ ئېيتار خىزمەتچى قاندا - يوسۇنى:

4753 كۆرەرسەن، قىيىن ئىش بۇ بەگلەر ئىشى،

ھەرقانچە كۆپ ئىشلەپ ياراماس كىشى.

4754 ياراپ قالسا ئىش، ئۆزگە ئەركىسىز بولۇر،

يارىمىسا ئىش ئېتىبارسىز قالۇر.

4755 خىزمەتكە كۈۋەنمە ئەي خادىم تولا،

بولۇر خىزمەت ئاخىر بېشىڭغا بالا.

4756 سۆيۈندى دېگەنچە، سېستىپ سۆكەر،

ئېچىلدى دېگەنچە، قاپاغىن تۈرەر.

4757 مەجەزنى بولماس تولۇق بىلگىلى،

ناچار ياقلىرىنى بولماس دېگىلى.

4758 جاھان بىر بوراندۇر، قارا، ئەي ئوغۇل،

تۇراقسىز كۆلەڭگە ئېرۇر، كۆرگىن ئول.

4759 ساراپ ئول، قاراساڭ كۆرۈنۈپ تۇرۇر،

تۇتايمن دېگەندە، يۈتۈپ يوق بولۇر.

4760 گزەكلە كېلۇر، كۆر، بۇ دۆلەت قۇرى،
ۋاپاسىز، قاچاق ئۇ، بولۇر تېز قېرى.

4761 كېرەك بولماس ئەمدى بۇ دۇنيا ماڭا،
كىزىكتەك بۇ بەختنىڭ نۆۋىتى، توڭا.

4762 ئىگەم يادى بىر ئەش، يېتەر خوشلۇقى،
يېتەرلىك ئاۋۇنچىم ئۇنىڭ بۇيرۇقى.

4763 كىپايە قىلماسكەن گەر ھەق سۆيگىنى،
دۈشمەنم - شەيتان بار يېغىلاشقىلى.

4764 تىلەگىم خۇدادىن، ئۈمۈدىم شۇدۇر،
سېغىنار ئىگەم ئول، قۇۋانچىم شۇدۇر.

4765 تونۇم - قوي يۇڭى، بەس، غىزا - ئارپا ئاش،

تولۇق بولدى دۇنيا ماڭا، ئەي قاياش.

4766 نە دەر بىر مېھرىبان، ئىشتىكىن سۆزى،

ماكانى ئېرۇر غار، تەقۋادار ئۆزى:

4767 نەسۋەم تېپىپ مەن جاھاندىن بۇنى،

يېشىكە كىپەكنى، تونغا قوي يۇڭى.

4768 كىپەك كۆپ لەززەتلىك شىكەردىن ماڭا،

بۇ ئاق تون باسار ئۇ يىپەك ئورنىنى.

4769 قوساق تويغىچەدۇر بۇ ئىچكۈ - يېمەك،

تېرىق ياكى ئارپا تويارلىق دېمەك.

4770 يە ئاشنى قېرىنداش ئۆلمەسكە تەڭ،

بۇزۇلغاي مزاجىڭ گەر ئۆيدەك يېسەڭ.

4771 زەۋۇق - ساپا قوغلاشما، قانتىقتۇر جازا،

ساپانىڭ جاۋابى پاتقاقلىق تازا.

4772 ئاچچىق، چۈچۈك ئاشلار گال تاتلىقى ئول،

بۇ لەززەتكە بېرىلگەن كىشى يىلقى ئول.

4773 كىشىلەر يىپەك يا شايى تون كىيەر،

يىپىلسا تېنىڭ بەس قىل، ئەي ياخشى ئەر.

4774 قېرىن تويسا بىر - ئىككى كۈنگە بارۇر،

كىيىم كەيسە بىر - ئىككى يىلغا يېتۇر.

4775 ئۆزۈمنى شۇ ئىككى ئۈچۈن قۇل قىلىپ،

كىشى خىزمەتنى قىلسام بولۇرمۇ بىلىپ؟

4776 ئىگىز ئەشتىن تاكى يەر ئاستىغىچە،

نېمە بولسا مۇھتاج ئېرۇر ئۇ بارچە.

4777 مەگەر بىر خۇدادۇر ئۇ مۇھتاج ئەمەس،

بىلىپ ھاجەتنى ئۇ رەھىم قىلار، بەس.

4778 كۆڭۈلى خۇداغا ئۇلۇدۇم كونى،

تىلەكچى بولۇپ مەن، تىلەرمەن ئۇنى.

4779 ئۇنىڭ بارلىقى شەكسىز ئاياندۇر ماڭا،

كۆڭۈل پۈتتى، تىل زىكىر ئېيتار ئاڭا.

4780 مەن ئىقرار ئۇ باردۇر، ئىستەيمەن ھامان،

بىلەلمەيمەن قەيەردىن تېپىشنى بۇئان.

4781 ئىگەمنى ئىستەيمەن، كۆزدە ئۇيقۇم يوق،

تاپساممۇ نىشانىن، ھېچ كۆرگۈنۈم يوق.

4782 ئۇستىگەن ئۇخلىماس، تىنماي ئۇستىگەن،
تاپالماي قالدىم دەپ يېتىپ قالمىغان.

4783 ھەمىشە تىلە، يوق تىلەپ تاپقۇچى،
يوق ھەم تاپمىدىم دەپ بىغەم ياتقۇچى.

4784 تىلەگۈچى تىنماي يۈگۈرسۇن ھامان،
تىلەككە يېتەلمەس ئارام ئەپپاتقان.

4785 تىلەگەن نىچۈكمۇ تاپالماي قالار،
تىنىپ ياتسا ئارزۇ - تىلەك كىم تاپار؟

4786 ئەڭ ئاۋال سۆيۈنۈپ ئۇ تىلەدى مېنى،
مەن ئەمدى تىلەرمەن ئالدىراش ئۇنى.

4787 ئاۋال ئۇ ئەزەلدىن خالىغاچ مېنى،

مەن ئەمدى ئىستەيمەن پەقەتلا ئۇنى.

4788 مۇشۇنداق ئىگەمنى نىچۈك سۆيمەيىن،

تېپىشقا ئۇن مەن نىچۈك شاشمايىن؟

4789 بېشىم قاتسا غەمدىن ماڭا ئەسقاتار،

بالا كەلسە، مېنى ئۇ خالاس قىلار.

4790 مېنى تاللىدى ئۇ ئەڭ باشتا خالاپ،

تەلەيمەن شۇڭا مەن، ئۇنى دىل ئۇلاپ.

4791 سۆزۈم راستى شۇ، ئول ياراتتى مېنى،

يىگۈزدى، ئىچۈردى، چوڭايتتى مېنى.

4792 چېكىندىم بۇ خەلقىتىن، سېغىندىم ئاڭا،

ئۇ ھەممە جەھەتتە پانادۇر ماڭا.

4793 ئەگەر يەككە قالسام ئىگەم يادى، بەس،

ئۆزۈم ياد ئېتەرگە ئىگەم ئاتى، بەس.

4794 سېغىنچىم، ئاۋۇنچىم، يولەنچىم، تايانچ –

شۇ بىرلا ئىگەم، ساقلار بولسام توق – ئاچ.

4795 نە دەر ئاڭلا، كۆڭلى سۈزۈلگەن كىشى،

ئىگەسى بىلەن چىن تۈزەلگەن كىشى:

4796 كۆڭۈلنىڭ سىرىنى ئاچارمەن ساڭا،

تىلەك – ئارزۇ بىرلە ئۇچارمەن ساڭا.

4797 قۇۋانچىم، سۆيۈنچىم، ئاۋۇنچىم ئىگەم،

جىمىدىن قول ئۆزدۈم، قاچارمەن ساڭا.

4798 ئۇ دۇنيادا ئورنۇڭ بۇ دۇنيا دا بار،

بۇنى قويمىغۇنچە ئۇنى كىم تاپار؟

4799 يۈز ئۆرۈپ، بۇ دۇنيانى تاشلاش زۆرۈر،
شۇ چاغدا ئۇ دۇنيا قولۇڭغا كېلۇر.

4800 ۋاپاسىز جاھاننى چىڭ تۇتسا بۇ ئان،
نچۈك تاپقاي كىشى مەڭگۈلۈك جاھان؟

4801 خەتەرلىك بۇ دۇنيا، شەرىپتى زەھەر،
يىمەك - ئىچكۈدە ئىستە پاكىزنى، ئەر.

4802 ئۇ دۇنيادا تاپماق ئۈچۈن ياخشى جاي،
جاھان ئارزۇسىنى تامام تاشلىغاي.

4803 ھەقىقەت دەپ بىلگىن، ئەي ئۆگدۈلمىشىم،
ساڭا ئېيتاي ئۆزۈمنىڭ پۈتۈن بىلمىشىم.

4804 بۇ تۆتتىن تامامەن ۋازكەچمەي كىشى،

مۇنۇ تۆتتە ياخشى بولالماس ئىشى:

4805 بۇ دۇنيا ئىشىنى تەرك ئەتمەي تولۇق،

قىلىنماس ئۇ دۇنيا ئىشى، ئەي ئولۇق.

4806 كىشىدىن يىراق بولمىغۇنچە قاياش،

قىلىپ بولمىغاي ھەققە تائەت، ئاداش.

4807 ئۈزۈپ ئەتمىگۈنچە ھەۋەس بويىنى،

تاپالماس ۋۇجۇت ھەق – رۇسلۇق يولىنى.

4808 راستىن ھەق سۆيگۈسى كىرمىگى ئۈچۈن،

چىقار دىلدىن جاھاننىڭ ئارزۇسى پۈتۈن.

4809 بۇ دۇنيا مۇسۇلمانغا بىر زىندان ئېرۇر،

كۆڭۈل ئۆز، بۇ زىنداندا كۈتمە ھوزۇر.

4810 تىرىش، بەرمە نەپىسنىڭ دېگەن نەرسىسىن،

كىرەرسەن دۇرۇس يولغا شۇندىن كېيىن.

4811 زايە قىلما سەن بۇ ئۆتكۈنچى كۈنۈڭ،

يېنىپ كەلمەيدۇ قايتا ئۆتكەن تۈنۈڭ.

4812 ۋاقىت بولسا زايە، پۇشايمان كېيىن،

ھايات بولسا زايە، كەلمەس باشقىدىن.

4813 نېمە دېدۇ ئاڭلا، بىلىمى دېڭىز،

ئۆزى كەمتەر، ھېلىم ۋە كۆڭلى ئىگىز:

4814 بۇ يۇرتتىن ئۇ يۇرتقا كۆچۈچى كىشى،

كۆچ ئالدىن ئەۋەتسە تۈزىلەر ئىشى.

4815 كۆچنى ئەۋەتسە كۆچۈشتىن ئاۋال،

كۆچۈپ بارسا پايدا تېگۈر دەرەھەل.

4816 كۆچۈگنى ئەۋەت، خاھى ئەۋەتمىگىن،

كۆچۈرسەن ئاخىرى، غاپىل بولمىغىن.

4817 سەن مەيلى بەگ بول مەيلى بول بىر قۇل،

قالالماسسەن ئۇزاق، ئۆلۈم توسار يول.

4818 سەن مەيلى مىڭغا كىر، مەيلى ئون سەككىز،

ئۆلەرسەن، قويۇپ كەت سەن بىر ياخشى ئىز.

4819 سەن خاھى بولغىن باي، خاھى بول گاداي،

ئۆتۈپ يەر ئۆمرىگىنى يىللار ۋە كۈن - ئاي.

4820 بېشىڭ كۆككە ئۇلانسى ئۇلۇغلۇق ئېتى،

ياتار جايىڭ بولۇر قارا يەر قېتى.

4821 ھاياتلىق تېپىپ ئەر، گەر زايا قىلار،

ئۆزىن ئوتقا ئاتار، ھاياۋان سانلار.

4822 سالامەت بولۇپ ئەر زايا قىلسا ياش،

بۇ كۆركسىز تىرىكلىك بولۇر ئەي قاياش.

4823 قېرىنداش، غېمىمنى يىمە سەن مېنىڭ،

يىگىن ئۆز غېمىڭنى، تۆكۈپ كۆز يېشىڭ.

4824 بۇ دۇنيا ئىشى چىڭ تۇزاقچى ئېرۇر،

تۇزاققا ئېلىنما، سېنى بېكىتۇر.

4825 بۇ كۈن دۆلەت كېلىپ رەيىڭچە ماڭۇر،

ئۇڭا سەن ئىشەنمە، يانا تېز كېتۇر.

4826 غەپلەتتە ئۆلۈمنى سەن كۆرمە يىراق،

چىقار پىستۇرمىدىن چىققاندىك بىراق.

4827 تولا مىڭ غاپىلىنى باسمىشتۇر ئۆلۈم،

تولا مىڭ توپلارنى باسمىشتۇر ئۆلۈم.

4828 ئىشت، كۆڭلى ئويغاق كىشى نېمە دەر:

ئۆلۈمدىن ئولما غاپىل، زەرەرى يېتەر.

4829 تاراتتى ئۆلۈم تولا توپلارنى، باق،

ئۆلۈمنى ئەسلىسەم كۆز يېشىم بۇلاق.

4830 مەن دىبان كۆككە ئۇچماق بولغاننىڭ "مەن"ى،

قالمدى، كار قىلماي لەشكەر ۋە ياراق.

4831 غاپىل بولما، ھايات بىلىنمەي ئۆتەر،

ۋاقىت – كۈنمۇ ھىچ چاغ قايتىماسقا كېتەر.

4832 ھوزۇرغا ئاۋۇنما، زايە بولۇر كۈن،

بەختكە ئىشەنمە، تۇراقسىز ئوتۇن (201).

4833 بۈيۈك مەن دېگەننى تۈگەتتى ئۆلۈم،

ئۇلۇغ مەن دېگەننى ھەم ئۆتتى ئۆلۈم.

4834 ئۆلۈم بۇزدى شەھەر – كەنتلەرنى تالاي،

ئۆلۈم بۇزدى نۇرغۇن قەسر ۋە ساراي.

4835 نىچە مىڭ تىرىك ئۆلدى، يەرگە تولۇپ –

ياتۇر كەلمەگىمىزنى ئاندا كۈتۈپ.

4836 قاراپ كۆر ئۇلارغا، ئېچىپ سەن كۆزۈڭ،

قىللارمىسەن پەرق قۇل ۋە بەگنى ئۆزۈڭ؟

4837 ئۇلۇغلۇق ئۆلۈمگە ھېچ كار قىلمىدى،
ئۆلۈمدىن قاچارغا كىچىك بولمىدى.

4838 ئەپكەتتى ئۆلۈم ئەزىز پەيغەمبەرلەرنى،
توسار كىم ئەم – داۋا، قۇرالى ئۇنى.

4839 ئىشەنچسىز ئېرۇر بۇ جاپاچى جاھان،
ۋاپاسىز ۋە گۇستاخ ۋە پەيلى يامان.

4840 نىچۈك كەچسە كەچسۇن، كېچەر تېز كۈنى،
يامان، ياخشى بولسۇن يا ئەگرى – كۈنى.

4841 توق ئولساڭ كېچەر ھەم ئاچ بولساڭ كېچەر،
بە بەگۈ – باي بىلەن قۇلنى پەرق ئېتەر؟

4842 تۇرار نە ھوزۇرى، تۇرار نە مېھنەت،

ئەي ئوغلان، بۇ شاۋقۇن شۇنچە نە ھاجەت؟

4843 ئەجەپ ياخشى دەپتۇ ئالىم، ئىلمى كەڭ،

قىلىقى، يۈرۈشى بىلەن كۆڭلى تەڭ:

4844 بىر ئاز بەختكە ئىنسان ئۇنۇتار ئۆزىن،

يېشىل كۆكتىن ئۈستۈن يۈرتتەر سۆزىن.

4845 نى باتۇر ۋە مەغرۇر غايداغانلارنىڭ،

ئۆلۈم كۆكسىن يانچىپ، چىقاردى كۆزىن.

4846 بۇ ئەردى ساڭا چىن كۆيۈمچانلىقىم،

بۇنى سۆزلىدىم مەن ساڭا، ئەي سېخىم.

4847 كىمكى بىلسە بۇ ئەھۋالاتنى چىن،

دۇنياغا ئۇ ئۆزىنى قىلماس يېقىن.

4848 يوقاتتىم يىگىتلىك، يېتىلدى بېشىم،

ئىپار كەتتى، كافۇر پۈركەندى بېشىم.

4849 بۇنىڭدىن كېيىن ئەي كىشى ياخشىسى،

ئۆلۈمگە راسلانماق ئىشىم بولغۇسى.

4850 سۆيۈنچ كەتتى، تۇتتى ئۆلۈم قايغۇسى،

ئۆلۈمدىن كېيىن ئىشى نىچۈك بولغۇسى؟

4851 شۇ قايغۇ - ئەلەم بىرلە تۇرۇپ ئۆزۈم،

بارالايمەن بەگكە نىچۈك، ئەي تۈزۈم؟ (202)

4852 مېنىڭدىن ئېلىگكە ھىچ پايدا تەگمەس،

نېپى يەتسۇن دېسە ھەم نەپى يەتمەس.

4853 تىلەسە ئەگەر ئۇ جاھانلىق مېنى،

مېنى كەلدى بىلسۇن ۋە يۈرسۇن كۈنى.

4854 بۇ ئادەم ئوغلىنى قۇدرەتلىك بايات،

ياراتتى ئىككى ئىش ئۈچۈن قويۇپ ئات:

4855 دوزاققا، يا جەننەت بېگى بولۇشقا،

بۇ دۇنيادا خار يا ئەزىز تۇرۇشقا.

4856 ئەزىزلىك تىلەسەڭ، ئۇ كۆرسەتتى يول،

خارلىقنىڭ يولىن ھەم ئايرىپ قويدى ئول.

4857 كېرەك ئەمدى قىلماق ئۆز بەندىلىگىنى،

تېپىپ تەۋپىق ھەقتىن بېجىرسە ئۇنى.

4858 ئەگەر تاپسا تەۋپىق خۇدادىن قۇلى،

ئېچىلغاي جىمىكى ياخشىلىق يولى.

4859 شۇڭا تىرىشىپ قىلسا تائەت بولۇر،

تۈمەن ياخشىلىق ئىشىگى ئېچىلۇر.

4860 شۇلاردىن ئىبارەت مېنىڭ بىلىشىم،

ساڭا سۆزلىدىم مەن، ئەي قېرىندىشىم.

4861 سىلەرگە پايدىلىق سۆزلىرىم كېرەك،

ئۆزۈمگە كۆرە بۇ سۆزلىرىم ئەزگۈرەك.

4862 تىلەسەڭ ئاخىرەت يولى شۇدۇر، ئۇق،

دۇنيالىق تىلەسەڭ، بىلۈرسەن تولۇق.

4863 پەلەك باقتى ساڭا، كېلىۋەردى قۇت،

نېمەنى تىلەسەڭ، كېلۈر يەنە، پۇت.

4864 مېنىڭدە نە ئىش بار ياخشى دېگۈدەك،

قاياشم، سىلەرگە نەپىي قىلغۇدەك؟

4865 قويۇپ بەرسۇن ئېلىگ مېنى تەڭرىگە،
دۇئادا بولايمن ئۇنىڭ ھەققىگە.

4866 بىلىم دېسە مەندىن، شۇدۇر بىلگىنىم،
ئىشتىنىڭ، ئوڭا ئېيت، نېمە دېگىنىم.

4867 سۆزۈمنى تۇتۇڭلار، گەر تۇتمىساڭلار،
كېلۇر تاڭنا بۇ كۈن پۈتمىگىنىڭلار.

4868 بىلىمى دېڭىزدەك خوش ئېيتتى بىر سۆز،
ئەمەل قىلسا، كۈلەر بەخت ئىچرە يۈر:

4869 بۇ كۈن سۆزۈم، كۆر، ساڭا يار بولۇر،
قىيامەتتە ساڭا ئەجرى بار بولۇر.

4870 تىرىش، بولما غاپىل، ئەمەل قىل ئاڭا،

ئەگەر تۇتمىساڭ بۇ دېگەنم كېلۇر.

4871 ئېلىگىدىن سورا سەن ئۆزۈرۈمنى مېنىڭ،

نىچۈك بولسا قىل بىر ئىلاجىن ئۇنىڭ.

4872 ساڭا يەتتى زەخمەت كېلىپ ھەم بېرىپ،

خۇدا بەرسۇن ئەجرىڭ، يۈر كۈندەك يورۇپ.

4873 قېرىنداش، دىلىڭغا ئېغىر ئالمىغىن،

مېنى ئۆز سۆيگۈڭدىن چەتتە قويىمىغىن.

ئۆگدۈلمىشنىڭ ئودغۇرمىشقا جاۋابى

4874 ئۆگدۈلمىش جاۋابقا تەۋرەتكەچ تىلىن،

دېدىكىم، چۈشەندىم ھەقىقەت يولنى.

4875 سۆزۈڭنى ئىشتىتىم، ئۇقۇپ تىگلىدىم،

سۆزۈم كەستىم ئەمدى، سۆزۈڭ دەڭسىدىم.

4876 دۇرۇس سۆزلىدىڭ، سۆز، ھەقىقىتى شول،

بۇنىڭدىن بۆلەكى تامام ئەگرى يول.

4877 ھەقىقەت سېنىڭدە، مېنىڭدە ئويۇن،

ئويۇننى قويۇپ، چىنغا ئىگەرمەن بويۇن.

4878 ئۆزۈڭ ياخشى قالغىن، مەن ئەمدى كېتەي،

ھەر ئىككى جاھاندا، ئەي ئەزگۈ تەلەي.

4879 ساڭا كۈچ ۋە تەۋپىقنى بەرسۇن خۇدا،

ئۇنۇتما مېنى ھەم ئەسلە دۇڭادا.

4880 مېنى ھەم خۇدادىن تىلىگىن تۇرۇپ،
خۇدايىم دىلىمنى ئاچقاي ئويغۇتۇپ.

※ ※ ※

4881 سۆزىنى تۈگەتكەچ ئورۇندىن تۇرۇپ –
خوشلاشتى، ئۆيىگە ئۇ كەتتى يۈرۈپ.

4882 ئېتىغا مېنىپ، ئۆيىگە ئۇ قايتىپ كېلىپ،
چۈشۈپ، ئۆيىگە كىرگەچ بىر ئاز دەم ئېلىپ.

4883 يىدى، ئىچتى، تۇردى ئۇ بىر ئاز ئويلاپ،
ئىشتىكەن سۆزىنى ئۇزۇن پىششىقلاپ.

4884 قۇياش ياپتى يۈزىگە قارا چۈمبەلىن،
جاھان ئالدى پۈتكۈل قارا چاڭ رەڭىن.

4885 يۈزىن ياپتى رۇمى قىزى چاچ يېيىپ،

قارايدى جاھان چاچ رەڭنى ئېلىپ.

4886 بولۇپ زەڭگى يۈزى پۈتۈن ئاسمان،

تىنىپ قۇشلار، ياتتى ھەممە ماڭار جان.

4887 تاھارەت ئېلىپ، سوڭ خۇپتەننى ئوقۇپ،

ئورۇن سالدۇردى، ياتتى، ئىشىن تۈگۈتۈپ.

4888 بىر ئاز ئۇخلىدى، ئويغاندى يانا،

ئىگىشكەن ئىدى پەسكە مىرىخ مانا.

4889 يانا كۆردى ھۆكەر ئىگىشكەن تۆۋەن، م

شەرقتىن چىقىپتۇ كۆتىرىلىپ چايان (203).

4890 يەنە ياتتى، ئەمما ئۇيقۇ كەلمىدى،

قاراۋۇل كىشىدەك كۆزىن يۇمىمىدى.

4891 خىيال سۈردى بىر دەم يېتىپ ئۇ ئويغاق،
بۇ ئاسمان رەڭى بولدى كافۇر بويلاق.

4892 ساما ئالدى ئەنە رېڭىنى بىراق،
ئۈنۈپ نەيزە يەردىن، يېيىلدى پۇتاق.

4893 قۇياش ئۆرلىدى، قوپتى يەردى توزان،
توققۇز رەڭدە ھال تۇغ يېقىنلاپ ھامان.

4894 ئۆگدۈلمىش قوپتى ھەم تاھارەت ئېلىپ،
ئوقىدى نامازىن، دۇئاسىن قىلىپ.

4895 قىزىل نەيزە بىلەن چىققاندا قالقان،
سارايغا كىردى ئۇ توپ – توغرا شۇئان.

※ ※ ※

4896 ئېلىگ ئاڭلاپ كەلگىنىنى بەردى يول،

كەرىپ ئۇ ئېلىگكە قوۋۇشتۇردى قول.

4897 ئېلىگ ئىملىدى، ئولتۇراق جاي بېرىپ،

ئۇ باردى ئورۇنغا ئەدەپلە، كېلىپ.

ئېلىگنىڭ ئۆگدۈلمىشكە سوئالى

4898 تۇرۇپ بىر ئاز ئېلىگ سۆزىن باشلىدى،

ئەي خۇلقى ئۆز، سۆزلە، نېمە گەپ؟ دېدى.

4899 قاياشك نە ئېيتتى، نە بولدى ئىشك؟

تەلەگك نە بولدى، كېلەمدۇ ئەشك؟

ئۆگدۈلمىشنىڭ ئېلىگە جاۋابى

4900 ئۆگدۈلمىش جاۋابىەن سۆزىنى دېدى،

نىمىكى سۆز بولسا، ئۆزىنى دېدى.

4901 ئىككىلەن نېمەلەر دېيىشكەنلىكن،

دېدى ئۇ ئېلىگە ئەينەن ھەممىسىن.

※ ※ ※

4902 ئېلىگ تۇردى بىردەم ئۆزى ئويلۇنۇپ،

تۆكۈپ ياش كۆزىدىن، دىلى بۇزۇلۇپ.

ئېلىگنىڭ ئۆگدۈلمىشكە جاۋابى

4903 دېدى: ئول قاياشنىڭ دۇرۇس سۆزلىمىش،

سۆز ئول سۆز تۇرۇركىم، ئۇ ئېيتىمىش، دېمىش.

4904 بۇ كۈن بىز ئۆزىمىزگە زۇلۇم ئېتىپ،

ئاڭا ھەم قىلۇرمىز زۇلۇم، رەنجىتىپ.

4905 بۇ دۇنيا كېتەر، قايتا كەلمەس يېنىپ،

ئۆمۈر قانچىلىك قالدى، بولماس بىلىپ.

4906 كېلۇر توغرا، شۈبھىسىز، مەڭگۈ جاھان،

ھوزۇر ياكى ئەمگەك يېقىن ئۇ زامان.

4907 قەيەردە بولسا بەخت، ھوزۇر شۇندادۇر،

كشى ئورنى، ئىزى ھەم ياخشى بولۇر.

4908 ئويغانغان ئىكەن ئول قاياشك تولىق،

ئۇنى بىز قىچقارماقنىڭ ئىمكانى يوق.

4909 ھاۋاغا گەسىرمىز بۇ بىز ھەممىمىز،

بىھۇدە ئۆتۈپ كەتتى ۋاقىت كۈنىمىز.

4910 ئىشت سەن تىرىك دىل كىشى نېمە دەر،

ساڭا ياخشى سۆزلەپ نەسىھەت بېرەر:

4911 ھاۋا – نەپىس دۈشمەندۇر، ئەگەر تاپسا كۈچ،

سېنىڭدىن ئالۇر شۈبھىسىز، كونا ئۆچ.

4912 ھاۋا – نەپىس تىرىلسە ئۆلەر بۇ كۆڭۈل،

كۆڭۈل ئۆلسە تائەت قالار، ئەي ئوغۇل.

4913 بىزنىڭ كۆڭلىمىز ئۆلدى بولغاي بۇ كۈن،

ھاۋا – نەپىس يوغان قىلدى بەكمۇ بويۇن.

4914 ئۇلۇغلۇق، بۈيۈكلۈك بۇ دۆلەت كۈنى –

ئۇزۇن توختىمايدۇ، ئەي كۆڭلى كۈنى.

4915 جاھاننىڭ ھوزۇرى ئاز، كۆپ مېھنىتى،
ئېرۇر كۆپ باش ئاغرىقى، قارغىش – لەنتى.

4916 تولا ياخشى دەپتۇ بىلىملىك كىشى،
سىراپ بۇ جاھاننى، يېتىلگەن يېشى :

4917 ئۇلۇغلۇققا ئارتۇق كۈۋەتمە كۈلۈپ،
ئۇلۇغ بولدۇڭ ئەرسە، باش ئاغرىقى كۆپ.

4918 سۆيۈنچ قايدا بولسا، بالامۇ شۇندا،
ھوزۇر قايدا بولسا، مىڭ زەخمەتكە جۈپ.

ئېلىگىنىڭ ئۆگدۈلمىشكە سوتالى

4919 يانا ئېيتتى ئېلىگ: ئەي ئۆگدۈلمىشىم،

ئىدى مەقسەت مۇنۇ، ئۇنى ئىشتىتىم:

4920 ماڭا ياخشىلىققا سەۋەپچى بولۇر،

تىرىلگەيمىكىن بۇ كۆڭۈل ئەي جەسۇر.

4921 تۇرۇپ ئالدى كۆنمەي، بۇيان كەلگىلى،

يا دوست – يار، قاياش يۈزىن كۆرگىلى.

4922 قاراساڭ، ئۇ ئېيتقان جىمى سۆز كۈنى،

يانا زورلاشقا بولماس ئەمدى ئۇنى.

4923 ساڭا ھەم يەتتى زەخمەت كۆپ يول يۈرۈپ،

دېدىڭ قانچە سۆزلەر، ھاردىڭ يۈگۈرۈپ.

4924 كۈتەيلى، كۆرەيلى يەنە ئەي سېخى،

زامان ھالى ئاخىر نە بولغاي تېخى.

4925 كېلەر ئىش، قارا تۈن ئىچىدە تۇرار،

ئەي دوستۇم، ئۇنى نۇر – قويىش يورىتار.

4926 قۇرۇقلۇق تۇرار بۇ زامانە ياسى،

تېگۈر گاھ زەرەرى، گاھى پايدىسى.

4927 جىمى ئىشنى قويغىن خۇدا ھۆكۈمگە،

ۋاقىت كەلسە چۈشەر ئۆزى ئىزىگە.

4928 بىر ئىشتىن نەتىجە، تەم چىقمىسا گەر،

قويۇپ تۇر ئۇنى، ئەي ئىلمى تىرەن ئەر.

4929 بۇ دۇنيا خۇبى شۇ: ئەگەشسە قاچار،

قويۇپ قويسا ئاخىر، ساڭا يول ئاچار.

4930 بىر ئاز كۈتەيلى، سىنايلى ئۇنى،

نە بولغاي ئاخىر ھال زامانە كۈنى.

4931 يەنە بەلكى بىزنى ئۇ ئىستەر تۇرۇپ،

ئۆزىگە نېمە ياخشى، ئويلاپ كۆرۈپ.

※ ※ ※

4932 شۇنىڭ بىرلە ئېلىگ سۆزىن تۈگەتتى،

ئۆگدۈلمىشمۇ ئاستالا چىقىپ كەتتى.

4933 شۇ سۆزدىن يەنە بىر نېچە كۈن كېيىن،

ئېلىگ ئويلىدى ئىشنىڭ ئالدى – ئارقىسىن.

ئاتمىش سەككىزىنچى باپ
 كۈنتۇغدى ئېلىگىنىڭ ئودغۇرمىشىنى ئۈچىنچى
 قېتىم دەۋەت قىلغانلىقى بايانىدا

4934 لازىم بولدى بىر ئىش قىلىشنىڭ دىبان،
 قىچقىرىتتى ئۆگدۈلمىشىنى بىر كۈن بۇ خان.

4935 چاقىرتسام قاياشنىڭ ماڭا كەلمىدى،
 بۇ ئارزۇغا يەتمەي كۆڭۈل تىنىمىدى.

4936 قويۇپ مەن بۇ ئارزۇ - تىلەگىم بۈگۈن،
 بۆلەك يول تاللىدىم ئېرىشمەك ئۈچۈن.

4937 شۇدرۇكى، بۈگۈنكى تىلەگىم مېنىڭ،
 بېرىپ مەن كۆرەيىن يۈزىنى ئۇنىڭ.

4938 ئۇ كەلسۇن ماڭا، يا بولاي مەن بارار،

زىيارەت قىلىشقا، ئايا بەختىيار.

4939 كېلىپ ئۇ ماڭا پەند - نەسىھەت قىلىپ،

يېنىپ كەتسۇن ۋە قىلسۇن ئىشنى بېرىپ.

4940 ماڭا پايدا تەگسۇن، ئۇڭا يوق زىيان،

سۈزۈلسۇن بۇ كۆڭلۈم، يوقاپ چاڭ - تۇمان.

ئۆگدۈلمىشنىڭ ئېلىگە جاۋابى

4941 بۇ سۆز چىن ئورۇنلۇق، بەختىيار جاناپ،

بولدى، - دەپ قايتۇردى ئۆگدۈلمىش جاۋاپ.

4942 بۇ ئىشنى قىلاي، خان خالىسا ئۇنى،

قىلاي دەۋەت يەنە بۇيرىسا مېنى.

4943 بېرىپ مەن بۇ سۆزنى ئۇڭا يەتكۈزەي،

ئېلىگ بارمىسۇن، مەن ئۇنى كەلتۈرەي.

4944 يانا خەت ئىلتىپات قىلسۇنكىم ئېلىگ،

ئىشەنسۇن ئوقۇپ، كەلسۇن ئۇ خۇلقى تۈزۈك.

ئېلىگنىڭ ئۆگدۈلمىشكە جاۋابى

4945 نە لازىم بۇ مەكتۇپ، - دەپ ئېيتتى ئېلىگ، -

ئۇنىڭدىن ئىشەنچلىك ئۆزۈڭ سەن تىتىك.

4946 بۇ خەت چىن پۈتمىگەن كىشىگە بولۇر،

سېنىڭدىن ئىشەنچلىك بۆلەك كىم ئېرۇر؟

4947 پۈتۈن ئىشنى ئەقلى بىلەن ئىشلىگەن -

ئۇ ياغما بېگى، ئاڭلا، نە ياخشى دېگەن:

4948 گەر ئەلچى ئىشەنچلىك، بىتىك نە كېرەك؟

ئىشەنچلىك تېپىلسا ئىتىك نە كېرەك؟

4949 تىلىك بىرلە سۆزلە، سۆزىنى ئىشت،

يەنە خەت يېزىش، ئى تىتىك نە كېرەك؟

4950 ئەمەس ئانچە ئىش بۇ، ئېغىر كەلگۈدەك،

تولا ھۈركۈپ ئۇنىڭدىن يىراق تەزگىدەك.

4951 نە لازىم مۇنىڭچە سۆزگە خەت، ئىتىك؟

ئىشەنچلىك كىشىمىسەن، خەت سەن، ئى تىتىك.

4952 ئۇ كەلسۇن، كۆرۈشسۇن ۋە قايتسۇن يانا،

ئۇنى زورلىمايمەن، ئۇ ئەركىن مانا.

4953 بۇ ھاجەت ئۈچۈن مەن ئەۋەتەي سېنى،

دەۋەت قىل چىرايلىق، زورلىما ئۇنى.

4954 بۇيان كەلمىسە مەن بايايىن ئۇيان،

يۈزنى كۆرۈپلا يانايىن بۇيان.

ئۆگدۈلمىشنىڭ ئېلىگە جاۋابى

4955 جاۋاب بەردى ئۆگدۈلمىش، ئېيتتى: تىلەك –

تەل ئولغاي، خۇدا بولسا يارۇر – يۆلەك.

4956 بۇ ئارزۇ – تىلەككە ئېرىشمەك ئۈچۈن،

ئۆزۈم شەخسەن قىلۇرمەن غەيرەت پۈتۈن.

4957جانابى ئېلىگ ھەم تىنىچ بولسۇن ئامان،
خۇدا بارچە تىلەگىن بەرسۇن ھامان.

※ ※ ※

4958ئۇ چىقتى، ئاتلاندى ئۆيىگە يانا،
چۈشۈپ، كىردى ئۆيىگە، يېشىندى مانا.

4959قىزىل يۈز بولدى پەلەكنىڭ سېرىغ،
جاھان بولدى ئالتۇن رەڭلىك ئېرىغ.

4960قوياش سۈرۈتتى يۈزگە سېرىق زەپىران،
ھاۋا رەڭ شىشىغا پۈركەندى جاھان.

4961مەشۇقلار قېشىدەك بولۇپ ئاسمان،
ھەبەش - زەڭگى تۈسىگە كىردى جاھان.

4962 يىدى، ئىچتى، يۇيۇندى، قىلدى ناماز،

تۆشەك سالدۇردى، ياتتى ئۇخلاپ بىر ئاز.

4963 سېرىق بۇلبۇل ئۈنلۈك گۈزەل سايىردى،

چۆچۈپ ئويغاندى ئۇ، ئۇيقۇ كەلمىدى.

4964 ئويغاق ياتتى بىر ئاز قۇلاقنى سېلىپ،

ئەجەپلەندى بۇ ئۈنگە ھەيران قېلىپ.

4965 قېچىپ ئۇيقۇسى بەك ئۇزاردى كېچە،

تەقەززا بولدى تاڭغا يۈرۈپ بولغۇچە.

4966 پەلەك يىرتتى كەيگەن قارا كۆڭلەگىن،

كۆتەرپ پەرەنجە، ئۇ ئاچتى يۈزىن.

4967 كۈلۈپ باقتى ئۆرلەپ گۈزەل قىز يۈزى،

يورىدى جاھاننىڭ ھەر ئىككى يۈزى.

4968 قوياش چىقتى ئۆرلەپ، كۆرسەتتى ئۆزى،

يورۇتتى ۋادى ھەم دەريالار يۈزى.

4969 يانا قوپتى، يۇيۇندى، كىيىندى تۈگەل،

ناماز قىلدى، ئۆزگە جورۇپ ياخشى پال.

※ ※ ※

4970 ئاتىن تۇتتى، مىندى بىر ئوغلان بىلە،

قاياشى ياققا ماڭدى خۇشال كۈلە.

4971 يېقىن بىرغىنىدا ئېتىدىن چۈشۈپ،

ئىشك ئالدىغا باردى ئاستا يۈرۈپ.

4972 ئۇ چەكتى ئىشكىنى ئاستا - قول بىلە،

قاياشى تۇيۇپ چىقتى تېزلىك ئىلە.

ئودغۇرمىشنىڭ ئۆگدۈلمىشكە سوئالى

4973 دېدى ئۆگدۈلمىشكە ئۇ، چۈشكەچ كۆزى،

قاياشم ئۇزارتتىڭ بۇ ئىشنى ئۆزى.

4974 نىمانچە قىنايسەن ئۆزۈڭنى كۈچەپ؟

نىمانچە قېرىشتىڭ ماڭا سەن ئۆچەپ؟

4975 يۈرى، كەل كىرەيلى، ماڭا ئېيت سۆزۈڭ،

نىچۈن قايتا كەلدىڭ يەنە سەن ئۆزۈڭ؟

※ ※ ※

4976 بۇ ئىككى قاياش ئۆيگە كىردى تۇرۇپ،

زاھىت قارشى ئالدى قاپاغىن تۈرۈپ.

ئۆگدۈلمىشنىڭ ئودغۇرمىشقا جاۋابى

4977 كېلۇچى قاياشى دېدى: ئەي تۈزۈم،

قاياق تۈرمە، ئاۋال ئىشتىكىن سۆزىم.

4978 سېنىڭ سۆزلىرىڭنى ئېلىڭكە دېدىم،

كېمىتىمەي، ئۆزۈم ھەم رىجا ئەيلىدىم.

4979 ئىشتىتى ئېلىڭ سۆز، تولۇق تىڭلىدى،

سۆزۈڭنى ئىشتىكەچ ئۇزۇن ئويلىدى.

4980 قويۇپ مەيلىڭگە سېنى، قاياش، ئەمدى ئۇ،

بۆلەك بىر تىلەكنى ئۇ قىلدى ئارزۇ.

4981 مېنى ئەلچى قىلىپ ئەۋەتتى ساڭا،

ئەي باتۇر، ئۇيات قىلما ئەمدى ماڭا.

4982 جىمى نەرسىنىڭكىم، چېكى - چېنى بار،

قاچۇرما بۇ ئۆلچەمنى، ئەي نامىدار.

4983 نېمە دەيدۇ ئاڭلا، ئەقىللىق تىلى،

بۇ سۆز ھەر نەرسىنىڭ قىياسى، ئۇلى:

4984 چىقارما ھىچ ئىشنى ئۆلچەمدىن سەن،

قاچار ئىش، چىغىردىن ئۇ چىققان ئىكەن.

4985 پۈتۈن ئىشتا ئۆلچەم، ئۇسۇل، قائىدە بار،

ھەر ئىشتا ئورتاھال بولسا - بولغاي ئىسەن.

4986 ئېلىڭ قويدى ئەمدى بۇرۇنقى تىلەك،

تىلەر بىر زىيارەتنى، سەن بولغىن يۆلەك.

4987 ئۇ كەلسۇن قېشىڭغا، يا بارغىن ئۆزۈڭ،

ئايا كۆڭلى كەڭ، ئۇ بىر كۆرسۇن يۈزۈڭ.

4988 بۇنىڭدىن زىيان يوق ساڭا ئەي قاياش،

بولۇشقىن ماڭا سەن، ئايا باغرى تاش.

4989 ئېلىگمۇ تولا ياخشى سۇلتان ئېرۇر،

يوقسۇل ۋە ئەيىلىككە جان كۆيدۈرۈر.

ئودغۇرمىشنىڭ ئۆگدۈلمىشكە جاۋابى

4990 جاۋابەن ئودغۇرمىش دېدىكى بۇ سۆز –

ئەقىلغە مۇۋاپىق ئايا كۆڭلى تۈز.

4991 مۇسۇلمان قاياشنى مۇسۇلمان قاياش –

زىيارەت قىلۇر، ئەي ماڭا قەلبىداش.

4992 بۇ سۆزگە ئېگىلىدىم، بېرۇرمەن بويۇن،

زىيارەت قىلايىن ئۇنى مەن بۇ كۈن.

4993 ئۇڭا بارمىدىم مەن بۇنىڭدىن بۇرۇن –

مېنىڭدىن ئۆزى پايدا كۈتكەن ئۈچۈن.

4994 ئۇنى قويدى، تۈتتى دۇرۇسلۇق يولىن،

كىرۈرمەن دۇرۇسلۇققا، بولغىن ئىمىن.

4995 بارايىمەن ئېلىگكە، ئېلىگ كەلمىسۇن،

چېكەي مەن جاپا، ئۇ جاپا چەكمىسۇن.

4996 ئېلىگ – ئەل بېگى، خەلق ئۇلۇغى، تامام،

ئۇڭا قىلغىلۇقتۇر پۈتۈن ئېھتىرام.

4997 بۇنىڭلە تۈزەپ خۇي سۆزىدە تۇرار،

يامانلار ئىزىنى ئۇ ئەلدىن يۇيىار.

4998 نە دەيدۇ ئىشتىكىن، ئەي ئىلمى دېڭىز،

بىر ئاقىل ۋە تەمكىن، كۆڭلى بەك ئىگىز:

4999 پۇقراغا ۋاجىپتۇر بېگى يارلقى،

قەدىرلەپ ئۇنى چوڭ – كىچىك تۇتمىقى.

5000 ھۆرمەتلەش كېرەك بەگ سۆزىن ھەم ئۆزىن،

سېتىپ ئالغان ھىندۇ قۇلى ئولسا تېخى.

5001 قەدىرلەرمەن ئەمدى ئېلىگ يارلىقىن،

زىيارەت قىلۇرمەن، بولۇرمەن يېقىن.

5002 قېنى قايت، ئېلىگكە سەن يەتكۈز سۆزۈم،

كېلۇر دەپ بايان قىل، بارارمەن ئۆزۈم.

5003 يېپىنسا قاچان پەردە يورۇق جاھان،

مەن ئۇتتۇر باراي ئول قەدىمىي ماكان.

5004 كىشى كۆرسە كۈندۈزدە سوڭدار مېنى،

مېنى سۆزلەپ ئوتقا ئاتار ئۆزىنى.

5005 بار ئەمدى مېنى ئۆيدە سەن ساقلىغىن،

بارارمەن، كۈت بىر ئاز، يېتىپ قالمىغىن.

5006 ئەڭ ئاۋال ساڭا مەن تۇشەيىن بېرىپ،

كۆرەيلى نە قىلماقلىغىن ئويلىشىپ.

ئۆگدۈلمىشنىڭ ئودغۇرمىشقا جاۋابى

5007 بولۇپ خوش بۇ ئۆگدۈلمىش، قىلدى جاۋاب،

دېدى: بەك گۈزەل بۇ، يەنە بەك ساۋاپ.

5008 بارايىن مەن ئەمدى ئېلىگە تۇرۇپ،

بۇ سۆزلەرنى ئېيتاي، سۆيۈنسۇن ئوقۇپ.

5009 مېنىڭدىن كېيىن چىڭ تۇت ئۇ سۆزۈڭ.

قارار قىلغان پەيتتە يېتىپ بار ئۆزۈڭ.

※ ※ ※

5010 شۇ سۆزگە توختىشىپ ھەر ئىككىسى،

خۇشال چىقتى ئۆگدۈلمىش، كۈلۈپ چىهرىسى.

※ ※ ※

5011 قوشۇمچە قىلىپ ئۇ، دېدى: ئەي قاياش،
يېنىپ ئالما سۆزىدىن يەنە، قەلبىداش.

5012 قۇياش ئولتۇرۇپ يۈز يوشۇرغان زامان،
كۆمۈردەك قارا تۈس ئالغاندا جاھان.

5013 سېنى ئۆيدە كۈتەرەن، كەلگەن ماڭا،
نە لازىم بولسا مەن ھازىرلاي ساڭا.

※ ※ ※

5014 ئېتىن مىندى، كەتتى ئېلىگە قاراپ،
چۈشۈپ ئاتتىن، كىردى ئۇ رۇخسەت سوراپ.

5015 ئېلىگە دېدى ئۇ، بۇ ئۇققان سۆزىن،
سۆيۈندى ئېلىگ، ئاچتى قاشىن – كۆزىن.

ئېلىگىنىڭ ئۆگدۈلمىشكە سوئالى

5016 دېدى: ياخشى بولدى، بۇ بىر ئىش بارى،

سۆزۈڭدەك راس ئولسا گەر ئېيتقانلىرى.

5017 ئېلىگ ئېيتتى يەنە: ئۇ قاچان كېلۇر؟

ئى ئالىم، قەيەردە كۆرۈشسەك بولۇر؟

ئۆگدۈلمىشنىڭ ئېلىگكە جاۋابى

5018 ئۆگدۈلمىش ئېيتتىكى: باشلانغاندا تۈن،

يورۇق دۇنيا مەڭزى قارايسا پۈتۈن.

5019 ئۇ كەلمەكچى بولدى ئۆيۈمگە - ماڭا،

قاچان كەل دېسەڭ سەن، كېلۇر ئۇ ساڭا.

ئېلىگىنىڭ ئۆگدۈلمىشكە جاۋابى

5020 ئېلىگ ئېيتتى: ئەمگەپ يۈگۈردۈڭ تولا،

بۇ ئەمگەككە ئەجىرىڭ تەڭ بەرسۇن خۇدا.

5021 مېنىڭ دەرت _ غەممىگە داۋا شۇ ئىدى،

بۇ كۆڭلىمنى ئەمدى خۇشال ئەيلىدى.

5022 كۈزەت ئۆيدە، كەلسە سەن ئاڭلات ماڭا،

مېنىڭدىن قىچقۇرغۇچى بارغاي ساڭا.

5023 قاياشنى ئېلىپ ماڭا كەل تۇرۇپ،

زىيارەت قىلايىن يۈزىنى كۆرۈپ.

5024 بۇغا ئوخشار ئەمدى بىر ئالىم سۆزى،

نېمە دەر ئىشتىكىن، بۇ سۆزنىڭ ئۆزى:

5025 كىشى كۆڭلى دائىم بىر ئارزۇ تىلەر،

ئاۋۇنغا ئۇنىڭغا ئېرىشكەن قەدەر.

5026 ئېرىشسە بۇ ئارزۇ - تىلەككە تولۇق،

كۆڭۈلدىن چىقارۇر، سۆزىنى ئۈزەر.

5027 ئۆگدۈلمىش چىقتى "باش ئۈستىگە" دىبان،

كېلىپ ئۆيگە تۆشەك سالدۇردى شۇئان.

5028 يۈزىنى يوشۇردى پېتىپ يەرگە كۈن،

قارايدى، تۇمان تولدى دۇنيا پۈتۈن.

5029 جاھان تۇل تونىن كىيدى قاپاغىن تۇرۇپ،

قارايدى كۆك، شەيتان يۈزىدەك ئۆڭۈپ.

5030 تىنىپ مىدىرغانلار، يۇمۇلدى كۆزى،

كېسىلدى شەپە – ئۇن، تىرىكلەر سۆزى.

ئاتمىش توققۇزىنچى باب
ئودغۇرمىشنىڭ ئۆگدۈلمىش يېنىغا
كەلگەنلىكى بايانىدا

5031 تۇرۇپ كەلدى ئودغۇرمىش ئاستاغىنا،

كۈتۈپ ئالدى ئۆگدۈلمىش ئۇنى مانا.

5032 سالاملاشتىلەر قول ئېلىشىپ شۇئان،

كىرىشتى ئۆيگە بۇ ئىككى پاك ئىنسان.

5033 غىزا – چاي بېرىپ ئوبدان يىدۇردى كۈتۈپ،

ئەۋەتتى ئېلىگە كىشى، ئۇقتۇرۇپ.

5034 ئىشتىكەچ ئېلىگمۇ ياندۇرۇپ جاۋاب،

قىچقارتتى ئۇلارنى يېقىلىق ئۇلاپ.

يەتمىشنىچى باپ

كۈنتۇغدى ئېلىگىنىڭ ئودغۇرمىش بىلەن كۆرۈشكەنلىكى بايانىدا

5035 ئىككىيلەن تۇرۇپ باردى ئېلىگ تامان،

كۆرۈپ قارشى ئالدى ئېلىگ شۇ زامان.

5036 سالام قىلدى ئېلىگ ئەڭ ئاۋال كۆرۈپ،

ئىلىگ ئالدى زاھىت سالامنى تۇرۇپ.

5037 ئېلىگ قول ئېلىشتى بۇ زاھىت بىلە،

ھال - ئەھۋال سورادى، سۆيۈنچ كۈلە.

5038 ئورۇن بەردى بەكمۇ ئۆزىگە يېقىن،

كۆرسەتتى قەدىرلەپ كۆيۈمچانلىقىن.

5039 دېدى: سەن ئودغۇرمىش كۆپ جاپا چېكىپ،
قىنالىدىڭ پىيادە بۇ يەرگە كېلىپ.

ئودغۇرمىشنىڭ ئېلىگە جاۋابى

5040 جاۋابەن ئودغۇرمىش ئېيتتىكى: كۆزۈم –
سېنى كۆرگەچ، ئۈنۈتتۈم جاپانى ئۆزۈم.

5041 ئۆزۈم ئارزۇلاپ كەلدىم ئەمدى ساڭا،
نچۈك يەتكەي ئەمگەك ئەي ئېلىگ ماڭا؟

5042 كىشى ئۆز تىلەگىچە يۈرسە بېرىپ،
يېتەر ئارزۇغا تېز، قالماس ھېرىپ.

5043 نېمە دەر ئىشتىكىن بوكە (204) يابغۇسى،
جاھانغا يېيىلغان ئەقىل داڭقىسى:

5044 يىراق يەر يېقىندۇر، دىل قىلسا ئارزۇ،

تەلەككە يېتەر ئەر ئېنىق تېزلا ئۇ.

5045 كىشى ماڭسا يولغا خالاپ، ئارزۇلاپ،

يېتەر تېز ئۈمىتكە يېقىنلىق ئۇلاپ.

5046 كۆڭۈل تارتمىغان يەرگە قويسا ئاياق،

يېقىن بولسا يەر قانچە، بولغاي يىراق.

5047 ياياق ماڭسا يولنى ئۇ، مېھنەت چېكەر،

دىل تارتىپ ماڭسا يول ئۇ، مېھنەت كېتەر.

5048 كۆڭۈل بىرلە كەلدىم، ئى ئېلىگ ساڭا،

نىچۈن زەخمەت چېكەي، نەزەر سال بۇڭا.

5049 كۆڭۈل كىمنى سۆيسە، تىلەسە، قارا،

يىراق بولسا قانچە يېقىندۇر ئارا.

ئېلىگىنىڭ ئودغۇرمىشقا جاۋابى

5050 ئېلىگ ئېيتتى: سۆزلەشتىن ئاۋال ساڭا -

ئېيتار بىر سۆزۈم بار، جاۋاب بەر ماڭا.

5051 سەن ئەمدى كۆڭۈل بىرلە كەلدىڭ ماڭا،

ۋە لېكىن بۇ قانداق ئىش بولدى توڭا؟

5052 بىلۈرسەن، سالام پەزىلى بەك چوڭدۇر ئول،

كىم ئاۋال سالام بەرسە ئاچتى بۇ يول.

5053 مېنى كۆرگەنىڭدە سالام قىلىمىدىڭ،

بۇ پەزىل ساۋابىن نىچۈن كۈتمىدىڭ؟

ئودغۇرمىشنىڭ ئېلىگە جاۋابى

5054 جاۋابەن ئودغۇرمىش ئېيتتىكى: سالام –

بىلىپ قىلىمىدىم، مەن باشتا ئېھتىرام.

5055 سالامدۇر كىشىگە ئىسەنلىك يولى،

سالاملە قويۇلۇر ئىسەنلىك ئۇلى.

5056 سالامدۇر كىشىگە ئىمىنلىك – ئامان،

قىلىنسا سالام، ساق بولۇر ئۇشبۇ جان.

5057 بۇڭا ئوخشىشىپ كەلدى ئەمدى بۇ سۆز،

ئىشتىكىن مۇنى سەن، ئەي كۆڭلى تۈز:

5058 ئامان بەردى ئەلگە سالام بەرگۈچى،
سالامەت بولۇر ئۇ ئىلىك ئالغۇچى.

5059 سالام ساقلاڭ ئامان كىشى شەرىدىن (205) ،
سالامەتلىك ئالدى جاۋاب قىلغۇچى.

5060 كىچىككە ئۇلۇغدىن كېرەكتۇر سالام،
شۇ بىرلە جىمى ئىش بولۇرلەر تامام.

5061 كىچىك تۇتسا، قىلسا ئۇلۇغلار سۆزى،
سالامەت ياشاپ ھەم قۇتۇلغاي ئۆزى.

5062 كىچىك بولسا ئىمىن ئۇلۇغ شەرىدىن،
سالامەتلىك تېپىپ ئۇنىڭ خەيرىدىن.

5063 مېنىڭدىن ئېلىگە تېگەر شەر قاچان،
كىچىكمەن، كىچىكتىن تېگەر نە زىيان؟

5064 ئېلىگ قولى بارچە خەلققە ئۇزۇن،

نە قىلسا قىلۇر، گەر ئۇ تۇرسە يۈزىن.

5065 نەزەر سال، ئەي ئىلمى كەڭ ئالىم، ئاۋام –

بەگلەرگە شۇنىڭچۈن قىلمايدۇ سالام.

5066 مېنى سەن ئەڭ ئاۋال خىزمەتكە چىللاپ،

يېنىڭغا قىچقىردىڭ تولا ئارزۇلاپ.

5067 قوبۇل قىلمىدىم مەن، سۆزۈڭ تۇتمىدىم،

بۇ ئالدامچى دۇنياغا مەن پۈتمىدىم.

5068 ئۇنى قويدۇڭ ئەمدى، زىيارەت ئۈچۈن –

قىچقىردىڭ مېنى، كەلدىم ئەمدى بۇ تۈن.

5069 يەنە ئەيمىنەتتىم كېلىشتىن ساڭا،
سالامىڭ ئامان بەردى ئەمدى ماڭا.

5070 يەنە باشتىكى سۆزگە يانغايىمۇ دەپ،
ھونۇز قورقار ئىدىم شۇڭا ۋەھىمە يەپ.

5071 تولۇق پۈتتۈم ئەمدى ھەقىقى ساڭا،
سېنىڭدىن تېگۈر خوپ نەسۋە ماڭا.

ئېلىگىلىڭ ئودغۇرمىشقا جاۋابى

5072 ئېلىگ ئېيتتى: بەگكە بولۇر بەك يامان –
يېنىپ ئالسا دېگەن سۆزىدىن قاچان.

5073 بولالماس بەھرىمەن ھىچ چوڭلىغىدىن،
يېنىپ ئالسا ئۆزى ئېيتقان سۆزىدىن.

5074 جاھانغا ئېلىگ بولمىسۇن ئول كىشى،
سۆزى بولسا يالغان، غەزەپلىك ئىشى.

5075 نىچۈك بەگ بولۇر ئول خەلققە ئۇلۇق،
سۆزى بولسا يالغان، قولى، كۆر، قۇرۇق؟

5076 مۇنىڭدىنمۇ خوپراق بىلىم سۆزلىمىش،
يېنىپ ئالسا سۆزدىن، قاچار بەخت، دېمىش.

5077 كىشىنىڭ ياماندۇر ئېيتسا يالغان،
قىلىپ ۋەدە يانغان ياماندىن يامان.

5078 تولا ياخشى دەپتۇ دۇرۇس سۆزلۈك ئەر،
دۇرۇس سۆزلۈك ئەرگە خۇدا بەرسۇن ئەر:

5079 بەگ راس سۆز بولغۇلۇق ۋە تانماس كېرەك،
سۆزىدە تۇرماسنى ئەر دېمەس كېرەك.

5080 بىر ئېيتقان سۆزىدىن يانمايدۇ ئەرەن،
سۆزىدىن يانغۇچى خوتۇندۇر، دېمەك.

ئودغۇرمىشنىڭ ئېلىگە جاۋابى

5081 جاۋاب بېرىپ ئودغۇرمىش، ئېيتتى: ئېلىگ –
بۇ ياخشى قىلىقلارغا يەتكۈزدى ئىلىگ.

5082 ساڭا بەرسۇن خۇدا يەنە ھەم ئوشۇق،
بۇ ياخشى قىلىقلار ۋە بۇ ياخشى خۇلق.

5083 بۇ بەگلەر خەلقنىڭ خىلىدۇر ئۆزى،
ئۆزىدەك خىل ئولغاي خۇلق ھەم سۆزى.

5084 بېرىپ تەلىم بىر ئالىم شۇنداق ئېيتۇر:

بېگى ياخشى، ئادىل بولسا، خەلق بېيۇر.

5085 نېمە دەر، ئىشتىكىن، بىر ئاق چاچلىق ئەر،

جاھاننى كۆچۈرگەن ئۇزۇن ياشلىق ئەر:

5086 قىل ياخشى خۇلقىڭنى، جاھان تۇتقۇچى،

بۇ بەخت كەلگۈچى ۋە ھەم كەتكۈچى.

5087 قىلىپ ئىجتىھات سەن، قازان ياخشى ئات،

ۋاپا قىلىمىغاي بەخت، كۆرۈر سېنى يات.

5088 ئەي قۇدرەت ساھىبى قىلما يامانلىق،

قىلىق – سۆزدە ياخشى بولغىن داۋاملىق.

5089 يۈز ئۆرە قۇدرەت ساھىبى قىلما يامانلىق،

قىلىق – سۆزدە ياخشى بولغىن داۋاملىق.

5090 بۇ كۈن خەلق يۈكەن يۈد، قىل ئەزگۈ ھامان،

كېلۇر ياخشىلىق تاڭنا، ئۆتكەچ زامان.

5091 بوراندەك كېچەر بۇ تىرىكلىك كۈنى،

ئىشەنچسىز ئېرۇر بەخت، تاشلار ئۇ سېنى.

ئېلىگىنىڭ ئودغۇرمىشقا جاۋابى

5092 ئېلىگ ئېيتتى: ئى ئىلمى چوڭ ئۇق بۇنى،

تىلەگىم شۇ، ئاچ ياخشىلىق يولىنى.

5093 سېنى مۇنچە قاتتىق تۇرۇپ ئىستىدىم،

ئى كۆڭلۈم توقى، شۇ ئىدى مەقسىدىم.

5094 مەگەر ئەزگۈلۈككە ئېرىشمەك ئۈچۈن،

ماڭا ئەيلە پەندۇ _ نەسىھەت پۈتۈن.

5095 چۆرەمدە كىشى كۆپ، گېلىدۇر غېمى،

دۇرۇس، چىن، كۆيۈمچان يوقتۇر، ئەي سېخى.

5096 يېتەر بەگلەر جىمى مەقسەت _ تىلەككە،

يېقىلمەس كۆڭۈلگە ئەر زەر يۆلەككە.

5097 بۇ دەرگاھتا بىر توپ كىشىلەر يۈرەر،

ۋە لېكىن ياراملىق ماڭا يوق بىرەر.

5098 بۇڭا ئوخشاپ كېلەر بۇ بېيت، ئەي سېخى،

ئوقۇيچۇ دېسەڭ سەن مۇشۇنى ئوقۇ:

5099 تولا دۇر كىشى دەپ يۈرۈچى سانى،

كىشىگە ياراملىق دېسەڭ، ئۇ قېنى؟

5100 قىلۇر بىر كىشى مىڭ كىشىنىڭ ئىشى،

تولا مىڭ يىغىلسا قىلالماس ئۇنى.

※ ※ ※

5101 دېدى: ئەي ئودغۇرمىش، بۇ ئېلىگ يانا،

يىغىلمىش خۇدا پەزلى سەندە مانا.

5102 ئېتىڭغا يارىشا خۇلقىڭمۇ پۈتۈن،

تىلەك، بەختىڭنى ھەق تولۇق ئەيلىسۇن.

5103 خۇدا بەرگىنىدىن ماڭا بەر ئۆلۈك،

تىرىلىسۇن كۆڭۈل، نەپىس بولسۇن ئۆلۈك.

ئودغۇرمىشنىڭ ئېلىگە جاۋابى

5104 جاۋاب بەردى ئودغۇرمىش، ئېيتتى: ئەي بەگ،
تېشىمنى كۆرەرسەن، ئۇ ماختىغۇدەك.

5105 ئەي قۇدرەت ساھىبى كۆرسەڭ ئىچىمنى،
بۇ كۈن لەنەت ئوقۇپ، قوغلايتىڭ مېنى.

5106 تاقالدى ماڭا بۇ زاھىلىق ئېتى،
ماڭا بولدى بۇ ئات تائەت ئاپىتى.

5107 مېنى يوق قىلغۇچى شۇ ئاتىم ئېرۇر،
شۇ ئاتىم ئۈچۈن نەپىس ماڭا بەگ بولۇر.

5108 بىزەدىم كىشىلەر كۆرەرگە دۇكان،
ئۇنىڭدا تىجارەت، پايدا يوق ھامان.

5109 ئېلىگ سەن قارىما كىشى تېشىغا،

ئىچىگە قارا ھەم مەخپى ئىشىغا.

5110 قوغۇننىڭ تېشى ياكى رەڭگى – يۈزى،

ھىدى، مەڭزى كۆركەم نە چاغلىق ئۆزى.

5111 بى تەم بولسا لېكىن ئىچىدىن قوغۇن،

ئۇنى تاشلاش كېرەك، ئى چاققان سوغۇن (206).

5112 نېمە دەر ئىشت ئەمدى كۆڭلى ئويغاق:

بىزەپ ئىچىنى، تېشىغا بەرمە بويلاق.

5113 پۈتۈن نەرسە ئۈستۈنلۈكى ئىچىدە بولۇر،

ئىچى بولمىسا، تاش يارامسىز قالۇر.

ئېلىگىنىڭ ئودغۇرمىشقا جاۋابى

5114 جاۋاب بەردى ئېلىگ دېدى: ئى سۈزۈك،

ئىچىڭمۇ تېشىڭ بىرلە بىردەك تۈزۈك.

5115 يېنىكەتتىڭ يۈكۈڭ، دۇنيانى قويۇپ،

ئىلىندىم مەن ئەمدى ئېغىر يۈك يۈدۈپ.

5116 بۇ دۇنيا ئىشى قىلدى مەشغۇل مېنى،

تائەت قىلغىلى ھەققە ۋاقتىم قېنى؟

5117 ماڭا بەر نەسىھەت، ئۆزۈمنى تۇتاي،

قۇتاتسۇن سۆزۈڭ چىن، ئۆزۈم ساپ بولاي.

ئودغۇرمىشنىڭ ئېلىگە جاۋابى

5118 ئايا بەگ، - دەپ جاۋاب قىلدى ئودغۇرمىش، -

پۈتۈن ياخشىلىققا ياخشىلىقلە يېتىش.

5119 خۇدا قۇللىرى ئىچرە مەندەك يامان،

ئىلى ئىلمى دېڭىز، يوق ئېرۇر ھىچقاچان.

5120 مېنىڭدىن يامانراق خۇدا قۇلىنى،

ئەگەر ئىزدەيسەڭ سەن، تاپارسەن مېنى.

5121 مېنىڭ سۆزلىرىم پايدا قىلغاي نىچۈك؟

ئۆگۈتۈم ساڭا نەپ قىلارمۇ تۈزۈك؟

5122 شۇڭا مەن ئىگەمدىن ئۈمىت ئۈزۈمدىم،

ئەپۇ ئەيلەر گۇنايم شۇ بىرلا ئىزىم.

5123 نە دەيدۇ ئىشتىكىن، گۇناكار قۇلى،

گۇنايىن تىلەپ ئۆزرە ئېيتىپ تىلى:

5124 گۇناكار، جاۋابكار، قۇلۇشمەن نادان،

قارالسا گۇناللىق ئۆزۈم مەن ھامان.

5125 سېنىڭدىن بۆلەك يوق سېغىنار ئىگەم،

گۇنايم كەچۈرسەن، يۆلە بەخت تامان.

ئېلىڭنىڭ ئودغۇرمىشقا جاۋابى

5126 جاۋابەن دېدىكىم ئېلىڭ: ئەي ئويغاق،

بۇ خۇلقۇڭ ماڭ بەردى ئەزگۈ بويلاق.

5127 ئۆزۈڭنى يامانراق بىلەرىڭ ئۈچۈن،

خەلق ئىچرە ياخشى ئېرۇرسەن بۇ كۈن.

5128 كۆڭۈل، تىل ئېرىتتىڭ، ئېرىدىڭ ئۆزۈڭ،
ئۈگۈت بەر، ماڭا نەپىسى قىلسۇن سۆزۈڭ.

5129 ئى ياخشى قىلىقلىق، پۈتۈن ئىشى چىن،
ماڭا بىر نەسبەت شەپقەت ئەيلىگىن.

5130 خۇدا ياخشىلىقلارنى بەردى ساڭا،
ئى نامدار، ئاي ياخشى يولنىمۇ ماڭا.

5131 ئى ياخشى كىشى كەل، ئۈگۈتلە مېنى،
خۇدا ئەجىر بەرسۇن قىيامەت كۈنى.

يەتمىش بىرىنچى باب

ئودغۇرمىشنىڭ ئېلىگە نەسەت قىلغانلىقى باياندا

5132 جاۋابەن ئودغۇرمىش ئېيتتى ئېلىگە:

يېتىشتۇرسۇن سېنى ھەق ھەر تىلەككە.

5133 بۇ مەشئوم، ئىچى بوش، ئۆتۈچى جاھان،

قېرىتتى قانچە بەگنى، ئۆزى نەۋجۇۋان.

5134 سېنىڭدەك قانچە بەگنى ئۇ ئۆتتى سۆيۈپ،

ساڭا بولدى تەييار، كېتەر تېز قويۇپ.

5135 ئۇنىڭغا ھەقىقى كۆڭۈل بەرمىگەن،

ۋاپا ئەيلىمەيدۇ ھەقىقى، چېكىن.

5136 مېنىڭدىن ئۈگۈت ساڭا لازىم ئەمەس،

ئى ئىنسان، پەلەكنىڭ ئىبرىتى، بەس.

5137 سېنىڭدىن بۇرۇنقى جاھان تۇتقۇچى

قېنى، نەگە كەتتى، قېنى ئۇ كۈچى!

5138 ئۇلار نەگە كەتتى قاراپ ئويلىغىن،

سېنىڭمۇ كېتىشكە كۈنىڭدۇر يېقىن.

5139 ساڭا تەگدى ئەمدى بۇ بەگلىك ئورۇن،

تەييارلان ئىشىڭگە، ئۇ تۇرماس ئۇزۇن.

5140 ئۇلارغا نېمە پايدا قىلغان ئىكەن،

شۇنى قىل، لەززىتىن تاڭنا كۆرەرسەن.

5141 ئۆكۈندى ئۆلەردە ئۇلار نېمىدىن،

تەلەپ ياخشىلىق سەن، يىراق تۇر ئۇندىن.

5142 بىلىملىك ھېكم ياخشى ئېيتىپتۇ بەك،

بىلىملىك سۆزىدۇر ياقۇت، ئۈنچىدەك:

5143 ئۆلگەننى كۆرگەنمۇ ھېچ قالماس تىرىك،

ئۆلۈمگە تەييار تۇر، بولما خۇلقى يىرىك.

5144 ئۆلۈمنى بىلىپ سەن، يۈرگەن ئەي غاپىل،

تۈگەر بۇ ھايات، ئۆز نەسۋەڭنى بىل.

5145 غاپىللىقتا يۈرگەن ئەي ئىستەك قۇلى،

ھوجۇم قىلمىسۇن ئۇ، كېلۇر ئالغىلى.

5146 قاراپ كۆر كەچۈرگەن كۈنۈڭنى بۇ كۈن،

ئەقىل بىرلە ئويلا، چۈش بولدى بۇ تۈن.

5147 ئەگەر قىلغان ئولساڭ ئۆزۈڭ ئەزگۈلۈك،
ئۆزۈڭگە تاپارسەن ئەجر مەڭگۈلۈك.

5148 زايە قىلغان ئولساڭ ئۆمۈرنى ئەگەر،
تۈنۈ - كۈن پۇشايمانلە بول ئاھ چېكەر.

5149 تېپىلماس داۋاملىق ھايات ئارزۇلاپ،
يىگىتلىك كۈچمۇ يانماس قايتىلاپ.

5150 زايە قىلما بۇ بار كۈنۈڭنى، قارا،
ئۆلۈمگە ھازىرلان تائەتكە ئالدىرا.

5151 ئەي ئېلىڭ قاراپ كۆر سېنىڭدىن بۇرۇن،
ئاتاڭ بەگ ئىدى ئەلدە كۈچلۈك پۈتۈن،

5152 غەزىنە، ھەشەم (207) ، لەشكىرى بار ئىدى،
تەلەگىن تېپىپ قانچە ۋاق ياشىدى.

5153 ئۆلۈم تۇتتى ئاخىر، ئەپكەتتى ئۇنى،

ئۇڭا قىلمىدى پايدا چوڭلۇق ئۇنى (208).

5154 ئاتاڭ ئۆلدى، كەتتى، ساڭا بەردى پەند،

ئاتا پەندى تۇتساڭ، بولۇر شېكەر – قەند.

5155 بۇڭا ئوخشار ئەمدى، ئىشت، ئۇشبۇ سۆز،

يېتەر پايدا ئۇندىن، بولۇر ساڭا كۆز:

5156 ئۆلەر چاغدا ئاتاڭ ۋە بەلكى شۇئان –

دېگەندۇر، كۆر، ئوغلۇم بول ئويغاق ھامان.

5157 ئۆلۈم تۇتتى، كەتتىم، كېلەر ساڭىمۇ،

تىرىشقىن، كېيىن سەن ياخشى نام قازان.

5158 ئاتانىڭ، ئانانىڭ ئۆلۈمى تولۇق،

ئوغۇل – قىزغا پەندىدۇر، بۇنى ياخشى ئۇق.

5159 ئاتاڭنى، ئاناڭنى ئۆلۈم قويمىدى،

ۋاقىت كەلسە سېنى ھەم قويمىدى.

5160 جاپا قىلدى دۇنيا ئۇلارغا تېتىپ،

ۋاپا قىلغايۇ ساڭا، قىلىق ئۆزگەرتىپ.

5161 ئەزىز تۇت ھاياتنى، كېرەك ئىشقا سال،

قىلىپ ئەلگە ئېھسان، ساۋابىنى ئال.

5162 ئۆتەر كۈندىن ئالغىن كېرەكلىكىنى،

تەييارلان، زامان ھەم تۈگىتەر سېنى.

5163 ئۆزۈڭ يۈددۈڭ مۇنچە خەلق يۈكلىرى،

تۇر ئويغاق، غاپىل بولما، ھۇشيار يۈرى.

5164 تولا ئاچ بۆرىلەر يىغىلدى ساڭا،
كۈزەت قوينى بەك، ئەي ھۆكۈمدار توڭا.

5165 كېچەسى ئېلىڭدە بىرى قالسا ئاچ،
سورار تەڭرى سەندىن ئۇنى، كۆزنى ئاچ.

5166 چىراغدەك يانۇرسەن ئەي ئېلىگ بۇ كۈن،
ئەي پاك قەلىپ، يورۇغى بۆلەكلەر ئۈچۈن.

5167 تۈگسە ھاياتىڭ يېتىلسە يېشىڭ،
نېمە پايدا بېرەر سېنىڭ ئۇ كىشىڭ؟

5168 ئۆزۈڭ ئوتقا ئاتما كىشىلەرنى دەپ،
كۆيدۈرمە ئۆزۈڭنى بىلىپ سەن كۈچەپ.

5169 ئۇلۇغلۇق، بۈيۈكلىك بۇ بەگلىك تۈگەل،

قالۇر، بۇ ئۆلۈم ئىشك ئاچقان مەھەل.

5170 دۇرۇس بول، دۇرۇسلۇق بىلەن ھۆكۈم قىل،

تۇرالايدۇ بەگلىك ئۇزۇن ئۆرە، بىل.

5171 بېرىپتۇ نە ياخشى بىلىم – ئىلىمى زور،

ئۇنىڭغا ئەمەل قىل ۋە شۇ يولدا يۈر:

5172 چىگىتmaq تىلەسەڭ بۇ بەگلىك ئۇلىن،

ھۆكۈمدە چىڭ تۇتقىن ئادالەت يولىن.

5173 تاپايىمەن دېسەڭ ئۇ جاھاننى يانا،

ئادالەت يولىن تۇت، سۆزۈم بەس، مانا.

5174 ئى "بەگمەن" دېگۈچى غورۇرلانمىغىن،

ۋاپاسىز ئېرۇر دۇنيا – دۆلەت، چېكىن.

5175 ئىشەنمە بۇ دۇنيا، بەخت بىۋاپا،

ئىشەنچسىز ئېرۇر، كۆر، ئۇ قىلماس ۋاپا.

5176 ئەي ئېلىگ بۇ قەسر، بۇ ئوردا – ساراي،

ساڭا تەگكەن پەقەت بىر تۇرالغۇلۇق جاي.

5177 سېنىڭدىن بۇرۇنلار چۈشۈپ ئۆتتىلەر،

تۇرالماي مەنزىلدە كۆچۈپ كەتتىلەر.

5178 ساڭا تەگدى ئەمدى بۇ ئوردا – ئورۇن،

ئەۋەتكىن كۈچۈڭنى ئۆزۈڭدىن بۇرۇن.

5179 بۇ كۈن مۇندا قىلما قەسر ھەم ساراي،

سېنى ھەم قويمىغاي ئۆتكۈنچى يىل – ئاي.

5180 ياتار جايىڭ ئېنىق بىلىنىپ تۇرار،

بىزە ياخشىلىقلە ئۇنى، نامىدار.

5181 مېنىڭ دەپ بىلۈرسەن بۇ قەسرنى بۇ كۈن،

قاراساڭ، ھەقىقەت ئەمەس بۇ، چۈشەن.

5182 ئىشتىكىن، نېمە دەيدۇ بۇ قەسر ساڭا،

قارالسا، تازا راستنى دەر، ئى توڭا:

5183 بۇنى ئېيتادۇرسەن مېنىڭ دەپ مېنىڭ،

نېچۈن دەيسەن ئۇنداق، نىچۈك ئۇ سېنىڭ؟

5184 سېنىڭدىن كېيىنكىلەر دەر ساڭا: "چىق!"،

كىرمەكنى كۈتۈپ دەر: "مېنىڭدۇر مېنىڭ".

5185 ئى دۇنيا بېگى، زىندان ئۇشبۇ جاھان،

بۇ زىندان – ئۇ، ئەندىشىسىز بولمىغان!

5186 بۇ زىنداندا ئارتۇق تىلەمە سۆيۈنچ،

سۆيۈنچ ئورنى جەننەت ئېرۇر ھەم ئاۋۇنچ.

5187 ئۆتەر بۇ ھوزۇرنى ھوزۇر بىلىمگىن،

ئۆتەر بۇ سۆيۈنچنى سۆيۈنچ دېمىگىن.

5188 سائادەت مۇشۇنداق، ئۇ تۇرماس، قاچار،

يىغىلغان مېلىگىنى پۈتۈنلەي چاچار.

5189 ئۇ دۇنيانى بىلىگىن بىر مەڭگۈ ماكان،

يۈزۈڭنى ئۇڭا قىل، قويۇپ بۇ جاھان.

5190 قويۇپ ئارزۇ، ھوزۇر، تىلە مەڭگۈلۈك،

بۇ مەڭگۈ ھوزۇرچۇن جاپا چەككۈلۈك.

5191 خۇدا پەزىلىن چۈشەن، نەزەر سال، قارا،

نېچۈك ياخشىلىقلار قىلىندى ساڭا.

5192 سېنى خەلق ئۈزە ئۇ قىلدى ھۆكۈمران،

بېرىپ ئارزۇ، سۆزۈڭ ئۇ قىلدى راۋان.

5193 سېنىڭدەك ۋۇجۇتلۇق تەڭرى قۇللىرىن،

ساڭا قىلدى مۇھتاج، كۆرۈرسەن بارىن.

5194 ئەي ئېلىگ، شۈكۈر قىل بۇڭا سەن بۇ كۈن،

بول ياخشى قىلىقلىق، خۇدا خەلقىچۈن.

5195 ئادالەت ئۈچۈن تىكتى تەڭرى سېنى،

ئادىل بول، ئادالەت بىلە تۇر، قېنى.

5196 پۈتۈن ئىشنى ئەقىل، ئىدراك بىلەن قىل،

ھاۋاغا بېرىلمە، تىرىك ساقلا دىل.

5197 پۈتۈن خەلق ئۈچۈن سەن بولۇپ مېھرىبان،
كىچىك - چوڭغا ئادىل ھۆكۈم قىل ھەر ئان.

5198 بۇزۇلسا خەلقنىڭ خۇيى ئۆزگۈرۈپ،
تۇتۇپ قاتتىق، تۈزەت ئۇنى تەكشۈرۈپ.

5199 نېمە دەر ئىشتىكىن، ئى بىلىمى دېڭىز،
بىلىم بىرلە ئىشلەپ قىزاتقىن مېڭىز:

5200 بۇ كۈن ياخشى بولسۇن دېسەڭ بارچىسى،
ئۆزۈڭ ياخشى بولغىن، ئى ئەل كاتتىسى.

5201 دېسەڭ بۇلغۇنشىلارنى بولسۇن سۈزۈك،
سۈزۈل سەن، كېيىن خەلقىمۇ بولغاي تۈزۈك.

5202 بەگلەر – باش، قاياققا ماڭسا ئەل بېشى،
ئاڭا ئەگشۈرلەر بۇ بارچە كىشى.

5203 بۇزۇلسا خەلق، ئۇنى بۇ بەگلەر تۈزەر،
ئۇنى كىم تۈزەر بەگ بۇزۇلسا ئەگەر؟

5204 تۈزەپ ئۆز قىلىق، خۇيۇڭنى تۈزەت،
تۈزەلۈر خەلقىمۇ، ئۆزۈڭ راھەت ئەت.

5205 ياراملىق ئىشلارنى تىلەسەڭ ئۆزۈڭ،
يارامسىزنى تاشلا، كېسىلدى سۆزۈڭ.

5206 جاھىلغا قوشۇلما، پاساتتىن يىرا (209) ،
بۇ ئىككى قىلىقتىن بولۇر ئەر قارا.

5207 يارامسىز ياۋۇز نەڭ يۈرمە ئىزدىنىپ،
يارامسىزلىق قىلما سۆز ئېيتتىم كېسىپ.

5208 ھوزۇرغا بېرىلمە، ھاراق ئىچمىگىل،

كېچىكسىز دېڭىزدۇر بۇ ئىككىسى، بىل.

5209 قىلىقنىڭ توغرا تۇت، خۇلقىڭنى سىلىق،

ئەقىل يولداش ئولسۇن، كېڭەشچىڭ بىلىك.

5210 پەزىلەتنى زۆرۈر قىل، دۇرۇس تۇت كۆڭۈل،

ئۆزۈڭنى ئۈنۈتمە، خاتا باسما يول.

5211 كۆڭۈلنى كىچىك تۇت، غۇرۇرلانمىغىل،

قوشۇن، خادىم كۆپ دەپ كېيىرلەنمىگىل.

5212 نى مەغرۇر، تەكەببۇر، جەسۇر ئەرلەرنى،

ئۆلۈم تۇتتى تۇپراققا كۆمدى ئۇنى.

5213 يەنە ياخشى دەپتۇ بىر ئالىم بۈيۈك،
بىلىملىك سۆزىن تۇتسا بولۇر ئىش تۈزۈك:

5214 غەزىنەم تولا دەپ كۆرەڭلىمىگىل،
قوشۇن، خادىم كۆپ دەپ غۇرۇلانمىغىل.

5215 كۈچىگە كۈۋەنىپ كۆكرەك كەرگۈچى،
قىلالىمدى چارە بىر پاشىغا (210) ، بىل.

5216 غەزەپلەنمە ئىشتا، ئۆپكەڭ بېسىۋال،
غەزەپ كەلسە، گويا گاچا بولۇۋال.

5217 ئالدىراپ قىلما ئىش، مەگەر دىن ئىشى،
تاپالماس پايدىنى ئالدىراپ كىشى.

5218 قىلۇر چاغدا ئېھسان تولا ئالدىرا،
ئېغىر بول تاياقلاش، بېرىشتە جازا.

5219 ھولۇقما سۆز – ھەركەتتە، بولما يېنىك،
ھېلىم دەپ ئاتىلۇر ھەر بىر سەۋىرلىك.

5220 سېخى بول، خەلققە بېرىپ مال، يىدۇر،
بېخىل بولسا بەگلەر ئېتىنى بۇزۇر.

5221 يىرىك سۆزلىمە سەن، ئۆزنى چىڭ تۇتۇپ،
يىرىك سۆز قويۇر خەلق دىلىن توڭلۇتۇپ.

5222 سۆزۈڭ بولسۇن پۈتۈن كىشىگە چۈچۈك،
پىشانەڭ يورۇق تۇت، يۈزۈڭنى ئوچۇق.

5223 خىلى سەن خەلقنىڭ، خۇلقىڭنى ئۇز قىل،
تۈزەتسە خۇيۇڭنى، رۇس قىل كۆڭۈل – تىل.

5224 ئاۋام ياخشى بولسا، ئۇنۇڭ ئەزگۈسى –

ئۆزۈڭگە بولۇر، ئى خەلىق بەلگۈسى.

5225 بۇ بەگلەر خۇيىنى ئۇز قىلسا ئەگەر،

ئېلى ياخشى بولۇپ، تۈمەننىڭ سۆيۈنەر.

5226 يامان بولسا بەگلەر ھەركىتى، يەنە –

يامانلار كۈچىيىپ، بۇزار ئەنئەنە.

5227 يامان بولما، نامىڭ يامان قىلمىغىل،

يامانى قىسىپ تۇت، سەن يول قويىمىغىل.

5228 يامانلىق زەھەردۇر، يېمە بۇ زەھەر،

زەھەرنى يەپ بولماس، تىرىكلىك كېتەر.

5229 ئەقىللىق كىم ئولسا، ئۇنى تۇت يېقىن،

بىلىملىك سۆزىن تۇت، ئادا قىل ھەققىن.

5230 پۈتۈن چىن، دۇرۇس، ياخشى نام كىشىلەر،
ئۆزۈڭگە يېقىن تۇت، ئۇڭا ئىشنى بەر.

5231 بۇ مەككە جاھاندا يوق ۋاپا، تۇراق،
غاپىل بولما، ساقلاڭ، يولى بەك تايغاق.

5232 ياسانپ قىلىپ جىلۋە دىلى ئالار،
كۆڭۈل بەرگىنىڭدە يۈز ئۆرۈپ قاچار.

5233 ئۆلۈمنى ئۈنۈتمە، چەكمە كۆپ ئارمان،
سېنى باسمىسۇن ئۇ، ئەي ساھىپقىران.

5234 ئۇخلىما بۇ غەپلەت ئىچرە، ئەي خاقان،
مەس بولما بۇ بەگلىككە، ئەي ئىسىل جان.

5235 بۈگۈنكى ھوزۇرغا ئالدىنمىغىن سەن،

قىيامەت ھوزۇرىن تىلە زەۋق بىلەن.

5236 سۆيۈنچى ئۇزۇندۇر، ھوزۇرى تولا،

مانا شۇ ھوزۇرنى ھوزۇر دەپ بولا.

5237 تىلەسەڭ ئەزگۈلۈك، راھەت، ئەزگۈ بول،

تولا نېمەت ئىچرە يۈرى، مەڭگۈ بول.

5238 نە دەيدۇ ئىشتىكىن بىلىم تاپقان ئەر،

بىلىم بىرلە ئەلدە ئەزىز بولغان ئەر:

5239 خۇدا بەرسە ئىززەتنى يوق غايىتى،

تولا رەھمەتدە ئۆزۈڭ راھىتى.

5240 ئەگەر قاچىساڭ ئۇنىڭدىن خارلىقنىڭ ئېنىق،

بۇ خارلىققا كىمنىڭ يېتەر تاقىتى؟

5241 ئېلىگ سەن تىۋىپقا ئوخشارسەن بۇ كۈن،
ساڭا مۇھتاج ئېرۇر ئاغرىق – خەلق پۈتۈن.

5242 بىر چەككەچ زۇلۇم، بەختى قارادۇر،
بىرى يوقلۇق غېمىدە بىنەۋادۇر.

5243 بىرى ئاچ، ئۇ بىرسى يالاڭغاچ يۈرۈر،
بىر قايغۇ – غەمدە پىغانلار چېكۈر.

5244 سېنىڭدە تۇرۇر، كۆر، بۇنىڭ دورىسى،
داۋالات بولۇپ سەن ھېكىم – ئۈستىسى.

5245 بېرىپ دورا – داۋاسىن قىلمساڭ گەر،
سېنىڭدىن بۇ خەلققە پالاكەت كېلەر.

5246 قىيامەتتە تەڭرى سېنىڭدىن سورار،

خالاسىڭ ئۈچۈن قىل جاۋابنى تەييار.

5247 تىرىكلىك كېتىپ تېز، بۇ بەگلىك قالار،

ساڭا لازىمى شۇ ياخشى ئات بولار.

5248 ئېلىڭ، بۇ جاھان بىر تېرىلغۇ ئېرۇر،

نېمە تەرسە، قولۇڭ شۇنلا ئالۇر.

5249 يۈرى، ياخشىلىق قىل، تېرى ئەزگۈلۈك،

ساڭا ياخشى بولغاي ھامان مەڭگۈلۈك.

5250 نېمە دەيدۇ ئاڭلا، ئالىم ئېلچى بەگ،

بۇ بەگلىك ئىشنى بىلۇر يولچى بەگ:

5251 خەلق چوڭى بولغان ئەي بەگ، كىچىك دىل –

شىرىن سۆز بولۇشنى ئۆزگە بەدەل قىل.

5252ئى، باش بولغۇچى قولى ئۈستۈن كىشى،
ئەڭ ئاۋال بىلىم بىرلە قىل ھەر ئىشى.

5253بىلىم بىرلە ئىشلە پۈتۈن تۈرلۈك ئىش،
پۈتۈنلەي ئىلىمدىن كېلۇر كۆركۈك ئىش.

5254كېتەر كەلمەيدىغان بولۇپ بۇ جاھان،
ئۆزۈڭ ياخشىلىق قىل يوقالمايدىغان.

5255قالۇر دۇنيا ئاخىر، تۇغۇلغان ئۆلۈر،
يامان – ياخشى بولسۇن بىر نامى قالۇر.

5256يامانغا قوشۇلما، يامان كۆيدۈرۈر،
ئېتىڭ ياخشى بولسا، ياخشى ئىز قالۇر.

5257 ئېلىگ سەن بول ئويغاق، تىرىشقىن ھامان،
غەپلەتتە يۈرگەنگە تېگەدۇر زىيان.

5258 بۇ بەگلىك ئاساسى ئويغاقلىق ئېرۇر،
بۇ بىرلە ئۇ دۇنيا ھەم قولغا كېلۇر.

5259 غاپىل بولما، بولساڭ بۇ بەگلىك كېتەر،
ھەر ئىككى جاھاندا غاپىل ئاھ چېكەر.

5260 دۈشمەن قىلما ئۆزگە، يانا تۆكمە قان،
بۇ ئىككى گۇنادىن داتلار چىقسا جان.

5261 ئۆزنى ھارامدىن كېرەك توسمىقى،
ھارام يېگۈچى ئورنى دوزاق تېگى.

5262 جىمىكى كىشىگە سەن بول مېھرىبان،
ئازدۇرما يولدىن، سەن ئۇرما زىيان.

5263 مەي ئىچمە، پاساتتىن يىراق قېچىپ تۇر،
بۇلار ئوردا، قەلئە، ساراينى بۇزۇر.

5264 ئۆلۈمگە تۇغۇلۇر تۇغۇلغان كىشى،
قويۇر نامىدىن ئىز بۇ ئۆلگەن كىشى.

5265 تۇتامچە تىرىكلىك ئاخىر يوقىلار،
يامان – ياخشىدۇر، كۆر، بىر ئاتى قالار.

5266 ئاۋۇنچ بىرلە گوللايدۇ دۇنيا سېنى،
سېنى ئۇخلاتمىسۇن، تۇر، ئۇ غەپلەت كۈنى.

5267 بۇ غەپلەت كىشىنى ئۇخلاققۇچىدۇر،
كىشىكىم گەر ئۇخلار ھەممە ئىش قالۇر.

5268 ئىدى ئالمىسا ئەرنى غەپلەت تۇتۇپ،
قىلاتتى ئىبادەت پەرىشتە بولۇپ.

5269 تولا ياخشى ئېيتقان ئالىم سۆزىنى،
ئى، كۆڭلى ئوچۇق ئەمدى ئۇققىن بۇنى:

5270 غاپىللىق پۈتۈنلەي سۆيۈنچى تەرەپ (211) ،
بۇ غەپلەتتە ئۇخلار كىشىلەر ئەجەپ.

5271 غاپىل بولما، سېنى ئۇخلاتمىسۇن ئۇ،
بۇ غەپلەت ئۇيقۇسىدىن ساقلا يا رەب !

5272 ئىتتىك بولسۇن ئەلدە كۆز - قۇلاقىڭ،
پۈتۈن خەلىققە يەتسۇن كۆيۈمچانلىقىڭ.

5273 بولۇر ئاخىر ساڭا خۇدادىن سوراق،
گۇناكارغا خۇدا سوراقى توزاق.

5274 دىققەت قىل، نېمە دەر تەقۋادار كىشى،

تەقۋادار سۆزىن تۇتسا تۈزىلەر ئىشى:

5275 ئەي بەگۋاش يۈرگۈچى خەلق ئۆكتىمى،

جاۋابى تەييارلا، بار ھەق سورىقى.

5276 مەيلىچە يۈرگەن ئى گۇناكار مەئىۋىپ (212) ،

سورار بىر كۈنى ھەق سوراقچى بولۇپ.

5277 ئەي ئۆمۈر ئۆتكۈزگەن يەپ - ئىچمەك بىلە،

ھېسابقا تەييارلان، چىقىش يول تىلە.

5278 سورىغۇچىدۇر ئۇ، خۇدا ھەممىنى،

قۇتۇلار يېرىك بارمۇ قېچىپ قېنى؟

5279 قىلىچ ھەم تاياق، ئى ئېلىگ سەندىدۇر،
بۇ قامچا، جازالار يامانلارغىدۇر.

5280 يامانلىقنى تاكى قويىمىسا يامان،
كېمەيتىمە جازانى، ئۇ قامچا ھامان.

5281 تۈزەلمەس يامانلار تاياق يەپمۇ گەر،
ساقلانغىن ئۇلاردىن سەن مۇمكىن قەدەر.

5282 يامان بولسا ئېلىگ جاھاننى بۇزار،
توسۇچى بولمىسا يولدىن ئازار.

5283 ئەزىلەپ ياخشىنى بەرسەڭ ئېتىۋار،
بولۇر خەلق پۈتۈن ياخشى، ئى نامىدار.

5284 ئويۇنغا ئاۋۇنما، كۈزەتكىن ئۆزۈڭ،
ھوزۇرغا سۆيۈنمە، قالدى ئاز كۈنۈڭ.

5285 ھۆكۈم قىل دۇرۇسلۇق بىلەن سەن دۇرۇس،
تۇرار بەگلىك ئۆرە قانۇن بىلەن رۇس.

5286 كۈچۈك يەتكىنچە تىرىشقىن ئۆزۈڭ،
زايا كەتسە، ئۆزىر ئېيت خۇداغا ئۆزۈڭ.

5287 نېمە دەر ئاڭلا، خەلققە باش بولغۇچى،
قانۇن بىرلە ئەلدە شۆھرەت تاپقۇچى:

5288 ئايا بەگ، تىرىشقىن كۈچۈك يەتكىچە،
قانۇننى خەلققە يەتكۈز ئوڭىچە.

5289 قۇسۇرۇڭ كۆرۈلسە، ئېيت ئۆزۈڭنى سەن،
تىلىك بىرلە تەۋبە قىل كۈندۈز – كېچە.

5290 تولا يىغما ئالتۇن كۆمۈش غەزنىنى،

نېمە بولسا بەرگىن ئۆلەشتۈر ئۇنى.

5291 ئۆلۈم تۇتسا قالغاي سېنىڭدىن بۇ مال،

يامانلىققا قىلۇر ئوغۇل – قىز قۇرال.

5292 تىرىكلىكتىن ئاۋال ئەۋەت مالىنى سەن،

ھېساپتىن قۇتۇلۇپ ساۋاب ئالسەن.

5293 تولا ياخشى ئېيتىمىش خەلقلەر بېگى،

خەلق ئىچرە ياخشى ۋە ئەل بۈيۈكى:

5294 غەزىنە توپلىغان ئى دۇنيا بېگى،

ئۆزۈڭدىن كېيىن سەن قويىمىغىن ئۇنى.

5295 ھوزۇرى باشقىغا، ھىساۋى ساڭا –

بولۇر، ئەي مويىسىپىت، تارتما دەردىنى.

5296 ئايا خەلق ئىچرە باي بولغان خىل ئەرەن،
ساۋاپ تاپ مېلىگىنى تارقىتىش بىلەن.

5297 ۋاپاسىز جاھانغا كۆڭۈل بەرمىگىن،
جاپا قىلغاي ئاخىر، بىنا قويمىغىن.

5298 ئى، خەلىقتىن ئاۋال بەگ بولغان سەن، بۇرۇن –
تاشلا بۇ بەگلىكىنى، راسلا بىر ئورۇن.

5299 ئەي ئاچكۆز، تاماخور، ئايا بېخىل ئەر،
ئۆلۈمدىن بۇرۇن مال ئۆلەشتۈرۈپ بەر.

5300 ئۆلۈم تۇتسا ئاخىر، پايدىسىز مېلىڭ،
قالۇر مال، ساڭا يوق لەززىتى ئۇنىڭ.

5301 ئېلىگ، ئاز يەپ غىزا، كۆپ قىل ئىبادەت،

بولۇپ كەم سۆز، ئۆگەن بارچە پەزىلەت.

5302 پېقىر، تۇل، يىتىمنى قۇرۇغدا ئامان،

شۇ چاغدا بولۇر چىن قانۇن نامايەن.

5303 يېقىن تۇتما ئۇششاق گەپلىك سۇخەنچىن،

پىتىنخور بولسا قاچ، كەلتۈرمە يېقىن.

5304 مۇشۇنداق كىشى – كىشى زىيانلىقى،

زىيانلىق كىشىنى يېغى بىل، يېغى.

5305 كۆزى ئاچقا بەرمە ئورۇن، ئىقتىدار،

ئۇ شەكسىز، تۈزۈلگەن ئېلىگى بۇزار.

5306 دوزاقتىن يىراقلاشقا تىرىشقىن ئۇدا،

ھامان ياخشىلىق قىل، ساقالايدۇ خۇدا.

5307 بۈگۈنكى كۈنۈڭدىن ئەتىكى كۈنۈڭ -

پۈتۈن ياخشى بولسۇن ئەتىكى تۈنۈڭ.

5308 بىر ئالىم مۇلايىم بەك ياخشى ئېيتىمىش،

قلۇر ھەر ئىشىڭنى يېزىپ سۆزلىمىش:

5309 قىيامەت - بۇ كۈننىڭ ھېسابات كۈنى،

دۇرۇسلۇق بىلەن يۈر، چۈشۈنپ كۆنى.

5310 غاپىل بولما ئۇخلاپ، تۇرغىن سەن ئويغاق،

ئويغاق تۇت كۆزۈڭنى، ئۈنۈت ئويغۇنى.

5311 بۇ دىن "دالى" دۇنيا "دالى" قارىشىدۇر،

يېقىنلاشماس، يولى كېسىشمەس ئېرۇر.

5312 بۇ دىن دۇنيا بىرلە بىرىكمىكى تەس،

قاۋۇشماس ئىككىسى، بۇنى بىلسە، بەس.

5313 يېقىنلاشسا بىرى، ئۇ بىرسى تېزەر،

تەڭ تۇسا ئىككىسىن كىشى يول ئازار.

5314 بۇ دۇنيانى بوران يامغۇر سانا،

گۈرۈلدەپ بىر ئاز ئۇ، توختار تېز يانا.

5315 بەخت كەلسە دەرگاھىڭ ئادەمگە تولۇر،

كۆڭۈل بەرسەڭ ئاڭا، بۆلەككە بېرۇر.

5316 بېيىدىم دېسەڭ سەن، بولۇرسەن پېقىر،

ئەزىمەن دېسەڭ، خار قىلار يەر ئاخىر.

5317 جاھان توقلۇقى بارچە ئاچلىق ئېرۇر،

ھوزۇرى، سۆيۈنچى قىيىنلىق ئېرۇر.

5318 ئېلىگ، قاتتىق ئۇرۇش ئۆز نەپىسلىك بىلەن،
تەلەگىنى بەرمە، زەۋقلاندىرما سەن.

5319 ھەممىدىن يامانراق يېغى شۇ ئېرۇر،
قىلىساڭ ياخشىلىق گەر، يامانلىق كېلۇر.

5320 ۋاپا قىلىساڭ ئاڭا، ئۇ ئەيلەر جاپا،
جاپا قىلىساڭ ئاڭا، ئۇ ئەيلەر ۋاپا.

5321 خار ئەتىرەڭ بۇ نەپىسنى، ئىززەت تاپۇر جان،
بىلىم بەگ بولۇپ، كۆر، ئەقىل بولۇر خان.

5322 بۇ نەپىس بىر يېغىدۇر، جاھان بىر يېغى،
قۇرۇقلۇق بۇ ئىككى يېغى تۇزىقى.

5323 بۇ بەختكە كۈۋەنىپ غورۇرلانمىغن،

تىرىكلىككە ئارتۇق ئىشەنمە، چېكىن،

5324 بۈيۈكلۈك، ئۇلۇغلۇق ھامانە ئۆتەر،

بۇ دۆلەت ئۆتمۇ ھىچ قالماي ئۆچەر.

5325 ئىشتىكىن، ئۇ ئىسىل بۈيۈك نېمە دەر،

كۆيۈمچان سۆزىن تۇتسا پايدا تېگەر:

5326 بۇ بەگلىككە تولا مەغرۇر بولمىغن،

ئۆزۈڭنى كۈزەت كۆپ، كىبىر قىلمىغن.

5327 بۇ پەسكەش جاھاننى قوغلا، نېرى سۈر،

بېرۇر ھەق ئاندا تۈرلۈك نېمەت، يىگىن.

5328 ئېلىگ بەك خىللا بۇ ئۈچ خىل كىشىنى،

كېيىن تاپشۇر ئاڭا قىلار ئىشىنى:

5329 بىرى قازى، بولسۇن ئۇ بەك پاك ئېرىغ،
ۋە تەقۇا بولسۇن ئۇ، خەلققە پايدىلىق.

5330 ئىككىنچىسى خەلىپەت، تولۇق بولسۇن چىن،
تېپىپ خەلق بەختىنى، كۈن كۆرسۇن ئىمىن.

5331 ئۈچىنچى ۋەزىر، بەك خىل ئولماق كېرەك،
نە تەگسە تېگۈر خەلققە بۇندىن، دېمەك.

5332 بۇ ئۈچ ئىشنىڭ ئولسا كىشىسى كۈنى،
تېپىپ خەلق پاراغەت، يورۇيدۇ كۈنى.

5333 تۈزەلىپ ئېلىڭ ھەم خەلق بېيىغاي،
ئۇ چاغدا ساڭا خوپ دۇئا يوللىغاي.

5334 بۇ ئۈچ ئىشتا بولسا يارامسىز كىشى،

يارامسىز بولۇر ھەممە خەلقنىڭ ئىشى.

5335 مۇڭا ئوخشۇشۇپ كەلدى ئەمدى سۆزۈم،

ئىشتىكىن مۇنى سەن گۈزەل يۈزلۈگۈم:

5336 ۋەزىردۇر ئۇ بەگنى يېتەكلۈگۈچى،

خەلق، ساقچى، خىزمەتچىگە نىزام تۈزگۈچى.

5337 بۇرۇندۇقنى ۋەزىر گەر تارتسا تەتۈر،

بولۇر تەتۈر ھەممە دەپ مەن ئېيتقۇچى.

5338 بۇ دۇنيا يېيىغلىق گويا بىر داسقان،

كىشىلەر يەر ئۈندىن نېمەتلەر ھامان.

5339 كى بىزدىن بۇرۇنقى ئەۋلات كەلدىلەر،

ئۇنىڭدىن يېدى، تويدى، ئۆلۈپ كەتتىلەر.

5340 ياتۇر بىر توپ كۈتۈپ مەھشەرنى ھامان،
قىچقىرۇر، بارارمىز بىزمۇ بىگۇمان.

5341 تېخى بىر گۇرۇھىدۇر قېرىندىكىلەر،
كى بىزدىن كېيىن ئۇ داسقانغا كېلەر.

5342 كېتىشنى كۈتەر ئەمدى بىزدىن بۇلار،
بېرىشنى كۈتەر، بوتام، بىزدىن ئۇلار.

5343 بۇ كۈن بىزگە تەگدى بۇ داستىخان يېمى،
بېرۇر قانچە كىيمەك - يېمەكلىك تېخى.

5344 چاقىرار ئۇ تامان بىزنى ئۆلگەنلەر،
قوپ - كەت، دەپ قوغلايدۇ تۇغۇلمىغانلار.

5345 ئۇ بىرسى چاقىرار، ئۇ بىرسى قوغلار،

بۇ ئىككى ئارادا كىم راھەت تاپار؟

5346 ئېلىگ بولما غاپىل، ئۈست سۈرمە كۆپ،

ئى ئىسىل، بولۇنماس ئۇزۇن ۋاقىت تۇرۇپ.

5347 ھارامغا قوشۇلما ئېلىگ، ئۆزنى تۇت،

قارايتۇر كۆڭلىنى ھارام، بۇنى پۇت.

5348 تەقۋادار بولايچۇ دېسەڭ نامدار،

ھالال يە، ھالالغلا بول ھەسسدار.

5349 نېمە دەيدۇ ئاڭلا، ھالال يېگەن ئەر،

تەقۋالىق بېشىدۇر ھالال دېگەن ئەر:

5350 ھالال يېگەن ھەققە گۇنا ئەيلىمەس،

ھالال يە، ئۇنى قىل تاڭنا ئوزۇق، بەس.

5351 كىمىنىڭكى گېلى، ئەگىنى بولسا ئېرىغ،

ئېرىدۇ ئۇنىڭدىن گۇنايى ئېرىغ.

5352 ئېرىغلىق تىلەسەڭ، پاك تۇت گالىنى بەك،

ئېرىغ بولسا بۇ گال، نەپىي دەريادەك.

5353 دېمە ئۆز نەپىنىڭ سەن، ئەل نەپىنى دە،

ئۆزۈڭ نەپىي ئەلنىڭ نەپىي ئىچىدە.

5354 نېمە دەر ئىشتىكىن، ئۇلۇغ كەنت بېگى،

پۈتۈن ئىشقا يەتكەن ئەقىل – ئىدراكى:

5355 بەگدۇر بەخت، ئەلگە بەخت بەخش قىلماق كېرەك،

بەخت تاپسا ئەل قارىن تويدۇرماق كېرەك.

5356 بۇ بەگلەر دېڭىزدۇر، تۈۋى ئۈنچىلىك،
دېڭىزگە يېقىنلار بېيىماق كېرەك.

5357 بۇ بەگلەر بىر تاغدۇر ئالتۇن – كۆمۈشلۈك،
كۆمۈش كان قازغۇچى بېيىپ كەتكۈلۈك.

5358 بۇ بەگ پايدىلىق ھەم سېخ بولغۇلۇق،
جاھاننىڭ خەلقى ئۇ توق قىلغۇلۇق.

5359 قۇياشتەك مۇنەۋۋەر بول، ئى ھېكم بەگ،
سايەڭدە ئەل تاپسۇن كىيىم ھەم يېمەك.

5360 ئامانەت يۈكلىدى بويىنىڭغا خۇدا،
سورايدۇ، ئۇنى سەن ساقلا، قىل ئادا.

5361 ئى ئېلىگ، ئۆزۈڭگە ئۆزۈڭ كۆر قاراپ،
توپلايسەن ئۆزۈڭگە مالنى مۇنچىلاپ.

5362 دېڭىزدىكى گۆھەر تۈگمەس ساڭا،

تۈۋىدىكى ئۈنچە يېشىمەس ساڭا.

5363 قوڭۇر يەر قېتىدا ئالتۇن – كۈمۈش،

تېرەرسەن، تىلەگىڭ غەزىنە قۇرۇش.

5364 بۇ تاغلار قاتىدە جاۋاھىر – گۆھەر،

قېزىپ يەتكۈزەلمەس ساڭا، ئەي پاك ئەر.

5365 قوڭۇر يەردە ئۈنگەن ئۇ دانلارنى، بىر،

تېرىپ تولدۇرسەن ئۈنىڭدىن ئامبار.

5366 ئۇچارلىق، يۈرەرلىك ھەم سۇدا بېلىق،

قۇتۇلماس سېنىڭدىن ئەي مۈشكۈل قىلىق.

5367 يۈرەر كارۋان جاھاندا ئەللەر كېزىپ،

يىپەك، سەۋسەر، تىيىن ئالدۇرىسەن تېرىپ.

5368 قەسەپ (213) ، تۈزى رۇمى (214) – جاھان تاغسۇقى،

ساڭا كەلسە، تولىماس غەزىنەڭ قازىنقى،

5369 كەۋەل تازى (215) ، بۆكتەل (216) ، ئارغۇنغا (217) مانا،

ئوقۇر تولدى، تويماس ئاچكۆزلۈك يانا.

5370 يىغىلدى تۈمەننىڭ سۈپەتسىز تېتىر (218) ،

دالادا تولا ئات، ئوقۇردا قېچىر.

5371 يۈرەر قىر – تاغلاردا يەرنى قاپلاپ قوي،

قۇل، چۆرە، خىزمەتچىڭ ئەي مۇلايىم خۇي.

5372 تەسكەيدە يۈرگەن ئۇ نۇرغۇنلىغان قوتۇز (219) ،

تۈزلەڭدە يۈرەر كۆپ ئىنەك، ئۆي – ئۆكۈز.

5373 قىيالاردا يۈرگەن كىيىك – تاغ تېكە،

سېنىڭدىن قۇتۇلماس، ئى باتۇر – بۆكە.

5374 چىشى، ئەر كەك تاغ ئۆچكە، ئىۋىن (220) ، ئاق كىيىك،

ساڭا تۈگمەس يەم، ئى ئۆز مىجەزلىك.

5375 تۇتۇلسا قۇلان يا ياۋا كۆك تىكە،

ساڭا كەلتۈرۈلەر شۇئان، ئى بۆكە.

5376 بۆرى، تۈلكە، توڭگۇز، ئېيىق، ئارسىلان،

ئۇلار ئاۋدا سەندىن قۇتۇلماس ھامان.

5377 قوغۇ – قورداي ئۆلسۇن يا تۇرنا – يۇغاق،

يا توي، يۈگدىك ۋە ياكى تودىلىچ يا قاق (221) .

5378 ھاۋادا ئۇچار قارا قۇش توپلىرى،

قاچالماس سېنىڭدىن، ئايا كۆك بۆرى.

5379 قاچۇرماس ئۇچارلىقنى سېنىڭ قۇشلىرىڭ،

يۈرگۈزمەس يۈرەرلىكنى ئالغۇر ئىتلىرىڭ.

5380 ئاتالىق، ئاتاسىز قالۇر ئۇ يالغۇز،

ئانالىق، ئاناسىز بولۇر بىر ئۆكسىز.

5381 مۇشۇنچە جاھان ھەممە يەتمەس ساڭا،

تۈگمەس، تۈگەرسەن، ئى باتۇر توڭا.

5382 ئومۇمەن شۇ بىر قۇر كىيىم، گالىنى دەپ،

بۇ دۇنيانى يىغدىڭ، كېتەرسەن ئۆلۈپ.

5383 جاھان يىققىنىڭدىن نە پايدا بولۇر،

ئېلىپ جاننى ئەجەل يىلتىزىڭ قۇرۇر.

5384 قاراپ كۆرسە ھەممە ھىرىسلىق ئېرۇر،

بۇ ئاچكۆز كىشىلەر قاچانمۇ تويۇر؟

5385 نېمە دەر ئىشتىكىن، كۆزى توق كىشى،

كۆزى توقلۇق ئېرۇر بۇ بايلىق بېشى:

5386 تامام ئۆتسە ئاچكۆز قولغا جاھان،

مۇھالدۇر ئۇنى باي دېمەكلىك ھامان.

5387 "گاداي" دەر، ئۇ كىمدۇر ئاتالمىش گاداي،

كۆزى ئاچ گاداي شۇ ھەر قانچە باي.

5388 باي ئولسا ئاچكۆزلەر، ئاڭا پايدا يوق،

ئېچىنغىن كۆزى ئاچقا، ئەي كۆڭلى توق.

5389 كۆزى ئاچقا يەتمەس پۈتۈن بۇ جاھان،
قانائەت قىلغانلار بەختلىك ھامان.

5390 كۆزى ئاچ كىشى مالغا تويماس كۆزى،
مەگەر تولىمغۇنچە قارا يەر توزى.

5391 ئى ئېلىگ، شۇدۇر مېنىڭ بىلگەنلىرىم،
ساڭا سۆزلىدىم بارچە ئۇققانلىرىم.

5392 بۇنى سۆزلىدىم مەن، ئىشتىنىڭ ئۆزۈڭ،
كۆڭۈل ياخشى ئۇقسا، ئېچىلغاي كۆزۈڭ.

5393 سۆزۈم تۇتساڭ تېگەر تاڭنا پايدىلار،
بولۇر يۈك ساڭا ئۇ تۇتمىساڭ ئەگەر.

5394 ئەقىللىق نە دەيدۇ قۇلاق سال ئاڭا،
ئەگەر ئاڭلىساڭ ئۇ نەسىھەت ساڭا:

5395 بېرۇر پايدا نەسبەت كىشىگە پۈتۈن،

نەسبەت لوقما قىل، تىلەسە يېسۇن.

5396 بۇ لوقما يېيىشنى ئەگەر بىلمىسە،

قويۇپ بەر، قوشۇلما، كۆيەر ئوت يېسۇن.

ئېلىگىنىڭ ئودغۇرمىشقا جاۋابى

5397 بۇ سۆزلەرنى ئاڭلاپ ئېلىگ يىغلىدى،

ئەي ئىنسانلار ئارا ياخشىسى، دېدى.

5398 تېپىپسەن، ئەي ھوشيار، راھەت – پاراغەت،

بولدى بۇ بەگلىكىم ماڭا پالاكەت.

5399 مەن ئەمدى چۈشەندىم، ئېچىلدى كۆزۈم،
ئۆزۈمنى بۇ ئوتقا ئېتىپ مەن ئۆزۈم.

5400 ھەق يولدىن ئېزىپمەن ئۆزۈم، ئى ئۇلۇق،
ماڭا توغرا يولدىن دېدىڭ سەن تولۇق.

5401 سەن ئەمدى ئودغۇرمىش ماڭا قىل دۇئا،
ياخشىلىققا تەۋپىق ھەق بەرسۇن ماڭا.

ئودغۇرمىشنىڭ ئېلىڭگە جاۋابى

5402 ئودغۇرمىش جاۋابەن دېدى ئۇ بەگكە:
خۇدا تەۋپىق بېرىپ، يەتكىن تىلەككە.

5403 تىرىش، ئەقلىڭ بىلەن يېڭىسۇن ھاۋا،
ھەۋەستىن يېڭىسە، بولۇر ئەر ياۋا.

5404 سېنى يوق ئېتەر شۇ نەپسانى لەززەت،
كەچ ئۇندىن، دېمەي سەن، كەچمەك مۇشەققەت.

5405 بۇ دۇنيا ئېرۇر كونا، تولامۇ قېرى،
تولا بەگنى ئۆتكەزدى بۇ خۇلقى تۇرى (222).

5406 قېرىتتى سېنىڭدەك تولا ئەرلەرنى،
قويارمۇ ئۇزاق ۋاقىت تىرىك ئۇ سېنى؟

5407 ئۇلار كەتتى، قالدى ساڭا مۇشۇ جاي،
تەييارلان، ۋاقىتنى سەن زايە قىلماي.

5408 ئۆلۈمنى ئۈنۈتما، ئى ئېلىگ ئويغان،
كېلۇر تېزلا بىر كۈن، سەن قىلما گۇمان.

5409ئەي ئېلىگ، ئۇنۇتما ئۆزنى، ھۇشيار تۇر،
ئۇنۇتساڭ ئۆزۈڭنى، ئەسلىڭ ئويلاپ كۆر.

5410ئۇنۇتسا بۇ ئىككى نېمەنى گەر ئەر،
دۇرۇس يول ئۇنىڭدىن يىراقلاپ كېتەر.

5411ئۆزىنى بىلگەن ئەر ئىشت نېمە دەر،
ھەۋەسنى ئەقىلگە ئەسر قىلغان ئەر:

5412ئۆلۈمنى ئۇنۇتما، گۆردۇر ئورنۇڭ، بىل،
"ئۆزۈڭنى ئۇنۇتما" نى سەن تەكرار قىل.

5413"مەنى" دىن تۆرەلگەن ئۆزۈڭ "مەن" دېمە،
ئەگەر مەن دېسەڭ سەن، قىممىتىڭ شۇ، بىل.

5414كۆرۈنمەي ئۆلۈم پىستىرمىسىدا تۇرار،
ئەگەر چىقسا يولنى ئازماي تاپار.

5415 جاچا بولمىسا ھىچ تىرىككە ئەگەر،

بۇ ئاچچىق ئۆلۈمگە بىر قاراش يېتەر.

5416 بەس ئەردى ئۆلۈمدىن كېيىنلا يانا،

قارا يەر قېتىدا چىرىمەك مانا.

5417 بۇنىڭدىن بۆلەكمۇ يانا ئىش تولا،

ئۆلۈم كەلسە كۆرەر بارچە بىر يول.

5418 بۇ ھالنى چۈشەنگەن جىمى ئاقىل ئەر،

نىچۈكمۇ تىنىچ ئۇخلاپ، ئاش – ئوزۇغىن يەر؟

5419 نە دەيدۇ ئىشتىكىن، ئىلىم بەرگۈچى،

ئىلىم بىرلە ھىممەتنى چوڭ تۇتقۇچى:

5420 زورايت ھىممەتگىنى، ئىگىز ئەيلە دىل،
بۇ دۇنيانى تاشلا، ئۇنىڭدىن چېكىل.

5421 بۇ دۇنيا ئۇ زىندان، ئىچىدۇر يىلان،
بۇنى قوي، يۈۈرۈپ چىن جاھانغا ئۇلان.

5422 قارا يەرگە پۈگەت بۇ پاك جان قېپى،
قارا يەر شۇنىڭلە تولۇر، ئەي سېخى.

5423 بۇ دۇنيا بىر زىندان، قاراڭغۇ قۇدۇق،
ئۇنىڭدا پالاكەت ۋە مېھنەت تولۇق.

5424 نە تىنچلىق تىلەرسەن بۇ زىندان ئارا،
نېمە ئارزۇلايسەن دىلىڭغا قارا.

5425 سەن قوي بۇ بىر سىقىم توپىنى تاشلاپ،
ئۇلۇغ مەڭگۈ يۈرت كۈت، نە لازىم ساراپ؟

5426 غۇبار چاڭ توزاندى نېرى تارت ئۆزۈڭ،
سۈزۈك مەڭگۈ ئەل كۈت، ئېچىپ سەن كۆزۈڭ.

5427 نىچە مىڭ ياشساڭ، ئاخىر ئۆلۈم –
كېلەر – دە تۇتار ئۇ سېنى، ئى كۈنۈم.

5428 كۆپەيگەنچە دۇنيا مېلى، دەرتلىرى –
تېخىمۇ بولۇر كۆپ، ئى ئەرلەر ئەرى.

5429 نىچە مىڭ يىل ياشاپ ئەر تاپسا تىلەك،
يانا قانماس ئارزۇ كۆڭۈلدىكىدەك.

5430 ئى كۆڭلى ئېرىغ سەن، نە دەيدۇ قارا،
زامانە ئوقى بىرلە كۆڭلى يارا:

5431 كىشى مىڭ ياشىسا، تىلەككە تولۇق –

يېتەلمەس ئۆزىگە كېرەككە تولۇق.

5432 تىلەر ھەر تىلەكنى، كىشى ئارزۇلاپ،

تىلەككە يەتكۈچە بولۇر ئۇمۇ يوق.

5433 بۇ سۆز پايدىسى جىقلىقتا ئەمەس،

يا سۆز ھەيرەتتە ئاڭلاشتا ئەمەس.

5434 بۇ سۆز پايدىسى شۇ ئىشتىكى –

تۈتۈپ چىڭ، ئەيلەسە دۇرۇس ئۆزىنى.

※ ※ ※

5435 تولا سۆزلىدىم سۆز ئىشتىڭ تۈگەل،

ئۇنىڭ پايدىسىن ئال، قىلىپ سەن ئەمەل.

5436 تۇتالماي تىلىم ئۆزنى، كۆپ سۆزلىدى،
سۆزۈم ئازلىمىدى قەدرى ئازلىدى.

5437 ئېلىگ، ساڭا تەۋپىق بەرسۇن ئۇ بايات،
پۈتۈن ياخشىلىققا قولۇڭنى ئۇزات.

5438 تىلەڭگىڭ بېرىپ ھەق كۈزەتسۇن سېنى،
دۇئادا ئۇنۇتما، ئى ئېلىگ مېنى.

※ ※ ※

5439 سۆزىنى ئۈزۈپ ئۆرە قويغان ئىدى،
ئېلىگ توستى، " بىر ئاز ئولتۇر " دېدى.

5440 چىقاردى يېمەك - ئىچكۈ، تۈرلۈك ئېشى،
دېدىكىم: تېتىپ كۆر ئەي ياخشى كىشى !

5441 سۇنۇپ قول ئودغۇرمىش ئېلىپ لوقمىدىن –

يىدى – ئىچتى ئازاراق يېمەك – ئىچكۈدىن.

5442 يېمەكتىن قولنى تارتتى، كۆپ يېمىدى،

خۇداغا قىلىپ شۈكر، زىكر ئەيلەدى.

※ ※ ※

5443 ئۆرە تۇردى ئودغۇرمىش قىلدى سالام،

ئېلىگ ئۆرە قوپتى ئېلىپ ئېھتىرام.

5444 تۇرۇپ چىقتى ئودغۇرمىش ئۇندىن يۈرۈپ،

ئېلىگ چىقتى بىللە ئۇزاتماق بولۇپ.

5445 ئېلىگ بىرلە خوشلاشتى قۇچاقلىشىپ،

ئېلىگ قايغۇرۇپ قالدى قول ئېلىشىپ.

※ ※ ※

5446 يەنە تاغ سېرى ماڭدى ئۇندىن تۇرۇپ،

قاياشمۇ بىللە ماڭدى، قولىن ئويۇپ.

5447 ياندۇردى قاياشنى، كۆرۈڭ ئودغۇرمىش،

خوش ئېيتىپ ياندى ھەم كۆرۈڭ، ئۆگدۈلمىش.

5448 ئۆيگە يېنىپ كەلدى كۆڭلى سۇنۇق،

ئەلەم – قايغۇ بىرلە كۆزدە ئۇيقۇ يوق.

※ ※ ※

5449 كۆتەردى مەشرىقتىن ئۆز بېشىنى كۈن،

جاھان ئاققۇ تۈسكە كىردى پۈتۈن.

5450 قۇياش قويقاچ كۆكسەن ئۆرە كۆتۈرۈپ،
سېپىلگەندەك جاھانغا كافۇر تولۇپ.

5451 پەرىشتە يۈزىدەك يۈرىدى جاھان،
كافۇر سەپكەن كەبى بولدى ئاسمان.

※ ※ ※

5452 قويۇپ تېز ئورنىدىن ئۆگدۈلمەش يانا،
ئېلىپ تاھارەت، نامازنى چىن قىلدى ئادا.

5453 تونىن كەيدى، ئاتلاندى ئۆيىدىن چىقىپ،
يەنە قەسرگە باردى ئۇنىدىن يېنىپ.

5454 قەسرگە كىردى ئۇ ئېتىدىن چۈشۈپ،
ئېلىگ ئىندىدى، ئۇ كۆرۈندى كىرىپ.

ئېلىگىنىڭ ئۆگدۈلمىشكە سوتالى

5455 ئېلىگ سوردى ئاۋال ئودغۇرمىشىن،

نېچە ۋاق تۇرغىنىن، قاچان كەتمىشىن.

5456 يەنە ئېيتتى ئېلىگ: ئى ئۆگدۈلمىشىم،

ئاچچىق بولدى ئەمدى ماڭا، يەر ئېشىم.

5457 نىچۈكرەك ياشارمەن بۇندىن بۇيان،

چۈشۈپ بارماقتا يەلكەم تۆۋەنلەپ ھامان.

5458 بۇ بەگلىك، بۇ خەلقنىڭ يۈكى نە كېرەك،

يۈرەك يىلتىزىن قىردى بۇ قايغۇ بەك.

5459 خادىمسىز خەلقنى باشقۇرۇپ بولماس،

بەگلىكنىڭ ئىشلىرىن بەگمۇ قىلالماس.

5460 خادىم ئۈچۈن، شەكسىز، كېرەك مال – تاۋار،

بۇ مال بولمىسا، ئەر يىغىلماس بولار.

5461 ئىشتىكىن، بىر لەشكەر بېشى نېمە دەر،

ھاياتىنى بەگ ئىشىغا بەرگەن ئەر:

5462 غەزىنە ۋە لەشكەر بەگنىڭ كۈچىدۇر،

بۇ ئىككى بىلەن ئەر ئۆز ئۆچىن ئالۇر.

5463 بولۇر بەگ بۈيۈك بۇ ئىككىسى بىلە،

جەم ئولسا بۇ ئىككى، تاج – تەخت زورايۇر.

5464 قوشۇن يىغماق ئۈچۈن تولا مال كېتەر،

يىغىش ۋاقتىدا مالنى زۇلۇم – جەبىر ئۆتەر.

5465 مېنىڭ بىرلە بويۇم بار، بىرلا قوسۇغۇم،

نېچۈن مۇنچە يۈكنى يۈدەرمەن ئۆزۈم؟

5466 پېقىر بولسىمۇ قانچە ئاچ قالماس ئول،

ئۆچ ئالماي تىرىكتىن ئۆلۈم قويماس ئول.

يەتمىش ئىككىنچى باپ

ئۆگدۈلمىشنىڭ ئېلىگە مەملىكەتنى ئىدارە
قىلىش ئۇسۇللىرى ھەققىدە ئېيتقانلىرى

5467 جاۋاب بەردى ئۆگدۈلمىش، ئېيتتى: ئېلىگ،

پۈتۈن ئىشىگە تەدبىرلە سۇنسۇن ئېلىگ.

5468 ئېغىزدىن چىقارما يامان سۆزلىنى،

ئى ئىلمى دەريا، ھەق كەچۈرمەس ئۇنى.

5469 بۇ بەگلىكنى كۈچەپ ئالىمدىڭ تىلەپ،

خۇدا بەردى پەزلى بىلەن بەلگۈلەپ.

5470 قەدىرلەپ سېنى، بەردى بەگلىك ساڭا،

ئەي ئىلمى كەڭ، قىلغىن سەن شۈكرى بۇڭا.

5471 تۈزەپ دىلنى پاكلاپ، تېۋىن ھەققە سەن،

ئادالەت ۋە شەپقەتنى قىل خەلققە سەن.

5472 ھەۋەسنى ئەقىل بىرلە باسقۇن ئۇتۇپ،

بىلىم بىرلە يانچىقىن نەپىسكىنى تۇتۇپ.

5473 نېم دەر ئىشتىكىن، بىلىم بەرگۈچى،

بىلىم بىرلە ھاۋا - نەپىسنى باسقۇچى:

5474 تۈزەلمەك تىلەسەڭ، ھەۋەس بويىن كەس،

تۈزىلۇر ئەگىرلىك گەر ئۆلسە ھەۋەس.

5475 تىرىش، بولمىغىن سەن ھەۋەسكە ئەسەر،

ھاۋا - نەپىس ئېرۇر بۇ دىن ئوغرىسى، بەس.

5476 ئى ئېلىگ، نىچۈن بۇنچە ئاجىز ئۆزۈڭ،

يېتىپ تۇرسا بارچە ياخشىلىققا قولۇڭ؟

5477 نىچۈن قايغۇرارسەن مۇشۇنچە قاتتىق،

قىلۇرسەن ھاياتىڭ نىمىشقا ئاچچىق؟

5478 غەزىنە تولا ھەم خادىم – قوشۇن كۆپ،

ھەر ئىشقا بىلىم، ئەقىل بار يولچى بولۇپ.

5479 خادىمنى سۆيۈندۈر غەزىنەڭ بىلە،

ئۇلاردىن مىڭ ئارزۇ ئۆزۈڭگە تىلە.

5480 نېمە دەر، ئاڭلا، جەڭ قىلغان جەسۇر ئەر،

ئالتۇن – كۆمۈش بەرسە ئۇ ياۋنى يېڭەر:

5481 تىلەسەڭ ئۈستۈنلۈك ئەگەر ھەر زامان،

خادىمنى خۇش ئەت، ماختا، بەر شەۋق ھامان.

5482 خوشال قىلىپ ئۇلارنى، سەن قويساڭ تىلەك،

كېلىپ مەقسەت، ئېگەر باش ياۋمۇ شۇئان.

5483 خادىمنى كۆپەيت ھەم سۆيۈندۈر ئۇنى،

شەرىن جاننى بەگەي ساڭا بىر كۈنى.

5484 كاپىر ياۋنى يانچى لاۋ – لەشكەر بىلە،

تۇتۇپ دىلنى پاك، كۈچنى ھەقتىن تىلە.

5485 كاپىرچۈن خادىم تۇت ۋە لەشكەر، تولۇم،

بۇ جەڭدە ئۆلسە گەر، ئۇ بولماس ئۆلۈم.

5486 ئۆيى – مۈلكى كۆيدۈر، بۇتنى يىقت،

ئۇنىڭ ئورنىغا قۇرغىن جامە – مەسچىت.

5487 ئەسر ئال ئوغۇل – قىزىنى، قىلىپ قۇل دېدەك،

ئېلىپ ئولجىلار غەزىنە قۇرماق كېرەك.

5488 ئېچىپ ئىسلامنى سەن شەرئەتنى ياي،
بولۇپ ياخشى ئۆزۈڭ، نامىڭ تارالغاي.

5489 مۇسۇلمانغا تەگمە، ئۇزارتما ئېلىڭ،
ئاڭا ھەق داۋاگەر ئېرۇر، ئەي ئېلىڭ.

5490 مۇسۇلمان مۇسۇلمان بىلەندۇر قاياش،
قاياشقا توقۇنما، داۋام ياخشىلاش.

5491 قانۇن تۈز خەلققە، ھوزۇر ئەيلىسۇن،
ساڭا ياخشىلىقلە دۇئالار دېسۇن.

5492 بېرۇر تەڭرى ئەجرىڭ، خوشاللىق ساڭا،
سېنىڭ بولغاي ئىككى جاھان، ئى توڭا.

ئېلىڭنىڭ ئۆگدۈلمىشكە جاۋابى

5493 ئېلىگ ئېيتتى: ئوبدان دېدىڭ سەن بۇنى،
خالايتىم ئۆزەممۇ قىلىشنى شۇنى.

5494 قېنىكىن بۇنى قىلماققا ئەش، ئى ئەر،
قىلىشقا بۇنى سەن ماڭا يارى بەر.

5495 سۈزۈپ خەلقنى ئاۋال ئەلنى تۈزگۈلۈك،
ئىچكى – تاشقى ئىشقا دىققەت ئەتكۈلۈك.

5496 خوشال ئەيلە دوستلارنى ئېھسان قىلىپ،
سېنى سۆيىمگەنلەرن ھەيدە سۈرۈپ.

5497 بۇنىڭدا ئاۋال ئەل تۈزەتمەك كېرەك،
پۈتۈن مەيخانلارنى بۇزماق كېرەك.

5498 تۈزەت قانۇن بىلەن سەن خەلقنى تولۇق،
بولۇنسۇن يارامسىز قىلىق ئەلدە يوق.

5499 نىچۈك ئەل تۈزەرمەن يېتىشمەي ئۆزۈم،
ئىش ئۈستىگە ئىشتۇر، يۇمۇلماس كۆزۈم.

ئۆگدۈلمىشنىڭ ئېلىگە جاۋابى

5500 جاۋاب بەردى ئۆگدۈلمىش ئېيتتى: ئى بەگ،
بۇ ئىشلارنى سوزما پۈتۈن ئىشقا تەگ.

5501 نىچۈن ئۇزارتۇرسەن قىلۇر بۇ ئىشنىڭ؟
تولا سوزما ئىش قىل، كېتەر بۇ يېشىڭ.

5502 بۇ كۈن قىلمىساڭ، ئەتە يەنە ئىش بولۇر،
ئىش ئۈزرە ئىش ئولسا يىغىلىپ قالۇر.

5503 بۈگۈنكى ئىشنى ئەتە ئۈچۈن قويمىغىل،

ئەتە ئىش بولسا، ئۇ قالۇر يەنە، بىل.

5504 تۈزەپ تۇر، سۈزۈپ تۇر بۇ ئەل ئىشلىرىن،

كۆرەرسەن ئەتە ئەل بىلەن ھوزۇرىن.

5505 يامان بولما، ياماننى يامانغا يۈرۈت،

يامانلارنى ھەممە ئېلىڭدىن ئېرىت.

5506 دۇرۇس بول، دۇرۇس قىل، دۇرۇس تۇت خۇلق،

تۈزەتۈر يامانۇ – ئەگرىمۇ قىلىق.

5507 ئۇ تەتۈر قىلىقلىق زەرەرلىك كىشى –

يامان، تۈگمىگۈنچە ئوڭلانماس ئىشى.

5508 يامانغا يۇلۇقما بالا يۇقۇشار،

دۇرۇسلار بىلەن سەن ياشىغىن بىدار.

5509 نېمە دەر ئىشتىكىن، دۇرۇس، كۆڭلى تۈز،

كۆڭۈل، تىل، قىلىقى، پۈتۈن خۇلقى ئۆز:

5510 يامانغا قوشۇلما ۋە يۈرگىن كۈنى،

تۈز – ئەگرىلە بولسا قارايۇر كۈنى.

5511 كىم قىلسا يامانلىق بالاغا قالدۇر،

يولۇق ھەققە توغرا قىيامەت كۈنى.

5512 ئى ئېلىگ، قوشۇن يىغ، بۆلەك چارە يوق،

ئۇلار بىرلە بەگلەر سۈزەر بولغۇنلۇق.

5513 خادىملارنى توپلاپ ئېھسان قىلغۇلۇق،

پېقىرنى قىلىپ باي، ئاچنى تويغۇزغۇلۇق.

5514 خىزمەت قىلغۇچىلار ئۈمىتلىك قىلۇر،

ئۈمىت ئۆزىگە خىزمەتچى تۇرماس كېتۇر.

5515 ئىبلىگ، خىزمەتچى نەچچە تۈرۈلۈك ئول،

ئىشلەت ئىلغاپ، ئايرىپ، ئاداشمىسۇن يول:

5516 ئۇلاردىن بىر كىم تىلەر يۈز – ئابىرۇرى،

ئۇنىڭ بۇ تىلەگىن سەن قاندۇرۇپ قوي.

5517 يەنە بىرسى سەندىن تاۋار – مال تىلەر،

تاۋار بەر، پىدا جان ئەيلىسۇن ئۇلار.

5518 يەنە بىرسى ئىستەر ھەم مال ھەم شەرەپ،

قىلار ئات ۋە تون ھەم نام – ئۇنۋان تەلەپ.

5519ئۇ بولسا بىر جەسۇر ئاڭا كۆمۈش بەر،
قىلىچ ئۇرسۇن، ئالسۇن ساڭا كەنت – شەھەر.

5520بىلىملىك، ئەقىللىق بولسا پاك يۈرەك،
بېرىپ مال، قەدىرلەپ، ئاۋايلاش كېرەك.

5521ئۇ زالىم، يامان بولسا، كۆتەرمە ئۇنى،
نوپۇز بەرمە ئەلدە، ئىگىرتار سېنى.

5522كۆتەرمە، بېيىتما، يامان ئۆكتەمنى،
زەھەر قىلغاي ساڭا دورا ۋە ئەمنى.

5523نېمە دەيدۇ ئاڭلا بۆكە يابغۇسى:
ئاجىزلار بېيىسا باش ئەگمگۈسى.

5524ياماننى بېيىتما، جەسۇر ھۆكۈمران،
يامان بولسا گەر باي خۇيىنى بۇزار.

5525 قولى قىسقا بولسا ھەتتا ياخشىلار،

بۇ مۇھتاجلىق بىلەن خۇيىنى بۇزار.

5526 مۇھتاج ئولسا ياخشى قىلىقلىق كىشى،

بۇزار خۇلقىنى ئۇ، ياخشىلىق تۇشى.

5527 تۈزەر خۇيىنى يامان، ئۇ تۇتۇلسا خار،

قىلىقنى تۈزەر ياخشى، بەرسە ئېتىۋار.

5528 كۆيۈمچاننى تۇتقىن ئۆزۈڭگە يېقىن،

ئۇياتسىزنى ئۆزگە يېقىن تۇتمىغىن.

5529 زەرەرلىگى كىم ئۇ، پايدىلىقى كىم –

ئايىرىپ تاللىغىن سەن، ئەي ئالىم ھېكىم.

5530 سۆيەر – سۆيەسنى سەن ئاجرىم قىلىپ تۇت،

سۆيگەنلەرگە دوست بول، دۈشمەنلەرگە ئوت.

5531 يىراق قىل سۆيۈنچىڭ تىلەمەس كىشىڭ،

سۆيۈرمە ئۇنى ھەم بەرمە ھېچ ئىشىڭ.

5532 ساداقەتنى خىيانەت بىلەن قوشمىغىن،

يارامسىز، ياراملىقنى بىر تۇتمىغىن.

5533 بىر ئىشنى ئىككى شەخسكە بۇيرىما تەڭ،

قىلىنماي قالۇر ئىش ئىتتىرىش بىلەن.

5534 ئىشىڭنى ئىش بىلگەن كىشىلەرگە بەر،

قىلىشنى بىلمەسە، سۇنۇپ قايغۇ يەر.

5535 خىزمەت دەپ بۆلۈپ بەرمە ھەر كىمگە ئىش،

ئۆزۈڭ نەپىگە ئەر تۇتۇشقا تىرىش.

5536ئەل نەپىن تىلە ھەم ئۆز نەپىنىڭ تىلە،

باغلىنىپ يۈرمە سەن كىشى نەپىگە.

5537كىشى كۆڭلىگە باقما نەپىگە دەپ،

ئەل نەپىن تىلە، ئۆزنى بۇزما كۈچەپ.

5538ساڭا پايدا قىلغانغا بەر پايدىنى،

يىراق قىل ئۆزىڭدىن بىنەپ كىشىنى.

5539قەدىرلە پايدىلىق بولسا ئەگەر ئەر،

ئى ئېلىڭ، ئۇنىڭغا كېرەك ئىشىنى بەر.

5540قىلىشقا تېگىش ئىش، ئى ئېلىڭ، شۇدۇر،

بۇلارنى ئىشلەسەڭ، ئېلىڭ تۈزۈلۈر.

5541 ئېتىك ياخشى بولسا، قۇتۇلدۇڭ ئۆزۈڭ،

قالۇر سەندىن كېيىن ئېتىك ھەم سۆزۈڭ.

5542 بېيىپ خەلق، مەملىكەت - تەختىڭ تۈزىلۇر،

غەزىنەنى قانچە دېسەڭ تېپىلۇر.

5543 ئىشتىكىن، كۆيۈمچان كىشى نېمە دەر،

دىلى بىرلە تىلى ئوخشاش كەلگەن ئەر.

5544 قايۇ ئەل بېگى بولسا ياخشى كۈنى،

ئۇ ئەل خەلقى بېيىپ، تۇغۇلغاي كۈنى.

5545 خەلق بايلىقى بەگكە بايلىق ئېرۇر،

خاھى سەن ئۇنى تۇت، خاھى سەن بۇنى.

5546 شەھەر - كەنت ئىچىدىن ئوغرىنى ئېرت،

كارۋانۇ - مۇساپىرنى ئىمىن يۇرت.

5547 يوقات ئەل ئىچىدە زوراۋاننى سەن،

تۈگەت يۇرت قېشىدا قاراقچىنى سەن.

5548 ياماننىڭ خۇلقىنى جازالا تۈزەت،

يامانغا يامانلىق ياراشۇر پەقەت.

5549 يامانغا يا زەنجىر يا زىندان كېرەك،

تا ياخشى بولسۇن ئەركىن، ئى داۋا يۈرەك.

5550 ئېرۇر نەچچە خىل مەملىكەت خەلقى ئول،

كېرەكتۇر پەرق ئېتىش، تا يورۇغاي يول.

5551 ئۇلاردىن بىرى بىلگە – ئالىم تۇرۇر،

ئالىملار بىلەن ئەرگە دۆلەت كېلۇر.

5552 قەدىرلە بۇلارنى، نېمە دېسە قىل،
شەرىئەت يولىن تۇت، بويۇن بەر، ئېگىل.

5553 ساقلا سەن ھەققىنى، ئاش – ئوزۇق بېرىپ،
قالمىسۇن ئەي دانا، ئۇلار قىسىلىپ.

5554 ئاسايىشتا ئۇلار ئىلىم ئۆگەتسۇن،
بىلىمسىز ئۇلاردىن بىلىم ئۆگەنسۇن.

5555 بۇلاردىن كېيىن موتۇسۇپلار ئېرۇر،
ئۇلار ئەلدە كۈچلۈك بولغاي، ئى جەسۇر.

5556 بىكارچى ۋە پاسقىنى تۇتسۇن قىسىپ،
مەسچىتنى جامائەت بىلەن تولدۇرۇپ.

5557 يانا بىر گۇرۇھ ئۇ خىزمەتچىلەردۇر،
توساپ تۇتمىساڭ ساڭا قارشى بولۇر.

5558 بۇلار يۈك كۆتەرمەس، ئۇلارنىڭ يۈكن -

يۈدسەن ئۆزۈڭ، سەن بىلىپ ئەمگەكن.

5559 بۇلاردىن كېلۇر سوڭ ئاۋام - خەلق قارا،

قانۇن بىرلە ئۇلارغا سەن ئوبدان قارا.

5560 بۇلار ئۈچ گۇرۇھتۇر، پەرق ئەتسەڭ بولۇر،

زۇلۇم قىلما، قىلساڭ پالاكەت كېلۇر:

5561 بۇ ئۈچنىڭ بىرىكىم ئۇ بايلار ئېرۇر،

خەلقنىڭ كۈچلۈكى شۇلار، ئەي جەسۇر.

5562 كېلىدۇ ئۇلاردىن سوڭا ئورتا كىشى،

بۇلار قىلمايدۇ ئۇ بايلار ئىشى.

5563 كېلۇر ئۇندىن كېيىن خەلق يوقسۇللىرى،
كۈزەتكىن ئۇلارنى سەن ئەڭ ئىلگىرى.

5564 يۈتكۈزمە بۇ بايلار يۈكىن ئورتىغا،
چۈشەر بۇلار بۇزۇلۇپ خاراپ ھالىغا.

5565 پېقىرگە يۈتكۈزمە ئورتىلار يۈكىن،
ئۆلەر ئاچتىن، بۇ ھال قىرىپ يىلتىزىن.

5566 كۈزەتسەڭ پېقىرنى ئۇ ئورتا بولۇر،
بىر ئاز تىنسا ئورتا ئۇ بايلىق تاپۇر.

5567 پېقىر ئورتا بولسا، بولۇر ئورتا باي،
باي ئولسا ئورتىلار بۇ ئەل بېيىغا.

5568 تۈزۈلۈپ بۇ ئەل، خەلقىمۇ تاپقاي ھوزۇر،
ساڭا شۇ چاغدا كۆپ دۇئالار بولۇر.

5569 نېمە دەيدۇ ئاڭلا، ئۈچ ئوردۇ خېنى،

تەلە ياخشى نام، ئى ئۆلۈچى، قېنى:

5570 كىم ئۆلسە كېتەردە قويۇپ ياخشى نام،

ئاڭا ياخشى نام دۇئا بولۇرلەر داۋام.

5571 ئۆلۈپ كىم قالۇر بولسا ياخشى دۇئا،

تۇغۇلغان بولۇر ئۇ يېڭى ھاياتقا.

5572 خاھى يەر ئاستىدا، يا ئۈستىدە تۇر،

ئۆزۈڭ ياخشى نام بىلەن ئاتانساڭ يېتۇر.

5573 كېرەكتۇر ياخشى ئات، ئۆلەر بۇ ۋۇجۇت،

قالۇر مەڭگۈ نامىڭ، بولسا تەن نابۇت.

5574 سېنىڭدە پۇقرانىڭ ھەققى ئېرۇر ئۈچ،

بۇ ھەقنى ئۆتەسەن، ھىچ ئىشلەتمە كۈچ:

5575 بىرى ئۆز ئېلىڭدە كۈمۈشنى پاك ئەت،

ئەي ئىلمى كۆپ ئەرسەن، ئايارىن (223) كۈزەت.

5576 بىرى، توغرا قانۇننى خەلقىڭگە بەرم،

بىرىن - بىرى ئەزمەكنى ئەلدىن كۆتەر.

5577 ئۈچىنچى، ئىمىن قىل پۈتۈن يوللىنى،

يوقاتقىن قاراقچى ۋە ئوغرىنى.

5578 ئۆتەپ بۇ خەلقنىڭ ھەقلىرىن، كېيىن -

ئۆزۈڭمۇ ئەي مەردان، ھەققىڭ تىلىگىن.

5579 پۇقرالار ئۈزە بار سېنىڭ ئۈچ ھەققىڭ،

ئۇلاردىن سورا، ئاچ ئەمدى قۇلاقىڭ:

5580بىرى، يارلىقىڭنى ئەزىز تۇتسالەر،

نېمە بولسا تېزدىن ئۇنى قىلسالەر.

5581ئىككىنچى، غەزىنە ھەقىن تۇسمسا،

ئەي مەردان، ھەقىنى دەل چاغدا تاپشۇرسا.

5582ئۈچىنچى، يېغىغا يېغى بولسالەر،

سېنى سۆيگۈچىنى ئۇ ھەم سۆيسەلەر.

5583ئۆتۈگەن بولۇرسەن ئۆزۈڭ ھەقىلىرىن،

ئۇلارمۇ ئۆتۈگەن بولۇر ئۆز ھەققىن.

5584ئۇ ئۇلۇغ، بەگ شۇنداق يۈرمىگى كېرەك،

پۇقرامۇ ئاشۇنداق بولمىقى كېرەك.

5585 خەلق شۇنداق بەگنىڭ خوۋلىقىن كۆرەر،

ھوزۇر ئىچرە بەگمۇ شۆھرىتىن يايار.

5586 ئەي ئېلىگ، شۇلاردۇر سېنىڭ دۆلىتىڭ،

ھەم ئىككى جاھانلىق ئۆلۈش - قىسمىتىڭ.

5587 ئۇنىڭدىن كېيىن بىلگە - ئالىم تۇرۇپ،

بىلىم بەرسۇن ئەلگە ئىخلاسمەن بولۇپ.

5588 يەنە قولى كۈچلۈك بولۇپ مۇتۇسۇپ،

يامانلارنى يىغسۇن جامائەت كېزىپ.

5589 سودىگەر كۈزەتسۇن ئامانەتلىرىن،

ھۈنەرۋەن يېتىشتۈرسۇن شاگىرتلىرىن.

5590 دىخانلار تېرىلغۇغا قىلسۇن ئەجرىنى،

چارۋىچى كۆپەيتسۇن چارۋىلىرىنى.

5591 مانا قالدى ساڭا خىزمەت قىلغۇچىلار،

بۆرى، ياۋغا قارشى قويۇلغۇچىلار.

5592 بۇلارنى سۆيۈندۈر سەن ئېھسان قىلىپ،

ئۇلارنى بۆلەك ئىشقا يۈرمە سېلىپ.

5593 نەپىگە مۇناسىپ ئېھسانلار تارات،

قەدىرلەپ، بېيىت ھەم كۈچىنى زورايت.

5594 يېغىغا، بۆرىگە قورال راسلىسۇن،

بولۇپ دوستقا ئۆز، ياۋغا ئۆلۈم يوللىسۇن.

5595 بولۇر تاللىنىلغان پۈتۈن ئەشلىرىڭ،

سۈزۈلگەي، تۈزۈلگەي پۈتۈن ئىشلىرىڭ.

5596 بولۇر ساڭا ئىككى جاھان خوۋلىقى،

سېنىڭ بولغۇسىدۇر تەڭرى خوشلۇقى.

5597 دۇرۇسلۇق شۇدۇر، كۆر، دۇرۇس بول كۈنى،

تەلەككە يەتكۈزگەي دۇرۇسلۇق سېنى.

5598 سېنى تەڭرى سۆيگەن دۇرۇسلۇق ئۈچۈن،

دۇرۇستۇر بۆلەك قىلما خەلىققە ئۈچۈن (224).

5599 ئىشتىكىن، نېمە دەيدۇ كۆڭلى يورۇق،

بۇنىڭ مەنىسىدۇر بۇ سۆزگە ئېنىق:

5600 دۇرۇسلۇق ئۈچۈن كۆك ئاياقتا تۇرۇر،

تەۋرەنمەس ئۈچۈن يەردە ئوت – چۆپ ئۈنۈر.

5601 تەۋرەنمە، دۇرۇس تۇر، كۆڭۈل تۇت دۇرۇس،

دۇرۇس ئىككى دۇنيا دۇرۇسلۇق تاپۇر.

5602ئى ئېلىگ، شۇلاردۇر مېنىڭ بىلىشىم،

ساڭا ئېيتتىم ئەمدى ئىچىم ھەم تېشىم.

5603ھەر ئىككى جاھان، ئەي، قىلارلىق سۆزۈم –

مۇشۇلار ئىدى، ئېيتتىم ئەمدى ئۆزۈم.

5604بۇ دۇنيا مېلى ھەممىسىلا قالۇر،

ئۆلۈرسەن، ئېتىڭ ياخشى بولسا بولۇر.

5605قالۇر بۇ جاھاننىڭ ھەممە نەرسىسى،

ئۆلۈرسەن ياخشى نام تاپ، شۇلا قالغۇسى.

5606بىر ئالىم بۇنىڭغا قىياسەن قىلىپ،

شۇ مەنا ئۈزە سۆز ئېيتىمىش ئوخشىتىپ:

5607 ئېتىم ياخشى بولسۇن، ئۆزۈم ئۆلسەممۇ،
تىرىك ئۆلەر ئاخىر، ئېتىم قالسۇن ئۇ.

5608 تىرىش، ياخشىلىق قىل، ياخشى ئات تىلە،
ئۆزۈڭ مەڭگۈ، ئاتىڭ تىرىك بولسۇن ئۇ.

※ ※ ※

5609 ئېلىگ ئاڭلاپ بۇ سۆزنى سۆيۈندى بەك،
كۆڭلۈ كۆكسى يورۇپ، لەززەتلەندى بەك.

ئېلىگنىڭ ئۆگدۈلمىشكە جاۋابى

5610 ئۇ ماختاپ، ئالقىشلاپ ئۆگدۈلمىشنى كۆپ،
دېدىكىم، سەن ئېيتتىڭ بىلگىنىڭنى خوپ.

5611 بۇ كۈندىن بۇيان بەرسە تەۋپىق خۇدا،

سەن ئېيتقان بۇ سۆزلەرنى ئەيلەي ئادا.

5612 ماڭا بەردى سەندەك ياردەمچىنى رەب،

كۈتەرمەن بېرىر باشقا مەقسەتلىمۇ دەپ.

5613 خۇدا بەرسۇن ئارزۇ – تىلەڭ تۈگەل،

ئۈمىدىم تولۇق قىلىدىڭ، ئى ياخشى پال.

5614 كۆيۈمچان بولۇپ سەن، ئەي كۆڭلى يېقىن،

داۋاملىق ياردىمىڭ قىل بۇندىن كېيىن.

5615 ساڭا چىن پۈتەرمەن ئىشىنىپ ئۆزۈم،

سۆزۈڭنى يوشۇرما، كۆركەم يۈزلۈگۈم.

5616 قۇياشتەك يورغان قۇياش ماڭا سەن،

مەن ئەمدى سايەڭدە ئەيىم كۆرەرمەن.

5617 ئەجەپ ياخشى ئېيتىمىش دىلرەبا كىشى،

تەلى - كۆڭلى بىردەك بىر ئاشنا كىشى:

5618 قىل ئەينەك ئۇنى كىمگە پۈتسە كۆڭۈل،

كۆرۈشكە ئۆز ئەيىبىڭنى تۇتقىن ئۇدۇل.

5619 كۆيۈمچان كىشى ئۆزگە ئەينەك بولۇر،

ئۇڭا باقسا خۇلۇق - خۇي تۈزىلۇر.

5620 يېقىن بولسا كىمنىڭ دىلى كىمگە چىن،

ئۇڭا پۈتۈكلۈك گەر يېقىن بولسا چىن.

5621 سۆزۈڭنى ئىشەنگەنگە ئېيتساڭ بولۇر،

سۆزىنى ئىشەنگەننىڭ تۇتساڭ بولۇر.

※ ※ ※

5622 ئۆگدۈلمىش ئىشتىكەچ، كۆر، ئېلىگ سۆزىن،
سۆيۈندى، دېدى "خوش"، يورۇتتى كۆزىن.

5623 ئېلىگ ئۆزدى سۆزىن راھەتكە چۈمۈپ،
قوپۇپ چىقتى ئۆگدۈلمىش ئاندىن تۇرۇپ.

※ ※ ※

5624 شۇندىن بىرى خان راھەتنى قويۇپ،
تۈزەتتى ئېلىن تۈزدى ئەمگەك يۈدۈپ.

5625 ياماننى يىراق قىلدى، ياخشىنى ئول –
ئۆزىگە يېقىن قىلدى ھەم بەردى يول.

5626 تۈزۈلدى خەلق ھەم سۈزۈلدى ئېلى،
جىمىپ تىنچلاندى يىل، ئاي، كۈن تىلى.

5627 ھايات شىرىنلەشتى ئەل نەپىسى بىلە،

ھوزۇردا سۆيۈندى ئېلى خوش كۈلە.

5628 ئېلىگ ئۆگدۈلمىشنى قەدىرلىك قىلىپ،

جىمى ئىشنى بەردى ئۇگا ئىشنىپ.

※ ※ ※

5629 شۇ ھالدا ئۆگدۈلمىش يۈردى بىر زامان،

پىشىپ قايغۇ – ئەلەم ئىچرە ئۇ ھامان.

5630 ئۆزىگە باقتى، كۆردى قلىقن – ئىشنى،

تىرىكلىك، يىگىتلىك زايە قىلمىشنى.

5631 ئېچىلدى يورۇپ كۆڭلى – كۆكسى، كۆزى،

ئېرىتماق تىلەدى كۆڭۈلنىڭ توزى.

يەتمىش ئۈچىنچى باپ
ئۆگدۈلمىشنىڭ ئۆتكەن ھاياتىغا ئېچىنىپ
تەۋبە قىلغانلىقى بايانىدا

5632 يۈرۈپمەن دېدى: غەپلەت ئىچرە كۈلە،

تىرىكلىك زايە بولدى غەپلەت بىلە.

5633 تىرىكلىك كۈچى قالدى مەندىن كېتىپ،

ھاسا قولغا ئالدىم ھايات تەرك ئېتىپ.

5634 ئۆكۈندى، دېدى: كەتتى ئىست كۈنۈم،

تىرىكلىك تۈگەدى، قارايدى تۈنۈم.

5635 مەن ئارزۇ – نېمەتنى ھۆكۈزدەك يېدىم،

بىلىپ بىلمەين مەن ئۆيدەك ياشىدىم.

5636 دېدى: غەپلەت ئىچرە يۈرۈپمەن كۈلۈپ،

كۈنۈمنى بىھۇدە يۈرۈپ ئۆتكۈزۈپ.

5637 يىگىتلىك كۈچى كەتتى مېنى تەرك ئېتىپ،

قېلىپمەن يىگىتلىككە كۆيۈپ - ئېچىنىپ.

5638 تىرىكلىك تۈگەدى، يېقىنلاپ ئۆلۈم،

ئۆلۈمگە چارە يوق ئۆتۈشكە يولۇم.

5639 چېچىم بولدى شۇڭقار تۈسىدەك ئالا،

ساقلىم كۈزدىكى ئوتتەك بولدىلا.

5640 ئوتتۇز ئىككى چىشىم - ئاپئاق ئۈنچىلەر،

ئۈزۈلدى يېپى، كۆر، چېچىلدى ئۆلەر.

5641 كۆرەتتى كۆزۈم كۈن چۈشكەن يەرنى ھەم،

قارايدى، كۆرەلمەس تۇرغان ئەرنى ھەم.

5642 قۇلاق سالىسام ئاڭلار ئىدىم كۆپ يىراق،
ئىشارەت قىلۇرمەن بۇ كۈن قوللە، باق.

5643 قارا ئەمدى قۇزغۇن تۈسىدەك بېشىم،
قوغۇ قوندى باشقا، يېتىلدى يېشىم.

5644 يانار ۋاقتىم ئولدى، خۇداغا بۇ كۈن –
سېلىپ ئۇن يىغلايىن گۇنايم ئۈچۈن.

5645 مەن ئەمدى تۇرۇپ ھەق تەرەپكە ياناي،
گۇنايم ئۈچۈن مەن مەغپىرەت سورايم.

5646 يارامسىز ئىشلىرىم تاشلايىن پۈتۈن،
سۆزلىگەي بۇ كۆڭلۈم غۇباردىن بۇ كۈن.



5647 تىلەدى ئۇ تەۋبە قىلماقنى شۇ تاپ،

خۇداغا سېنىغىغاچ، گۇنايىن سوراپ.

5648 يەنە ئويلىدى: ئالدىراپ كەتمەيىن،

ئالدىراش – زىيانلىق، ئۇنى قىلمايىن.

5649 ئەڭ ئاۋال بۇ ئىشتا كېڭەشمەك كېرەك،

يارامسىزلىق ئۆزىدىن تۈگەتمەك كېرەك.

5650 قىلىش لازىم ھەر ئىشنى كېڭەشلە بىلىپ،

كېڭەشمەس كىشى ئۇ ئىگزار ئۆكۈنۈپ.

5651 نېمە دەيدۇ ئاڭلا، پەيغەمبەر – نەبى،

كېڭەش – ھەممە ئىشنىڭ داۋامى – ئەمى.

5652 يېقىنلار بىلەن سەن ئەيلىگەن كېڭەش،

يېشىلگەي كېڭەش بىرلە ھەر تۈرلۈك ئىش.

5653 كېڭەش بىرلە تۈزىلۈر كىشىنىڭ ئىشى،

پۇشايمانلىق ئولغاي كېڭەشمەس كىشى.

5654 قاياشم قېشىغا مەن ئەمدى باراي،

ئۇنىڭلە بۇ ئىشتا كېڭەشلەر قىلاي.

5655 ئۇ ماقۇل دېسە مەن قىلاي ئۇشۇ ئىش،

ئۇ ماقۇل دېمىسە قويماي بۇ كېڭەش.

5656 كىشى ئۆز ئىشىنى بىلەلمەس كۆرۈپ،

كېرەك باشقىلارغا ئېيتماق ئىشتۈرۈپ.

5657 كېڭەشكە كىشىدە بىلىم كېڭىيۈر،

كېڭەشكە قوشۇلسا بىلىم، ئىش ئوڭۇر.

5658 ئىشتىكىن كېڭەشلىك كىشى نېمە دەر،

كىشى ئۆز ئىشىنى كېڭەشلە ئېتەر:

5659 نە ئىش قىلماق ئولساڭ كېڭەش ئەر بىلە،

كېڭەشمەس كىشىدىن يىراقلىق تىلە.

5660 نىچۈك ئىشىنى قىلساڭ كېڭەش بىرلە قىل،

كېڭەش بىرلە كۈتكەن تىلەكلەر كېلە.

5661 كېچە ياتتى، يۇيۇندى سەھەر تۇرۇپ،

ئاتىن مىندى، ئېلىگە باردى يۈرۈپ.

5662 ئېلىگ يانغا كىرىدى رۇخسەت سوراپ،

ئورۇن بەردى ئېلىگ ئۇنى قەدىرلەپ.

ئۆگدۈلمىشنىڭ ئېلىگە سوئالى

5663 ئېلىگىدىن ئۆتۈنۈپ دېدى: مەن بۇ كۈن –

قاياشمىغا بارغۇم كېلۇر بەس، پۈتۈن.

5664 ئەگەر بولسا رۇخسەت بارايمەن ئۇيان،

زىيارەت قىلىپ تېز يانايمەن بۇيان.

ئېلىگىنىڭ ئۆگدۈلمىشكە جاۋابى

5665 ئېلىگ ئېيتتى: بارغىن، ئى ئىلمى تامام،

ئۇڭا يەتكۈزۈپ قوي مېنىڭدىن سالام.

5666 ئۇنۇتمىسۇن ھەرگىز دۇئادا مېنى،

سىرىنى خۇداغا دەل ئاچقان كۈنى.

5667 خۇدادىن سوراپ بەرسۇن گۇنالىرىم،

دۇئا بىرلە بەلكى كەچۈرگەي كەرىم.

5668 يېنىپ چىقتى ئۆگدۈلمىش "ماقۇل" دىبان،

ئۆيىگە كېلىپ چۈشتى ھەم شادىمان.

5669 جاھان يۈزى ئالدى ئالتۇن رېڭىنى،

قۇياش زەپىران قىلدى ياقۇت ئوڭىنى.

5670 تۇرۇپ كۆك قېشىنى قارايتتى يۈزىن،

تۈتۈپ باغلىدى بارچە ئىنسان كۆزىن.

5671 ناماز قىلدى، ياتتى تۆشەككە كىرىپ،

خىيالغا چۈمدى ھەم بىر ئاز كۆز يۇمۇپ.

5672 بىر ئاز ئۇخلىدى، ياتتى بىر ئاز ئويغاق،

خىيال - ئوي تۇغلىرى تىكلەندى بىراق.

5673 تۆشەكتە يەنە ياتتى ئۇخلىدى كۆپ،

يېتىپ يالغۇز ئۆزى ئويغاندى چۆچۈپ.

5674 يۇمۇلمىدى قايتا ھەر ئىككى كۆزى،

يېتىپ ئويغاق ئويلاپ، زېرىكتى ئۆزى.

5675 قاراپ كۆردى ئاۋال قارا قۇش (225) تۇغۇپ،

قوپۇپ كەلدى يەردىن ئۇ ئوتتەك بولۇپ.

5676 كېيىن يىلدىرىق ۋە ئايغىر (226) تۇغۇلۇپ،

قوشۇلدى ئىرىنتىر ئۆزىن كۆرسۈتۈپ.

5677 سەھەر قۇشى قوپتى ئەگپ ئۇچۇپ،

ناۋا قىلدى سايىراپ مىزامىر (227) ئوقۇپ.

5678 كۆتەردى بېشىن، كۆردى شەرقتە قۇياش –

قوپۇپ يەردىن ئۈستۈن كۆتەرمىش ئۇ باش.

5679 نۇنەيزە چېچىلدى يەردىن پۇتاقلاپ،

پەلەك مەڭزى ئوتتەك بولدى يىلىنجاپ.

5680 جانان كۈلگەن كەبى يورىدى جاھان،

تاراپ قايغۇ، شاتلىق بولدى نامايەن.

5681 يەنە قوپتى يۇيۇندى، ناماز ئۇقىدى،

مىنىپ ئاتقا "چۇ" دەپ تاققا جونسى.

5682 بېرىپ يەتكەچ، ئۇ ئاستا چەكتى ئىشك،

قويۇپ تائەت قاياشى، ئاچتى ئىشك.

5683 سالام بەردى دەرھال مانا ئۆگدۈلمىش،

ئىلىك ئالدى سالامىن ھەم ئودغۇرمىش.

5684 كۆرۈشكەچ، ئۆي ئىچىرە كىرىدىلەر شۇدەم،

قاياشى سۆز ئاچتى، سوراپ سوئال ھەم.

ئودغۇرمىشنىڭ ئۆگدۈلمىشكە سوئالى

5685 يەنە كەلدىڭ نىچۈن، قاياشىم؟ دېدى،

تېخى بىز كۆرۈشكەنگە ئاي تولىمدى.

5686 چۈشكۈنرەك كۆرەرمەن روھىڭنى سېنىڭ،

سېرىغراق كۆرەرمەن قىزىل ئۇرەڭڭ.

5687 نېمە قايغۇ تەگدى، نە كەچتى ھالىڭ؟

ماڭا سۆزلىگىن سۆز، سەن ئاچقىن تىلىڭ.

ئۆگدۈلمىشنىڭ ئودغۇرمىشقا جاۋابى

5688 جاۋاب بېرىپ ئۆگدۈلمىش، ئېيتتى: قارا،

زامان ئوقى ئېتىپ قىلدى دىلنى يارا.

5689 يورۇتسا كۆڭۈلنى ئۆگۈتلە زامان،

كۆڭۈل ئۆلگەن ئولسا تىرىلۇر ھامان.

5690 ئۆزۈم غاپىل ئەردىم، دىلىم ئۇخلىغان،

مېنى پەندى بىرلە ئويغاتتى زامان.

5691 كۆڭۈل كۆزى بىرلە قاراپ بايقىدىم،

ئۆزۈم يولدىن ئېزىپ، مەن تېڭىرقىدىم.

5692 تىرىكلىك تۈگەپ بولدى يۈكۈم ئېغىر،

گۇنادىن يانار ۋاقىت بولدى ئاخىر.

5693 ھاياتىمچە قىلدىم كىشى خىزمىتى،

غاپىل ئۇخلىدىم، قالدى ھەق تائىتى.

5694 كېلىۋەردى دۇنيا، تىرىكلىك كېتۇر،

تىرىكلىك تۈگەر، كۆر، بۇ دۇنيا قالدۇر.

5695 جاھاننى تىلەدىم ھاياتلىق ئۈچۈن،

ھاياتسىز نە ھاجەت بۇ گۇستاخ ئاجۇن؟

5696 كېچەر مانا شۇنداق بۈگۈنكى كۈنۈم،

تاپارمەنمۇ ئۆزۈم كېلىچەك تۈنۈم؟

5697 چېچىم بولدى يازدا قۇرىغان قاقشال،

ھەم شۇڭقار تۈگىدەك چارلاشتى ساقال.

5698 كېرەك تاڭنا ئۈچۈن تەييارلىق قىلىش،

ئى زېرەك، تۈزەتمەككە ئەتتىكى ئىش.

5699 بۇغا ئوخشىشىپ كەلدى ئەمدى بۇ سۆز،

ئەمەل قىل بۇ سۆزگە، ئايا كۆڭلى تۈز:

5700 بۇ ئۆتكەن تىرىكلىك پۇشايمان ئۆزۈم،

كۈنۈم قانچە قالدىكىن، ئاي يۈزلۈگۈم.

5701 زايە كەتتى ئەپسۇس يىگىتلىك كۈنى،

زايە كەتمسۇن ئەمدى قالغان تۈنۈم.

5702 تەييارلان بۈگۈن ئەتىكى ئىشقا سەن،

بىلىملىك ماڭا نە دېدى، ئاڭلا سەن.

5703 غاپىل ئولما، بۇ كۈن تائەت قىل كىشى،

بۈگۈنكى ئەتىكى ئۈچۈن تەييارلىق ئىشى.

5704 يىدىم، ئىچتىم ئۆيدەك، يۈردۈم مەن بىكار،
 ۋۇجۇدىمىنى رىيازەتتە تۈزسەم بولار.

5705 ئۇ كۆپ ئارزۇ – نېمەت يىدى، سەمىردى،
 ئۇنى يادىتايمەن دەل ۋاقتى كەلدى.

5706 تولا ياتتى راھەت – تىلەككە كۆرە،
 بۇ كۈن ئەمدى ئاياقتا ئۆرە.

5707 ئۆزىگە قىلدى ياۋ ئۇ كۆپ كىشىنى،
 قىلاي خوش ئۇلارنى تۈزەپ ئىشىنى.

5708 قول ھەم تىل ئۇزارتتىم كىشىلەرگە كۆپ،
 بۇ كۈن بۇ تىلىم ئۆزرە ئېيتسۇن تۇرۇپ.

5709 كىشىلەرگە ئازار بەردىم ھىسابسىز،
 بېرەي ئۆزىگە ئازار مەن ئەمدى، ئەزىز.

5710 نادان بىر قاچاقمەن، ئىگەمدىن قاچاق،
جىمىكى گۇناغا كۆمۈلگەن بىراق.

5711 بۇ كۈن تەۋبە بىرلە يانايىمەن مانا،
ئىگەمدىن بۇ ئۆزۈرۈم تىلەيمەن مانا.

5712 ئۆلۈم تۇتمىغان چاغدا تائەت قىلاي،
ئۆلۈم تۇتسا، تائەت قىلىپ بولمىغاي.

5713 بىر ئىلمى كەڭ كىشى، ئىشت نېمە دەر،
ئى باغرى قاتتىق، ئۇ نەسبەت بېرەر:

5714 يىغ ئۆزنى ئۆلۈمدىن ئاۋال، ھەققە يان،
ئۆلۈم تۇتسا پايدا بەرمەس پۇشايمان.

5715 ئۇنۇتماي ئۇنى، بول تەۋبىگە تەييار،

غاپىل بولما، ئۆلۈم ياقاڭدىن تۇتار.

5716 يىگىتلىك چېغىڭدا سەن قىل ئىبادەت،

قېرىساڭ كېتۈر ھەممە كۈچ - قۇۋۋەت.

5717 غەنىمەت ھايات، قىل تائەت ئالدىراپ،

ئۆلۈم تۇتمىغان ئىكەن، تۇر ئويغاق قاراپ.

5718 ئۆلۈم تۇتمىغاندا ئويغان، دىققەت ئەت،

ئۆلۈم تۇتسا پايدا يوق، كۆرگىن پەقەت.

5719 مەن ئەمدى ساڭا كەلدىم ئاندىن تۇرۇپ،

بۇ ئىشقا كېڭەش بەر، ئوبدان ئويلۇنۇپ.

5720 كۆيۈمچان قاياشم ئەي جەسۇر توڭا،

نە قىلماق كېرەكتۇر، سەن ئېيتقىن ماڭا.

يەتمىش تۆتىنچى باب
ئودغۇرمىشنىڭ ئۆگدۈلمىشكە كېڭەش
بەرگەنلىكى بايانىدا

5721 جاۋاب بېرىپ ئودغۇرمىش ئېيتتى: قاياش –
سۆزۈمنى ئىشتىكىن، ئايا قەلبىداش.

5722 قىلىپسەن تولا ياخشى نىيەت ئۆزۈڭ،
خۇدا بەرسۇن تەۋپىق يورۇتسۇن كۆزۈڭ.

5723 پەقەت بىر ئىلىملا يېتىشمەس بۇگا،
قىلىشقا تېگىشلىك يەنە ئىش تولا.

5724 ئۇلاردىن بىرىكىم، ئىشت، ئېيتايىن،
ھازىرلىق كۆرۈپسەن ئەمەل ئەيلەگىن.

5725 بۇ كۈن ئاندا تۇرماق ساڭا ياخشىراق،

يەنە مۇندا تۇرماق ماڭا ياخشىراق.

5726 بۇ كۈن سەندىن ئەلگە يېتەر پايدا كۆپ،

بۇ پايدا بۇزۇلسا قاغايدۇ سۆكۈپ.

5727 ئېلىڭ قىلدى ئەلگە قولۇڭنى ئۇزۇن،

قىلىپسەن ياخشىلىقلار نام ئالدىڭ پۈتۈن.

5728 خەلق تاپتى راھەت، تۈزەلدى ئېلى،

دۇئا بىرلە تىنماس رەئىيە تىلى.

5729 نېمە دەر ئىشتىكىن، نەپىلىك كىشى،

نەپىلىك كىشىدۇر كىشىلەر بېشى:

5730 كىشىلەر ئارا، كۆر، كىشى ئول بولۇر،

ئۇنىڭدىن كىشىلەر كۆپ پايدا ئالۇر.

5731 نەپئىسىز كىشىدىن كىشىدۇر بىزار،

نەپئىلىك كىشىدىن نەپئى ئەلگە كېلۇر.

5732 نىيەت ياخشى قىلسا كۆڭۈلدە كىشى،

جاھاندا بولۇر، كۆر، تىلەكتەك ئىشى.

5733 نىيەت ياخشى بولسا، ياخشىلىق بولۇر،

قىلالىمسا ھەم ئۇ ساۋابىن تاپۇر.

5734 ئىمىنلىك ۋە قانۇن ئەل راھىتىدۇر،

ئېلىگ ھەم خەلق ھەم سەندىن سۆيۈنۇر.

5735 قانۇن ۋە نىزاملار ئىشقا ئېشىپ كەڭ،

يوقالدى يامانلار، تۈگەپ ھىلە – رەڭ.

5736ئەگەردە كېلۇرسەن بۇلارنى قويۇپ،

پۇشايمان بولۇرسەن، ئۇ ئىش بۇزۇلۇپ.

5737يەنە تېگىشلىگەي بۇ قانۇن – نىزام،

بۇزۇلغاي ئۇ ئىشلار تامام ۋەسسالام.

5738ئورنىڭغا سېنىڭ بىر يامان ئورنىڭاي،

خەلقنى ئېزەر، ھىچ ھوزۇر قالمىغاي.

5739يامان يولغا تارتقاي ئېلىڭنى يامان،

يامان ئىشلار قىلىپ، قويۇر ئىز ھامان.

5740سېنىڭدىن سورايدۇ بۇنى بىر بايات،

يەنە قالدۇرۇش بار بىرەر ياخشى ئات.

5741ياماندىن قاچ، نىزامنى تۈزمە يامان،

يامانغا بولۇشما ھەم بەرمىگىن يان.

5742 نە دەيدۇ ئىشت، كۆڭلى، قىلىقى كونى،
ساڭا قىلدى ناسات، ئۇنۇتما مۇنى:

5743 يامانغا قوشۇلما، تۇتما يامان يول،
يامانلىق قىلغۇچىغا بولۇشماس بول.

5744 نىزامنى ياخشى تۈز ھەم ياخشىلىق قىل،
يامانلىق كۆرمەي ئىككى دۇنيا تىرىل.

5745 ساڭا بەردى تەۋپىق ھەق ياخشىلىققا،
جىمىكى ياخشىلىقنى ھەم قىلىشقا.

5746 مۇشۇ ياخشىلىقنى نىچۈن بۇزارسەن،
ئى كۆڭلى تىرىك، سەن زىيان كۆرەرسەن.

5747 بۇزۇپ ئەل نەپىسى ۋە پايداڭ قويۇپ،

نە خوۋلۇق تىلەرسەن بۇ يەردە تۇرۇپ.

5748 بۇ يەر ماڭا خوپراق دېگەنتىم ئۆزۈم،

سەۋەبىن ساڭا دەي، گۈزەل يۈزلۈگۈم.

5749 ئۆزۈم دۇنيا – دۆلەت تېپىپ كۆرمىگەن،

تىلەك – ئارزۇغا ھەم كۆڭۈل بەرمىگەن.

5750 خەلق بىرلە بىللە ھەركەت قىلىدىم،

يا بەگلەرگە لايىق قىلىق بىلىدىم.

5751 ئۆزۈم كۆرمىدىم مەن جاھان مالىنى،

يا ياخشى يامان يا كىشى ھالىنى.

5752 بىلىپ تۇرسام بۇ ھالەت ئۇياققا بارسام،

بولۇر بەك يامان ھەم تائەتنى قويسام.

5753 كىشى كۆرمىگەن بولسا ئالتۇن – كۈمۈش،

كۆرۈپ تاپسا خۇلقى بولۇر مىڭ سۆكۈش.

5754 جاھاننى كېزۈچى قىتان كارۋىنى –

ئۇ سارتلار (228) بېشى، نەدەر ئىشت ئۇنى:

5755 پېقىرلىقتا ئۆتكەن گاداي – كەمبەغەل،

بېيسا قويۇر ئۆز خۇلقىنى دەل.

5756 تېپىپ قالسا بايلىقنى يوقسۇل ئەگەر،

دۇرۇسلۇق يولى تېز ئۇنىڭدىن كېتەر.

5757 بۇ بەخت كۆرمىگەن گەرچە دۆلەت تاپۇر،

خۇبى بۇزۇلۇپ ئەلگە ئاپەت بولۇر.

5758 ھۆكۈمدار بولمىغان گەر بولسا ھاكىم،

بولۇر قول – تىلىلە ئۇ خەلققە زالىم.

5759 سەن ئولساڭ، بۇ دۇنيا – دۆلەتكە تويۇپ،

بېسىپ سەن كۆڭۈلنى، نەپسىڭنى قويۇپ.

5760 كۆزۈڭ تويدى كۆڭلىمۇ ھوزۇرلۇنۇپ،

يۈرۈرسەن ئېلىگ بىرلە ياخشى بولۇپ.

5761 بۇ ھەقتە ساڭا تەڭرى پەزىلى ئىدى،

بېرىپ ياخشىلىقلار سېنى خوشلىدى.

يەتمىش بەشىنچى باپ

توغرىلىققا توغرىلىق، ئادەمگەرچىلىككە
ئادەمگەرچىلىك قىلىش باياندا

5762 بۇ بىر تۈرلۈكدۇر، يەنە بىرسىنى،

ئىشتىكىن، ئېچىپ مەن ئېيتايىن ئۇنى:

5763 ئۇنۇتتۇڭمۇ ياكى سىر قالدۇمۇ گەپ؟

بۇ ئىشقا تۇتۇندۇڭ نە پايدىسىنى دەپ؟

5764 بىلۈرسەن جاھاندا بۇ ماختاش تولا،

ئەزىزىم، ۋاپالىق كىشىگە بولا.

5765 جاھاندا بولۇر كەن قانۇن ۋە نىزام،

بەلگىسى كىشىگە كىشىلىك تامام.

5766 كىشى ياخشىلىققا قىلۇر ياخشىلىق،

بىرىگە ئون ھەسسە قايتۇرماق ئېنىق.

5767 نەسىلدە كىمكى ئاتادىن ئىسىل،

ئۇنىڭدىن كېلۇرلەر پايدا ئەلگە، بىل.

5768 ئانا ئالسا يوشۇرۇنچە ئوغرى سۇ،

ئوغۇل تۇغسا ئەلگە بولۇر ئاپەت ئۇ.

5769 كۆر ئەمدى ئېلىڭنىڭ ياخشىلىقلىرىن،

سەن ئالدىڭ يېمەك - كىيمەك نېمەتلىرىن.

5770 بۇ پەزىل، ئاڭ، بىلىم ھەممىگە ئېلىڭ -

سەۋەب بولدى، ساڭا ئېچىلدى ئىشەك.

5771 ئۇلۇغ قىلدى ئۇنۋان نام بىلەن سېنى،

ساڭا ياخشىلىققا ئېچىپ ئىشەكنى.

5772 ئەي كۆڭلى تىرىك سەن بۇ ياخشىلىقنى –

ئۇنۇتتۇڭمىكىن يا ياندۇرغۇلۇقنى؟

5773 يىرىك سۆزلىدىم مەن، قېرىنداش، قارا،

ئاچچىقلانما قىزىرىپ، دىل ئەتمە يارا.

5774 دۇرۇس سۆز يىرىكتۇر، كۆڭۈلگە ئاچچىق،

سىڭدۇرسە ئۇنىڭ نەپىسى بولغاي تاتلىق.

5775 تېرىكمە ئەگەرچە يىرىك بولسا سۆز،

دۇرۇس سۆز يىرىكتۇر، يىرىك بولما ئۆز.

5776 بۇڭا ئوخشاپ كېلۇر ئەمدى بۇ سۆزۈم،

مۇنى سەن ئاڭلىغىن، گۈزەل يۈزلۈگۈم:

5777 دۇرۇس سۆز ئۇ ئاچچىق، سىڭدۈرگىن ئۇنى،

بېرىپ تاڭنا نەپىس خۇش ئەتكەي سېنى.

5778 دۇرۇس سۆز كۆڭۈلگە، كۆر، ئاچچىق يىرىك،

يىرىك سۆز دۇرۇس ئۇ، دۇرۇس سۆز قېنى؟

5779 سەن ئوغلان كىچىك چاغدا ئۆلدى ئاتاڭ،

قۇچمىغان ئىدىڭ بەخت، تېپىپ بىلىم – ئاڭ.

5780 ئېلىڭ تەربىيەتكە ئالغانلىغىچۈن،

كىشىلەر قاتارى سەن ئالدىڭ ئورۇن.

5781 ئات، ئايغىر، سۇ، يەر، قۇل – دېدەك ھەممىسى،

ئېلىڭدىن كېلىپ، ئاچتى بەخت قاپقىسى.

5782 جىمى نېمەت ياخشىلىققا بېرىشتىڭ ئۆزۈڭ،

تارالدى ئېتىڭ ئەلدە مەشھۇر ئۈنۈڭ.

5783 يارارمۇ ئەمدى ساڭا قايتا تۇرۇپ،

يۈزۈڭ ئۆرسەڭ سەن، يېغىدەك بولۇپ؟

5784 تېگەر پايدا چاغدا سەن ئۇندىن قېچىپ،

يىراقلاشساڭ قالدۇر دىلى ئېچىشىپ.

5785 ئېلىگ قىلدى بار ياخشىلىقنى ساڭا،

كېرەكمەسمۇ جاۋاب، ئەي مەشھۇر ئاڭا؟

5786 سېنى كۆرسە ماختاپ ئەل ئالقىشلىسۇن،

ۋاپادار دەپ ئېتىڭ ئەلگە تارسۇن.

5787 نېمە دەر ئىشتىكىن، كىشى ياخشىسى،

كىشىلىك ئېرۇر چىن كىشى بەلگۈسى:

5788 كىشىلىك قىل، ئى ئەر، ئۇلۇغ كىشى بول،

كىشىلىككە شۇنداق كىشى نۆتى يول.

5789 كىشى بول، كىشىگە كىشىلىكنى قىل،

كىشى ئاتىن ئۆزىگە سۈپەت ئەيلەگىل.

5790 ئېلىگ ياخشىلىق قىلدى مىڭلاپ ساڭا،

جاۋابەن ھازىرلا ياخشىلىق ئاڭا.

5791 يانۇتلۇق (229) كىشى ئۇ كىشى ياخشىسى،

خەلقنىڭ خىلىدۇر، كىشى بەلگىسى.

5792 ئىدىنىڭ سەن بىلىمسىز، نادان بىر بالا،

يۈلەپ ھەم يۈكسەلتتى بەختكە مانا.

5793 پىدا قىل سەن ئەمدى ئاڭا جان - تېنىڭ،

سەن ياتما، ئىشنى كۈن - تۈن قىل ئۇنىڭ.

5794 ئۇ ياخشىلىق ئۈچۈن سەن قىل ياخشىلىق،

بېرۇر تەڭرى ھەم ساڭا ھەم بىل، ياخشىلىق.

5795 كىشىلىك قىلغۇچى كۆيۈمچان بىر ئەر،

ئۇ كۆڭلى يېقىن سەن ئاڭلا، نېمە دەر:

5796 يىسەڭ كىم ئېشىنى، سەن قىلغىن ئىشىن،

كۆيۈمچانلىق ئارتار، ھالال يە ئېشىن.

5797 كۈزەتپ تۈز - ئاشنىڭ ھەققىنى كىشى،

يىدۈرگەن كىشىگە پىدالار بېشىن.

5798 يېتىپسەن تىلەككە، تېپىپ ياخشى يول،

ئاڭا ياخشىلىقلە پايدىلىق بول.

5799 كىيىپ دۇردۇن – تاۋار پۈركەندىڭ ئۆزى،
ھەسەتخورلىرىڭنىڭ قاماشتى كۆزى.

5800 سەن ئەمدى ئېلىڭكە كەلتۈر ياخشى ئات،
كۆرۈپ ياۋ سىزىلسۇن، ئەگسۇن بويۇن يات.

5801 تۈمەن ئارزۇ، نېمەت تاپتىڭ تىنچلىنىپ،
بويۇننى يوغارتتىڭ بۇقادەك قىلىپ.

5802 كۈچۈڭنى سەن ئىشلەت ئېلىڭ ئىشىغا،
كۆپەيسۇن دۇئالار ئۇزۇن يېشىغا.

5803 جاھان مالى يىغدىڭ، بولدۇڭ ئۆزۈڭ باي،
مىنىڭ ھەم ئارغىماق يانا تازى تاي (230).

5804 ئېلىڭكە پىدا قىل بۇ مال ئىشلىتىپ،
تىلەككە ئېرىشىسۇن مەڭزى قىزىرىپ.

5805 ئېلىگ تەختكە چىقسۇن بۇ كۈن بەھوزۇر،

ئېلىگ باش دۈشمىنى، بولسۇن يەر ئوپۇر.

5806 قولۇڭنى ئۇزارتتى، سۆزۈڭنى راۋان،

قارايدۇ ساڭا دوست – دۈشمەنلەر ھامان.

5807 ئاشۇر ئەمدى ياخشى دۇئانى ئاداش،

سېنىڭ بولدى دۆلەت ئۇزۇن بولغاي ياش.

5808 ئىسىل كىشى قىلۇر شۇنداق ئەزگۈلۈك،

ئول ئاتى جاھاندا قالۇر مەڭگۈلۈك.

5809 تولا ياخشى ئېيتىمىش ئەرەبىنىڭ تىلى،

بىلىشكە كىشى ئەسلىن ئاچمىش يولى:

5810 كىشى ئەسلىگە ئىش - ھەركىتى گۇۋا،

ئىش - ھەركەت نە ئولسا، ئەسلى شۇ بولا.

5811 كىم ئۇ ئەسلى ياخشى ئىش - ھەركىتى ئۆز،

ياماننىڭ ئەسلىگە ئۆز خۇلقى گۇۋا.

5812 ئېلىگ خۇلقى ئۆزگەرسە، ئەي مۇلايىم،

ئۇنى ياندۇر، تۈزەت، بېرىپ سەن بىلىم.

5813 پۈتۈن ياخشىلىقلار ئېلىگ قېشىدا،

ئۇنى تەرىك ئېتىپ سەن قالما تېشىدا.

5814 كېڭەش سالىدىڭ ئەمدى ئىشەنپ ماڭا،

ئۆزۈم بىلگىنىمنى دېدىم مەن ساڭا.

5815 مەن ئېيتقانلىرىم ھەم ئۆزۈڭ بىلمىشىڭ،

قىياسلاپ كۆرەرسەن، يۈرۈشكەي ئىشىڭ.

ئۆگدۈلمىشنىڭ ئودغۇرمىشقا جاۋابى

5816 سۆيۈنۈپ، قېرىنداش، دېدى ئۆگدۈلمىش،

بۈيۈكلەر شۇ ياڭلىغ بولۇشقا تېگىش.

5817 تولا ياخشى ئېيتتىڭ بۇ سۆزلەر بۇ كۈن،

يېشىلدى ماڭا بۇ تۈگۈلگەن تۈگۈن.

5818 ماڭا پەردەلىك ئەردى بۇ سۆز، ئېچىپ –

كۆتەردىڭ بۇ پەردەنى سۆزلەپ – يېشىپ.

5819 ئۆزۈم قويدۇم ئەمدى بۇ ئارزۇ – تىلەك،

خۇدايىم بولۇپ بەرسۇن ئارقا يۆلەك.

5820 كۈزەتسۇن ئىگەم، تۇتسۇن كۆڭلۈم تۈزە،
خۇيۇم ھەم پەيلىمنى تۈزلۈك ئۈزە.

5821 دۇئا بىرل سەن ھەم مەدەت بەر ماڭا،
ئۇنۇتما، مېنى سەن، سۆز ئېيتتىم ساڭا.

※ ※ ※

5822 سۆزىن كەستى، قوپتى ئاياقتا ئۆرە،
خوش ئېيتتى، ئاتلاندى، ياندى يول يۈرە.

5823 ئۆيىگە كىلىپ چۈشتى، كىردى يۈرىپ،
غزالاندى، دەم ئالدى بىر ئاز تىنىپ.

5824 پەلەك تۇل تونىن كېيدى باغلاپ بېلىن،
چېچنى يېيىپ، ياپتى يورۇق يۈزىن.

5825 قۇياش يەشتى بولغاي ئۆرۈڭلۈك چېچى،
قاما، قۇندۇز رەڭ ئالدى دۇنيا ئىچى.

5826 تۆشەك سالدۇردى، ياتتى بىر ئاز سوزۇلۇپ،
شەرىن ئۇخلىدى خېلى ۋاقىت تىنىچلىنىپ.

5827 ئويغاندى، قاراپ كۆردى كۆتىرىپ بېشىن،
كۆرسەتتى پەلەك قىز كۈلەردەك چىشىن.

5828 قۇياش باش كۆتەردى يۈز ئاچتى يېڭى،
جاھان ئالدى ھەر ياندا ئاق قۇش رەڭگى.

5829 قوپۇپ تېز ئۆگدۈلمىش تاھارەت ئېلىپ،
ئوقىدى ناماز، سوڭ نانۇشتا قىلىپ.

5830 مىنىپ ئاتقا ماڭدى قەسرگە يانا،
ئېلىگ قاشىغا كىردى توغرىن مانا.

ئېلىگىنىڭ ئۆگدۈلمىشكە سوئالى

5831 ئېلىگ ئاندىن ئودغۇرمىشنى سورىدى،

سالامەتمۇ ئۇ كامىل ئىنسان؟ دېدى.

5832 دۇئا قىلغىنىنى قىلدىمۇ بايان؟

دۇئادۇر خۇدادىن بالاغا ئامان.

5833 دۇئا بىرلە ئىنسان تاپۇر ئەزگۈلۈك،

دۇئا بىرلە جەننەت بولۇر مەڭگۈلۈك.

5834 جاھاندا يوق ئولسا بۇ ياخشى دۇئا،

يامان يەر چۆكەتتى ئاپەت ئاستىغا.

ئۆگدۈلمىشنىڭ ئېلىگە جاۋابى

5835 جاۋابەن ئۆگدۈلمىش بۇ سۆزنى دېدى:

بىلىم بىرلە ئېلىگ ھەقنى سۆزلىدى.

5836 قاياشم بۇ كۈن ئۇندا يالغۇز ئۆتەر،

ئۇ مۇڭلۇق دۇئادا بىزنى ياد ئېتەر.

5837 بىزدىنمۇ غاپىلراق بۆلەك كىم بولۇر؟

قىلۇرمىز گۇنا بىز، ئۇ دۇئا قىلۇر.

5838 بۇ كۈن ئۇ ئېلىگكە كۆيۈمچان بولۇپ،

تېلىدىن چۈشۈرمەس دۇئالار ئوقۇپ.

5839 ئۇنىڭدىن كۆيۈمچان تېخى كىم بولۇر،

قويۇپ ئۆز غېمىن، بىز ئۈچۈن قايغۇرۇر.

5840 بىزنىڭدىن غاپىلراق، ئېلىگ، كىمدۇر ئول؟

ۋاقىت زايە، تائەتكە تەگمەيدۇ قول.

5841 سەمرىتىپ ۋۇجۇت ئارزۇ – نېمەت بىلەن،

يېتىپمىز ئاۋۇنۇپ بۇ راھەت بىلەن.

5842 بۇ تەن ئۆلگەي ئاخىر، يىگەي قۇرت – يىلان،

ئۆكۈنچىتىن بۆلەك يوق چىقىپ بارسا جان.

5843 نېمە دەر ئىشتىكىن ئەقىللىق سۆزى،

بۇ سۆزگە ئەمەل قىلسا، كىپايە، قوزى:

5844 سەمرىگەن ۋۇجۇتقا تەييار قۇرت – يىلان،

سۆيۈنسەڭ قانچە سەن ئۆتكۈنچى مېھمان.

5845 چۈشۈڭدەك كېچەر بۇ تىرىكلىك كېتەر،

بۇنىڭغا ئۆتەر كۈن گۇۋادۇر ھامان.

ئېلىگىنىڭ ئۆگدۈلمىشكە جاۋابى

5846 ئەي ئاقىل، - دېدى ئۆز جاۋابىدا بەگ، -

تۇتۇپ ئۆزنى نىچۈك ساقلىماق كېرەك؟

5847 سېنىڭدىن كۆيۈمچان كىشى يوق ماڭا،

پۈتۈن چىن ئىشەنىپ يۈرەر مەن ساڭا.

5848 مەن ئەمدى ياتۇرمەن ئۆي ئىچىرە غاپىل،

ئىشىم تاشقىردا، ئى ئىلمى كامىل.

5849 كۆزۈم سەن، قۇلاغم ھەم ئاڭلا، كۈزەت،

نىمكى نالايىق بولسا سەن تۈزەت.

5850 كېرەك بولسا ياردەم مېنىڭدىن ساڭا،

ماڭا ئېيت، قىلاي چارە - تەدبىر ئاڭا.

5851 خادىملار چىقىشىسۇن بىر - بىرى بىلە،

مەشغۇل قىلما مېنى، سۆيۈنچىم تىلە.

5852 يىراق تۇتسۇن خەلقنى قولىنى زالىم،

بىلىمسىز يامان ئۆلسۇن، قالسۇن ئالىم.

5853 بېيىسۇن ھەم خەلق، ھەم تۈزەلسۇن ئېلىم،

ئۇنىڭ شۈكرىن ئېيتسۇن مېنىڭ بۇ تىلىم.

ئۆگدۈلمىشنىڭ ئېلىگە جاۋابى

5854 ئۆگدۈلمىش ئايا بەگ، - دەپ بەردى جاۋاب،

خۇدا بەرسۇن تەۋپىق، ئى ئالى جاناپ.

5855 تىلەگىم ئىدى شول، كېرەگىممۇ شول،
ئېچىپ بەرسۇن تەڭرى توغرا – ياخشى يول.

5856 ياشاسۇن ئېلىگ بەخت ئىچىدە راھەت،
ماشا قالسۇن ئەمگەك، باش ئاغرىق ۋە دەرت.

5857 ساڭا قىلدىم ئەمدى ئۆزۈمنى پىدا،
ئەي ئەلچى ئۇلۇغ سەن ھوزۇردا ياشا.

5858 بىرلا ھاجىتىم بار سېنىڭدىن بۇ كۈن،
قوبۇل قىل شادىمان، ئىچىڭدىن چۈشۈن.

5859 بىلۈرسەنكى، بەگ كىمنى تۇتسا يېقىن،
قىلۇر غەيۋەت كىشى ئۇنىڭ بار – يوقىن.

5860 مېنى قانچىلىك ياخشى كۆرسەڭ ئۆزۈڭ،

چىقىمچى چاقسا گەر، تۈرۈلۈر يۈزۈڭ.

5861 جەسۇر بىر باتۇر ئەر، ئاڭلا نە دېمىش،

بۇ پەند ۋە ناساتنى بىلىپ سۆزلىمىش:

5862 كىشى كۆڭلى گۆشتۇر، سېسىپ بۇزۇلۇر،

ئۇنى بەك كۈزەتمەك كېرەك، ئەي جەسۇر.

5863 ھەر قانچە غەيۋەتنى ئاڭلىماس بۇ ئەر،

چىقىمچى ئاراغا كىرسە ئۆزگۈرەر.

5864 ھەر قانچە ئەقىللىق ھوشيار بولسا بەگ،

چىقىمچى يېغىن بولسا، تېگەر زىيان بەك.

5865 كۆڭۈل – بەگ، ۋۇجۇت ئۇ ئەسر – قۇل ئېرۇر،

ئىسىپ بەزىسىگە، بەزىسىگە سوۋۇر.

5866 كىشى تەبىئى تۆت قارمۇ – قارشى يېغى،

بىرى كۈلدۈرۈر، بىرى قىلۇر ئۇن چوغى (231) .

5867 بىرى شاشسا، بىرى بېسىقلىق تىلەر،

بىرى يىغلىتىپ، ئۇ بىرى كۈلدۈرەر.

5868 خۇشاللىق دېگەن چاغدا غەم كەلتۈرەر،

خاپىلىق دېسە بۇ خۇشال كۈلدۈرەر.

5869 مۇڭا ئەيمىنۇرمەن، ئەي ساھىپقىران،

چىقىمچى بۇ ئىتلار چاقسا ناگھان.

5870 دىلىك سىقىلىپ، ئۆزگۈرەرسەن ئۆزۈڭ،

كېتەر زاياە خىزمەت، ئۆرەرسەن يۈزۈڭ.

5871 تىلەگىم شۇدۇر ھەم ئۆتۈنچىم ساڭا،

مېنى كىمكى چاقسا دېگىن سەن ماڭا.

5872 تېگى - تەكتىگىچە تەكشۈرگىن سوراپ،

نە چىقسا قارار بەر شۇنىڭغا قاراپ.

5873 ساڭا كىمكى چاقسا ئىشتىكىن سۆزىن،

سۈرۈشتۈر ئاساسىن، چىن ۋە يالغانىن.

5874 تولا ياخشى دەپتۇ كىشىلەر بۇرۇن،

سۆز ئاڭلا، لېكىن دىلدا بەرمە ئورۇن.

5875 تېخى ياخشى مۇندىن دېيىلگەن بۇ سۆز،

ئەمەل قىل بۇنىڭغا، ئايا ياخشى ئۆز:

5876 جىمى سۆزنى ئاڭلا، كېرەكىنى ئال،

كېرەكسىز سۆز ئولسا، يىراق تاشلا، قال.

5877 ئىشت سۆزنى، تەكشۈر راسۇ – يالغانىن،

يالغانى جازالا، قوبۇل قىل چىنىن.

5878 بۇ يالغانچى بىرلە بۇزۇلۇر ئاجۇن،

دۇرۇس چىن كىشى تۇت، ئى قىلى ئۇزۇن.

ئېلىگىڭ ئۆگدۈلمىشكە جاۋابى

5879 جاۋاب بېرىپ ئېلىگ دېدى: ئى كىشى،

راۋا بولدى ھاجەت تىلەگىڭ تۇشى.

5880 ساڭا بەردى ئىنسانىلىقنى بايات،

كۆڭۈل، تىل، قىلىق ھەم دۇرۇس بولدى ئات.

5881 سېنىڭدىن قاچان كەلگەي يامانلىق،

ئۇ ئاق سۈبلەن كىردى ياخشى قىلىق.

5882 ئەي ئالىم كىشىكىم، چاقسا گەر سېنى،

بىلۈرمەن ئۆزۈمگە بىر دۈشمەن ئۇنى.

5883 قاچان ئاڭلىغايىسەن ئۇلارنىڭ سۆزىن،

ئەگەر سۆزلىسەلەر تولا يا ئازىن.

5884 نىچۈك بولغاي ئەلدە ئۇ ئېلىچى ئۇلۇق،

يامانۇ - ياخشىنى پەرق ئەتمەس ئوچۇق،

5885 بولۇرمۇ ئۇنى خەلق ئۈزرە بەگ دېسە،

تۈز ھەم ئەگرىنى ئەقلى پەرق ئەتمەسە.

5886 قاچان ئەل سورارىكىم، ئۇ بەختى قارا،

سېناغان كىشىنى سېناسا يانا.

5887 نىچۈك تاپقاي ئارزۇ، قانۇنچى ھاكىم،

ئايرالماس بولسا راست – يالغاننى دائىم.

5888 خۇدادىن ماڭا چىن ئاتا سەن بۇ كۈن،

يېشىلدى سېنىڭلە ھەممە چىڭ تۈگۈن.

5889 خىزمەت قىلدىڭ ئارتۇق كۆيۈمچانلىغىن،

ئۆتۈدۈڭ ماڭا سەن تۈزۈ – نان ھەقىن.

5890 ماڭا ئىشلەپ ئۆتكەن ھاياتىڭ ئۈچۈن،

كېرەك ياخشى جاۋاب بېرىشىم بۇ كۈن.

5891 ئىشتىكىن، خەلقنىڭ ياخشىسى نەدەر،

دۇرۇسلۇق بىلەن ئەل ئىچرە مەشھۇر ئەر:

5892 كىشى ياخشىسىدۇر كىشىلەر بېشى،

كىشىلىك قىلغۇچى كىشىگە تۇشى.

5893 كىشىگە جاۋاب قىل كىشىلىككە تەڭ،

شۇنىڭچۈن ئاتالدى كىشى دەپ كىشى.

ئۆگدۈلمىشنىڭ ئېلىگە جاۋابى

5894 جاۋابىن ئۆگدۈلمىشى دېدىكىم: ئېلىگ -

ھوزۇرلانسۇن، يەتكۈزسۇن ئەلگە بىلىك.

5895 خۇدا ياخشىلىق بەرسۇن ئىككى جاھان،

ئۈمىت - ئارزۇسىغا يەتسۇن ھەر زامان.

5896 پەلەك دەۋر قىلسۇن ئۇنىڭ مەيلىچە،

يۈرسۇن زامانە تىلەكلەرگىچە.

5897ئى كۆڭل دۇرۇس، پاك، خۇلقى مۇلايىم،
ئىسەن بول، ياشا سەن بەختتە دائىم.

5898ماڭا تەڭدى سەندىن پۈتۈن ياخشىلىق،
ئىززەت ياكى بايلىق يىمەك - كەيگۈلۈك.

5899خىزمەتكە بىلىمنى مەھكەم باغلىدىم،
ئىگەم بەرسۇن تەۋپىق ماڭا، ئەي ئالىم.

5900دېدى: بەختىيار بەگ، ئۆگدۈلمىش يانا،
خۇدا ياخشى ئېتىڭنى يايىدى مانا.

5901تىلە ياخشى نام، ھەق بەردى ساڭا بەخت،
بەخت تاپقان ئولساڭ، كۆڭۈل ياخشى ئەت.

5902 ھەمىشە بولاي بىر مەشھۇر بەگ دېسە،

كېرەكتۇر مۇنۇ تۆتتىن ئالماق ھەسسە:

5903 بىرى، تىل دۇرۇس بولسا، سۆزى پۈتۈن،

بىرى، قۇتلۇق قانۇن تەتبىق قىلىنسۇن.

5904 ئۈچىنچى، ئوچۇق قول ۋە بولسۇن سېخى،

يېتىپ تۇرسۇن ئەلگە كۆيۈمچانلىقى.

5905 تۆتىنچى، قەيسەرلىك بىلەن ئىشلىمەك،

ياۋ بويىن ئېگىشكە جەسۇرلۇق كېرەك.

5906 قايۇ بەگ بۇ تۆت ئىش تولۇق قىلمىسا،

چۈشەر مەملىكەت چۈشكۈن ھالغا راسا.

5907 شۇدۇر ئەمدى بەگلىك ئىشى يىلتىزى،

شۇدۇر ياخشى بەگنىڭ ئىش - ھەركەت ئىزى.

5908 بۇ يولنى بۇزما سەن، مۇشۇ ئىزدە يۈر،

بۇ ئەردى سېنىڭدە بۇرۇنقىدىن قۇر.

5909 قايۇ بەگ بۇنىڭدىن بۆلەك يول تۇتار،

نەسبىن ئالالماس ئۇ، بەگلىك بۇزار.

5910 ئى ئېلىگ، بۇ ئۈچ خىل كىشىن ئەزىزلا،

مەن ئېيتاي، بۇنى سەن دىققەتلە ئاڭلا:

5911 بىرى، قەھرىمان، قۇرچ يۈرەكلىك ئەرەن، ق

قىلىچ بىرلە ئەلگە نەپ بېرەر تۈمەن.

5912 ئىككىنچى، ھېكىم، ئالىم، ئېلىچى كىشى،

كېڭەشكە نەپىلىك، تۈزەر ئەل ئىشى.

5913 ئۈچىنچى، زىرەك ئۇستا كاتىپ ئېرۇر،

كىرىم ھەم چىقىم بىلسە، غەزىنە بولۇر.

5914 بۇلارنى سەن خىللاپ، پەرقلىق تۇت ھامان،

قەدىرلە، نەپىگە قىل لايىق ئېھسان.

5915 بارا، بارا تۈزىلۈر پۈتۈن ئىشلىرىڭ،

ئېلىڭ ئارتىپ ھامان، كېڭەيگەي يېرىڭ.

5916 ئېتىڭ ياخشى بولغاي، ئاتىنىپ ئۆزۈڭ،

جاھان خەلقى كۆرمەك تىلەگەي يۈزۈڭ.

5917 ئەجەپ ياخشى دەپتۇ كىشى بىلگىسى،

كىشى ئۆلسە، ئۆلمەس بۇ نام ياخشىسى:

5918 نە ياخشى بولۇر بىر ياخشى نام تېپىپ،

كىشى ئۆلسە ئاتى يوقالمىسا بولۇپ.

5919 تىرىكتۇر، ياخشى ناملىق ئەر ئۆلگەن بىلەن،
چىرىپ ئۇ قارا يەردە ياتقان بىلەن.

5920 تىرىكلىك تىلەمە، ياخشى نام تىلە،
ئېتىڭ ياخشى بولسا تىرىكسەن، كۈلە.

5921 ھايات نېمەدۇر، ياخشىلىق ئول نەدۇر؟
ئى ئالىم، ھېكم سەن ماڭا چۈشەندۈر.

5922 ئېرۇر ياخشىلىق ئۇ، دۇرۇسلۇق چىنى،
تىرىكلىك دەل شۇدۇر، كۆرەرسەن ئۇنى.

5923 كىم قىلسا ياخشى قىلىق ئۇ بولدى تىرىك،
كىمكى يامان خۇلق، ئۇ ئۆلدى تىرىك.

5924 كېتەر دۇنيا، بۇ ياخشى قىلىق كەتمىگەي،

بۇ ياخشى قىلىقنىڭ ئىزى ئۆچمىگەي.

5925 ۋاپاسىز جاھاننىڭ ئۆرۈلسە يۈزى،

كېرەك بولغۇسى ياخشىلىق، ئى قوزى.

5926 ئەي ئېلىگ، گۈل بولما، بۇ دۇنياغا سەن،

ۋاپاسىز ئېرۇر ئۇ، بۇنى سەن چۈشەن.

5927 بۇ دۇنيا ئىشى ئۇ ئويۇندەك ئېرۇر،

دېسەڭ سەن ئاياغىن، ئۇ باشىن بېرۇر.

5928 ئويۇنغا قوشۇلما پەقەت، ئى جەسۇر،

قوشۇلساڭ ئويۇنغا قوشۇن باغلىنىر.

5929 نەزەر سال، كىتابتا پۈتۈلگەن بۇ خوپ،

ئى ھوشىيار، ئۇنى سەن قالما ئۇنۇتۇپ:

5930 بۇ دۇنيا ئىشى، كۆر، ئويۇندۇر ئويۇن،

ئويۇنغا قېتىلما، نە لازىم ئويۇن؟

5931 ئىگەڭ يارلىقىن قىل، ئۆزۈڭ قوللىغىن،

ئەگەر قىلمىساڭ سەن، تەييار تۇت بويۇن.

※ ※ ※

5932 مانا ئى ئېلىگ، مەن نە بىلسەم شۇنى –

بايان قىلدىم ساڭا ئىچى – تېشىرى.

5933 سۆزۈم تۇتساڭ تۇتقىن، ئەگەر تۇتمىساڭ،

كۆرەرسەن، شۈبھىسىز، ماڭا پۈتمىساڭ.

ئېلىگىڭنىڭ ئۆگدۈلمىشكە جاۋابى

5934 ئېلىگ ئېيتتى: تەۋپىق تىلەرمەن تۇرۇپ،
خۇدادىن بۇ ئىشقا، كۆڭۈل تۈز قىلىپ.

5935 بېرەر خالىسا تەڭرى يارۇ - مەدەت،
ماڭا مەخپى ئولسا، ئۇنى يورۇق ئەت.

5936 تىرىش سەن، سىرتتىكى جىمى ئىشقا باق،
ئويغاق ئول، ئىتتىك قىل قۇلاق، كۆزنى ساق.

5937 كۈچۈڭ يەتكەننى قىل، قارىما ماڭا،
يەنە قالسا، ياردەم قىلۇرمەن ساڭا.

※ ※ ※

5938 سۆزىن كەستى ئېلىگ، تىلى شۈك بولۇپ،

بۇ ئۆگدۈلمىش چىقتى ھەم ئاستا تۇرۇپ.

5939 ئاتىن مىندى، كەلدى ئۆيىگە يانا،

چۈشۈپ كىردى ئۆيىگە، يېشىندى مانا.

5940 كېچە ياتتى، ئەرتە يەنە ئاتلىنىپ،

بېرىپ قەسرگە كىردى ئاتتىن ئىنىپ.

5941 قىلىپ غەيرەت ئۆگدۈلمىشى شۇندىن بۇيان،

تۇرۇپ تىك ئىشلىدى تىنماي ھەر زامان.

5942 خەلق تاپتى راھەت، تۈزەلدى جاھان،

پاراغەتتە ئېلىگ بولدى شادىمان.

5943 تولۇپ ئەلگە ياخشى دۇئا بىرلە سۆز،

ئېتى قالدى مەڭگۈ بولۇپ يۈتكۈسىز.

5944قارا، ياخشى قانۇن ئەجەپ ياخشىدۇر،

قانۇن بىرلە بەگلىك ئۇ ئۆرە تۇرۇر.

5945بۇ ياڭلىغ بەگ ئولسا بۇ خەلق باشچىسى،

راھەتكە ئېرىشۇر يۇرت – ئەل بارچىسى.

5946خەلق بولسا ئىتائەتچى، خۇلقى كۈنى،

بۇنىڭ بىرلە بەگنىڭ يورىغاي كۈنى.

5947بۇ بەگلەر خۇدادىن قويۇلغان ئېرۇر،

خەلق ياخشى بولسا، بېگى خوپ بولۇر.

5948يامان قىلسا خەلق، بەگ ھەم يامان قىلۇر،

يامانغا يامان قىلسا، ئۇ توسۇلۇر.

5949 خەلق تۈزسە پەيلىن، بەگ خۇلقىن تۈزەر،

قىلىق تۈزسە بەگ، پاك ئەرلەر ئەل سۈزەر.

※ ※ ※

5950 يەنە شۇ ھالدا ۋاقت، كۈن ۋە ئاي،

گۈزەللەندى دۇنيا، خەلق بولدى باي.

5951 تۇمان – چاڭ تارىدى ھەم كەتتى تاڭۇق (232) ،

تۈزەلدى، سۈزۈلدى جىمى بۇلغانۇق (233) .

5952 شۈكۈر قىلدى ئېلىگ خۇداغا يانا،

تولا ھەمدى بىرلە ئوقىدى سانا.

يەتمىش ئالتىنچى باپ
ئودغۇرمىشنىڭ ئاغرىپ قېلىپ ئۆگدۈلمىشنى
چاقىرغانلىقى بايانىدا

5953 بۇ كۈنلەر بىرىدە، ئۆگدۈلمىشى كېچە،
بېشىن قويدى ئۇخلاي دېبان، ئاڭغىچە _

5954 ئىشكە ۋاقىرپ بىرى ئۈندىدى،
كىشى بۇيرۇپ، ئىتتىك " چىقىپ كۆر " دېدى.

خىزمەتچىنىڭ ئۆگدۈلمىشكە جاۋابى

5955 خىزمەتچى كىرىپ ئېيتتى: بىر ئەر تۇرار،
سۆزۈم بار، كىرەي دەپ رۇخسەت سورار.

ئۆگدۈلمىشنىڭ خىزمەتچىگە جاۋابى

5956 يەنە ئېيتتى: چىققىن ۋە ئېيتقىن: سۆزى –

نىمكەن، نەدەر كەن، كىمكەن ئۆزى؟

خىزمەتچىنىڭ خەۋەرچىگە سوئالى

5957 يەنە چىقتى خىزمەتچى، دېدى سۆزى،

نەدىن كەلمىشەن ھەم تىلەكن ئۆزى.

خەۋەرچىنىڭ خىزمەتچىگە جاۋابى

5958 دېدى ئۇ: ئودغۇرمىش ئەۋەتتى مېنى،

سۆزۈم بار، قاياشەن كۆرەيمەن، قېنى؟

خىزمەتچىنىڭ ئۆگدۈلمىشكە جاۋابى

5959 ئۇقۇپ كىردى، ئېيتتى نېمە دېگەنن،
قاياشى ئۇنىڭدىن خەۋەر بەگەنن.

ئۆگدۈلمىشنىڭ خەۋەرچىگە سوئالى

5960 قوپۇپ تۇردى بەك تېز، ئۇڭا بەردى يول،
ئۇ ئەر كىردى، دەرھال سالام قىلدى ئول.

5961 قەيەردىن كېلۇرسەن دېبان سورىدى،
نەمەدۇر تىلەگىڭ، ئەي ھېكم دېدى.

خەۋەرچىنىڭ ئۆگدۈلمىشكە جاۋابى

5962 دېدى ئۇ: ئودغۇرمىش ئەۋەتتى مېنى،
ماڭا كەلسۇن ئۇ، بىر كۆرەي دەر سېنى.

5963 ئېغىرلاشتى ھالى، ياتۇر ئىنجىقن،
بېرىپ كەل قېشىغا، ئى كۆڭلى يېقىن.

ئۆگدۈلمىشنىڭ خەۋەرچىگە جاۋابى

5964 جاۋاب بەردى ئۆگدۈلمىش ئېيتتى: كېلە،
نېمە بولسا يىگىن بارايلى بىللە.

خەۋەرچىنىڭ ئۆگدۈلمىشكە جاۋابى

5965 ئۇنۇتماي دېدىكىم، قاياش ھالى بەك –
ياماندۇر، ئەي ئالىم، يولغا چىقاردەك.

5966 مەن ئاۋال بارايىن سېنىڭدىن ئۇزا،
ئارقامدىن بارارسەن، ئى كۆڭلى تازا.

※ ※ ※

5967 ئۆگدۈلمىش ئىشكىتىن ياندى يېنىشلاپ،
تېڭىرقاپ قالدى ئۇ قولىن ئۇۋۇلاپ.

5968 تۇرۇپ ئۆيگە كىردى ئۇ بەك قايغۇلۇق،
سۆيۈنچ كەتتى، بولدى غەمى بەك ئۇلۇق.

5969 يېتىپ باقتى، لېكىن ئۇيقۇ كەلمىدى،
تۈنى بولدى يىلچە، تۈگەپ بولمىدى.

5970 كۆزىن يۇمدى بىر ئاز بولۇپ ئۇخلىماق،
ئۇچۇپ ئۇيقۇسى كەتتى كۆزدىن يىراق.

5971 يەنە تۇردى، بىرەر ئولتۇردى يا،
سېرىق تاڭ ئېتىشقا باشلاپ قۇردى يا.

5972 چىچەكلىكتە بۇلبۇل يۈچۈن سايىرىدى،
ئۈدۈكلۈك ئىشتى، دىل يىلىنجىدى.

※ ※ ※

5973 ئېتىن مىندى ماڭدى قېرىنداش سېرى،
بېرىپ كىرىدى، ئوپتى ئۇ قول – يۈزلىرى.

5974 قاياشنى كۆردى ئۇ ئۇزۇنۇپ ياتۇر،
جۇۋاسىن يېپىنىپ، يېڭىن ياستىنۇر.

ئۆگدۈلمىشنىڭ ئودغۇرمىشقا سوئالى

5975 دېدى: ئەي قاياشم، نە بولدى ساڭا؟
دىلىم بولدى كۆرگەچ سېنى كۆپ يارا.

ئودغۇرمىشنىڭ ئۆگدۈلمىشكە جاۋابى

5976 دېدى: ئى قاياشم كۆرۈنەر يولۇم،

ئۆلۈم تۇتقىغى تۇتتى، كېتەر مەن ئۆزۈم.

5977 يۈزۈڭنى سېنىڭ بىر كۆرەينى دىبان،

سېنى ئەمگىتىپ مەن قىچقارتتىم بۇيان.

ئۆگدۈلمىشنىڭ ئودغۇرمىشقا جاۋابى

5978 جاۋاب بەردى ئۆگدۈلمىش: ئەي جانىم دىبان،

بولۇر دۇچار كېسەلگە ھەر تىرىك جان.

5979 يامانلىق ئويلىما، سەن تىلگىنى يىغ،

گۇناغا كاپارەت بولۇر بۇ ئاغرىق.

5980 ئىشتىكىن، بىلىملىك كىشى نېمە دەر،

تۈزاننى كۆڭۈلدىن بىلىم يوق ئېتەر:

5981 گۇناغا كاپارەت كېسەللىك ساڭا،

گۇناسىز كىشى كىم؟ دېگىن سەن ماڭا.

5982 گۇنايى تۆكۈلۈر، كىشى ئاغرىسا،

تۈگۈسە گۇنا ئەر قۇرتۇلغاي، توڭا.

5983 گۇنا ئەيلەر ھەممە كىشى ئاز – تولا،

جاھاندا گۇناسىز كىشى كەم بولا.

5984 ساقايۇر كېسەللىك، بولۇرسەن ئېسەن،

گۇنايىڭ ئېرىغاي، ساۋاپ تاپارسەن.

5985 نىمىشقا تىلىڭدىن چىقار يامان سۆز،

ئۆلۈشنى قەيەردىن بىلىدىڭ، كۆڭلى تۈز؟

ئودغۇرمىشنىڭ ئۆگدۈلمىشكە جاۋابى

5986 جاۋاب بېرىپ ئودغۇرمىش، ئېيتتى: سەۋەب –

ئۆلۈمنى چۈشۈمدە ئايان قىلدى رەب.

5987 چۈشۈردۈم، چۈشۈمدە بىلىندى ماڭا،

ئۆلۈرۈم ئۇقۇلدى ماڭا، ئى توڭا.

5988 يامان – ياخشى قازانى بىلدۈرسە خۇدا،

ئايان ئەيلەر ئۇنى ياتسا ئۇيقۇدا.

ئۆگدۈلمىشنىڭ ئودغۇرمىشقا جاۋابى

5989 جاۋاب بېرىپ ئۆگدۈلمىش، ئېيتتى: بۇ سۆز –

ھەم ياخشى ئەمەستۇر، ئايا كۆڭلى تۈز.

5990 كىشى ھەر ئاغرىقتىن گەر ئۆلسە ئىدى،

تىرىك كىشى قالمايتتى يەردە زادى.

5991 ھايات ئىنسان ئوغلى ئۇ ئاغرۇر ئۆزى،

كېسىلمەس ھەر ئاغرىق بىلەن يىلتىزى.

5992 كىشى ياتسا ئۇخلاپ ئۇ چۈشلەر كۆرۈر،

ئۇنى تەدبىرچىلەر ئۆز - ياخشى ئۆرۈر.

يەتمىش يەتتىنچى باپ

ئۆگدۈلمىشنىڭ ئودغۇرمىشقا چۈش تەبرىنى
ئېيتقانلىقى باياندا

5993 كېرەك ياخشى بىلىمەك بۇ چۈش ئىلمىنى،

قىلىپ ئېھتىيات، خوپ ئۆرسە ئۇنى.

5994 كۆپ خىللىق ئېرۇر بۇ چۈش ئۆرمىك،

ئى تەمكىن ئەر، ئۇنى بىلىمەكلىك كېرەك.

5995 بىلىمسىزگە چۈشنى ئېچىپ دېمىگىن،

كېچۈكتۈرمەي ئۇنى بىلگەنگە دېگىن.

5996 كېچەدىكى چۈش تەبرى باشقادۇر،

يەنە كۆرسە كۈندۈز، ئۇ باشقا بولۇر.

5997 كۆرەرسەن، بۇ چۈش ئىلمىنىڭ شەرتى كۆپ،
ئاۋال بىلگۈلۈك بۇنى ئەقىل يۈرۈتۈپ.

5998 ئۆزۈڭچە ئۆرمە كۆرگەن چۈشۈڭنى،
ھەم ئېيتما كۆرۈنگەن كىشىگە ئۇنى.

5999 ئۆرۈۋەرمە چۈش دەپ چۈشنىڭ ھەر بىرى،
ئى ئالىم، بۇ چۈشنىڭ كۆپتۇر تەبىرى.

6000 ئۆرۈۋەرمە چۈشنى، بىلىم بىرلە ئۆر،
قىياسەن مەنىسىن چۈشۈنۈپ كۆر.

6001 كىشى چۈش چۈشسە ئۆرۈشكە بارۇر،
ئۆرۈش بىلىمىگەندە نەپىنى يوقىلۇر.

6002 نېمە دەر ئىشتىكىن بىلىمى دېڭىز،
بۇ سۆزگە ئەمەل قىل، قىزارسۇن مېڭىز:

6003 چۈشۈك ئۆرى خوپ، چۈش ئۆرۈشكە باقۇر،
بىلىپ تۈپ ۋە ئەسلىن ئەقىل بىرلە كۆر.

6004 يامان ئۆرىمە چۈشنى، زىيانى تېگۈر،
نېچۈك ئۆرىسە چۈشنى ئۇ شۇنداق بولۇر.

6005 تالاي چۈشلەر باركى، غىزاغا قارار،
ئۇ بولسا يارامسىز، چۈش خۇنۇك بولار.

6006 يان بىر چۈشكى، ئۇ پەسلىگە قارار،
كۈچەيسە تادۇسى ئاگا ئۇ باقار.

6007 باھار پەسلى بولۇپ، كىچىك بولسا ئەر،
كۆرۈنسە قىزىل ھەممە ھەم قوڭۇر يەر.

6008 ئۇنىڭ قانى كۈچەيگەن بولۇر بەلگۈلۈك،

دېگىن سەن ئۇنىڭكى قېنىن ئالغۇلۇق.

6009 گەر ئولسا پەسلى ياز، چۈش كۆرسە يىگىت،

چۈشسە سېرىق، ھال يا كۆركۈم ئوگىت (234).

6010 ئېشىپتۇر ئۇنىڭ، ئى ھېكىم سەپراسى،

سۈرگە ھەم تەرەنجىۋىل ئۇنىڭ دورىسى.

6011 كۈز پەسلى چۈشسە ئورتا ياش بىر ئەر،

چوقۇر، تاغ، قۇدۇق يا قارا نەرسەلەر.

6012 سەۋداسى كۈچەيگەن بولۇر، ئەي قاياش،

يىسۇن دورا مېڭە ساپلاشقا، ئاداش.

6013 قىش پەسلى بولۇپ چۈش كۆرسە گەر قېرى،

ئاقار سۇ چۈشسە يا مۇز، قار، تۆلى.

6014 ئۇنىڭ بەلغەمى، كۆر، كۈچەيگەن بولۇر،
ئىسسىقلىق ئىچىرۈپ - يىدۈرسە بولۇر.

6015 ئېلىشمان، بىتەرتىپ چۈشلەردۇر بىرى،
جەسۇر ئەر بۇنىڭ يوق ئېرۇر تەبىرى.

6016 نېمە ئويلاپ يېتىپ، چۈشسە شۇنى،
بولۇر ئۆرىمىسە بۇ خىل چۈشلەرنى.

6017 يەنە بىر چۈشكى، ئۇ شەيتانى چۈشتۇر،
بۇ چۈش كۆرگۈچى غۇسلە قىلسا بولۇر.

6018 ھۆنەرنى بىركىم چۈشىدە كۆرۈر،
ئۇنىڭ تەبىرى يوق ئېرۇر، ئى جەسۇر.

6019 بۇلارنىڭ بارچىسىن بىلمەكلىك زۆرۈر،

ئايرىپ تاللاپ ئاندىن ئۆرسە بولۇر.

6020 نېمە دەر ئىشتىكىن، چۈش ئۆرۈر ھېكىم،

سوراسۇن ئۆزى چۈش كۆرگەن بولسا كىم:

6021 بىلىپ ياكى بىلمەي بۇ چۈش ئۆرمىگىل،

نىچۈك ئۆرسە چۈشمۇ بولۇر دەل شۇ خىل.

6022 ئەگەر غەم چۈشسە بولۇر خوشچىلىق،

خوشاللىق چۈشسە كېلۇر قايغۇ، بىل.

6023 ئەمەس بىرلا خىلدا بۇ چۈش تەدبىرى،

ئى تەمكىن، چۈشەنمەك كېرەك ھەر بىرى.

6024 ئاۋامنىڭ چۈشگە تەبىر بۆلەكتۇر،

بۆلەكتۇر بەگ چۈشنىڭ تەبىرى، كۆر.

6025 سۆيۈنچ كۆرسە چۈشتە ئويۇن يا ئۇسۇل،

ئېچىلغاي ئەلەم ۋە قايغۇ ئۈچۈن يول.

6026 يەنە يىغلىسا چۈشتە كۆرسە ئەلەم،

ھوزۇردا ياشار مىڭ، كېتىپ قايغۇ – غەم.

6027 يەنە بەزى چۈش بار تەبرى ئۇنىڭ،

بۆلەككە بولۇر، نەپىسى بولماس سېنىڭ.

6028 كىشىگە قاراپ چۈش تەبرى بولۇر،

ئاڭا بولسا لايىق، ئەقىل چۈش ئۆرۈر.

6029 بۇ چۈشكى، كىشى كۆرسە ساغلام بولۇر،

شۇ چۈش بەزىلەرنى كېسەلمۇ قىلۇر.

6030 بىلىشلىك كېرەكتۇر بۇلارنى قاياش،

ئۇنىڭدىن كېيىن سەن ئۆرى چۈش، ئاداش.

6031 نىچۈكتۇر چۈشۈك ئۇ، سەن ئېيتقىن ئېچىپ،

بېرەي تەبىر ئاڭا مەن ئاجرىم قىلىپ.

يەتمىش سەككىزىنچى باپ

ئودغۇرمىشنىڭ ئۆگدۈلمىشكە چۈش
كۆرگىلىكىنى ئېيتقانلىقى باياندا

6032 جاۋاب بېرىپ ئودغۇرمىش ئاچتى تىلىن،

دېدى: چىن قۇلاق سال، ئۇنى سۆزلەيىن.

6033 شوتا كۆردۈم ئېگىز، ئەللىك ۋاخىلىق،

ئالدىمدا تۇراتتى يانتۇ قويۇغلۇق.

6034 چىقىپ باردىم ئاڭا بىر – بىرىدىن ئۆرلەپ،

ساناپ تا باشقىچە ۋاخنا نەچچە دەپ.

6035 بېشىدا بىر ئەتچى (235) سۇ بەردى ماڭا،

ئېلىپ ئىچتىم تۈگەتتىم، قاندىم ئاڭا.

6036 كېيىن كۆككە ئۇچتۇم، ئىگىز يۈكسىلىپ،

يوقالدىم ئۆزۈم ئۇندا ئۆرلەپ سىڭىپ.

يەتمىش توققۇزىنچى باپ
ئۆگدۈلمىشنىڭ ئودغۇرمىش چۈشىگە تەبىر
بەرگەنلىكى بايانىدا

6037 جاۋاب بېرىپ ئۆگدۈلمىش ئېيتتى: بۇ چۈش،
تولا پايدىلىقتۇر، ئېرۇر بەكمۇ خۇش.

6038 نىمىشقا بېرۇرسەن تەبىر بولمىغۇر؟
ئەي ئاقىل، بۇ چۈشكى، ئۆرۈشكە ماڭۇر.

6039 جىمى چۈشتە ئۆرلەش ئەزىلىك بولۇر،
بۇ ئۆرلەش تېڭىچە ئۇلۇغلۇق بولۇر.

6040 ئىگىزلەپ چۈشسە ئۆسەر دۆلىتى،
ئەزىلىك تېپىپ بەك ئاشۇر شۆھرىتى.

6041 شۇتغا چقاردەك ئېشىپ بەخت - قۇتى،
ئۇلۇغلۇقلە ئەلدە يېيىلغاي ئېتى.

6042 گۇۋادۇر بۇ سۆزگە تۆۋەندىكى سۆز،
قويۇپتۇر ئۆرۈچى ئۆرۈپ ئۇنى ئۆز:

6043 شوتا چۈشتە ئىززەت يۈكسەلگەن قەدەر،
ھەر ۋاخنا تېگىچە بولۇر مۆتىۋەر.

6044 نىچە چىقسا ئۆرلەپ شۇنچە قەدر تاپۇر،
جاھان مالى، تەلەي ۋە بەختكە يېتەر.

6045 قاچادىكى سۇنى ئىچكىنىڭ پۈتۈن،
ھايات يىلتىزىڭ بولغۇسىدۇر ئۇزۇن.

6046 ئۇچۇپ كۆككە ئۆرلەپ تولۇق چىققىنىڭ،
خۇاد بەرگۈسىدۇر ئۇمىت قىلغىنىڭ.

سەكسەنچى باب

ئودغۇرمىشنىڭ بۇ چۈشكە باشقا تەبىر بەرگىلىكى بايانىدا

6047 جاۋابەن ئودغۇرمىش دېدى: بۇ چۈشۈم –

تەبىرى ئۇ ئەمەس، ئەزىز يولدۇشۇم.

6048 ئۆزۈڭ كۆرگەن ئولساڭ بۇ چۈشنى يېتىپ،

شۇ ئەردى تەبىرى، دېدىڭ سەن يېشىپ.

6049 كى بارچە ھىممىتىڭ دۇنيا ئۈچۈندۇر،

بۇ دۇنيا تىلەگەن، بۇ دۇنيا تاپۇر.

6050 قېچىپ مەن ئۆزۈم بۇ جاھاننى قويۇپ،

بۇ يەردە يۈرەرمەن جاپالار يۈدۈپ.

6051 تولىق ئۆرمىدىك سەن بۇ چۈشنى ماڭا،

ئىشتىكىن، بۇ چۈشنى ئۆرەي مەن ساڭا:

6052 ئىگىز ۋاخىلىق بىر شوتا كۆرگىنىم،

ئېرۇر ئەي قاياش ئۇ تىرىك يۈرگۈنۈم.

6053 شوتانىڭ بېشىغا قەدەر ئۆرلىدىم،

كى ئۆمرۈم تۈگەتتىم، رىزقىمنى يىدىم.

6054 بېشىغا چىققاندا، ئۇ ئەتچى كېلىپ،

ماڭا سۈنى بەردى، ئىچىمەن ئېلىپ.

6055 ئۇ ئەتچى ئېرۇر، كۆر، ئاتالىقنى –

ئاتاسىز قىلغۇچى، ئى پاك، بىل بۇنى.

6056 ئۇ ئەتچى ئېرۇر، كۆر، ئابادانلىقنى –

بۇزار ھەم يۈرۈتمەس يۈرگەن جانلىقنى.

6057 قاچادىكى سۇنى تولۇق ئىچىشىم،

نى جورۇپ ھاياتقا، ئۇزارتتىڭ يېشىم.

6058 ھاياتلىق ئىدى سۇ سەن ئېيتقان كەبى،

يېرىمى ئىچىلىپ، قالسا يېرىمى.

6059 يېرىمدىن ئىچىپ قويسام ئەردىم يېرىم،

يېرىم قالغاي ئەردى تىرىكلىكىم.

6060 ئىچىپمەن ئۇ سۇنى تامامەن بىراق،

تۈگىدى ھاياتىم، سەن قال ئىسەن – ساق.

6061 نېمە دەر ئەقىللىق ھېكمى، ئاڭلىغىن،

ھېكمىلەر سۆزىن سۆزگە ئاساس دېگىن:

6062 گەر چۈشتە بىر قاچا سۇ ئىچسە يېرىم،
تەگەدى تىرىكلىك يېرىمى يېرىم.

6063 ئەگەر ئىچسە سۇنى تۈگىتىپ ئېرىغ،
تۈگەدى تىرىكلىك، قېزىلدى قەبرەم.

6064 يۇقىرى ئۇچۇپ ھەم غايىپ بولغىنىم،
يېشىل كۆككە ئۆرلەپ سىڭىپ كەتكىنىم.

6065 ئېرۇر ئۇ سۈزۈك جان قېپىدىن چىقىپ،
كېتىپ قالدى، كەلمەس يېرىگە يېنىپ.

6066 خۇدا چۈشتە بىلدۈردى ئەمدى ماڭا،
ئۆلۈمگە تەييارلىق كېرەك، ئى توڭا.

6067 بۇ چۈشنىڭ يورۇغى شۇ ياڭلىغ ئېرۇر،
بۆلەكچە ئۆرەرسەن ماڭا، ئى جەسۇر.

6068 تەسەللى بېرەرسەن ياساپ كۆڭلۈمنى،

ئۆلۈم تۇتتى ئەمدى يوق دورا – ئەمى.

6069 ئۇ كۆڭلى تىرىك سەن دىققەت بىرلە كۆر،

قوڭۇر يەرنى قىلدى ئۆلۈم دۆۋە – گۆر.

6070 نىچە قەسر، ئوردا، بېزەكلىك ساراي –

نى بۇزدى ئۆلۈم، قىلدى ۋەيرانە، ۋاي !

6071 نىچە باتۇر، مەغرۇر بۈيۈك بەگلەرنى،

ئۆلۈم يەرگە تىقتى تىرىك، كۆر ئۇنى.

6072 نى كۈچلۈك بىلەكلەر توپلاپ يىققىنىن،

ئۆلۈم ئالدى، چاچتى، تاراتتى بارىن.

6073 تاڭ ئەرمەس ئۆلۈم، تۇغسا ئىنسان ئۆلۈر،
جىمىكى تىنارلىق ئۆلۈچى ئېرۇر.

6074 ئاجايىپى شۇكى، ئۆلۈچى بۇ جان،
ئۇنۇتۇپ ئۆلۈمنى ئۇرار لاپ ھامان.

6075 غاپلىدۇر بۇ ئىنسان، بىلۇر ئۆلىشىن،
يوقاتمىس ئۆزىدىن غەپلەت ئۇيقۇسىن.

6076 ئۆلۈم ھەق ئېرۇر، يوق ئۆزگە ئامالىم،
نە بولغاي ئۆلۈمدىن كېيىن بۇ ھالىم.

6077 شۇدۇر ئەندىشەم، ئى كۆڭۈلداش ئەشىم،
ئۆلۈمدىن كېيىن ھەق ئوڭلىسۇن ئىشىم.

6078 قانائەت قىلىپ بارغا كەچۈردۈم كۈنۈم،
ھوزۇر، مېھنەت ئۆتتى، يورۇدى تۈنۈم.

6079 قولىم قىسقا تۇتتۇم، تاۋار يىغمىدىم،

ھاۋا - ئارزۇلارغا كۆڭۈل بەرمىدىم.

6080 بۇ كۈنى چۈشەنگەچ، ئۆزۈم يۈكلىرىم،

يەڭگىمەك تىلەدىم بارچە گۇنايم.

6081 نېم دەيدۇ، ئاڭلا، بىلىم بەرگۈچى،

كۆيۈمچان بولۇپ پەند - ناسات قىلغۇچى:

6082 تىرىش، بولما غاپىل، يېنىكلەت يۈكۈڭ،

تۈزەت ئۆزنى، قىلدىن نازۇكتۇر يولۇڭ.

6083 بۇ كۈن ياتما، قىينال، ئىشك تەييار ئەت،

كېچۈچى جاپانى ئۇنۇتقىن ئۆزۈڭ.

6084 يەنە ئېيتتى: ئى چىن كۆيۈمچان قاياش،
كېتۈرمەن، سوڭۇمدىن بارۇرسەن ئاداش.

6085 ساڭا بىر قانچە سۆز سۆزلەپ ئۆتەيىن،
ئۇنۇتما ئۇنى سەن مېنىڭدىن كېيىن.

6086 تىرىكمەن، كۆيۈمچانلىقىم بولسۇن ئۇ،
ئۆزۈمدىن كېيىن بۇ سۆزۈم قالسۇن ئۇ.

سەكسەن بىرىنچى باپ

ئودغۇرمىشنىڭ ئۆگدۈلمىشكە نەسىھەت
قىلغانلىقى باياندا

6087 سۆزۈم شۇ قاياشم، غاپىل بولمىغىن،
ھاياتنى يامانغا زاپە قىلمىغىن.

6088 يوقاتما دۇرۇسلۇق يولسىن، توغرا بول،
تەلەككە ئىلتىكەي سېنى ئۇشبۇ يول.

6089 كۆيۈمچان بول جىمى تىنارلىق ئۈچۈن،
تۈزەپ دىل، تىلگىنى سەن ھەققە تېۋىن.

6090 غېمىڭنى قىسقا قىل، تائەتنى ئۇزۇن،
شاشقاندا تەمكىن بول، غەپتە تۈزۈن.

6091 ئۆلۈمنى ئۇنۇتما، تەييارلىقنى قىل،

ئۆزۈڭنى ئۇنۇتما، تۈپ – ئەسلىڭنى بىل.

6092 بۇلغانما دۇنياغا ھېرىسلىق قىلىپ،

قالۇر بۇ، كېتۈرسەن، ئۆكۈنچە ئىگرىپ.

6093 خۇدا ھۆكۈمىگە كۆن، نە كەلسە كۆتەر،

خەلققە نەپىنى قىل، پەيت تاپساڭ ئەگەر.

6094 دۇرۇس سۆزلە سۆزنى تولۇق قىل پۈتۈن،

بولۇر سۆزى يالغان كىشى ئوتۇن (236).

6095 كۈلەر يۈز، ئىسسىق سۆز، خۇيۇڭ ياخشى قىل،

كېلۇر بەخت ئايلىنىپ دەۋر ساڭا، بىل.

6096 سېخى ھەم مۇلايىم بول، تۈز – نان يىدۇر،

كىشى ئەيىبن ئاچما، يوشۇر سەن يوشۇر.

6097 يىغ نەپىسك، غەزەپتە باسقىن ئۆزۈڭنى،

گەر نەپىسك ئەگرىگە ماڭسا يىغ ئۇنى.

6098 ئۆزۈڭ نەپىكى كۈتمە، خەلق نەپىكى كۈت،

يۈكۈڭنى يۈددۈرمە ئەلگە، ئۆزۈڭ يۈد.

6099 تاۋا - مال بارىنى قىل ئۆزىگە يۇلۇغ (237) ،

خەلقنى سۆيۈندۈر، ئەي ئىلمى ئۇلۇغ.

6100 كىشىنىڭ خىلى ئۇ كىشى قۇتقۇزار،

سۆيۈنچىدىن تىلەپ ئۆز جانىنى پىدالار.

6101 تولا ياخشى ئېيتىمىش كىشى ياخشىسى،

ئەقىللىق، بىلىملىك، پىكىرلىك كىشى:

6102 كىشىلەر خىلىدۇر پايدىلىق كىشى،

خەلقنىڭ ئۇلۇغى كۆيۈملىك كىشى.

6103 كىشىلىك دېگەن ئات ئىككى نەرسىدۇر،

كۆيۈمچان بولۇش ھەم سېخىلىق ئېرۇر.

6104 قارا ئېيتار ئەقىل بۇنىڭدىنمۇ خوپ،

ئەقىلنىڭ يولىن تۇتسا پايدىسى كۆپ:

6105 سېخى دەپ ئاتارلەر، كىمدۇر ئول سېخى؟

سېخى جان پىدالاپ، ئۆتەر ئەر ھەققى.

6106 سېخىلىق ئەمەستۇر تاراتماق كۈمۈش،

سېخىلىق - خەلققە جانىپدا بولۇش.

6107 ئېقىتسا سېخى ئەر خەلققە تاۋار،

ئېقىپ خەلق ئۇنىڭغا كېلىپ توپلىنار.

6108 جاھان شۆھرىتى ئىككى نەرسە ئېرۇر،

بىرى مال، بىرسى يۈز ئابروى بولۇر.

6109 تېپىپ ئىككىنى مەڭ يىل ياشىسا تۈگەل،

ئۆلۈم تۇتسا ئاخىر، ئۆزگە بولۇر ھال.

6110 ئاۋام ئىشلىسە، بەگ ئۆسەر – زورىيۇر،

ئۈزەڭگۈ بار ئەرسە يۈگەن چىڭ تۇتۇر.

6111 بۇدۇر دۇنيا، دۆلەت ۋە خەلق ھاللىرى،

تېپىلماس، تېپىلسا بولۇر بەگ قېرى.

6112 كۆچۈرسەن، سېنىڭ ئۇ ئېتىڭ ھەم كۆچەر،

كۆچۈرگۈچى ئۆلۈم، ئاخىر كېلەر.

6113 كۆچۈچى كىشى قىلماس ئوردا – ساراي،

يۈرۈچى كىشى يولدا قالماس يىل – ئاي.

6114 ئۆزۈڭنى يولۇچى ھىساپلا قاياش،

خۇشال بولما ئارتۇق ھەم ئويناتما قاش.

6115 كېتۈچى ئېرۇر بۇ جاھان قالغۇسىز،

ئۆلۈچى ئېرۇر جان، كۈنى بەلگۈسىز.

6116 تۇرۇپتۇ تەييار بۇ ئۆلۈم ترىنقى،

غاپىل يۈرگىنىڭدە ئىلار قارمىقى.

6117 بۇ دۇنيا – بىر ئاشتۇر، سەن يېگۈچىنىڭ –

ئېتىنى ئۆزۈڭ ئېيت، چامام يوق مېنىڭ.

6118 قوغلاشما سەن ئارزۇ، سەن قىلما ھەۋەس،

غەيۋەتتىن تىلىڭ يىغ، بولغىن گاچا، بەس.

6119 دىلى بىدار كىشى، ئاڭلا، نېمە دەر،

ئەمەل قىلسا بۇڭا، دۇچكەلمەس زەرەر:

6120 بۇ ئارزۇغا قوغلىماق بەك تاتلىق ئېرۇر،

سوراغى بۇنىڭ تاڭنا قاتتىق ئېرۇر.

6121 تاتلىققا تېتىقسىز، چۈچۈككە ئاچچىق،

ئۆرلەشكە چۈشۈش بار، ئىگىزگە باتىق.

6122 قىلىقتا دەل قىزغا ئوخشايدۇ ئاجۇن،

سېنى ئالدىمىسۇن، ئەي خۇلقى تۈزۈن.

6123 تولا يەلگە بەردى سېنىڭدەكلەرنى،

كۆچۈردى ئېلىڭدەك تولا بەگلەرنى.

6124 كۆز ئاچتى سىلەرگە، ئۇ قول بەردى، بىل،
ئى خۇلقى سىلىق سەن بولمىغىن غاپىل.

6125 نېمە بەرگەن ئولسا، يەنە ئالغاي ئۇ،
نېمە يىققان ئولسا، يەنە چاچقاي ئۇ.

6126 نىچە كۈلسە بىر كۈن يەنە يىغلىتار،
نىچە تۈزسە بىر كۈن ئۆرەر ۋە بۇزار.

6127 قىلىقى جاپادۇر، مەجەزى جاھىل،
نۇرى ئاز، تولاسى تۈتۈن ئۇنى بىل.

6128 بىزەنىپ كىشىگە ئۆزى كۆرسىتۈر،
كۆڭۈل بەرگىنىڭدە پۈتۈك بېكىتۈر.

6129 شېكەر بىرلە ئاسراپ، بېرۇر سوڭ ئاغۇ،
ئەي ئالىم، ۋاپاسىز بۇ بەخت خۇيى شۇ.

6130 نە دەيدۇ ئىشتىكىن، تەقۋالار بېشى،

چۈشەنگىن، ئى دۆلەت ئىگەسى كىشى:

6131 قالۇر جاھانغا سەن بەرمە كۆڭۈل،

ئەي ۋەزىمىن قىلىقلىق، جاپاچىدۇر ئول.

6132 ئەقىل، ئاڭ، بىلىمدە سەرە – خىل بىر ئەر،

ئەجىپ ياخشى ئېيتىمىش، ئىشتى. نېمە دەر:

6133 ۋاپاسىز بەختنى كۆرۈپ ئازمىغىل،

ئۆزگىرىپ تۇرار بەخت، ئىشەنچسىز ئۇ، بىل.

6134 كۆلەڭگە ئېرۇر دۇنيا – دۆلەت كۈنى،

كۆلەڭگە ئۇ بىر يەردە تۇرماس كۈنى.

6135 دىنىڭنى ئەزىز تۇت، بۇ دۇنيانى خار،

ئى ئىلمى دەريا، دىن قەدىرلىك قىلار.

6136 ھوزۇرغا گۈل بولما، سۆيۈنمە، چۈشەن،

خۇدا يادى بىرلە تائەت قىل پۈتۈن.

6137 مەست قىلمىسۇن بەخت – دۆلەت، قاياش،

ھوشۇڭ يىغقاچ، شەكسىز، تولۇر كۆزگە ياش.

6138 نېمە دەر ئىشتىكىن خەلقنىڭ بېگى،

سۆزىنى سىناغان، يېتىلگەن ئوگى:

6139 كىمنىكى مەست قىلسا بىر دۆلەت، كېلىپ،

قوڭۇر يەردە ئىگزار يۈرەك يېرىلىپ.

6140 بولۇپ مەس ئۇلۇغلۇققا كىم كۈۋىنەر،

قارا يەر تېگىدە جازاسىن يەر.

6141 يىگىتلىك يا بايلىق يا بەخت مەسلىكى،

شاراپ مەسلىگىدىن يامان، ئەي بەكى (238).

6142 ھاراقكەش مەس ئولسا ھاراقنى ئىچىپ،

ئۇخلاپ قوپسا تۈزىلەر ھوشنى تېپىپ.

6143 مەس قىلسا بۇ دۆلەت ئەگەر كىشىنى،

ئويغانماس، ئۆلۈم تۇتمىغۇنچە ئۇنى.

6144 ئېتىڭ بولدى قۇل، قىلما بەگلەر ئىشى،

ئۆزۈڭ قۇللىقى قىل، ئى ياخشى كىشى.

6145 تۇرمايدۇ تولا بۇ تىرىكلىك كۈنى،

ئۇزۇن جايغا يەتمەس بۈيۈكلۈك ئۇنى.

6146 نىچە مىڭ ياشاسا، ئۆز ئۆلگىچىدۇر،

ئۇلانغان ئەزالار ئۈزۈلگىچىدۇر.

6147 بۇڭا ئوخشار ئەمدى ئىشت ئۇشبۇ سۆز،

تۇتۇپ دىلدا مەھكەم، ھەرگىز ئۆرمە يۈز:

6148 جىمى ئارزۇ - نېمەتكە يەتسەڭمۇ گەر،

تېپىپ ئابىھايات ئىچسەڭمۇ گەر.

6149 قولۇڭ يەتكەندىمۇ يۇلتۇزغا ھامان،

بېشىڭ كۆككە تەگسە، ئورۇن ساڭا يەر.

6150 ساڭا توغرا سۆزنى ئېيتاي، ئى قاياش،

نېچۈنمۇ يوشۇراي مەن ئەي كۆڭۈلداش؟

6151 نىچۈك سۆيمەس ئىنسان بۇ دۇنيا مېلىن،

ئۇ نېمەت، گۈزەل يۈز ۋە ئىشۋەلىرىن؟

6152 ھوزۇر – راھەت، نېمەتنى قويغاچ ھامان،
ماڭا ياپتى ئىشكىنى ۋاپاسىز جاھان.

6153 جاھان ھەقتىن ئەرنى يىراق تاشلىغا،
توساپ ياخشى ئىشلارنى قىلدۇرمىغا.

6154 ئالىم شۇ تەشۋىشتە دۇنيانى قويۇپ،
جاھاننى كېزەر ھەم جاپانى يۈدۈپ.

6155 قايۇسى يۈرەر تاغدا ئۆڭكۈر ئۆيى،
يەپ يىلتىز، ئىچەر ئۇ ھەم يامغۇر سۈيى.

6156 قايۇسى باياۋاندا يۈرەرلەر كېزىپ،
خۇدادىن قۇرقۇشۇپ ئەندىشە سېزىپ.

6157بىرى، ئەگنى جۇلجۇل يۈرەر دۈمچىيىپ،

بىرى زار، كېزەر يۇرت، كۆزى ياش تۆكۈپ.

6158بىرى، ئاش يىمەستىن ئۆزىن ياداتۇر،

بىرى، تۈندە ياتماي ئاياقتا تۇرۇر.

6159مۇشۇنداق يۈرەرلەر ئويغانغان كىشى،

بىز ئۇخلاپ ياتۇرمىز، غاپىللار بېشى.

6160سەن ئەمدى كۈزەتكىن ئۆزۈڭنى قاياش،

سېنىڭ بولدى دۇنيا، ئۆزۈڭ ئەمدى باش.

6161ھەۋەس باس، ئەقىل بىرلە نەپىس بوينىن كەس،

ئەقىل بىرلە ئەرلىك نىشانى بۇ، بەس.

6162بۇ ئىككى بىلەن ئەر ئۆزىن يۇقاتۇر،

بۇڭا كىم ئەسر بولسا، كۆپ جاپا چېكۇر.

6163 مانا مەن كېتۈرمەن بۇ كۈن ئايرىلىپ،

سېنىڭ ھەم يولۇڭ شۇ، كەل ئەزگۈ قىلىپ.

6164 يامانغا قوشۇلما، پەيلى ياخشى بول،

يامان ئىككى ئالەم پالاكەتتە ئول.

6165 نېمە دەر ئىشتىكىن، يېتىلگەن كىشى،

ئۆلۈمدىن ئاۋال ئىش رۇسلان كىشى:

6166 بۇغرىدەك كۈچ بىلەن يامانلىق قىلغان،

يامانلىق قىلما، ئۇ زەھەردۇر ھامان.

6167 ئى بىشەم ھەركەتلىك خەلق ئۆكتىمى،

ئۆلۈم كېلۇر، تېز قىل سەن ئۇنىڭ ئەمى.

6168 ئايا مەن دېگۈچى "مەن"نى قوي، "مەن"نى،
ئۆلۈمگە تەييارلان ئۇ دەيدۇ سېنى.

6169 ئى ئاچكۆز ۋە پىخسىق، بۇ دۇنيا قۇلى،
ئۆلۈم خىرىس قىلماقتا سېنى تۇتقىلى.

6170 قاياشم، - دېدى مۇڭ ئىچىرە كېتۈرمەن،
بۈگۈن ئىككى نەرسىگە ئېچىنۇرمەن:

6171 بىرى، ھەق تائەتى مېنىڭدىن قالدۇر،
ئىككىنچى، ئىگەم يادى تىلىدىن كېتۈر.

6172 بۇ كۈن ياكى تاڭنا يۇمۇلسا كۆزۈم،
دۇئاڭىڭغا ھاجەت بولۇرمەن ئۆزۈم.

6173 دۇئادا ئۇنۇتما مېنى، ئى قاياش،
مېنىڭدىن كېيىن سەن كېلۇرسەن تۇتاش.

6174 مانا، ئەي كۆرەرسەن ھالىمنى مېنىڭ،

ساڭا ئىبرەت ئۇ، قىل داۋاسىن ئۇنىڭ.

6175 ئۆلۈم كەلدى يېتىپ، غەمكىن كېتەرەن،

كېلەر ساڭا مەندىن كېيىن، سەن ئىشەن.

6176 بۇ كۈن ئايرىلۇرمەن، جېنىم مۇڭلىنار،

قوشۇلغايىمىز قاچان بىز، تەڭرىم بىلەر.

6177 نېمە دەيدۇ ئاڭلا، ئۆلۈچى كىشى،

ئۆلەردە ئىگراپ يەرگە ئورغان بېشى:

6178 ئۆكۈنچە ئۆلەرمەن، ئاقار كۆز يۇلۇم (239) ،

تاتلىقنى تېتىقسىز قىلۇر بۇ ئۆلۈم.

6179 ئۆلۈمدىن سوڭ ئەرنى ئىككى يول كۈتەر،

بۇنىڭدىن قايسىسى بولۇر كىن يولۇم؟

6180 يەن ئېيتتى: ئەي جان قېرىنداش، قارا،

غېمىم يەپ مېنىڭ، قىلما كۆڭلۈڭ يارا.

6181 دېمە ئاھ كۆڭۈل بۇزما مەندىن كېيىن،

بېسىپ ئۆزنى، تىرىش، دۇئا ئەيلىگىن.

6182 يىغا سالما ئارتۇق، توساپ تۇت ئۆزۈڭ،

خۇدانىڭ ئەمرى بۇ، بەس قىلغىن سۆزۈڭ.

6183 قېنى يانغىن ئەمدى، يېنىپ ئۆيگە بار،

ئەلەم – قايغۇ بىرلە كۆڭۈل قىلما تار.

6184 ساڭا ئېيتتىم ئەمدى كېرەكلىك سۆزۈم،

سۆزۈمنى ئۇنۇتما، ئى كۆڭلى تۈزۈم.

6185 ئېلىگە دېگىن سەن مېنىڭدىن سالام،

ئاخىرقى سالام بۇ، ئى ئىلىمى تامام.

ئۆگدۈلمىشنىڭ ئودغۇرمىشقا جاۋابى

6186 جاۋاب بەردى ئۆگدۈلمىش، ئېيتتى تۇرۇپ:

نچۈكمۇ كېتەرەن سېنى مەن قويۇپ؟

6187 ئېغىر بۇ كېسەل بىرلە ئۆزۈڭ يالغۇزۇڭ،

نچۈكمۇ قىلۇرسەن پاك نەسل ئۆزۈڭ؟

ئودغۇرمىشنىڭ ئۆگدۈلمىشكە جاۋابى

6188 يەنە ئېيتتى "ماڭ" دەپ ئودغۇرمىش ئول،

مېنىڭكى غېمىمنى يېمە، ئى ئوغۇل.

6189 ئىگەم يادى تەسەللى ئۈچۈن ماڭا بەس،
تۈزەر ھەر ئىشىمنى، مېنى تاشلىماس.

6190 ئەزىز قىلسا كىمنى خۇدا لۇتپىدىن،
بولۇر ياخشى بارچە ئىش ئاندىن كېيىن.

6191 تولا ياخشى دەپتۇ دۇرۇس سۆزلۈك ئەر،
ئىشەن باشتا كۆرگەن ئىنتىك كۆزلۈك ئەر:

6192 خۇدا كىمگە ياردەم – ئىنايەت ئېتەر،
ئۇنىڭ بولدى دۇنيا، سائادەت كېلەر.

6193 خۇدا پەزلى كىمگە يېتىلسە تۈگەل،
تاپار ئىككى دۇنيا، بولۇر ياخشى ھال.

6194 خۇدا كىمنى تاشلاپ ئەتسە، ئەي جەسۇر،
كۆك بۆرى ۋە يائىت بارى تەڭ بولۇر.

6195 ئۈزۈپ سۆزنى ئودغۇرمىش ئېيتتى: قاياش،
قېنى، كەت، ئېسەن تۇر، تولا تۆكمە ياش.

※ ※ ※

6196 ئۆگدۈلمىش قوپتى ۋە قاياشنى قۇچۇپ،
بېشىن يەرگە تۆكتى، ئۇ يىغلاپ ئويۇپ.

6197 يىغى بىرلە چىقتى ئۇ ئاندىن تۇرۇپ،
ئېتىن مىندى كەلدى، ئۆيگە يۈزلۈنۈپ.

6198 چۈشۈپ كىردى ئۆيگە غەمدە بۇرچۇلۇپ،
سۆيۈنچى كېتىپ، دىل قايغۇغا تولۇپ.

6199نە چاغلىق زەئىپ بۇ، كۆر، ئىنسان ئۆزى،
سۆيۈنچى ئاز، ھەر ئىش قايغۇ يىلتىزى.

6200تەلەككە ئېرىشسە سۆيۈنچ كۈلدۈرۈر،
ئەگەر قايغۇ كەلسە ھەسرەت يىغلىتۇر.

6201گەر كۆرسە سۆيگەن سۆيىنۈر كۈلۈپ،
قالۇر ئايرىلار چاغدا غەمكىن بولۇپ.

6202خۇشاللىقلە بەزەن بەزلەيدۇ ۋىسال،
گاھى يىغلىتۇر، كۆر، پىراقتا تۈگەل.

6203جاھاندا پىراقتىن قاتتىق نېمەدۇر؟
پىراق قايغۇسىدۇر دېئىزدىن چوڭقۇر.

6204تىرىكلەر جۇدا بولسا قوۋشۇر يەنە،
تەلەپ ئىستەپ، قايتا كۆرىشۈر يەنە.

6205 ئۆلۈم بارچىدىنمۇ قاتتىقراق پىراق،

ئۆلۈم چارەسىزدۇر، يوق قارشى يارق.

6206 پۈتۈن ئىش پىراقى يېقىن يا پىراق،

ئۆلۈمنىڭ پىراقى پىراق بىر پىراق.

6207 بۇڭا ئوخشار ئەمدى بۇ بېيت، ئوقى،

ئوقۇساڭ، ئېچىلغاي مەناسى تېخى:

6208 ھەممىدىن قاتتىقراق ئۆلۈم ئول پىراق،

تۆكەر ياش پىراقنى كۆرۈچى قارق.

6209 قوشۇلماق ئۈمىت بار ئايرىلسا تىرىك،

ئۆلۈچى ۋىسالىدىن ئۇ شەكسىز پىراق.

※ ※ ※

6210 يىدى، ئىچتى ئۆگدۈلمىش تىنجىپ بىر ئاز،
تۇرۇپ ئورنىدىن سوڭ، ئوقۇدى ناماز.

6211 قۇياش يەرگە پاتتى، يوشۇردى يۈزىن،
پەلەك باشلىدى ئىستىمەكنى ئىزىن.

6212 تۆشەك سالدۇردى، ياتتى، ئۇخلايمىدى،
ئەلەم – قايغۇ بىلە كۆزىن يۇممىدى.

6213 قوپۇپ چىقتى ئىشكەككە، تۆكۈلدى ياشى،
جاھان مەڭزى بولغان گۇيا ھەبەشىسى.

6214 يېنىپ ئۆيگە يەنە تۆشەككە كىرىپ،
يېتىپ ئالدى بىر ئاز تەسەللى تېپىپ.

6215 يوشۇردى يۈزىن يەرگە رۇمى قىزى،

جاھان مەڭزى بولدى ئۇزەڭگى يۈزى.

6216 كەلمەي ئۇيقۇسى، تۇردى باقتى يانا،

قىڭغايدىغان ھۆكەر، تۈن ئاخىرى مانا.

6217 كۆزىن كۆككە تىكتى قارادى ئۇزۇن،

ھىچ يورۇي دېمىدى، قارا ئىدى تۈن.

6218 يېتىپ ئالدى ئازراق ئويغاندى تۇرۇپ،

يېشىل كۆككە باقتى بېشىن كۆتۈرۈپ.

6219 ئەنە شەرقتە قارىقۇش (240) قويۇپ ئۆرلىدى،

يېڭى ئوت كۆتەرگەندەك ئوت چاقنىدى.

6220 يېتىكەن (241) كۆتەردى ئۆرە باش يانا،

يىلدىرىق (242) ئايغىرغا (243) ئىگىلدى مانا.

6221 ئېرەنتىر (244) بېشى ئىندى يەرگە يېقىن،
قۇياش باش كۆتەردى ئۇ چاچتى نۇرسى.

※ ※ ※

6222 يەنە قوپتى، يۇيۇنۇپ – تاراندى ئېرىغ،
ناماز قىلدى، ۋەردىن (245) ئوقىدى ئېرىغ.

6223 ئالتۇن رەڭگە كىردى دۇنيانىڭ رېڭى،
يېلىندەك قىزاردى بۇ ئاسمان ئوڭى.

6224 توننى كىيىپ تېز، ئېتىنى مىنىپ،
يەنە قەسرگە باردى ئۆيدىن مېڭىپ.

6225 چۈشۈپ كىردى تېزدىن ئۇ قەسرگە مېڭىپ،
قىچقاردى ئېلىگ، كىردى كۆڭلىن يىغىپ.

6226 ئېلىگ ئۆگدۈلمىشنى كۆردى قاراپ،
ئىدى بۇ خوپ ئەرنىڭ كۆڭلى غەش - خاراپ.

ئېلىگنىڭ ئۆگدۈلمىشكە سوتالى

6227 ئېلىگ ئېيتتى: ھالىڭ ئىچۈك، ئېيت قېنى،
ئەي بېسىق ئەر، غەمكىن كۆرەرمەن سېنى.

6228 نېمە دەرت سېلىپسەن كۆڭۈلگە بۇ كۈن،
كۆرەرمەن نىشانىن، پىشانەڭ تۈگۈن.

6229 قىزىل مەڭزىڭ ئىچۈن بويالىدى سېرىق؟
ساڭا بەردى دۇنيا نە ئەندىشەلىق؟

6230 سېنىڭدىن ئۆرمىدى بەخت تېخى يۈزىن،
ۋاپاسىز جاھان بەخت يورۇتۇر كۆزىن.

6231 بېقىپ چەرخ دەۋر ئېتەر رەيىگە توڭا،
تۇغار ۋاقت، ئاي، كۈن ھەم تىلەكچى ساڭا.

6232 ساڭا تۈرمىدىم مەن بۇ قاشىم – كۆزۈم،
كۈلەر يۈز تۇتارمەن، سۆيۈنچىلىك ئۆزۈم.

6233 ساڭا كىم سالدىكىن بۇ دەرت – قايغۇنى؟
نېمە كەچتى ھالىڭ، دېگىن سەن ئۇنى.

6234 نىچۈك قايغۇ ۋاقتى ئېرۇر بۇ، ئوغۇل؟
ماڭا ئېيت، بىلەي مەن، ئەي خۇلقى ئامۇل (246).

6235 ئەگەر تەگسە قايغۇ ۋە مېھنەت ساڭا،
قاچان بولغىسىدۇر خۇشاللىق ماڭا؟

ئۆگدۈلمىشنىڭ ئېلىگە جاۋابى

6236 جاۋب بېرىپ ئۆگدۈلمىش ئېيتتى سۆزىن،

قاياشى كېسەلى، ھالىن نەلىگىن.

6237 ئۆزى بارغانىن ھەم نەلەر كۆرگەنىن،

دېدى پەندىنى ھەم نەلەر ئېيتقىنىن.

ئېلىگىنىڭ ئۆگدۈلمىشكە سوئالى

6238 بۇزۇپ كۆڭلىن ئېلىگ، تۆكۈلدى يېشىن،

دېدى: ۋەي ئىسىت، ئەردى ياخشى كىشى.

6239 بېغىشلا سۇن تەڭرى ئۇنىڭ جانىنى،

قۇرۇتما سۇن ئاندىن ئېتى - قانىنى.

6240 يەنە دېدى: ھالى نىچۈكتۈر ئۇنىڭ،

نىمىشقا قويۇپ كەلدى كۆڭلۈڭ سېنىڭ؟

6241 ئۇنى كىم كۈتەر، كىم كېسەلسەن كۆرۈر؟

ئۇ يالغۇز، كېسەل ھالدا قانداق ياتۇر؟

6242 نەچۈن قىلىمىدىڭ سەۋىر، ئۇنىدا تۇرۇپ،

ئۇنى كىمگە قويدۇڭ، شۇ ھالدا كۆرۈپ؟

ئۆگدۈلمىشنىڭ ئېلىگە جاۋابى

6243 جاۋب بېرىپ ئۆگدۈلمىش ئېيتتى. بۇ سۆز:

دېدىممەن ئۇنىڭغا، ئى ئىلىمى ئوڭۇز.

6244مېنى ھەيدەپ تولا، سۆزۈم تۇتمىدى،
سۆزىن قايرىپ كۆردۈم، كۈچۈم يەتمىدى.

ئېلىگىنىڭ ئۆگدۈلمىشكە جاۋابى

6245ئېلىگ ئېيتتى: تەڭرى كۈزەتسۇن ئۇنى،
شىپالىق بېرىپ ھەم قوپارسۇن ئۇنى.

6246خۇداغا باغلىغان ئۇ ئەقلى – كۆڭۈل،
كى زايە قىلماس بىر خۇدا، ئى ئوغۇل.

6247قايۇ قۇل گەر ئۆرۈپ ھەممىدىن يۈزىن،
ياراتقان خۇداغا تاپشۇرسا ئۆزىن.

6248بى شۈبھە، قورۇغدار ئۇنى بىر بايات،
بېرەر ھەم تىلەگىن، تاپار ياخشى ئات.

6249 بۇ سۆزنى ئىشت ئەمدى ئوخشار بۇگا،

تۇتۇپ سەن كۆڭۈلدە، ئەمەل قىل ئۇگا:

6250 خۇداغا سېغىنغىن، ھەممىدىن ئۈزۈل،

كۆڭۈل، تىل ئېرىغ تۇت، قىلىقتا سۈزۈل.

6251 خۇدا بەرگۈسىدۇر پۈتۈن تىلەكنى،

شەيتانغا ئوت ئاچقىن، خۇداغا تۈز ئول.

6252 ئېلىگ ئېيتتى يەن: ئەي ئۆگدۈلمىشىم، بەس،

چۆكۈپ غەم – قايغۇغا يۈرگۈلۈك ئەمەس.

6253 ئۇ ياخشى كىشىدى، ياخشىلار بېشى،

ئەگەر ئۆلسە، تۈزگەي ھەق ئۇنىڭ ئىشى.

6254ئەي ھېكم، تاڭنا بۇ ھەم بىزگە كېلۇر،

تاپارمىز نېمە ھەم ھايات نە بولۇر؟

6255ئىست، بىز يىگىتلىك زايە قىپتىمىز،

ياماندىن يامان تەن، ئەقىل، دىلىمىز.

6256كەچۈرگەن تىرىكلىك بۇ كۈن بولدى چۈش،

نىچۈك كەچكەن ئولسا، جاۋاب تېڭى – تۇش.

6257زايە قىلمىغۇلۇق بۇ قالغان ئۆمۈر،

ھەۋەسكە كۆڭۈلنى بەرمەسلىك زۆرۈر.

6258نىچۈك قىلىسمۇ، جان ئاخىرى ئۆلۈر،

ئۆلۈمدىن كېيىن مەك پۇشايمان بولۇر.

6259بۇ كۈندىن بۇيان تاشقىردا تۇرۇپ،

خەلق دەردىنى كۆر كۆيۈمچان بولۇپ.

6260 تىرىش قۇتقۇزۇشقا ئۆزۈڭنى، مېنى،

بېرەر ھەق ئەجىرگە خوۋلۇق يولسى.

6261 ئىشتىكىن، نېمە دەر بىر خۇلقى ئامۇل،

خۇدا قۇللىرىغا مېھرىۋان كۆڭۈل:

6262 قىلۇر ياخشىلىق كىم، بىر ياخشى يانۇت (247) ،

بېرۇرۇ ھەق، ئەي ياخشى كۆزۈڭنى يورۇت.

6263 يامانلىق قىلۇر كىم، ئۆزىگە قىلۇر،

يامانلىق جاۋابى يامانلىق بولۇر.

6264 يامانلىق تىلەسەڭ، مەيلىڭ ئۇنى قىل،

جاۋابى ئىگىرتۇر ئۇنىڭ سېنى، بىل.

ئۆگدۈلمىشنىڭ ئېلىگە جاۋابى

6265 ئۆگدۈلمىش ئېلىگە دېدى: ھەر بارى،

بولۇپ تۇرسا شۇنداق نەسىھەتلىرى،

6266 بولۇر ئەلدە قانۇن ياخشى تامامەن،

قىلۇر ھەق بۇ بەگلىكنى ئۆرە جەزمەن.

6267 ئېلىگ بەخت ئىچىدە ياشسۇن ئۇزۇن،

پىدا بولسۇن جېنىم، ۋۇجۇدۇم پۈتۈن.

6268 ئۆلۈچىگە ياخشى ئاتتەك نېمە بار،

شۇ ئاتنى مەڭگۈ قىلغاي پەرۋەردىگار.

6269 تۇرۇپتۇ ھازىر بۇ ئۆلۈم تۇتقىلى،

ئۆزۈڭنى قويماغىن ئۇخلاپ ياتقىلى.

6270 تولا ياخشى دەپتۇ بىلىملىك تىلى،

شۇ ياڭلىغ بولۇرلەر تەقۋادار يولى:

6271 يوشۇرۇن كۈتەر بۇ كۆرۈنمەس ئەجەل،

باسۇر نىتۇيۇق تۇرسا ئۈمىتتە دەل.

6272 يامان – ياخشى ھەممە قارا يەر بولۇر،

يېتىلسە پۈتۈلگەن ئەجەلى ئەزەل.

ئېلىگىنىڭ ئۆگدۈلمىشكە جاۋابى

6273 ئېلىگ ئېيتتى: بەرسە ھەق تەۋپىق ماڭا،

قىلاي شۇ يولدا مەن ھۆكۈمنى ئىجرا.

※

※

※

6274 ئېلىگ سۆزىن كەستى، ئۆزىن توختۇتۇپ،

يېنىپ چىقتى ئۆگدۈلمىش ئۇندىن تۇرۇپ.

6275 سەۋىر قىلدى ئۆگدۈلمىش بىر قانچە كۈن،

ئىچىگە سېلىپ غەم – ئەندىشە پۈتۈن.

6276 قېرىنداش غېمىدە تولا قايغۇرۇپ،

سىزىپ كەتتى ئۆزى سېرىق يۈز بولۇپ.

6277 چىدالمىدى ئاخىر قېرىندىشىغا،

يەنە بارغۇسى بەك كەلدى قېشىغا.

6278 تۇرۇپ باردى ئېلىگ يېنىغا، يۈرۈپ،

قىچقىرىدى ئېلىگ، ئۇ كۆرۈندى كىرىپ.

ئۆگدۈلمىشنىڭ ئېلىگكە سوئالى

6279 ئۆتۈندى ئېلىگىدىن، دېدى: مەن بۇ كۈن،

ياراين قاياشنى زىيارەت ئۈچۈن.

6280 نىچۈكىن ھالى، مەن كۆرەيىن ئۇنىڭ،

تىرىك بارمىكىن ئۇ قاياشمىنىڭ.

ئېلىگىنىڭ ئۆگدۈلمىشكە جاۋابى

6281 ئېلىگ دېدى: بارساڭ، بەك ياخشى بولۇر،

قاياشلىق، يېقىنلىق زىيادىلىشۇر.

6282 قېنى بار، مېنىڭچۈن ھەم ھالىن سورا،

ئاۋۇت كۆڭلىنى سەن، كېسلىن قارا.

※ ※ ※

6283 دىبان "خوش" تۇرۇپ چىقتى ئۇندىن يېنىپ،

تىنىم ئالدى بىردەم ئۆيىگە كېلىپ.

6284 غىزالانغاچ بىر ئاز، يەنە ئات توقۇپ،

قاياشى تامان ماڭدى قاينۇ يۇتۇپ.

6285 يايلاق ماڭدى يېقىن بارغاندا چۈشۈپ،

ئىجازەت سورىدى ئىشكىتە تۇرۇپ.

سەكسەن ئىككىنچى باپ

قۇمارۇنىڭ ئۆگدۈلمىشكە ئودغۇرمىشنىڭ
ئۆلگەنلىكىنى ئېيتقانلىقى باياندا

6286 قاياشى مۇرىدى قۇمارۇ (248) چىقىپ،

سالام قىلدى كۆزدىن ياشلىرى ئېقىپ.

6287 يېقىن كەلگەچ دېدى: قېرىنداش، قارا،

خۇدا بەرسۇن ئەجرىن، قىلما دىل يارا.

6288 قاياشىڭ ئۆتۈپ كەتتى تاشلاپ ئاجۇن،

تىرىل سەن ھوزۇردا، ياشا سەن ئۇزۇن.

6289 ئاھ ئۇرما، چىدا، ئەمدى تۇت ئۆزنى بەك،

تىرىككە ئامال يوق ئۆلۈمدىن بۆلەك.

6290 تۇغۇلغان ئۆلۈر، بۇ شېرىن جان كېتۇر،

نە بەگۈ - نە قۇل ۋە رەسۇللار قالدۇر؟

6291 ئۆلۈم بىز ئۈچۈن ھەم تەييار، بۇنى ئۇق،

ئۆلۈمگە قۇرال يا ياراغ چارە يوق.

※ ※ ※

6292 ئۆگدۈلمىش ئۇنى ئىشتىكەچ، ئۇن سەپ يىغلىدى،

يېشىنى ئېقىتىپ ئۆزىنى ئۇردى.

سەكسەن ئۈچىنچى باپ
قۇمارۇنىڭ ئۆگدۈلمىشكە تەزىيە
بىلدۈرگەنلىكى بايانىدا

6293 قۇمارۇ توساپ ئېيتتى: ئاچما ھازا،

بول ھەق ھۆكۈمگە تىل ۋە دىلدىن رىزا.

6294 جىمىگە ئۆلۈمنىڭ كېلەر كۈنى بار،

ئۇ ئۆلدى، سەن ھەم بول ئۆلۈمگە تەييار.

6295 نىمىشقا قىلۇرسەن يىغا، ئى ئوغۇل،

ئۇرۇپ - سوقتى كىم، زەربە ئۇرغان كىم ئول؟

6296 ئۇڭا تەڭرى بەرگىنى روھى راۋان،

يەنە ياندۇرۇپ ئالدى، كەتتى ئۇ جان.

6297ئۇ قايتىپ كېلۇچى ئەمەستۇر يانا،

سەن ھەم بىزمۇ قايتىپ كېتەرمىز مانا.

6298دېدى: تۇر، قاياشنىڭ گۆرىن كۆرگىنا،

زىيارەت قىلىپ سەن يەنە قايتقىنا.

سەكسەن تۆتىنچى باپ
ئۆگدۈلمىشنىڭ ئودغۇرمىشقا ماتەم
تۇتقانلىقى بايانىدا

6299 تۇرۇپ باردى، كۆردى قاياشى گۆرىن،
قۇچۇپ يىغلىدى، تۆكتى ياشىن بارىن.

6300 دېدى: ئى قاياشم ماڭا باق تۇرۇپ،
بۇ ھەسرەتلىرىم ئۆچسۇن يۈزۈڭ كۆرۈپ.

6301 ئۈمىت بىرلە كەلدىم سېنى كۆرگىلى،
نەچۈن يۈز يوشۇردۇڭ، كۆرۈنمىگىلى؟

6302 ئى كۆڭلۈم تاجى، بۇ شىرىن جانغا - جان،
نېچۈكمۇ ياشار سەنسز بۇ روھراۋان؟

6303 چۈشۈمدىمۇ كۆردۈم سېنى مەن يېتىپ،

كۆزۈمدىن يوقاتتىم، يوقالدىڭ يۇتۇپ.

(تېكىست ئۈزۈك)

سەكسەن بەشىنچى باب

ئېلىگىنىڭ ئۆگدۈلمىشكە تەزىيە بىلدۈرگەنلىكى بايانىدا

6304 ئىشتى ئېلىگ، كەلدى سارايدىن تۇرۇپ،

ئۇڭا تەزىيە ت قىلدى كۆڭلىن بۇزۇپ.

6305 ئېلىگ ئېيتتى: ئۆگدۈلمىش ئەقلىگە كەل،

دۇئا بىرلە قىلغىن ياردەم ھەر مەھەل.

6306 خۇدا يارلىقاسۇن ئۇ ئودغۇرمىش،

كەچۈرسۇن ئۇنىڭدىن خاتا قىلمىش.

6307 خۇدا ئەجرى بەرسۇن بۇ قايغۇڭ ئۈچۈن،

بولۇپ رازى، ئوتتىن سېنى ساقلىسۇن.

6308 ئىشكىنى ئېتىپ سەن يەنە يول كېسىپ،
يۈزۈڭ يوشۇرۇپسەن، تىلىڭ بېكىتىپ.

6309 ياراشماس ساڭا ھېچ بۇ ياڭلىغ قىلىق،
بۇ خىل ھەركەتتە بولماس ھېچ ئەقىللىق.

6310 ماڭا ئېيتقىن، ساڭا كىم ئىشلەتتى كۈچ،
كىم ئاچچىق قىلدى يا كىم ساقلىدى ئۆچ؟

6311 خۇدا ھۆكىمى ئەردى قاياشك ئۆزە،
يۈرۈتتى قازاسىن، سەن پەيلىك تۈزە.

6312 يىغا نە ئۈچۈندۇر، نەچۈن ئىگراماق،
ئەمەس ياخشى خۇلۇق بۇ، كېرەك تاشلىماق.

6313 تۇغۇلغان ئۆلەر ئول، چىققۇچى چۈشۈر،
يۈرۈچى تىنۇر ئول، بېرۈچى ئالۇر.

6314 قاياشك ئۆلۈمى ساڭا بولسۇن پەندە،
سەبىر قىل، ساۋاپ تاپ، شېكەر بولغاي قەندە.

6315 ئۆلۈمنى كۆرۈچى – تىرىك قالغۇچى،
ئىبرەت ئالسا ئەردى، قېنى ئالغۇچى؟

6316 ئۆلۈك پەندىگە باق، دەر: قارا مېنى –
ئۆلۈم تۇتتى، كەتتىم، تۇتار ئۇ سېنى.

6317 مۇڭا ئوخشار ئەمدى بۇ بېيتنى ئوقى،
ئوقۇپ ياخشى ساقلا دىلىڭدە تېخى:

6318 سېنىڭدىن بۇرۇن مىڭ ئۆلگۈچىلەر،
"ماڭا باق، ماڭا" دەپ، ساڭا پەندە بېرەر.

6319 يۈرۈپ غەپلەت ئىچرە ئاۋۇندۇم تولا،

ئۆلۈم تۇتتى، كەتتىم، ساڭامۇ كېلەر!

※ ※ ※

6320 ئېلىگ ئودغۇرمىشنى يەنە سورىدى،

نېچۈك ئۆلدى، بىلگەنڭنى ئېيت، دېدى.

ئۆگدۈلمىشنىڭ ئېلىگكە جاۋابى

6321 ئېلىگكە ئەرزى ئەتتى نەلەر كۆرگىنى،

ئۆلەردە ۋەسىيە پۈتۈپ قويغىنى.

6322 قوپۇپ ئۇ، ھاسا بىرلە ئۇرۇق ئېلىپ،

ئېلىگ ئالدىغا قويدى يادىكار قىلىپ.

6323 دېدى: بۇ قاياشنىڭ ماڭا قويغىنى،

مۇشۇدۇر ئۇنىڭدىن مىراس قالغىنى.

6324 ئېلىگ ئالسۇن بۇ يادىكارلىقتىن بىرەر،

قۇتاتقاي بۇ كۈن ھەم تاڭنا نەپ تېگەر.

ئېلىگنىڭ ئۆگدۈلمىشكە جاۋىبى

6325 ئېلىگ قول سۇنۇپ ئالدى قولغا ھاسا،

دېدى: بۇ يادىكارلىق قۇتاتسۇن ماڭا.

6326 ئىۋرىقنى سەن ئالغىن، سېغىنىساڭ ئۇنى،

شۇنىڭ بىرلە ئەسلە ئۇنىڭ يۈزىنى.

※ ※ ※

6327 ئىشۇرىقنى ئالدى، كۆر، بۇ ئۆگدۈلمىش،

دىلى بەك بۇزۇلغاچ تۆكۈلدى يېشى.

※ ※ ※

6328 ئېلىگ ئېيتتى: كۆرگىن بۇ ئىبرەت بۇ كۈن،

يېتەرلىك ھەم ئاقىل ئاڭلىق ئەر ئۈچۈن.

6329 ئۇ ئانداق ياشادى، تۈگەدى جاھان،

ئى پاك دىل، قالدى بۇ دۇنيالىق ھامان.

6330 ئىشتىكىن، خۇلقى ئۆز كىشى نېمە دەر،

ھەر ئىشنى ئەقىل – ئاڭ بىلەن قىلغان ئەر:

6331 تولا بولسا ئاشماس بۇ دۇنيا مېلى،

ئاز ئولسامۇ قانچە يېتەر ئۆز يولى.

6332 جاھاننىڭ پەزىلى بىر، قۇسۇرى مىڭدۇر،

نىچۈك ئۆتكۈزسە كىشى، ئۇ شۇنداق ئۆتۈر.

6333 ئۆلۈمدىن كېيىن مال كۆپلۈك نە كېرەك؟

يىگەنلەر سۆيۈنەر، سېنىڭدىن بۆلەك.

6334 قاياشنىڭ ئېتىپ تەرك جاھان مېلىنى،

كىيىپ جۇلدۇر، يىدى ئارپا نېنىنى.

6335 شۇ ھالدا ياشىدى، ئۆلۈپ قالمىدى،

تەييار تاپلارغا مالمۇ قالدۇرمىدى.

6336 تىرىشتى كېچە - كۈن، يېنىكلەپ يۈكى،

ئۆتۈپ كەتتى ئۇندىن جاھان ئەمگىكى.

6337 ئۇ قىلدى ئىشنى، قۇتۇلدى بۇ كۈن،

نە ئولغاي بىزنىڭ ھال، يېشىلمەس تۈگۈن.

※ ※ ※

6338 ئېلىگ ئەيلەپ تولا ياخشى نەسىھەت،

بوشاتتى ئىچىنى ھەم تاپتى راھەت.

6339 ئېلىگ باردى يەنە قەسرگە تۇرۇپ،

چۈشۈپ كىردى ئۆيگە ئۇ غەمكىن بولۇپ.

※ ※ ※

6340 ئۆگدۈلمىش نېچە كۈن ماتاملەر تۇتۇپ،

ئاخىر تاپتى ھۇشنى، بۇ غەمنى قويۇپ.

6341 ئۇنۇتتى بۇ قايغۇ - ئەلەمنى مانا،

يىدى، ئىچتى، كۈلدى، سۆيۈندى يانا.

6342 تولا ياخشى دەپتۇ خەلق باشلار ئەر،

بىلىم بىرلە خەلقنىڭ ئىشىن ئىشلەر ئەر:

6343 سېنى قانچە قىلسا ئەسر قايغۇ – غەم،

كۈلەر بۇ كۆزۈڭ، يىغلىسا قانچە ھەم.

6344 جاھان قانۇنى شۇ ئۇزۇندىن بۇيان،

ئۆتەر قانچە تۇرسا ھەم ياخشى – يامان.

6345 ئۆگدۈلمىشمۇ قىلدى ماتەمنى تامام،

ئىشىگە كىرىشتى ئۇ قايتا داۋام.

6346 ھىرىسلىق بىرلە ئۇ خىزمەت باشلىدى،

ئۇلاپ تاڭنى تۈنگە ئىشىن ئىشلىدى.

ئېلىگىنىڭ ئۆگدۈلمىشكە سوئالى

6347 ئېلىگ ئۆگدۈلمىشنى بۇ كۈن ئۈندىدى،

ئەل - يۇرتنىڭ ئەھۋالى - ھالىنى سورىدى.

6348 دېدى: ئەل ھالى نە، يۇرت ھالى نەدۇر؟

زامانە ۋە كۈنلەر ئىچۈرگە كېچۇر؟

6349 ماڭا كۆز - قۇلاقسەن، ئىشىمنى پۈتۈن -

سېنىڭدىن تىلەرمەن، ئىشك ئاچ بۇ كۈن.

6350 ساڭا يەتتى بۇ نەچچە كۈن قايغۇ - غەم،

سەن ئىشلەلمىدىڭ، قانداق ئىشلار بۇ دەم؟

ئۆگدۈلمىشنىڭ ئېلىگە جاۋابى

6351 ئۆگدۈلمىش جاۋابەن دېدىكى: ئى بەگ،

خەلق ھالى ياخشى، دۇئا ئارتقۇدەك.

(تېكىست ئۈزۈك)

ئۆگدۈلمىشنىڭ ئېلىگە جاۋابى

(تېكىست ئۈزۈك)

6352 بىرى: سۆز، گال ۋە كۆز ھەم شەھۋەت ئوتى،

بۇلاردۇر كىشىگە، تائەت ئاپتى.

6353 كىمكى يىغسا گال ۋە ئاز سۆزلىسە،

يارامسىزنى ئۆزدىن يىراق ئەيلىسە.

6354 ھەۋەس – ئارزۇسىغا ھەم بولسا ئىگە،

غەزەپ ۋاقتىدا بولسا ئۇ چىڭ ئۆزىگە.

6355 ئەقىللىق شۇدۇر ھەم بىلىملىك شۇدۇر،

ئاقىل ۋە تەمكىن ئەر ئاڭا ئېرىشۇر.

6356 ئەقىللىق كىشىلەر سۆزى ئوڭكىدەك (249) _

دۇرۇس، تۈز بولۇر ئۇ ئۆزى بەلگۈلۈك.

6357 يارامسىزغا تۇتماس ئۆزىنى يېقىن،

كېرەكسىزنى كۆرمەس، يۇمار ئۇ كۆزىن.

ئېلىڭنىڭ ئۆڭدۈلمىشكە جاۋابى

6358 ئېلىڭ ئېيتتى: بەكمۇ گۈزەل سۆزلىرىڭ،

سەمىمى ھەم نەپىسلىك ئېرۇر سۆزلىرىڭ.

(تېكىست ئۈزۈك)

ئۆڭدۈلمىشنىڭ ئېلىڭگە جاۋابى

(تېكىست ئۈزۈك)

6359 جاپاچى ۋە گۇستاخ ئېرۇر ئۇشبۇ نەپىس،

جاپاغا جاپاقل، تۇتۇپ ئۆزنى، بەس.

6360 كىشى ياخشىلىق قىلسا نەپىسكە، سۆيۈپ،

جاپا شۇنچە ئەيلەر يامانلىق ئۇرۇپ.

6361 تولا ياخشى دەپتۇ كىشى سەرەسى،

بۇ سۆزنىڭ جاپاچى ۋۇجۇد چارەسى:

6362 ۋاپا كىمگە قىلساڭ، جاپاغا تەخ ئول،

جاپاچى جاپاسىن قىلۇر بىر كۈن ئول.

6363 كىمى ياخشى تۇتتۇڭ، سەن قورق ئۇنىڭدىن،

ئىگراتقاي يامانلىق بىلەن سېنى شۇل.

6364 ياماندۇر بۇ ئۇچنىڭ، ئېلىڭ، سېمىزى،

بىرى ئىت، بىرى قۇش، بىرى نەپىس ئۆزى.

6365 سالاي يولغا دېسەڭ، ئاچ قويماق كېرەك،

كىرىپ يولغا ئېگەر ھەم بويىنىن، دېمەك.

6366 يولنى قىسمىغا قۇش، ئۇ دان ئىزلىمەس،

سېمىز بولسا ئىت توق، ئاۋىن ئاۋىلىماس.

6367 بولۇر بىر بۇغرىدەك تويۇپ، قانسا نەپىس،

قاچار، ياخشىلىقنى تاشلار، قويما، بەس.

6368 قۇشۇڭ ئاۋلىمسا، بىر ئۆردەك زەرەر،

ئىتىڭ ئاۋلىمسا، بىر سەۋسەر كېتەر.

6369 كىرىپ نەپىس بۇغرىغا، بوينىن يوغىنتار،
سېلىپ ئوتقا سېنى ئۈنلۈك يىغىلتار.

6370 ھوزۇردا يۈرەرلەر، كۆر، يوقسۇل – گاداي،
بارىغا قىلىپ شۈكر، ئۆتەر كۆڭلى باي.

6371 گېلى ئاشقا تويۇپ گەر ئەگىنى پۈتەر،
قىلىپ ھەققە تائەت، ئىشىنى ئېتەر.

6372 بۇ دۆلەت، بۈيۈكلۈك، بۇ بەخت كىشىنى –
تەكەببۇر قىلۇر، قويدۇرۇر ئىشىنى.

6373 غۇرۇر قۇلنى ئەيلەر خۇدادىن يىراق،
بۇ خىل يولنى تۇتماس ئاقىللار ھىچ ۋاق.

6374 پېقىرمۇ ئۆلۈر، كۆر ۋە بايمۇ ئۆلۈر،
ئىككى بوزگە ئېلىپ، قارا يەر بولۇر.

6375 قۇتلىۇر پېقىر ئۆلسە، مېھنەت تۈگەر،

باي ئولسا قالۇر مال، يۈك ئېلىپ كېتەر.

6376 بۇغا ئوخشار ئەمدى بۇ سۆز بەلگۈلۈك،

بۇ سۆزدىن ئۆزۈڭگە ئۈلۈش ئالغۇلۇق:

6377 ئى نېمەت ئىگەسى، ئۆلۈم مېھنەتلىك،

ئى مېھنەت ئىگەسى، ئۆلۈم نېمەتلىك.

6378 پېقىر ئۆلسە قۇتلىۇر، كېتۈر ئەمگىكى،

ئۆلۈم تۇتسا، باي، بار ھېساب بەرمىگىك.

ئېلىگىنىڭ ئۆگدۈلمىشكە ئېيتقان سۆزى

6379 يەنە ئېيتتى ئېلىگ: بۇ دۇنيا ئىچى –

يىلانى، چايانى تولا دېگۈچى.

6380 يېيىشكە ئېشى ئاز، زەھەرلىرى كۆپ،

ماختارلىق يېرى ئاز، قاغار يېرى كۆپ.

6381 ئاقىل قول ئۇزۇتۇپ ئالۇر نەرسە كەم،

ئالىم ئاچ ئېرۇر، ئاز يىمەكلىكلىرى ھەم.

6382 بىلىمسىزگە جەننەت ئېرۇر بۇ جاھان،

ھوزۇردا ئۇ مۇھتاج ئەمەس ھىچ زامان.

6383 ئاقىلغا تىكەن بىرلە دۇنيا تولۇق،

ئاياق باسسا سانچار، دىققەت قىلغۇلۇق.

6384 ئاغۇدۇر بىلىملىككە دۇنيا ئىچى،

شۇڭا ئاش يىيەلمەي ئاجىزلار كۈچى.

6385 شۇڭا قاچتى زاھىت ئوغۇل - قىز قويۇپ،

شۇڭا كەتتى ئابد، بىر ئابد بولۇپ.

6386 مۇڭا بىز ئىلىنغان تۇرۇرمىز بۇ كۈن،

خۇدا بىزنى بۇندىن ئامان ئەيلىسۇن.

ئۆگدۈلمىشنىڭ ئېلىگە جاۋابى

6387 ئۆگدۈلمىش دېدىكىم: بۇ سۆز ئېرۇر چىن،

تولۇق، ھەم ئەقىلغە مۇۋاپىق يېقىن.

6388 ھەركەتتە خۇلقىغا ئوخشار بۇ جاھان،

گوياكى ئەجدىھا يەپ تويمايدىغان.

6389 ئۆزى شەخسەن ئاسرار، ئۆزى سەمرتۇر،

ئۆزى يەپ گۆشنى ۋە ئاجزلىتۇر.

6390 دىققەت بىرلە قاراپ كۆرسە ھالىنى،

قالۇر ھەيرەتتە كىشى گەر ئوقسا ئۇنى.

6391 ئادەم بىرلە ھاۋا جاھانغا چۈشۈپ،

ئۇرۇغ چاچتى دۇنيا ئىچىگە كېلىپ.

6392 ئۇلاردىن بۇيان تا مۇشۇ ۋاققىچە،

نى ئەرلەر كېلىپ كەتتى، بەگلەرگىچە.

6393 تۇغۇلدى بىرى ئالىم، بىرى قەھرىمان،

بىرى تىك قىيادەك مەغرۇر ھەر زامان.

6394 بىرىدۇر ئەقىللىق، دانىشمەن پۈتۈن،

بىرى تەلۋە، ئەخمەق، بىرىدۇر ھورۇن.

6395 تۇغۇلدى قانچە ئەلچى، دەۋەتچى ئامۇل،
خۇدا ھۆكىمى بىرلە بايان قىلدى يول.

6396 بىرى ئاز ياشادى، بىراۋلار ئۇزۇن،
بىرى باش كۆتەردى، زورايتىپ سۆزىن.

6397 قايۇسى ياراتقان ھەققە قارشى بوپ،
يېغىدەك ئوق ئاتتى يايىنى قۇرۇپ.

6398 ئوقى بۇ بېيتنى، ئىشت نېمەدەر،
ئۇنىڭغا مۇناسىپ تۈزەت ئۆزنى ئەر:

6399 خاھى ئالىم ئول، خاھ ياشا كۆپ زامان،
خاھى كۆر ھوزۇردىن ئېلىپ سەن جاھان.

6400 ئاخىرى ئۆلەرسەن، قارا يەر بولۇپ،

ئۆلۈم تۇتسا ياقاڭ، يەيسەن پۇشايمان.

6401 نى ئالىم، ھېكمەلەر، نى ياخشىلار كېلىپ،

كېتىشتى ئەبىدى ياشالماي قېلىپ.

6402 بۈگۈن كۆر، جاھانغا كەلمىگەن كەبى،

قارا يەر قېتىدا ياتارلەر ئۆلۈپ.

6403 نە ياڭلىغ، نە تۈرلۈك كىشى كەلدى، كۆر،

قارا يەر ئۇلارنى يىدى، يۇتتى، كۆر.

6404 بېزەلگەن ساراي، ئوردا، قەسىرنى قويۇپ،

قارا يەر توشەنىپ ياتۇرلەر كۈتۈپ.

6405 ئۇلار ئۇيقۇدىمۇ، ئۇنى يوق، تىنى،

نېچۈككىن ھاللىرى، بىلۈچى قېنى؟

6406 بۇ كۈن مۇھتاج ئۇلار ھە ئەزگۈلۈككە،

قولى يەتمەس يېمەكلىك، ئىچكۈلۈككە.

6407 ياتۇرلەر پۇشايماندا ئىنجىقلىشىپ،

كۈتۈپ ياخشىلىقنى مەڭ ئارزۇ قىلىپ.

6408 خۇدا بەردى بۇ كۈننى بىزگە بۈگۈن،

زاپە قىلسا بولماس، پۇرسەتنى پۈتۈن.

6409 خۇدا بىزگە تەۋپىق ئاتا ئەيلىسۇن،

پۈتۈن ياخشىلىققا، ئى ياخشى قانۇن.

※ ※ ※

6410 ئۆگدۈلمىش ئېلىگىنى مەدەيلىدى،

ئۇزۇن ياشىغىن، ئى ھېكم بەگ، دېدى.

6411 سېنىڭسىز بۇ ئالەم قۇرۇق قالمىسۇن،

ئۇرۇغ – نەسلىڭنى خۇدا ھېچ ئۈزمىسۇن.

6412 نېمە بولسا سەندە تىلەك – ئارزۇ،

ساڭا ئۇ ئىشكنى ئېچىپ بەرسۇن ئۇ.

6413 نېمە بولسا ئۈمىت – تىلەڭنىڭ تېخى،

تولۇق بەرسۇن تەڭرى، ساڭا ئى سېخى.

6414 سۆيۈنچ بىرلە خۇشال ياشا سەن ئۇزۇن،

پاراغەپ ئىچىرە ئۆت، ئەي خۇلقى تۈزۈن.

6415 دەرىخا، سېنىڭدەك كىشىلەر ئۆلۈپ،

قارا يەردە ياتسا سۆڭەك ئۇۋۇلۇپ.

6416 نە چارە، خۇدايىم بۇ دۇنيا ئىشى –
مۇشۇنداق ياراتمىش، ئى خانلار بېشى.

6417 ئۆزۈڭ ياخشىلىقلار قىلغاچ ھەر زامان،
گەر ئۆلسەڭ، دىيىلمەس ئۆلدى ھىچقاچان.

6418 خاھى ئۆل ۋە خاھى ياشا سەن ئۇزۇن،
ئېتىڭ ياخشىلىق ئېيىلدى پۇزۇن.

6419 كۆپەيسۇن دوستلۇرۇڭ، سەن سۆيگەنلىرىڭ،
چىچىلسۇن دۈشمىنىڭ، كېڭەيسۇن يېرىڭ.

※ ※ ※

6420 يەر ئوپتى، تۇرۇپ چىقتى، كەستى سۆزىن،
ئېتىن مىندى، ئۆيگە ئۆردى يۈزىن.

6421 كېلىپ چۈشتى كىردى ئۆيگە يۈرۈپ،

يىدى، ئىچتى، ياتتى بىر ئاز دەم ئېلىپ.

6422 يەنە قوپتى ئەرتە ئىشىن باشلىدى،

بېرىپ بۇيرۇق، كۈزەتتى، ئۆزى ئىشلىدى.

6423 قىلىپ تۈز كۆڭۈل، تىل، تۈزدى ھەركىتىن،

پۈتۈن ئەگرىلەرمۇ، تۈزەتتى خۇيىن.

6424 تۈزەلدى جاھان، ئارتتى ياخشى دۇئا،

قۇتاتتى كۈنى ئەلنىڭ كۆپەيگەچ دۇئا.

6425 ئۇلار ئۆلدى، قالدى ئۇ ياخشى ئېتى،

يوقالماس ئۇلارنىڭ ئېتى – ھۆرمىتى.

※ ※ ※

6426 نەزەر سالغىن ئەمدى بۇ ياڭلىغ كىشى،

كىشىمۇ، بولار – ھە، پەرىشتە ئىشى.

6427 ئۇ چاغدا ئۇلار گەر دېيىلسە ئادەم،

بۈگۈنكى خەلق نېمە، قېنى ئېيت بۇ دەم.

6428 ئى ئالىم، بىز ئىنسان ئىكەنمىز ئەگەر،

گۇمانسىز، پەرىشتە ئېرۇرلەر ئۇلار.

6429 ئۇلارنىڭ خۇيى – پەيلى ھەمدە سۆزى،

چۈشەنمەك ئېرۇر بىر سائەدەت ئىزى.

6430 ئەقىللىق ئۇقار ئول، بىلىملىك بىلۇر،

ئۆلەر، شەكسىز، ئىنسان، بۇ دۇنيا قالۇر.

6431 بۇ قالغان ۋاقتىنى زايە ئەيلىمەي،

تائەت قىل، ئۆزگىدىن ھېچ نەپ تەگمىگەي.

6432 سېنىڭدىن بۇرۇنلار ئۆلدى، كۆز كۆرۈر،

بۇنىڭدىن ئۇلۇغ پەندىيەنە نە بولۇر.

6433 قالدۇر قەسىر – ئوردا، سارايلار پۈتۈن،

قىلالماس بەنت ئۇنى ھىچ قولدا ئۇزۇن.

6434 نىچە قەسىر، ئوردا، نىچە چىڭ نورا،

ئۆلۈم بۇزدى، قالدى قارا يەر، قارا.

6435 نىچە كەنت – شەھەر، باغ – بوستانلىنى،

ئى تىرىك، قۇرۇتتى ئۆلۈم، كۆر ئۇنى.

6436 قالدۇر قەسىر، ئوردا، ساراي بوش ساڭا،

قىلارسەن تەسەررۇپ، قالدى دەپ ماڭا.

6437 تولا لەشكرى بار جاھاندار قېنى،

قارا يەر بولدى ئۇ، قېلىپ لەشكرى.

6438 قېنى كۆزى ئاچ بەگ، ئېلىم ئاز دېدى،

تولا ئەلنى ئالدى، بەھر ئالمىدى.

6439 قېنى باشقىلارنىڭ يېرىن كۆزلىگەن،

غۇلاچ يەردە ياتۇر ئەمدى ئىگربان.

6440 قېنى ئول مۇسۇلمان قېنى تۆككۈچى،

نچۈك يەرگە كىرى، قېنى ئۇ كۈچى؟

6441 قېنى ئۇ پىتىنخور، بوھتانچى كىشى،

نچۈك بولدى ئۇ قارا يەر ئوخشىشى.

6442 دۇنيا دەپ ئۇرۇشقان ئۇرۇشقاق قېنى،

بۇ دۇنيا قالدى، ئۇ ئۆلدى ئاخىرى.

6443 قېنى مالنى قويماي يىغقانلار تامام،

نەسبى بولدى بەس، پەقەت ئىككى خام.

6444 قېنى ئۇ تولا يەر تىلىگەن كىشى،

قارا يەر يېپىندى، تۈگەدى ئىشى.

6445 جاھان ھالى پۈتكۈل مۇشۇنداق تۇرۇر،

ئەقىل بىرلە كۆرگىن، ئىشك بېچىلۇر.

6446 ھوزۇرى مۇشەققەت، خۇشاللىقى غەم،

ئەزىزلىقى خارلىق، ئاۋۇنچى ئەلەم.

6447 نېمە كەلسە يۈد سەن، داتلانما، مەگەر –

ھالاۋەت يا مېنەت ئۆتەر – دە كېتەر.

6448 ئايا، ئەي جاپاغا سەۋرى قىلغۇچى،

ئىشتىكىن، نېمە دەر بىلىم بەرگۈچى:

6449 ئى نېمەت ئىگەسى شۈكۈر قىل، يىگىل،

ئى مېھنەت ئىگەسى سەبرى قىل، ئىگىل.

6450 سەبرى قىلساڭ مېھنەت بولۇر نېمىتىڭ،

بولۇر نېمەت ئارتۇق، شۈكۈر قىلسا، بىل.

※ ※ ※

6451 ئى ئالىم قاراپ كۆر، بۈگۈنكى زامان –

ئۆزگەردى، ئىش – ھالەت پۈتۈنلەي بۇ ئان.

6452 بىلىملىك خار ئولدى، چەتلەتتى ئۆزىن،

ئەقىللىق گاچا بولدى، ئاچماس تىلىن.

6453 كۆپەيدى ئەل ئىچرە يامان – پەس كىشى،

ياۋاش بولدى دەپسەندە، چۈشتى بېشى.

6454 يۈزىنى شاراپتا يۇغان بىناماز –

ئاتاندى يىگىت ئەر تېپىپ ئىمتىياز.

6455 پاسات – پىسقى ئىگەسى ئاتالدى ئەرەن،

مەي ئىچمەس كىشىلەر ئاتالدى ساران (250).

6456 ناماز، روزا بىرلە يۈرۈچى كىشى،

مۇناپىق ئاتالدى، ئى بەگلەر بېشى.

6457 ھالال بىتتى پۈتكۈل، ھارام غولدىدى،

ھارام يەر كۆڭۈلىنى قارا قاپلىدى.

6458 ھالالنىڭ ئېتىلا قالدى، ئۆزى يوق،

ھارام بولدى قاراقچى، تۇيغۇچى يوق.

6459 قېنى بۇ ھارامى ھارام دېگۈچى،

ھارامنى قويۇپ بىر ھالال يىگۈچى.

6460 ھەقىقى تەقۋادار كىشى كىم، قېنى،

قىيامەت كۈنى بار يورۇتۇر كۈنى.

6461 ھارام بىرلە ئارتۇق قارايدى كۆڭۈل،

ھالالنى قەيەردىن تاپارسەن ئوغۇل؟

6462 بۇڭا ئوخشىشىپ كەلدى ئەمدى بۇ سۆز،

بۇنى ياخشى ئاڭلا، ئايا كۆڭلى تۈز:

6463 ھارام بىرلە كۆڭۈلۈم قارا بولدى كىر،

بىلىمگە ئەمەل قىلىمىدىم يۈزدە بىر.

6464 ئېگىلمەس ۋۇجۇدۇم ھەۋەسكە ئەسر،

مەن تائەت قىلىمىدىم، ئاچاي ئەمدى سر.

6465 جاھان پەيلى پۈتكۈل بولدى بۆلەك، كۆر،

كشى كۆڭلى تىلدىن بولدى بۆلەك، كۆر.

6466 ۋاپا كەتتى خەلقىتىن، جاپا غولدىدى،

ئشەنچە قىلغۇدەك بىر كشى قالمىدى.

6467 ۋاپا كەتتى خەلقىتىن، جاپا ئالدى ئىز،

ئشەنچ ۋە تايانچقا لايىق كشى قىز.

6468 تۇققانلىق، يېقىنلىقنى تاشلاپ قاياش،

ساداقەتنى ئەتتى تەرك ياخشى ئاداش.

6469 كىچىكتە ئەدەپ يوق، ئۇلۇغدا بىلىك،

قوپاللار كۆپەيدى، يوقالدى سىلىق.

6470 يېقىنلىق بولدى، بەس، پۇل – يارماق ئۈچۈن،

قېنى ئىش قىلۇچى دۇرۇس، ھەق ئۈچۈن؟

6471 ئامانەت ئېتى بار، قېنى قىلغۇچى،

نەسىھەت سۆزى بار، قېنى تۇتقۇچى؟

6472 قېنى ئەمىر – مەرۇپ (251) قىلۇچى كىشى،

قېنى ئۇ يامانلىق توسۇچى كىشى؟

6473 سودىگەر ئامانەت ۋەسىپىن يوقاتتى،

ھۈنەرۋەن نەسىھەت – ئۈگۈت تەرك ئەتتى.

6474 بىلىملىك قىلالماس دۇرۇس سۆزىنى،

ئۇيات كەتتى، ياپماس ئايال يۈزىنى.

6475 دۇرۇسلۇق كەتتى، كەلدى نىچە ئەگرىلىك،

قېنى، قالمىدى بىر كىشى تەگرىلىك (252).

6476 كىشى بارچە يارماق قۇلى بولدىلەر،

كۈمۈش كىمدە بولسا بويۇن ئەگدىلەر.

6477 جامائەت كۆپ ئەردى، بۇ مەسچىتلەر ئاز،

تولا بولدى مەسچىت، جامائەتلەر ئاز.

6478 نېمە دەر ئىشتىكىن، بىر تەقۋا كىشى،

بۇنى دىلدا تۇت، ئەي ياخشىلار بېشى:

6479 قېنى بىر دۇرۇسلۇق قىلغۇچى قېنى؟

خۇدالىق ئۈچۈن ئىش قىلغۇچى قېنى؟

6480 جاھان باشتىن ئاخىر بۇزۇلدى پۈتۈن،

كۆرۈپ تاڭ قالغۇچى ئەر بارمۇ مۇنى؟

6481 مۇسۇلمان ئۆچەشپ، گۆشنى يېيشۇر،
يېتىپ تىنچ، كۇپارلار راھەت كۆرىشۇر.

6482 بۇلاندى، تالاندى مۇسۇلمان مېلى،
قېنى ئەر، ھارامنى بىلىپ يەتكۈچى؟

6483 ئۇخلاتماس كېچەلەردە پاسات شاۋقۇنى،
قېنى ئىلمۇ – قۇرئان، بەك ئازدۇر ئۇنى.

6484 كۆڭۈللەر قېتىشتى، تىللار يۇمشىدى،
دۇرۇسلۇق ئۆزى كەتتى، قالدى ھىدى.

6485 ئاتالىق قىلۇر، كۆر، ئاتاغا ئوغۇل،
ئوغۇل بەگ بولۇپ، كۆر، ئاتا بولدى قۇل.

6486 ئېغىرلاشتى تۇرمۇش، كۆپەيدى تەشۋىش،
ئېشىپ كەتتى ھىرىسلىق، ئازلاپ سۆيۈنۈش.

6487 پېقىر، تۇل، يىتىملەرگە شەپقەتچى يوق،
جاھان ئۆزگەردى ھەيران بولغۇچى يوق.

6488 تولا ياخشى ئېيتىمىش ئالىم ئىلمى كەڭ،
جاھاننى سىناغان سېخى قولى كەڭ:

6489 ئاخىرلاشتى دۇنيا، بۇزۇلدى قانۇن،
ياماننى كۆرۈپ ھەم ياخشىلار بۈگۈن.

6490 ئەقىللىق ئۇقار، كۆر، بىلىملىك بىلۇر،
بۇزۇلدى جاھان، بىل، ئۆتۈپ ئاي ۋە كۈن.

6491 ئوغۇل – قىز قويۇشتى ئاتا ھۆرمىتى،
سۆكۈش بولدى ئەرگە قېرىلىق ئېتى.

6492 ئۆزگەردى جىمكى نىزام ۋە قانۇن،

قارا بىرلە ئاق بولدى پەرقسىز پۈتۈن.

6493 بۇ ھەممە قىيامەت نىشانى ئېرۇر،

نىشانى كۆرۈنسە كېلۇچى كېلۇر.

6494 كۈزەتسۇن بىر ئاللا بۇ ئىمانىمىزنى،

يوقالسۇن بۇ پىتنى بالا، يامان ئىز.

※ ※ ※

6495 يىل ئاتىمىش ئىكى ئەردى تۆت يۈز بىلە،

تۈگەتتىم سۆزۈمنى پۈتۈپ ئۈلگۈلە.

6496 يېتىشچە ئەقلىم پۈتۈدۈم تۈگەل،

ئوقۇغان، ئىشتىكەن ئۆزۈڭ ھەسسە ئال.

6497 نىچۈك بولماق كېرەك ئىش - ھەركەت يولۇڭ،

ئېيتىپ بەردىم ئازراق، بېكىتكىن ئۇلۇڭ.

6498 بۇدۇر دىن يولى ھەم دۇنيا يولى،

مۇشۇ يولچە يۈرگىن، ئازما ھىچ يولى.

6499 تىلەسەڭ بۇ دۇنيا، يولىدۇر مۇشۇ،

دىسەڭ ئاخىرەتنى ھەم يولى مۇشۇ.

6500 ئۆزۈڭ قوللىغىن قىل، خۇدا بېرۇر كۈچ،

قايۇسىن تىلەسەڭ، تىلە، قىلما ئۈچ.

6501 ئىلاھا بۇ سۆزنى ئۆزۈم باشلىدىم،

تىلەگىم نە ئەردى، بىلۇرسەن ئىزىم.

6502 تىلەگىم ئەمەس شان – شۆھرەت، ياخشى ئات،

كەشى نەپىسى كۈتتۈم، ئۆز ئۆلسۇن يا يات.

6503 ئوقۇچى ئوقۇسا، مېنى ياد ئېتەر،

ئۈمىدىم: ماڭا ھەم دۇئاسىن بېرەر.

6504 تىلەگىم بۇ ئەردى، ئۈمىدىم شۇلا،

ئوقۇغان ماڭا بىر دۇئادا بولار.

6505 تىلەگىم سۆزلەپ بۇ سۆزنى يازدى قولۇم،

بۇ تىل ۋە قولۇمغا ھەم باردۇر ئۆلۈم.

6506 قول ھەم تىل نىشانى مانا شۇ بىتەك،

ساڭا قويدۇم ئەمدى پۈتۈپ، ئەي تىتەك.

6507 ئۇنۇتما بۇنى سەن ئوقۇپ تىرىكلەر،

قويۇپ دۇنيانى مەن يېپىنغاندا يەر.

※ ※ ※

6508 ئى مەڭگۈ بىھاجەت ئىگەمسەن ئۇلۇغ،

كەچۈرگۈن ئۆزۈڭ سەن بۇ مۇھتاج قۇلۇغ (254) .

6509 گۇنايىم تولا، يول ئازغان بەندىمەن،

گۇنايىم كەچۈرگىن، بىرلا ئىگەم سەن.

6510 ئىگەم سەن رەھىملىك، ماڭا ئىگە بول.

6511 قۇلۇڭمەن، ئىگەم سەن ماڭا، ئى غوپۇر (255) ،

مېنى ئەپۇ ئەت سەن گۇنايىم كەچۈر.

6512 كەچۈرگىن يەنە ھەممە مۆمىنلەرنى،

شەرقتىن غەربكە قەدەر ھەممىسىنى.

6513 گۇستاخمەن، گۇستاختىن گۇستاخلىق كېلۇر،

رەھىملىك ئېرۇرسەن، گۇناھىم كەچۈر.

6514 ئىپاردىن ئىپارنىڭ ھىدى تارىلۇر،

پەلىدىدىن (256) ئېرىغسىز پۇراق چېچىلۇر.

6515 ئۈمۈدىم سەنلا - سەن، ماڭا سەن ئۈمىت،

ئۈمىت ئۈزۈمگەيمەن، سەندىن ئى ئۈمىت.

6516 گۇناكار قۇلۇڭمەن، قىلغىنىم جاپا،

ۋاپالىق ئىگەمسەن، ماڭا قىل ۋاپا.

6517 جاپادىن جاپالا كېلۇر، ئى ئىزىم،

ۋاپادا ۋاپادىن بۆلەك بىلىمدىم.

6518 كەچۈرسەن ئۆزۈڭ بارچە مۆمىنلىنى،

ئۇلار ھۆرمىتىچۈن ئەپۇ قىل مېنى.

6519 تۈمەن مەڭ سالامى، يەتكۈز ئەلچىگە،

ئۇ شول ياخشى رەھبەر دۇرۇس يولچىغا.

6520 ئۇنىڭ تۆت يارىغا مېنىڭدىن سالام،

يەتكۈزگەن، ئىلاھا، تۇتاش ۋە داۋام.

E

I

يىگىتلىككە ئېچىنىپ، قېرىلىق ھەققىدە ئېيتقانلىرى

6521 ئۆتۈچى بۇلۇتتەك، يىگىتلىكنى ئىدىتىم (257) ،
بوران – يەل ئۆتەردەك ھاياتنى تۈگەتتىم.

6522 ئىست ھەي يىگىتلىك، ئىست ھەي يىگىتلىك،
تۇتۇش بىلىمدىم مەن سېنى تېز قاچىتىم (258) .

6523 يەنە كەلگىن ئەمدى يىگىتلىك ماڭا سەن،
تۇتاي ئالقىنىمدا، ئاغى – چۈز تۆشەتتىم.

6524 ئىست، بۇ يىگىتلىك قېنى، نەگە كەتتى؟
تلەپ تاپمىدىم مەن، شۇنچە تىلەيتتىم.

6525 ھايات تاتلىقى ئۇ شرىن جان سۆيۈنچى،

يىگىتلىكتەك ئەزگۈ يوق ئەركەن، ئايىتىم (259) .

6526 كىچىكلىك لەززىتىن، يىگىتلىك ھوزۇرىن –

يۈتۈردۈم، مەن ئەمدى تۇتالماي كۈرەتتىم (260) .

6527 قېرىلىقتا ئەيىپ قوق ئىدى توغرا ئۆتسەم،

ئىستىكىم، ئۆمۈرنى ئەجەپ زايە ئەتتىم.

6528 دەرەخ! ئىچىنۇرمەن ساڭا ئەي يىگىتلىك،

جىمى ئۇزلۇقۇمنى يوقاتتىڭ، يوقاتتىم.

6529 قىزىل ئەردى مەڭزىم تامام ئەرغىۋاندەك،

بۈگۈن ئاڭا زەپەر ئۇرقىن سۈرۈتتىم.

6530 ئىپاردەك قارا باشقا مەن كافۇر پۈركۈدۈم،
تولۇندەك تولق يۈزنى نەگە ئەۋەتتىم.

6531 يورۇق يازدەك ئەردىم تۈمەن رەڭ چىچەك،
خازان بولدىمىكىن، ھەممىنى قۇرۇتتۇم.

6532 قېيىندەك بويۇم ئەردى، ئوقتەك دۇرۇس – تۈز،
بولۇپ ئەگرى يادەك ئېگىلدىم، ئىگىشتىم.

6533 ئىست، زايە قىلدىم تىرىكلىك ئاۋۇنچىن،
پۇشايماندا قان ياشنى كۆزدىن ئېقتىتىم.

6534 كىچىكلىك كەچۈردۈم، يىگىتلىك يۈتتۈردۈم،
كۈنۈمنى قارايتتىم، ئۆزۈمنى چۆكۈتتۈم.

6535 يىمەك – ئىچمەك ئولسا، يىدىم، ئىچتىم سۆيۈندۈم،
ھەۋەس قوغلىشىپ مەن تۈمەن چاڭ توزىتتىم.

6536 نىچە قۇشقا، ئاۋغا ئاۋۇندۇم، سۆيۈندۈم،

ئۇچار قۇشتەك ئاتلارنى دۆڭىدە يۈگۈرتتىم.

6537 ئاداش، قولىشىمغا شىرىن جانىدەك ئەردىم،

گەر ئولسا رەقىبىم توسۇندەك ھۈركۈتتىم.

6538 كايىپ تىلىدىم مەن نىچەلەپ كىشىنى،

گۇناسىزغا قول ھەم تىلىمنى ئۇزارتتىم.

6539 كېرىلىدىم شۇنچە مەن ياۋنى يەڭگەن ئەردەك،

بولۇپ مەغرۇر ئۆزنى قىيادەك غادايتتىم.

6540 ئىچىپ مەس ياتقان ئەردەك، ئويغانغىنىمدا –

سېزىپ ئازغىنىمنى، خۇدادىن ئۇياتتىم.

6541 خۇدا تائىتى قالدى، كىشى خىزمىتىچۈن،

كېزىپ مەن جاھاننى، يولدىن ئېزىقتىم.

6542 ھەۋەس – ئارزۇ قوغلاپ يۈگۈردۈم نىچە مەن،

قۇتارىغان بۆرىدەك جاھاننى ئىگراتتىم.

6543 كىشىنى تۇتۇپ مەن، كۈچەپ پۇلس ئالدىم،

بېرىپ ئازار بىرىگە، بىرىنى رەنجىتتىم.

6544 ماڭا تەڭرى ئېيتسا نىچۈك قىلدىڭ ئانداق،

بولۇر نە جاۋابىم، ناھايەت ئۇياتتىم.

6545 قايۇ تەلۋە خۇلقى بولۇر مۇندىن ئارتۇق،

بولۇپ گۈل ئۆتەر كۈنگە، ئۆمرىم تۈگەتتىم.

6546 سۆيۈنچ كەتتى، بۇ مېھنەتمۇ كەتسە ئەردى،

بىكار كەتتى كۈن، ئاي، ئۆكۈنچتە بېسىقتىم.

6547 قىلاي پەرەزكى، كىسرا (261) يا قەيسەرچە (262) بولدۇم،
يا شەدداد _ ئادەتگ بېيىشمۇ ياساتتىم.

6548 ئىسكەندەردەك ئالدىم جاھاننى پۈتۈنلەي،
نوھ ئۆمرۈنى پۈتۈن ياشىدىم، ياشاتتىم.

6549 چىقىندەك قىلچىلىق ھەيدەر (263) گەرسەم ئۆزۈم،
يا رۇستەمدەك جاھانغا داڭقىم تاراتتىم.

6550 بولۇپ ياكى گەيسا ئۇچۇپ كۆككە چىقتىم،
يا نوشىرۋاندەك قانۇن گەدىل يۈرۈتتىم.

6551 يا غەزىنەم تولۇق بولدى قارۇن مېلىدەك،
يا گەسھابى رېستەك تومۇر شەھەر ياساتتىم.

6552 نە پايدا بۇلاردىن، كىردىم ئاخىر يەرگە،
جاھان قالدى، مەن ئىككى بوز ئىلە كەتتىم.

6553 يالاڭغىداق تۇغۇلدۇم، شۇ خىل يەرگە كىرگۈم،
نەچۈن دۇنياغا ئۆزنى مۇنچە ئىسسىتتىم؟

6554 ئۆتەر دۇنيا ئۆتتى بوران سوققىندەك،
پانى دۇنياغا ئۆزنى غاپىل باستىم (264) .

6555 نە قىلدىم ياخشىلىق ھاياتقا پايدىلىق،
تىرىكلىكتە داننى نە يەرلەرگە ئەكتىم.

6556 نېمە تەرگەن ئولسام، ئۇنى ئورغۇم ئاخىر،
نېمە ئورغان ئولسام، ئۆزۈمگە تېتىتتىم.

6557 يىگىتلىك قاچۇردۇم، قېرىلىققا چۈشتۈم،
يەنە يانغىن ئەمدى، نە سۆزلەر تاراتتىم.

6558 ئۇزۇن تۈندە ياتماي، تېۋىن تەڭرىگە سەن،
ئويغان، يىغلا تىنماي، گۇناغا بېسىقتىم.

6559 يىلان، قوڭغۇز – قۇرت يېمى بۇ بەدەننى،
بۇ نېمەت بىلەن نىچۈك شۇنچە سەمىرتتىم.

6560 ئەي، مەس ۋۇجۇدۇم ئويغان، يىغلا سەن تىنما،
تېۋىن ھەققە، بولمىسا ئۆزنى يوقاتتىم.

6561 قېرىلىق قورۇپ تۇتتى، ياشلىق يوقالدى،
ھايات تەمى كەتتى، بارار يول تۈزەتتىم.

6562 تولا كونا دۇنيا كۆپ ئالدىدى خەلقنى،
ئۇنىڭ قايسىسىن دەي، نىمانچە سۆيەتتىم.

6563 مېنى ئەيلە ئويغاق ئەي رەببىم، ئىگەم سەن،
مېنى قوغلىما سەن، دىلىمنى ئېرىتتىم.

6564 گۇنايىم كەچۈرگۈچى بىرلا ئىگم سەن،
كەچۈرگىن مېنى سەن، گۇنايىم ئۇنۇتتىم.

II

زامانىنىڭ بۇزۇقلۇقى ۋە دوستلارنىڭ جاپاسى توغرىسىدا

6565 قوپاي مەن، ماڭاي مەن، جاھاننى كېزەي مەن،
جاھاندا ۋاپالىق ئېرۇر كىم، تاپاي مەن.

6566 كىشى قىسلىقى بولدى، ئىستەي قەيەردىن؟
تىلەپ تاپقالى بولسا ئىستەپ كۆرەي مەن.

6567 جىمى ئارزۇ تاپتىم، كىشى تاپمىدىم مەن،
بۇ ئارزۇنى تاپسام يۈزىگە باقاي مەن.

6568 ۋاپا قەھتى بولدى، جاھانغا تولۇپ جەۋر،
ۋاپا كىمدە باركىن، مەن ئازراق تىلەي مەن.

6569ئەگەر تاپسام ئەردى ۋاپالىق سېخى ئەر،

يۈدۈپ ئۇنى يەلگەمدە، كۆزگە سۈرەي مەن.

6570ئەگەر تاپمىسام مەن ۋاپادار كىشىنى،

ياۋايى كىيىك بىرلە ئۆمۈر سۈرەي مەن.

6571يىمەك ئوت كۆكى بولسا، يامغۇر سۈيى، بەس،

قىلىپ قۇمنى تۆشەك، تاغار تون كېيەي مەن.

6572بولۇپ ياكى ۋەھشى، باياۋاندا يۈگرەپ،

كىشىدىن يىراقلاپ، جاھاندىن يۈتەي مەن.

6573بۇ ھەم بولمىسا گەر، بۇ دۇنيانى تاشلاپ،

ئېقىندەك ئاقاي مەن، شامالدەك ئۇچاي مەن.

6574ئىگەم، مۇڭغا چۆمدۈم، ۋاپاسىزغا ئۇچراپ،

ۋاپالىق كىم ئولسا، شىرىن جان بېرەي مەن.

6575 كىشى ئاتى قالدى، يوقالدى كىشىلىك،

قايان كەتتى كىشىلىك، كەينىدىن باراي مەن.

6576 قىدىردىم، جاھاندا كۆيۈمچان كىشى يوق،

كۆيۈمسىزگە كۆڭلۈمنى قانداق ئۇلاي مەن.

6577 كۆزۈمدەك يېقىن كۆرسەم مەن كىمنى ئۆزگە،

شەيتاندىك ياۋ بولدى، ئۇنى نە قىلاي مەن.

6578 كىمى سۆيىدۈم ئەرەم، شىرىن جانچە تۇتتۇم،

جاپا كەلدى ئۇندىن، كىمنىمۇ سۆيەي مەن.

6579 كىشى كۆڭلى بىلمەككە گۇۋا ئىدى تىل،

كۆڭۈل، تىل ئالا بولدى، كىمگە پۈتەي مەن.

6580 بۇ كۈن مۇندە كىمنى قىلاي ئۆزگە ھەمرا،

پۈتۈپ كىمگە ياكى كىمنى دوست تۇتاي مەن.

6581 بېرەي كىمگە كۆڭۈل، مۇڭۇم كىمگە ئېيتاي،

مەن مۇڭلاندىم ئەمدى بىر ئاز مۇڭ تۆكەي مەن.

6582 ئاداش قولىدىشىمدىن ئۈمىت تاپمىدىم مەن،

قاياش قىلىقى ياتتەك، نىچۈك تىل ئاچاي مەن.

6583 ئەگەر ئانت بىلەن بولسا، ئىشەنچ، ئىمىنلىك،

بۇ ئانتنى تۇتقۇچى كىم؟ ئۇنى ئەر ئاتاي مەن.

6584 تۈزۈ – ناننىڭ ھەققىنى ساقالاۋچى بارمۇ؟

كۈمۈش، جەۋھەر، ئالتۇن بىلەن غەرق قىلاي مەن.

6585 قېرى، غەم – سۆيۈنچكە ھەمرا خوشنا – خولۇملار،

بېرىپ بارلىقىمنى، مەن ئۆيدىن چىقاي مەن.

6586 ئاداش – قولىدىشىمدىن كىممىم بار ئىشەنچلىك،

ئۇنى مەن قىلىپ بەگ، ئۆزۈم قۇل بولاي مەن.

6587 كىشى تاپمىدىم مەن، مۇڭلاندىم يالغۇز،

سىزىپ كەتتىم غەمدە، سۆيۈنۈپ كۈلەي مەن.

6588 بۇزۇلدى نىچۈن خەلق، نىزامنى ئىتىپ تەرك،

نىچۈك بىر زامانغا قالدۇم، قايا نىچەي مەن.

6589 يا تەلۋە يا ئەخمەق بولۇپ ئاينىدىم مەن،

نىمە سۆزلىدىم مەن، سەن ئېيتتىن، ئوقاي مەن.

6590 يا سەۋدا كۈچىيىپ بۇزۇلغانمۇ مىڭم،

كۆرۈندىممۇ كۆزگە شۇنداق، دورا ئىچەي مەن.

6591 ماڭا دۇچكەلدىمۇ ياكى شۇنداق كىشىلەر،

ئۆزۈم ياكى تەتۈرمۇ، بۇندىن ياناي مەن.

6592 ۋاپادىن قويۇپ ئات ئۆتكۈچىلەر قېنى،

قېنى ئۇلار؟ ئەپسۇس، مەن بىر ماختاي مەن.

6593 ئۇلار قويغان قانۇن، يوسۇن، قىلىقلارنى –

بۈگۈن كاشكى كۆرسەم ئىدىم، خوش بولاي مەن.

6594 يا بولمىس تۈزسۇن يوسۇن، قىلىق، قانۇن،

ھېلىم تۆرگە ئۆتسۇن، جاھىلىنى سۈرەي مەن.

6595 جىمى ياخشى كەتتى، يوسۇن – قانۇنمۇ ھەم،

رەزىل قالدى، ياخشىنى نەدىن تاپاي مەن.

6596 بويى بارنىڭ جىمىسى گەر بولسا ئىنسان،

پەرىشتە ئىدىمۇ ئۇلار، نە بىلەي مەن.

6597 ئۇلار كەتتى، قالدېم بۇلار بىرلە ئۆزۈم،

نېچۈكمۇ يۈرەي مەن، نە ئىشقا ياراي مەن.

6598 نېچە سۆزلىسەم مەن تۈگمەس يەنە سۆز،

قىلاي بەس، سۆزۈڭ بارمۇ، ئەمدى كېتەي مەن.

6599 تاپالمىدىم مۇندا ئۆزگە ياخشىلىقنى،

شەھەر – يۇرتنى تاشلاپ، كىشىدىن قاچاي مەن.

6600 ئاتىم بىلمىسۇنلەر، مېنى كۆرمىسۇنلەر،

تېلەپ تاپمىسۇنلەر، سۆزۈمنى كېسەي مەن.

6601 چاياندەك چاقۇرلەر، چىۋىندەك شورارلەر،

ئىتتەك قاۋارلەر، قايسىسىنى ئۇراي مەن.

6602ئەلەم يەتتى ماڭا بۇ جاھىللار ئارا،

پۇشايماندا كۈن – تۈن نىچۈك يۈك يۈدەيمەن.

6603ماڭا كەلمىسۇن ھەممە جەۋرۇ – جاپالار،

بۇ گۈستاخ، پەسلەردىن يىراقراق تۇراي مەن.

6604ئىلاھا، نەسىپ قىل ئۇ سۆيۈملۈك رەسۇل،

ۋە تۆت يار دىدارىنى مەن بىر كۆرەيمەن.

III

كىتاب ئىگىسى يۈسۈپ خاس ھاجىپنىڭ
ئۆزىگە نەسىھىتى

6605 بىلىم بىل، ئۆزۈڭ بول تۆردە ئولتۇر،
بىلىمدۇر كىشىگە ئۇ مەھكەم تۇرا.

6606 بىلىمسىز يۈرەك، تىل نىمىگە يارار،
بىلىم بىرلە سۈدەك ئومۇمغا يارا.

6607 نىچە بىلگەن ئولساڭ، يەن ھەم تىلە،
بىلىملىك يېتەر، كۆر، تىلىككە، سورا.

6608 بىلىرمەن دېسەڭ، سەن بىلىمدىن يىراق،
بىلىمسىز سانالدىڭ بىلىملىك ئارا.

6609 بىلىم بىر دېڭىزدۇر، ئۇچى يوق تۇۋى،

نچەلىك سۈمۈرگەي سۇ سۇندەك شورا.

6610 بۇ ئىلىمىڭ بىلەن باش ئۆزۈڭگە يانۇر،

بۇ بىلىمەس ئۆزىڭنى ئۆزۈڭدىن يىرا.

6611 بىلىم بىل، كىشى بول ئۆزۈڭنى چوڭايت،

يا ھايۋان ئاتالغىن كىشىدىن يىرا.

6612 بىلىملىك خىيالچان، ئېچىلماي يۈرەر،

بىلىمسىز سۆيۈنچىتىن كۈلەر قاتقارا.

6613 بىلىملىك غەم ئىچىرە نىچۈكمۇ كۈلەر،

بىلىمسىز – سوغۇق (265) سەن، ئويناقلاپ يۈرەر.

6614 بىلىملىك – كىشەنلىك، يۈرەلمەس ئازات،

بىلىمسىز تىلەككە بېرىگەن، قارا.

6615 كىشەنلىدىك ئالىم، بىلىمسىز ئازات،

كىشەنلەنسە ئۇ گەر چىڭت، قارا.

6616 مانا قولنى سۇندۇم ئىلىمنى تىلەپ،

قېتىپ سۆزنى – سۆزگە تىزىمەن ئۇرا (266) .

6617 بۇ تۈركى سۆزنى كۆردۈم ياۋايى كىيىك،

ئۇنى ئاستا تۇتتۇم، ئۆگەتتىم ئارا.

6618 سىلاپ ئەركىلەتتىم، كۆڭۈل بەردى تېز،

تېخى بەزى قورقۇپ، ھۈكۈپلا تۇرا.

6619 سۆز ئالدىم قولۇمغا چىققىنچە مەن،

كېلىۋەردى خۇش ھىد ئىپاردەك پۇرا.

6620 دۇرۇس سۆزلىدىم سۆز، ئاچچىق ھەم يىرىك،

دۇرۇس سۆز كۆتەرگەن ئۇ ئاقىل، قارا.

6621 ئوقۇچىغا ئارتۇق ئېغىر كەلمىسۇن،

ئۆزۈمنى مەن ئېيتتىم ئېچىپ ھەم يورا (267).

6622 دۇرۇس سۆزدىن ئۆزگە سۆزنى سۆز دېمە،

دۇرۇس - ئەگرى پەرقى ئېرۇر ئاق - قارا.

6623 يىل ئاتىش ئىككى ئەردى تۆت يۈز بىلە، (268)

بۇ سۆز سۆزلىدىم مەن تۇتۇپ جان سۈرە. (269)

6624 تولۇق ئون سەككىز ئايدا تۈگەتتىم بۇ سۆز،

يىغىپ سۆز تاللىدىم ھەم تىزدىم تېرە.

6625 ئېچىلغاي چېچەكتەك ئىپار ھىد پۇرار،

تىزىپ سۇندۇم بۇنى تاماملاپ پۇرا.

6626 نىچە سۆزلىسەكم، تۈگەرمىدى سۆز،

ئاقار توختماستىن بۇلاقلار ئارا.

6627 يۈسۈپ، سەن ياراملىق، دۇرۇس سۆزنى ئېيت،

يارامسىزنى يوشۇر، زەرەرلىك، قارا.

6628 تولا سۆزلىدىڭ سۆز، سۈيى كەتمىسۇن،

تولا سۆزدىن ئىنسان زېرىكىپ بارا.

6629 جاھان بىۋاپادۇر، خۇلقى ئىشەنچسىز،

ئى ئاقىل، ئۇنىڭدىن يىراق تۇر، يىرا.

6630 سەن ئەمدى بېپىشتىڭ بۇ دۇنياغا چىڭ،

تىرىش، ئۇندىن ئۈزگىن كۆڭۈلنى، بۇرا.

6631 ئىشنىمە جاھانغا، ئىشنىمە ئارتۇق،

خۇداغا سېغىنغىن قاتتىق يالۋۇرا.

6632 ۋاپاسىز جاھان كۆپ خەقنى تاشلىدى،

ھەق يولدىن ئاداشتى نى ئەرلەر، قارا.

6633 راسلاندى ساڭا ھەم بىزەنپ، كۈلۈپ،

ئاگاھ بول، سۆيىمە بەك كۈلۈپ – قاتقارا.

6634 نىچە دۇنيا يىققان جاھان بەگلىرىن –

ئۆلۈم تۇتتى، كەتتى، كۆزى تەلمۈرە.

6635 يىگىتلىك زايە بولدى، ئىست ھەي... كۈنۈم،

تۈگەر بۇ تىرىكلىك، ئۆكۈن، قايغۇدا.

6636 نىچە مىڭ ياشسا، ئاخىر ئۆلگۈلۈك،

نىچە يىغسا دۇنيا قالۇر ئارقارا (270).

6637 ساڭلا سېغىندىم، خۇدا سەن كۈزەت،

بۇ غەپلەت ئۇيقۇدىن مېنى ئودغۇرا (271) .

6638 ئۇياتسىز قۇلۇڭمەن، گۇنايم تولا،

رەھىملىك سېنىڭدىن كېلۇرلەر بەلگۈرە.

6639 سېنىڭدىن قېچىپ، ساڭا قىلدىم گۇنا،

سېغىندىم بۈگۈن مەن ساڭا يالۋۇرا.

6640 نىمىگە ئىشەندىڭ ئەي مۇھتاج ۋۇجۇت،

نىمىگە تاياندىڭ، كۆزۈڭدە كۆرە.

6641 يولۇڭنى تۈزەتكىن، خۇي – پەيلىك تۈزەت،

بول ئىككى جاھاندا تۆردە ئولتۇرا.

6642 سۆيۈنچ بىرلە تولغان بۇ دۇنيا پۈتۈن،

بۇنى قوي، يەنە بىر جاھانغا قارا.

6643 تىلگىنى، گېلىگىنى يىغ، كۆپ ئۇخلىما،

كۆزۈڭ يۇم، قۇلاق ئەت، بول راھەت تۇرا.

6644 جىمى مۆمىنى سەن كەچۈر، ئەي خۇدا،

تولا رەھمىتىڭدىن تولۇق تۇرغۇرا (272).

6645 يەتكۈزگىن رەسۇلغا تۈمەن مىڭ سالام،

ئۇنىڭ تۆت يارىغا يەنە ئەرتۇره (273).

ئىزاھاتلار

- (1) ئېلىگ - (ق.ئۇ) ھۆكمدار، پادىشا، خان.
- (2) سازا - (ئە) لايىق، مۇناسىپ.
- (3) زۇلجەلال - (ئە) ئاللاننىڭ بىر سۈپىتى.
- (4) روزى - (ئە) رىزىق.
- (5) قامۇغ - (ق.ئۇ) ھەممە، پۈتۈن، بارچە.
- (6) بەگ - (ق.ئۇ) ئەلنىڭ بېشى، خان، ھۆكۈمدار.
- (7) ئەنسۇل مەمالىك - (ئە) سەلتەنەت سىردىشى.
- (8) كونى - (ق.ئۇ) توغرا، دۇرۇس، ھەق.
- (9) بايات - (ق.ئۇ) خۇدا.
- (10) قۇز ئوردۇ - بالاساغۇن شەھرىنىڭ بىرخىل ئاتىلىشى.
- (11) خىلىت - (ئە) مۇكاپات.
- (12) يارىلقا - (ق.ئۇ) ئەپۇقىل، كەچۈر.
- (13) لىقا - (ئە) دىدار.
- (14) ئىزىم - (ق.ئۇ) ئىگەم، تەڭرىم.
- (15) پەنا - (ئە) يوقالماق، زاۋال تاپماق.

(16) ھەققۇلىيەقنىن – (ئە) ئىنساننىڭ ئۆز ۋۇجۇدىدا دۇنياتلانىغان ھەققەت.

(17) تانۇق – (ق.ئۇ) گۇۋا، شاھىت.

(18) ئاللا ھەممە جايدا ھازىر، ھەممە جاي ئۇنىڭغا ئورۇن دېمەكچى.

(19) ئەقىل بىلەن ئويلىما، چۈنكى قانچە ئويلىساڭمۇ ماھىيىتىگە يېتىلەلمەيسەن، دېمەكچى.

(20) ساۋچى – ئەلچى، پەيغەمبەر.

(21) پارۇق – (ئە) ھەق بىلەن ناھەقنى ئايرىشتا بەك ماھىر، ئادىل دېگەن مەنىدە بولۇپ ئۆمەرگە بېرىلگەن لەقەم ئىدى.

(22) پەيغەمبەرنىڭ شەرىئىتىنى خەلققە چۈشەندۈردى، دېمەكچى.

(23) كۆك – (ق.ئۇ) ئۇل، نېگىز، ئاساس.

(24) تۆت تادۇ – (ق.ئۇ) ئوت، سۇ، ھاۋا، تۇپراقتىن ئىبارەت تۆت ماددا.

(25) كافۇر – ئاق، خۇشپۇراق ۋە تەبىئىي سوغاق بىر خىل دورا.

(26) ئېسىن – (ق.ئۇ) شامال.

(27) ئۆتمۈشتىكى مۇنەججىملەر ئاسماننى 12 بۇرجىقا بۆلگەن،

بۇنىڭ ئۇيغۇرچە ئاتىلىشى: قوزا، ئۆي، قوش كېزەك، يولۋاس،

تىمساخ، بۇغداي بېشى. تارازا، چاپان، ياچاق، ئوغلاق، سوغا،

بېلىق. دېمەك قىشنىڭ ئاخىرقى ئېيى، قوزا باھارنىڭ باش ئېيى.

شائىر بۇ يەردە قىش كېتىپ باھار كەلدى دېمەكچى.

(28) يىپۇن – (ق.ئۇ) توق قىزىل رەڭلىك.

(29) قىل – (ق.ئۇ) بىر خىل قۇش نامى، قىل قۇيرۇقمۇ دېيىلىدۇ.

(30) كوكىش – (ق.ئۇ) بىر قۇش نامى.

(31) قاتقارا – (ق.ئۇ) قاقاقلىماق.

(32) قارا قۇچقاچ ئۇچلۇق تۇمشۇقى بىلەن سايىرىدى، دېمەكچى.

(33) سۈرى ئەبرى – (ئە) داۋۇت پەيغەمبەرنىڭ مۇقام بىلەن ئوقۇغان زابۇر سۈرىلىرى.

(34) ئاس – (ق.ئۇ) سەۋسەر.

(35) مۇئىن – (ئە) تۈۋرۈك، ھامى، تايانچ.

(36) ئورك – (ق.ئۇ) چۈلۈۋر.

(37) رايى ھىندى – بىر خىل قۇش نامى.

(38) قەيسەرى – بىر خىل قۇش نامى.

(39) ئارمىغان – (ق.ئۇ) سوغات، ھەدىيە.

(40) قىيامەتكىچە دېمەكچى.

(41) لوقمان يىلى – لوقماندەك ئۇزۇن ئۆمۈر كۆرۈشنى دېمەكچى.

- (42) يەزەك - (ق.ئۇ) خەۋەرچى؛ چارلىغۇچى.
- (43) سەكەنتىر - (ق.ئۇ) زۇھەل (ساتۇرىن) يۇلتۇزى.
- (44) ئوڭاي - (ق.ئۇ) مۇشتىرى (يۇپىتېر) يۇلتۇزى.
- (45) كۇرۇد - (ق.ئۇ) مېرىخ (مارس) يۇلتۇزى.
- (46) سەۋىت - (ق.ئۇ) زوھرا، چولپان (ۋېنېرا). يۇلتۇزى.
- (47) ئارزۇ - ئاتارۇت (مېركۇرى) يۇلتۇزى.
- (48) يالچىق - (ق.ئۇ) ئاي.
- (49) ھەمەل، سەۋر، جەۋزا - باھار بۇرچى؛ ئەسەد، سەرەتان، سۇنبۇل - ياز بۇرچى؛ قەۋس، مىزان، ئەقرەپ - كۈز بۇرچى؛ جەدى، دەلۋە، ھۇت - قىش بۇرچى.
- (50) ئىلىگ - (ق.ئۇ) قول.
- (51) ياز - (ق.ئۇ) يەش.
- (52) پاساھەت - (ئە) روشەنلىك، سەنئەتلىك.
- (53) يالڭۇق ياكى يالاڭۇق - قەدىمقى ئۇيغۇرچىدا "ئادەم" دېمەكتۇر. بۇ سۆز "يېڭىل" سۆزىدىن ئېلىنغاچقا، يەنى ئېزىپ، يېڭىلىپ تۇرغۇچى دېمەكچى.
- (54) ئەزىز - نادىر، ئاز تېپىلىدىغان.

(55) ئىندى - (ق.ئۇ) چۈشتى.

(56) ئەزگۈلۈك - (ق.ئۇ) ياخشىلىق.

(57) زاھەك - ئىراننىڭ "پىشدادىيان" سۇلالىسىنىڭ زالىم شاھى.

(58) پەرىدۇن - ئىراننىڭ "پىشدادىيان" سۇلالىسىنىڭ زالىم شاھى.

(59) تۇرا - (ق.ئۇ) قورغان، قەلئە.

(60) ئۈلۈگ - (ق.ئۇ) ئۈلۈش، ھەسسە.

(61) توڭا ئالىپ ئەر - (ق.ئۇ) قەھرىمان ئەر، يىگىت.

(62) نوشىن راۋان - (نوشرىۋان) مىلادى 6 - ئەسىردە ياشىغان ۋە ئادالەت بىلەن تونۇلغان ئىران شاھى.

(63) ئىسلامدا، يەتتە ياشقا توشمىغان بالىلارنىڭ قىلمىشى پەرىشتىلەر تەرىپىدىن يېزىلمايدىغانلىقىنى، دېمەكچى.

(64) كىمىيا - (ئە) قەدىمقى كىشىلەر ماددىلارنى ئارلاشتۇرۇپ مىسنى ئالتۇنغا ئايلاندۇرۇش مۇمكىن دەپ ئويلىغان ۋە بۇساھەدىكى ئىلىمنى "كىمىيا" دەپ ئاتىغان.

(65) ئەش - (ق.ئۇ) يولداش، ھەمرا.

(66) ياۋۇز - (ق.ئۇ) يامان، ۋەھشى.

(67) قوغۇ - (ق.ئۇ) ئاققۇ.

(68) ھەبىپ - (ئە) سۆيۈملۈك، دوست. مۇھەممەت پەيغەمبەرنى دېمەكچى.

(69) چۈچۈل - (ق.ئۇ) سالماق، يەشمەك.

(70) ئوڭاي - (ق.ئۇ) مۇلايىم، سىلىق، يۇمشاق.

(71) قۇت - (ق.ئۇ) بەخت، دۆلەت، ساۋادەت، مۇبارەك.

(72) ئىتىندى ئىتىك - (ق.ئۇ) بېرىشقا تەييارلاندى.

(73) ئېچىنسۇن - خەير - ئېھسان قىلسۇن مەنىسىدە.

(74) مۇن - (ق.ئۇ) قۇسۇر، كەمچىللىك.

(75) ئەردەم - (ق.ئۇ) پەزىلەت.

(76) تۈزۈن - (ق.ئۇ) تۈزۈك، ياخشى، ئىسىل.

(77) قۇر - (ق.ئۇ) كەمەر، بەلۋاغ.

(78) قىز - (ق.ئۇ) قىس، كەم؛ قىز بالا.

(79) تاپۇغ - (ق.ئۇ) خىزمەت.

(80) شاشماق - ئالدىرىماق، ئالدىراڭغۇلۇق قىلماق.

(81) تاڭلىدىم - (ق.ئۇ) تاڭ قالدېم، ھەيران قالدېم.

(82) قوزى - (ق.ئۇ) ئامراق، سۆيۈملۈك دېگەن مەنىدە.

- (83) باغ – بىرەر نەرسىنى باغلايدىغان باغ.
- (84) قەدىمقى مۇنەججىملەرنىڭ قارشىچە، ئاي بەخت – سائادەت يۇلتۇزى قاتارىغا كىرەتتى. بۇ يەردە مۇشۇ پىكىرنى ئېيتماقچى.
- (85) مۇنقەلىپ – (ئە)يۆتكىلىپ، ئايلىنىپ تۇرغۇچى، تۇراقسىز.
- (86) ئۇراغۇن – ھىندىستاندىن چىقىدىغان بىر خىل ئاچچىق، زەھەرلىك ئۆسۈملۈك.
- (87) قۇرۇم – (ق.ئۇ)قورام تاش.
- (88) سابىت – (ئە)تۇرغۇن، قىمىرلىماس.
- (89) كۈچۈن – (ق.ئۇ)كۈچۈنۈپ.
- (90) ئىلا ئاتلىقى – ئىلى ۋىلايىتىدە نام چىقارغان مەشھۇر شەخس.
- (91) قۇتۇن – (ق.ئۇ)بەختلىك.
- (92) ئاغى – (ق.ئۇ)ئالتۇن – كۈمۈش قوشۇپ ئىشلەنگەن يىپەك رەخت، غەزىنە.
- (93) چۈز – جۇڭگودىن چىقىدىغان بىر خىل رەڭدار تاۋار.
- (94) ئوگ – (ق.ئۇ)ئەقىل، ئىدراك.
- (95) ئاجۇن – (ق.ئۇ)دۇنيا، جاھان.
- (96) ياي – (ق.ئۇ)ياز پەسلى.

- (97) تەرباك - (ئە) زەھەر قايتۇرۇس دورىسى.
- (98) شەلسە - (ئە) بىر خىل دورا، يەنى مۇمىيا.
- (99) ماترىدۇس - (سانسكىرىتچە) بىر خىل دورا.
- (100) باتىق - (ق.ئۇ) چوڭقۇرلۇق، ئازگال، ئويما.
- (101) تاتىق - (ق.ئۇ) تاتلىق، لەززەت.
- (102) پىدا - بەدەل.
- (103) يۈرۈگلۈك - يۈرۈپ تۇرغان، مېڭىپ تۇرغان.
- (104) ئوت - يەم - (ق.ئۇ) دورا - دەرەك.
- (105) ياۋا - بەگۋاش.
- (106) ئىز - (ئە) ئىززەت.
- (107) مۇن - (ق.ئۇ) بۇ يەردە دەسمايە مەنسىدە.
- (108) يارسىن - (ق.ئۇ) تاڭنا، ئاخىرەت.
- (109) نەڭ - (ق.ئۇ) نەرسە، مال - مۈلۈك.
- (110) قونۇم - (ق.ئۇ) يۇرت مەنسىدە شائىر مەخلۇق مەنسىدە ئىشلەتكەن.
- (111) تۇشۇن - (ق.ئۇ) قونالغۇ، ئۆتەڭ.

- (112) ساقىن - (ق.ئۇ) ساقلىنىماق، ھوشيار بولماق.
- (113) ئوكۇش - (ق.ئۇ) تولا، جىق، كۆپ.
- (114) ئالۋۇن - (قۇمۇل شىۋىسى) سەۋاپ، ۋىلۋىل، ئېزىتىقۇ.
- (115) ئوكسۇز - (ق.ئۇ) باشپاناسىز.
- (116) تۇرۇق - (ق.ئۇ) ئورۇن، تۇرار جاي.
- (117) تولۇم - (ق.ئۇ) قۇرال - ياراق.
- (118) تىتىك - بۇ يەردە ئالىم مەنسىدە.
- (119) ئاسىغ - (ق.ئۇ) پايدا، مەنپەئەت.
- (120) مۇمتاز - (ق.ئۇ) تاللانغان، خىل.
- (121) ئۇنى - ئۆگدۈلمىشنى دېمەكچى.
- (122) ياغما - تۈركى قەبىلىلەرنىڭ بىرى.
- (123) يۇلۇغ - (ق.ئۇ) پىدا.
- (124) توغى - تۇمان، توزان.
- (125) ئاتا - (ئە) بېرىلگەن، ئېھسان قىلىنغان.
- (126) ئەر بوزى - (ق.ئۇ) ئەرلەرنىڭ ئەرەنى، جەسۇرى؛ سېرىيە يىلپىزى.

(127) ساۋاپ - (ئە) بۇ يەردە توغرا، دەل دېگەن مەندە.

(128) شائىر بۇ يەردە بەگ ئېتى بىلىم بىلەن باغلىق دېمەكچى.

(129) ئوتۇكەن - كۆك تۈرۈكلەرنىڭ ئورخۇن ۋادىسىدىكى مۇقەددەس ئانا ۋەتىنى.

(130) ئوگ سۆزى (ق.ئۇ) بىرىنچى، ئەقىل - ئىدراك؛ ئىككىنچى، ماختاش؛ ئۈچىنچى، چوڭ مەنىلىرىدە ئىشلىتىلەتتى. شائىر بۇ سۆزدىن ئۈستىلىق بىلەن پايدىلانغان.

(131) ئوگە - (ق.ئۇ) ئاقىل، مۇشاۋۇر.

(132) گەنج - (پ) غەزىق، بايلىق.

(133) بودۇن - (ق.ئۇ) خەلق.

(134) يازۇق - (ق.ئۇ) گۇنا.

(135) لەۋھۇل مەھپۇز (ساقلىغۇچى تاختا). خۇدا ئالەمنى يارىتىشتىن ئىلگىرى بىر تاختا بىلەن قەلەمنى يارىتىپ، قەلەم بىلەن تاختىغا ھەممە ئىشنى يازغان. شائىر بېيىتتە شۇنى دېمەكچى.

(136) قونۇق(قوناق) - (ق.ئۇ) قونۇچى، مېھمان.

(137) تۇتغاق - (ق.ئۇ) دۈشمەننىڭ ئالدىنقى قىسمى.

(138) يۇرتۇغ - (ق.ئۇ) مۇھاپىزەتچى قىسىم.

- (139) تىل - خەۋەر؛ ئەسىر مەنسىدە.
- (140) قىۋچاق - (ق.ئۇ) ئىچى بوش، كاۋاك.
- (141) نەك - (ق.ئۇ) نەرسە.
- (142) چەۋگەن - (ق.ئۇ) ئاتلىق ئوينىلىدىغان توپ ئويۇنى.
- (143) نۇجۇم - يۇلتۇز ئىلمى.
- (144) كۆك ئايۇق - تۈرۈكمەن چوڭلىرىغا بېرىلگەن ئۇنۋان.
- (145) ئىتىك - (ق.ئۇ) قىلىشقا تېگىشلىك ئىش.
- (146) ھەندىسە - (ئە) گېئومېرىيە.
- (147) تادۇ - (ق.ئۇ) تەبىئەت، مەجەز، زات مەنسىدە.
- (148) ئىدىشچى - (ق.ئۇ) شاراپدار، ئىچىملىك باشقۇرغۇچى.
- (149) ئوگۇز - (ق.ئۇ) دەريا.
- (150) ئوگۇپ - (ق.ئۇ) ماختاپ.
- (151) پانى - (ئە) ئۆتكۈنچى دۇنيا.
- (152) دۇنيا ئىشلىرىدىن كۆڭلىنى ئۈزدى، دېمەكچى.
- (153) ئاغى - (ق.ئۇ) سېخى، مەرت.
- (154) ئوتى - (ق.ئۇ) دورىسى.

- (155) كەنت - (ق.ئۇ) شەھەر، يۇرت.
- (156) ماجاز - مېتافورا، كۆچمە.
- (157) قارا زەڭگى - ھەبەشلەرنىڭ يۈزىدەك قارا ئاسمان دېمەكچى.
- (158) ئۈستەم - (ق.ئۇ) ئالتۇن - كۈمۈشتىن ئىشلەنگەن، ئىگەر - جابدۇق.
- (159) چىگىل - تۈركى قەبىلىلەرنىڭ بىرى.
- (160) ھەزرىتى ئادەمنى دېمەكچى.
- (161) ئابدال - (ئە) تەرىقەت ئەھلى، دەرۋىش؛ خەتنە قىلغۇچى.
- (162) ئاغ - (ق.ئۇ) تۆر.
- (163) دېڭىز ياكى تۈزلۈك كۆل سۇلىرىدەك دېمەكچى.
- (164) تۈزۈم - (ق.ئۇ) ئىسىل تەبىئەتلىكىم.
- (165) كۆچۈتچى - (ق.ئۇ) كۆچتۈرگۈچى، كۆچۈرۈپ ماڭغۇچى.
- (166) سىتا - (ق.ئۇ) نۇر نەيزىسى، شائىر كۈننىڭ ئۆزىنى قالدۇرغانغا، چېچىلىپ چىققان نۇرنى نەيزىگە ئوخشىتىدۇ.
- (167) ئەردەنى - (سانسكىرتچە) ئۈنچە، گۆھەر.
- (168) ئىنانچ بەگ - (ق.ئۇ) مەنسەپ نامى.

- (169) چاغرى بەگ - (ق.ئۇ) مەنسەپ نامى.
- (170) تېكىن بەگ - (ق.ئۇ) مەنسەپ نامى.
- (171) چاۋلى بەگ - (ق.ئۇ) مەنسەپ نامى.
- (172) يابغۇ - (ق.ئۇ) خەلق ئىچىدىن چىقىپ، خاقاندىن ئىككى دەرىجى تۆۋە تۇردىغانلارغا بېرىلىدىغان ئۇنۋان.
- (173) يۇغرۇش - (ق.ئۇ) مەنسەپ نامى.
- (174) خەيل - (ئە) بىر توپ لەشكەر.
- (175) ئون ئوتاغ - (ق.ئۇ) ئون چادىر باشلىقلىقى.
- (176) سىغۇرچۇق - قۇش نامى.
- (177) قاق - غازنىڭ بىر تۈرى.
- (178) يۇغاق - غازنىڭ بىر تۈرى.
- (179) قىيا ياڭقۇسى - (ق.ئۇ) ئاۋازنىڭ تاققا ئۇرۇلىشىدىن چىقىدىغان ئەكس سادا.
- (180) ئىسلامدا براۋنىڭ غەيۋىتىنى (يامان تەرەپلىرىنى سۆزلەش) ئۇنىڭ گۆشىنى يېيىش بىلەن ئوخشاش بولىدۇ. شائىر غەيۋەت قىلما دېمەكچى.
- (181) تەزنى - (ئە) ئىككى قاتلاش، قاتلىما.

- (182) تەنسۇق - (ئە) كېمەيتىش، ئېلىش.
- (183) جەزىر - (ئە) يىلتىز تېپىش.
- (184) جەمئى تەفرىق - (ئە) قوشۇش - ئېلىش.
- (185) مىساھەت - (ئە) يەر مەيدانى.
- (186) ئوقلىدىس - قەدىمقى يۇنان ھېكىملىرىدىن بىرى.
- (187) تېگىن - (ق.ئۇ) شاھزادە.
- (188) تىلىگىنى يىغ دېمەكچى.
- (189) فۇقا - بىر تۈرلۈك شاراپ.
- (190) بوگۇ - (ق.ئۇ) دانا، ھېكىم.
- (191) شەدداتنى دېمەكچى.
- (192) نەمرۇتنى دېمەكچى.
- (193) فىرئەۋننى دېمەكچى.
- (194) قارۇننى دېمەكچى.
- (195) ئىسكەندەر زۇلقەرنەيۇننى دېمەكچى.
- (196) مۇسا پەيغەمبەرنى دېمەكچى.
- (197) سۇلايمان پەيغەمبەرنى دېمەكچى.

- (198) ئەيسا پەيغەمبەرنى دېمەكچى.
- (199) مۇھەممەت پەيغەمبەرنى دېمەكچى.
- (200) ئىلى ئەركىنى - ئىلى رايونىنىڭ چوڭى، يۇرت چوڭى.
- (201) ئوتۇن - (ق.ئۇ) گۇستاخ؛ ئەھمىيەتسىز.
- (202) تۈزۈم - (ق.ئۇ) پاك قەلبىلىك كىشى.
- (203) چايان - (ئەقرەپ) يۇلتۇز نامى.
- (204) بۆكە ياكى بۈگە - (ق.ئۇ) قەھرىمان، جەسۇر، باتۇر.
- (205) شەر - (ئە) يامانلىق.
- (206) سوغۇن - (ق.ئۇ) تاغ تېكىسى.
- (207) ھەشەم - (ئە) سەلتەنەت داغدۇغىلىرى.
- (208) ئۈنى - شۆھرىتى.
- (209) يىرا - (ق.ئۇ) يىراقلاش (بۇيرۇق پېئىل).
- (210) نەمرۇت ۋەقەسى كۆزدە تۇتىلىدۇ.
- (211) تەرەپ - (ئە) خۇشاللىق، نەشە، ھوزۇر.
- (212) مەئىيۇپ - (ئە) قۇسۇرلۇق، ئەيىبلىك.
- (213) قەسەپ - (ئە) ھىندىستان شايسى.

- (214) تۈزى رۇمى - (ئە)رۇم (ۋىزانتىيە) كىمخاپلىرى.
- (215) كەۋەل تازى - (پ) يۈگۈرۈك ئەرەپ ئېتى.
- (216) بوكتەل - (ق.ئۇ) بىر خىل چىرايلىق ئات.
- (217) ئارغۇن - (ق.ئۇ) ياۋا ئەت بىلەن نەسىللەنگەن ئارغىماق.
- (218) تېتىر - (ق.ئۇ) ھىگگاڭ، چىشى تۆگە.
- (219) قوتۇز - (ق.ئۇ) قوتاز.
- (220) ئىۋىن - (ق.ئۇ) كىيىكنىڭ بىر خىلى.
- (221) قورداي، يوغاق، توي، يۈگدىك، تودلىچ، قاق - (ق.ئۇ) قۇش ناملىرى.
- (222) خۇلقى تۇرى - (ق.ئۇ) تېتىقسىز، قىلىقى سوغاق.
- (223) ئايار - (ئە) ئالتۇن - كۆمۈش پۇلىنىڭ ساپلىقى.
- (224) ئۆچۈن - ئۆچلۈك.
- (225) قاراقۇش - مۇشتىرى (يۇپىتىر) يۇلتۇزى.
- (226) يىلدىرىق، ئايغىر، ئىرىنتىر (ق.ئۇ) - يۇلتۇز ناملىرى.
- (227) مىزامىر - (ئە) سۈرە ئەبرى.
- (228) سارت - سودىگەر.

(229) يانۇتلۇق كىشى - (ق.ئۇ) ياخشىلىققا ياخشىلىق قىلغۇچى كىشى.

(230) تازى تاي - نەسلىلىك ئەرەپ ئېتى.

(231) ئۈن چوغى - (ق.ئۇ) غەۋغا قىلماق.

(232) تاغۇق - (ق.ئۇ) زۇلۇم، ئېزىش - ئېزىلىش.

(233) بۇلغانۇق - (ق.ئۇ) قالايىمقانچىلىق، ئىسيان، توپلاڭ.

(234) كۆركۈم ئوگىت - ئوگۇتىلغان، تالقان قىلىنغان.

(235) ئەتچى - (ق.ئۇ) قاسساپ.

(236) ئوتۇن - (ق.ئۇ) جاھىل، گۇستاخ، پەس، رەزىل.

(237) يۇلۇغ - (ق.ئۇ) فەدىيە، كافارەت قۇربانلىقى.

(238) بەكى - (ق.ئۇ) مۇستەھكەم، ساغلام، بەك، پۇختا.

(239) يۇل - (ق.ئۇ) بۇلاق.

(240) قاراقۇش - مۇشتىرى (يۇپىتىر) يۇلتىزىدىن كىنايە.

(241) يىتىكەن - چوڭ ئېيىق ياكى يەتتە قاراقچى يۇلتۇز.

(242) يىلدىرىق - چوڭ پىسا يۇلتۇزى.

(243) ئايغىر - سىرىئوس يۇلتۇزى.

- (244) ئېرەنتىر – مۇشتەرى يۇلتۇزى.
- (245) ئىردىن – (ئە) بەلگىلىك چاغلاردا ئوقۇلىدىغان دۇئا.
- (246) ئامۇل – (ق.ئۇ) تەمكىن، ۋەزىمىن، ئېغىر – بېسىق.
- (247) يانۇت – (ق.ئۇ) جاۋاب.
- (248) قۇمارۇ – (ق.ئۇ) ۋەسىيەت، نەسىھەت، مىراس.
- (249) ئوگىكىدەك – (ق.ئۇ) ماختىغۇدەك.
- (250) ساران – (ق.ئۇ) پىخسىق.
- (251) ئەمىر – مەرۇپ – (ئە) ياخشىلىققا بۇيرۇماق.
- (252) تەڭرىلىك – خۇداگوي.
- (253) قىلما ئۈچ – ئۈچىنچى بىر يولنى ئىزدەپ يۈرمە.
- (254) قۇلۇغ – (ق.ئۇ) قۇل، بەندە.
- (255) غوپۇر – (ئە) ئوپۇ قىلغۇچى.
- (256) پەلىد – (پ) پاسكىنا نەرسە.
- (257) ئىدىتىم – (ق.ئۇ) ئۆتكۈزۈۋەتتىم.
- (258) قاچىتىم – (ق.ئۇ) قاچۇرۋەتتىم.
- (259) ئايتتىم – (ق.ئۇ) سورىدىم، سۈرۈشتۈردۈم.

- (260) كۈرەتتىم – (ق.ئۇ) قولدىن چىقىرۋەتتىم.
- (261) كىسرا – ئىران شاھلىرىنىڭ ئۇنۋانى.
- (262) قەيسەر – رۇم شاھلىرىنىڭ ئۇنۋانى.
- (263) ھەيدەر – ھەزىرىتى ئېلىنىڭ لەقىمى.
- (264) باستىتىم – (ق.ئۇ) باستۇردۇم.
- (265) سوغۇن – تاغ ئۆچكىسى.
- (266) ئۇرا – رەتلەپ.
- (267) يورا – يورۇتۇپ، ئىزاھلاپ.
- (268) ھىجرىيە تۆت يۈز ئاتىش ئىككىنچى يىلى.
- (269) جان سۈرە – (ق.ئۇ) جان بىلەن تىرىشىپ.
- (270) ئارقارا – (ق.ئۇ) ئارقىدا.
- (271) ئودغۇرا – (ق.ئۇ) ئويغىتىپ.
- (272) تۇرغۇرا – (ق.ئۇ) بەھرىمەن قىلىپ.
- (273) ئەر تۆرە – ئۇلاشتۇرۇپ.